

DAMAGE BOOK

UNIVERSAL
LIBRARY

OU_184225

UNIVERSAL
LIBRARY

OUP-43-30 1-71-5,000

OSMANIA UNIVERSITY LIBRARY

Call No

5294.534

P. G.

Accession No

52394

Author

सुधाषद -

Title

श्रीतसूक्तम् . अ . भाग . 1929.

This book should be returned on or before the date last marked below

--	--	--	--

आनन्दाश्रमसंस्कृतग्रन्थावलिः ।

ग्रन्थाङ्कः ५३

सत्याषाढविरचितं श्रौतसूत्रम् ।

अश्वद्वयसमाप्तिपर्यन्तं मातृदत्ताचार्यविरचितवृत्तिसमेतं तदग्रे च
महादेवशास्त्रिसंकलितप्रयोगचन्द्रिकाव्याख्यासमेतम् ।

एकोनविंशतिर्विंशैकविंशप्रश्नात्मकोऽष्टमो भागः ।
(सत्याषाढगृह्यशेषसूत्रहौत्रोपोद्घातादिसहितः ।)

एतत्पुस्तकं

वे० शा० सं० रा० शंकरशास्त्रीमारूलकर
इत्येतैः संशोधितम् ।

तच्च

बी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिषाहनशकाब्दाः १८५०

ख्रिस्ताब्दाः १९२९

(अस्थ सर्वेऽधिकारा राजशासनानुसारेण स्थायतीकृताः ।)

मूल्यं रूपकचतुष्टयम् (रु. ४)

अथ सत्याषाढहिरण्यकेशिश्रौतसूत्रे गृह्यकर्मप्रतिपादकैको-
नविंशविंशप्रश्नगतविषयाणामनुक्रमणिका ।

विषयाः	पृष्ठाङ्कः ।	विषयाः	पृष्ठाङ्काः ।
उपनयनम्	५११	सीमन्तोन्नयनम्	६०४
समावर्तनम्	५४६	पुसवनम्	६०५
मधुपर्कः	५५५	गर्भस्त्रावहरोपाय	६०६
समावृत्तस्य काम्यविषयः	५६२	सुखप्रसवोपायः	६०७
दारगुप्तिः	५६३	जातकर्म	”
पण्यसिद्धिः	५६४	नामकरणम्	६११
क्रोधविनयनम्	”	प्रवासादागतस्य विधिः	६१५
संवादाभिजयनम्	”	अन्नप्राशनम्	६१६
नैमित्तिककर्माणि	५६६	चूडाकर्म	”
अशुभशकुनप्रार्थनम्	”	गोदानकर्म	६१९
अशुभस्वप्नदर्शननिमित्तको होमः	५६८	श्वग्रहप्रार्थनम्	६२०
अद्भुतप्रार्थनश्चित्तानि	५७०	शूलगव कर्म	६२२
विवाहः	५७२	बौद्धविहार	६२५
विवाहहोमः	५७४	सैत्रपत्य स्थालीपाकः	६२६
वधूप्रवेश	५७९	मासिकश्राद्धम्	६२८
गृहप्रवेशस्थालीपाकः	५८३	माघ्यावर्ष श्राद्धम्	६३६
चतुर्थीकर्म	५८५	अष्टका	”
गर्भाधानम्	५८७	पूर्वेद्यु श्राद्धम्	”
औपासनहोमः	५८९	अष्टकाश्राद्धम्	६४०
पुनःसधानम्	५९४	आन्वष्टक्यम्	६४३
प्रसङ्गात्प्रवासविधिः	५९७	श्रवणाकर्म	”
गृहस्थस्य गृहकरणम्	६००	आग्रहायणी	६४६
वास्तुशमनम्	६०२	उपाकरणम्	६४९
गृहप्रवेशनम्	६०३	उत्सर्जनम्	६५०

अथ सन्याषादविरचितहिरण्यकेशिशृङ्गशेषसूत्रस्थविषयाणामनुक्रमिका ।

विषयाः	पृष्ठाङ्कः ।	विषयाः	पृष्ठाङ्कः ।
आचारप्रशसा	१	कुम्भस्थापनविधिः	”
प्राणापानयो समीकरणेन हृत्पक्षे	”	पुण्याहदेवताविचारः	२१
हसभ्यानम्	”	पुण्याहवाचनविधिः	”
मलमूत्रोत्सर्गविचारः	”	मातृकापूजनविधिः	२४
तत्र शौचविचार	”	नान्दीमुखविधिः	”
आचमनविधि	२	अङ्कुरारोपणविधिः	२५
दन्तधावनविचार	”	उदकशान्तिविधिः	२६
दन्तधावने निषिद्धकाष्ठादि	”	प्रतिसरबन्धः	२७
वास्नादिदशविधस्नानम्	३	ग्रहातिशयबल्युपहाराः	२८
यज्ञोपवीतनिर्माणधारणविचार	४	ऋतुशान्तिव्याख्यानम्	३१
भस्मत्रिपुण्ड्रधारणम्	”	नारायणबलि	३३
सधयोपासनविचारः	५	प्रजार्थिनो होम	”
नित्यहोमो ब्रह्मयज्ञे तर्पणविचारश्च	”	विष्णुबलिव्याख्यानम्	३५
देवार्चनविचार	६	पुत्रप्रतिग्रहकरूपः	३५
षोडशोपचारपूजनफलम्	”	यज्ञोपवीतविधि	”
माध्याह्निककर्मविचार	७	पुनः सस्कारविचारः	३६
भोजनविषये विचार	८	जडबविरमूकानां सस्कारः	३७
आचमनविधिः	९	द्विभार्यम्याग्निपरिचर्या	”
सधयोपासनविधि	”	अर्कोद्वाहविधि	१
गृहस्थस्योपासनम्	”	गृह्यशेषव्याख्यानम्	३९
पञ्च महायज्ञाः	१२	औपासने कर्तव्येषु कर्मसु विशेषः	४०
मृत्तिकाम्नानविधि	”	आपूर्विकहोमविधि	”
महापुरुषपरिचर्याविधि	१३	स्थण्डिलविधिव्याख्यानम्	४१
पञ्चाङ्गरुद्राणां जपहोमार्चनविधि	१४	सिकतादोषाः	”
रुद्रस्नानार्चनाभिषेकविधि	१६	दर्विहोमेषु दर्भसंख्याकथनम्	”
शालीनयायावराणां प्राणाहुतय	१७	शम्यापरिधिस्थाल्यादीनां प्रमाणम्	”
अतिपवित्रस्याघ्नमर्षणस्य करूप	१९	कामनावशात्स्थण्डिलस्य प्रागुदक्-	
प्रजाकामस्योपदेशः	”	प्रवणताकथनम्	४२
गणपतिपूजनविधिः	२०	उपलेपप्रोक्षणावोक्षणादेर्देवताकथनम्	”

विषयाः	पृष्ठाङ्काः ।	विषयाः	पृष्ठाङ्काः
अधिब्रह्मचर्ये दिनसंख्या	४३	यमयज्ञव्याख्यानम्	”
यज्ञव्याख्यानम्	”	तृणगर्भकल्पः	७९
आधारवत्सु दर्विहोमेषु याज्यापुरोनु- वाक्याविचारः	४६	ओकारकल्प	८०
राजन्यवैश्ययोरुपनयने विशेषः	४८	व्याहृतिकल्पः	”
पञ्चमहायज्ञाना स्वरूप क्रमश्च	”	दुर्गाकल्प	”
गोप्रसवशान्तिः	४९	उपश्रुतिकल्पः	८१
मूलनक्षत्रजननशान्तिः	५०	श्रीकल्पः	”
आश्लेषाजननशान्तिः	५१	सरस्वतीकल्पः	८३
नक्षत्रगण्डान्तजन्मशान्तिः	५३	विष्णुकल्पः	८३
एकनक्षत्रजननशान्तिः	”	रविकल्पः	”
त्रिकप्रसवशान्तिः	५४	ज्येष्ठाकल्पः	८४
नक्षत्रगण्डान्तलक्षणम्	५५	विनायककल्पः	८५
तिथिलग्नगण्डान्तशान्तिः	”	मृत्युंजयकल्पः	८६
कृष्णचतुर्दशीजननशान्तिः	५६	शिथिलीकल्पः	८७
ग्रहणजननशान्ति	५८	सिंहस्थे सूर्ये गवादिप्रसवे शान्तिः	८८
सिनीवालीकृहूजननशान्तिः	६०	ईशानकल्पः	”
दर्शनजननशान्तिः	६१	ग्रामस्योत्पातशान्तिः	८९
संक्रान्तिव्यतीपातवैधृतियोगजन्म- शान्तिः	६३	अशनिपाते शान्तिः	९०
प्रसववैकृतजननशान्तिः	६६	वनस्पतिशान्तिः	”
सदन्तजननशान्तिः	”	उग्ररथशान्तिविधिः	”
पञ्चमारिष्टजननशान्तिः	६७	विवाहे कन्याया रजोदर्शने प्रायश्चित्तम्	९१
यमलोत्पत्तिविधानम्	६८	अनावृष्टिशान्तिविधिः	९२
तत्र वाजिदानमन्त्रः	६९	अनश्रुत्पारायणविधिः	”
मूर्तिप्रतिपादनमन्त्रः	”	तडागादिजलाशयोत्सर्गविधानम्	९३
यमलकल्पः	”	जलाशयाना लक्षणानि	”
नवग्रहपूजाविधि	७०	अश्वत्थसंस्कारविधानम्	९६
गृहशान्तिः	७६	वृक्षारोपणविधिः	”
गजशान्तिः	७७	वृक्षोद्घापनविधानम्	९८
		वटोद्घापनविधि	१०१
		प्रासादोद्घापनविधिः	१०१

विषयाः	पृष्ठाङ्काः ।	विषयाः	पृष्ठाङ्काः ।
सामिधेनीषु काम्यसख्याविधि	६८८	स्विष्टकृति गुणान्तरविधानम्	७०६
सोमयाजिनो विशेष	६८९	होतुरिडावदानम्	,,
प्रवरवरणम्	६९१	प्रत्यङ्मुखत्वेनेडोपाह्वानम्	७०७
चतुष्पञ्चप्रवरवरणनिषेध	,,	पराङ्मुखत्वेनेडोपाह्वाननिषेध	,,
निविन्मन्त्राणा सताननिषेधः	६९२	इडाभागप्राशनमन्त्रकथनम्	७०८
देवतावाहनम्	६९३	ये यजामह करणम्	,,
उपाशुयाजप्रतिषेध	६९४	संप्रेषिते विशेषकथनम्	,,
आग्नेयादूर्ध्व देवतावाहने विशेष	,,	यजमाननाम्नो निर्देश	७०९
होतृवरणे केचिद्धर्मा	६९६	पत्नीमयाजेपुयाज्यानुवाक्याप्रदर्शनम्	७१०
प्रयाजाना नवैकादशसख्याया		प्रवरन्याख्यानम्	७१४
प्रयाजाभ्यासेन पूरणम्	६९८	भृगुगोत्रप्रवरकाण्डम्	७१६
आच्यभागयोर्यजनम्	६९९	गौतमगोत्रप्रवरकाण्डम्	७१८
पुरोनुवाक्यासु प्रणवसधानम्	,,	अत्रिगोत्रप्रवरकाण्डम्	७१९
याज्यासु वषट्कारविधानम्	,,	अत्रिगोत्रप्रवरकाण्डम्	७२०
याज्यावषट्कारयोनैरुक्त्यर्थम्	७०१	विश्वामित्रगोत्रप्रवरकाण्डम्	,,
कामनावशेन याज्यावषट्कारयोः		कश्यपगोत्रप्रवरकाण्डम्	७२१
शनैरुच्चैरुच्चारणम्	७०२	वसिष्ठगोत्रप्रवरकाण्डम्	,,
आच्यभागयोर्याज्यापुरोनुवाक्याना		अगस्त्यगोत्रप्रवरकाण्डम्	७२२
कथनम्	७०३	सात्रियप्रवरकाण्डम्	,,
आग्नेयस्य हविषो याज्यानुवा-		अनाज्ञातबन्धूना गोत्रप्रवरकाण्डम्	७२३
क्याना कथनम्	७०४	सार्वर्णिकाष्वेयप्रदर्शनम्	७२४
स्विष्टकृति याज्यापुरोनुवाक्याकथनम्	७०५		

इति सत्यापाढहिरण्यकेशिश्रौतसूत्र एकविंशप्रश्नगताविषयाणामनुक्रमणिका ।

विषयाः	पृष्ठाङ्काः ।	विषयाः	पृष्ठाङ्काः ।
प्रासादकलशान्यासविधिः	१०३	तत्र देवस्य स्नपने विधिः	११४
स्वातुपूजाविधि	,,	विष्णो स्नपने विशेषः	११६
प्रासादवास्तुपूजनविधानम्	,,	काम्यवृषोत्सर्गविधानम्	११७
गृहवास्तुपूजनविधानम्	१०५	सहस्रभोजनविधि	११८
वास्तुमण्डलदेवता	,,	जीवच्छाद्धविधि	११९
विष्णुप्रतिष्ठाकल्प	१०७	शुद्धमाण्डहोमविधानम्	१२१
पञ्चगव्यम्	,,	नन्यासविधि	,,
रुद्रप्रतिष्ठाकल्पः	१०९	कपिलसन्यासविधि	१२५
पुनःप्रतिष्ठाकल्पः	११२	अयाज्ययाजनादौ प्रायश्चित्तकथनम्	१२६

इति सत्याषाढहिरण्यकेशिश्रौतसूत्रमन्त्रविषयाणामनुक्रमणिका ।

अथ प्रकीर्णकविषयाणामनुक्रमणिका ।

विषयाः	पृष्ठाङ्काः ।	विषयाः	पृष्ठाङ्काः ।
सत्याषाढहिरण्यकेशिश्रौतसूत्रमन्त्रविषयाणामनुक्रमणिका	१-१८	पु० मन्त्रशास्त्राणां याजुषहौत्र- विचार	६६६-१६८
सत्याषाढहिरण्यकेशिश्रौतसूत्रमन्त्रविषयाणामनुक्रमणिका	१८-२४	पु० वासुदेवशास्त्रिविरचितो याजुषहौत्र- विचार	६६८-६७१
सत्याषाढहिरण्यकेशिश्रौतसूत्रमन्त्रविषयाणामनुक्रमणिका	६५५-६६३		
सत्याषाढहिरण्यकेशिश्रौतसूत्रमन्त्रविषयाणामनुक्रमणिका	६६३-६६६		

अथ सत्याषाढहिरण्यकेशिश्रौतसूत्र एकविंशप्रश्नगतविषयाणामनु-
क्रमणिका ।

विषयाः	पृष्ठाङ्काः ।	विषयाः	पृष्ठाङ्काः ।
दर्शपूर्णमासहौत्रसूत्रार्थस्य सक्षेपेण कथ- नम्	६७३	सामिधेनीमन्त्रेषु सतानविचार	६७९
हौत्रव्याख्यानम्	६७४	ऋगन्त्रेषु प्रणवसधानम्	६८१
परिभाषाकथनम्	६७५	त त्वेति सामिधेन्यास्त्रिर्धिग्रहः	,,
सामिधेनीसख्याविधिः	६७७	स्रुगादापनादिनिगदेषु शाखान्तरस्थ- पाठदूषणम्	६८२
सामिधेनीषूचैः स्वरकथनम्	६७८	परिधानीयाकथनम्	६८३
सामिधेनीष्वान्तयोरवृत्तिः	,,	सामिधेनीसख्याविकल्पः	६८५

अथ सत्याषाढहिरण्यकेशिश्रौतसूत्र एकोनविंशतिशैकविं-

शप्रश्नगतसूत्राणां पाठक्रमेण प्रतीकानि ।

सू० १०	पृष्ठाङ्काः ।	सू० ५०	पृष्ठाङ्काः ।
उपनयन याख्या०	९११	उत्तरेणाग्निं	११
सप्तवर्ष ब्राह्मण०	९१२	अपरेणाग्निं	११
एकादशवर्ष राजन्यं	११	दक्षिणतो यज्ञोप०	११
वसन्ते ब्राह्मण	११	अथ पारिषिञ्चति	९१९
आपूर्यमाण रक्षे	११	अदितेऽनुमन्यस्वेति	११
युग्मान्ब्राह्मणान्	११	अनुमतेऽनुमन्यस्वेति	११
अशितस्य कुमारस्य	९१३	सरस्वतेऽनुमन्यस्व	११
प्रागग्रैर्दग्धैर्भृशं	११	देव सवितः	११
अपिवोढगत्रा	११	पारिषिञ्चोऽधम०	११
दक्षिणान् रान्	११	अथ दर्व्या	११
दक्षिणेन वि	११	उत्तर पारिधि०	९२०
मयि गृह्णामि	९१४	दक्षिण पारिधि०	११
उत्तरेणाग्निं	९१५	आज्यभागौ	११
अश्मानान् कृत	११	अग्रये स्वाहे०	११
एकविंशतिदारु०	११	तावन्तरेणेतरा	११
तस्मिञ्छ्वेत्	११	युक्तो वह जातवेदः	११
दर्वीं कूर्वाण्य०	११	सर्वदर्विहोमाणा०	९२१
सकृदेव गाणि	९१६	मन्त्रान्ते नित्य	९२२
एतस्मिन् गले ब्रह्मा	११	अमन्त्रास्वमुष्मै	११
समावप्रिञ्चाप्रौ	११	भूर्भुवः सुवरिति	११
तिरः पर्विण	९१७	आयुर्दा अन्न	११
दर्वीं निगम्य	११	आयुर्दादेव	११
समार्गान् + युक्ष्य	११	यदस्य कर्मणो	९२३
आज्य विगप्य	११	अत्रैके जयाम्या०	११
शम्याभिः पारिदधा०	९१८	चित्त च स्वाहा	९२४
दक्षिणेनानि	११	अग्निर्भूताना०	११

सू० प्र०	पृष्ठाङ्कः ।	सू० प्र०	पृष्ठाङ्काः ।
अस्मिन्ब्रह्मन्	१२४	दक्षिणे कर्णे	॥
पितर पितामहा	॥	अग्नौ पृथिव्या	॥
ऋतापाङ्कतधामेति	॥	मेधा त इन्द्रो	॥
अग्नेणोत्तरं	१२५	अथैन पारिद्दा०	॥
कुमारमास्थाप०	॥	अथ साविर्धा	१३३
अथैनमहत	१२६	यद्यनुपेतस्व्यहे	॥
पारिधाप्याभि०	॥	सद्यः पौष्कर०	॥
अथैनं मेखलया	१२७	अपरेणाग्नि०	॥
उत्तरतो नाभे०	॥	आदित्यायाञ्जलिं	॥
अथास्मा अजिन०	॥	गणाना त्वा	१३४
कृष्णाजिन ब्राह्मणस्य	॥	अथ सप्त पालाशीः	१३५
अथैन पारिद्दाति	१२८	अग्नये समिध०	॥
तमपरेणाग्नि०	॥	अग्नये समिधा०	॥
पृषदाज्यमेके	॥	अग्नये समिध	॥
योगे योगे	॥	अथ पारिषिञ्चति	॥
प्राशयन्त्येके	॥	अन्वम*स्थाः	॥
आचान्तमुप०	॥	अथ देवता	१३६
आगन्ता समगन्	१२९	अग्ने व्रतपते	॥
अथैनमभि०	॥	उदायुषेत्यु०	॥
को नामासि	॥	अग्निष्ट आयु	१३७
स्वस्ति देव	॥	अथाऽऽह भिक्षार्चयं	॥
श नो देवी०	१३०	स मातरमेवाग्ने	॥
अथास्य दक्षिणेन	॥	अतोऽन्येषु	॥
अथास्य दक्षिणेन	॥	आहृत्य भैक्षमिति	॥
सविता त्वाऽभि०	१३१	यस्य ते प्रथम०	१३८
अथास्य दक्षिणेन	॥	उपस्थितेऽन्न	॥
प्राणाना ग्रन्थिरसि	॥	सर्वत्रैवमना०	१३९
भूर्भुव सुवः	॥	अमुष्मै स्वाहेति	॥
अथास्य दक्षिणेन	१३२	एतेषामेवाज्ञाना	॥
आयुष्टे विश्रतो	॥	त्रिवृताऽन्नेन	१४०

सू० प्र०	पृष्ठाङ्काः ।	सू० प्र०	पृष्ठाङ्काः ।
व्यह्व्रतं	६४०	गोष्ठे वाऽच्छाद्य	॥
अक्षारमलवण०	॥	आहरन्त्यस्मै	॥
सुरस्तात्परिषेच०	॥	आहरन्त्यस्मा	॥
यत्ते अग्ने	६४१	अन्तराय वास०	॥
व्यहे पर्यवेते	॥	विराज च स्वराजं	६६१
एतद्भ्रतत एवा	६४३	ऋतुभिष्ठाऽऽर्तेवे०	६६२
आचोर्यकुलवासी	॥	इयमोषधे त्राय०	६५३
अश्नाति क्षार	॥	शुभिके शुभ०	॥
दपद्दी जटी	॥	यदाञ्जन त्रैककुद	॥
काषायमजिन	॥	यन्मे मन	॥
अष्टाचत्वारिंशद्दर्षाणि	६४४	दैवस्य त्वेति	॥
न त्वेवात्रतः	॥	वेगवेजयास्मद्	६६४
काण्डोपाकरणे	६४५	प्रतिष्ठे म्यो	॥
अधीत्य वेद५	६४६	प्रजापते शरण०	॥
उदगयन आपूर्य०	॥	यो मे दण्ड०	॥
यन्नाऽऽपस्तद्भ्रत्वा	॥	आनयन्त्यस्मै	६६५
अथ व्याहृतिभिः	६४७	रथंतरमसि	॥
श्वाभुष जमदग्ने.	॥	अश्वोऽसि हयोऽसि	॥
इम मे तत्त्वा	॥	इन्द्रस्य त्वा वज्रे०	॥
ब्राह्मणानन्नेन	॥	सःस्त्रवन्तु	॥
व्रतं विमृज्योदु	॥	यशोऽसि यशो०	६६६
उदुत्तम वरुण०	६४८	अथास्मा आवस०	॥
ऋवाधमित्यन्त०	॥	कुर्वन्त्यस्मै	॥
षपत्रे प्रदाय	॥	हृसीयस्यानीय	६६७
अथोष्णाश्नाता	॥	अन्वड्डनुसं०	॥
यत्क्षुरेण	६४९	तस्मिन्प्राड्मुख	॥
इमश्रूण्यग्ने	॥	अथास्मै पाद्य०	६६८
आनडुहे शकृत्पिण्डे	॥	तेनास्य शूद्र.	॥
छान्नीयेनोत्साद्यौ०	॥	विरोजो दोहोऽसि	॥
भन्नादाय	६६०	आत्मानं प्रत्यभि०	॥

सू० प्र०	पृष्ठाङ्कः ।	सू० प्र०	पृष्ठाङ्कः ।
अथास्मा अर्घ्य०	११८	हिरण्यबाहुः	,,
तत्प्रतिगृह्णात्या	,,	मम परे ममा०	,,
समुद्र व.	,,	दर्शे चन्द्रमस	५६६
अथास्मा आचम०	११९	मयि दक्षक्रतू	,,
अमृतोपस्तरण०	,,	सिगासिनसि	,,
अथास्मै मधुपर्क०	,,	तस्य तन्तुमा०	,,
तस्सावित्रेणो०	,,	ये पक्षिणः पत०	,,
सर्व वा प्राश्या०	,,	तदन्येन हस्तात्	,,
अथास्मै गौ०	१६०	यद्वृक्षाम्राद०	१६७
तस्या कर्मोत्स०	,,	नमः पथिषदे	,,
गौरधनुर्धव्या	,,	नमः पशुपदे	,,
गौरस्यपहत०	,,	नमः सर्पसृते	,,
उत्सर्गेऽन्येन	१६१	नमोऽन्तरिक्षसदे	,,
तेष्वस्मै भुक्त०	,,	यद्येन५ सर्वत०	,,
तत्प्रतिगृह्णाति	,,	नदीमुदवती०	,,
इन्द्राग्नी मे	,,	चित्र देश देव०	,,
य कामयेत	५६२	सूर्याभ्युदितोऽ०	,,
भुक्तवतो दक्षि०	,,	सूर्याभिनिष्क्रुक्तो	१६८
यममात्यमन्ते०	,,	न यूपमुप०	,,
अनिगुप्ते जीव०	१६३	अनिहूत परि०	,,
यस्मा अमात्या	,,	उद्गातेव शकुने	,,
योऽथ स्वागार	,,	यदेतद्भूतान्यन्वा०	,,
अथातो दारगुप्ति५	,,	अथास्मा उभय०	५६९
अथात पण्य०	५६४	अथैनमुपतिष्ठते	,,
पण्यस्यापादाय	,,	यदीषितो यदि	,,
अयात क्रोध०	,,	प्रसार्य सक्थौ	,,
या त एषा	,,	हिरण्यपक्षः	,,
अयात संवादा०	,,	पुनर्मामैत्विन्द्रिय	,,
निशायामन्तरा०	,,	वैश्वानरो रश्मि०	१७०
अथैन५ सनिधा०	१६५	अथैतान्यद्भूतप्रा०	,,

सू० प्र०	पृष्ठाङ्काः ।	सू० प्र०	पृष्ठाङ्काः ।
स पूर्वाह्णे स्नात	१७०	अगार प्राप्या०	,,
इन्द्राग्नी व प्रस्था०	,,	पूर्वार्धे शालायां	,,
इमा या गाव	१७१	तस्मिन्प्राङ्मुखा०	१८१
संस्था स्थ	,,	वाचयमावासाते	,,
ऊर्जा व. पश्या०	,,	उदितेषु नक्षत्रेषु	,,
अतो गवा मध्ये	,,	मा हास्महि	,,
समावृत्त आचार्य०	१७२	मारधाम द्विषते	,,
व्याहृतिपर्यन्त	१७४	सप्तर्षय. प्रथमा	,,
इमं मे वरुण	,,	अत्र मनोज्ञेन	१८३
अश्मानमास्थाप०	१७५	पत्न्यवहन्ति	,,
प्राङ्मुखः प्रत्यङ्मुख्या	,,	श्रपयित्वाऽभिघा	,,
यदि कामयेत	,,	तेन ब्रह्माणं	१८४
यदि कामयेत स्त्री०	,,	योऽस्यापचितो	,,
यदि कामयेतो०	,,	नित्यमत ऊर्ध्वं	,,
तामग्नेण दक्षिण०	१७६	नित्य सायप्रात०	,,
ता यथायतन०	१७७	सौरी पूर्वा	१८५
उदायुषेत्युत्थाप्य	,,	त्रिरात्रमक्षारा०	,,
तथैव लाजानाव०	,,	चतुर्थ्यामिपररात्रे	,,
तथैव लाजाना०	,,	अथास्यै मूर्ध्नि	,,
अत्रैके जयाम्या०	१७८	अत्रैवोदपात्र	१८६
तामपरेणाग्निं	,,	अथैनामुपयच्छते	,,
अथैनां सशाम्ति	,,	अथैना परिष्वजते	१८७
एकमिषे विष्णु०	,,	अथास्यै मुखेन	,,
सखायौ सप्तपदा	,,	त्रिरात्रं मलवद्वासा	,,
तामपरेणाग्निं	१७९	चतुर्थ्यां स्नाता	,,
अत्र बीजान्यधि०	,,	विष्णोर्योनिं कल्प०	,,
तत. प्रवाहयन्ति	,,	भू. प्रजापतिनाऽस्य०	१८८
समोप्येतमग्निं०	१८०	सर्वाण्युपमनानि	१८९
अनुगतो मन्थय.	,,	यच्चादौ यच्चर्ता०	,,
उपवासश्चानुगते	,,	पाणिग्रहणादिरग्निं०	,,

सू० प्र०	पृष्ठाङ्काः ।	सू० प्र०	पृष्ठाङ्काः ।
शाखा कारयिष्यन्	१००	उपनिर्हरन्त्यौ०	१०८
उदगयन आपूर्य०	"	स एष उत्तप०	"
अहत वासः	"	नास्मिन्किचन	"
देवस्य त्वेत्यग्नि०	"	अथैन कणै०	"
इहैव ध्रुवा	"	तत पाणी प्र०	१०९
इहैव ध्रुवा प्रति०	"	अथातो मेघा०	११०
आ त्वा कुमार०	१०१	अधोष्णशीताभि०	"
एवमेव स्थूणा०	"	अथैन मातु०	"
एवमभिमृश०	"	आघायाभिमन्त्र०	१११
ऋतेन स्थूणा०	"	प्रक्षार्य दक्षिण५	"
मा न सपत्न.	"	एवमुत्तरम्	"
वास्तोस्पते वास्तोष्पत	१०२	नामयति न	"
एव विहित५	"	द्वादश्या माता०	"
ऋतावृतावि०	"	उपनिर्हरन्ति	११२
गृह्णा मा निर्भात	१०३	तमुपसमाधाय	"
क्षेमाय व	"	इम मे वरुण	"
गृह्णानह५ सुम०	"	द्वे नामनी कु०	११३
अथातः सीमन्तो०	१०४	नक्षत्रनाम द्वि०	"
प्रथमगर्भाया०	"	सोमयाजीति	११४
इमं मे वरुण	"	प्रवासादेत्याऽऽ०	११५
अथातः पुसव०	१०५	पशूना त्वा	"
तृतीये मास्या०	"	अथास्य दक्षि०	"
आण्डौ स्थ	१०६	अथ षष्ठे मास्य०	११६
श्ववृत्तदिति	"	आपूर्यमाणपक्षे	"
अचान्ताया	"	अथैन दधि	"
न्यग्रोधशृङ्ग	"	अथैनमन्त्रं	"
यदि गर्भः क्लवे०	"	तृतीये वर्षे	"
विजननकाले	१०७	आपूर्यमाणपक्षे	११७
जातेऽश्मनि	"	उत्तरतो माता	"
यद्यपरा न	"	अधोष्णशीता	"

सू० प्र०	पृष्ठाङ्काः ।	सू० प्र०	पृष्ठाङ्काः ।
क्षीतासूष्णा	६१७	वृशैवाथापरा०	,,
ओषधे त्रायस्वै०	,,	अथ पर्णपुट	,,
एवमितरान्	६१८	अथोपतिष्ठते	६२६
उपत्वा यथोदित	,,	अथ चान्दनसुरो०	,,
सयम्य केशान्	,,	अथ हैन क्षैत्र०	,,
यथाश्रद्ध ब्राह्म०	,,	चतुर्षु सप्तसु	६२७
सर्षिष्मन्तमोद०	६१९	अमावास्यायामप०	६२८
एव विहितः	,,	पितृभ्योऽन्नः	,,
सशिख वाप०	,,	नार्थापेक्षो भोज०	,,
गुरवे गा	,,	अग्निमुपसमा०	६२९
अथातः श्वग्रह०	६२०	आज्यभागान्त	६३०
समुपसृजते यज्ञो०	,,	एतामेव दिशः	,,
अथ वरं वृणी०	६२१	यज्ञोपवीती व्याह०	,,
कुमारमेवाह	,,	अथ नामधेयै०	,,
एवः समुपसृज०	,,	एवमन्नस्य जु०	६३१
अथात. शूल०	६२२	अथ सौविष्टकृती	,,
आपूर्यमाणपक्षे	,,	अथान्नमभिमृ०	६३२
उत्तरस्या मीहु०	,,	भुञ्जानान्समी०	,,
मध्ये जयन्तम्	,,	भुक्तवतोऽनुप्र०	,,
यथोदमुदका०	६२३	तेष्ववाचनिपाणि०	६३३
यथोदमेवो०	,,	एतत्ते ततासा०	,,
व्याहृतिपर्यन्त	,,	अथ यदि नाम०	६३४
अथ पत्न्योदन	,,	अत्राऽऽभ्यञ्जनाभ्यु०	,,
अथ मध्यमौद०	६२४	आङ्क्ष्वासावा०	,,
अथ सर्वेभ्य	,,	अभ्यङ्क्ष्वासा०	,,
अभित एतमग्नि	,,	एतानि व. पितरो	,,
अथातो बौड्य०	,,	स्व लोम च्छित्तवो०	,,
गृहोपभृश	६२५	अथ पात्रः सक्षा०	६३५
घोषिण उप०	,,	तत उदकान्तं	,,
दशाथापराणि	,,		


सू० प्र०	पृष्ठाङ्कः ।	सू० प्र०	पृष्ठाङ्कः ।
एतेन माध्यावर्ष	६३६	उदकुम्भ दर्भ०	६४५
तत्र मा२स निय०	,,	उदकुम्भमादाय	,,
मा२सामावे	,,	अथोपतिष्ठते	,,
माध्याः पौर्णमास्या	६३७	नित्यमत ऊर्ध्व	,,
ततः पूर्वद्युर०	,,	नात्र किंशुक	६४६
अथान्नस्य जु०	६३९	न परिषेचन	,,
अपूपस्यान्नस्ये०	,,	निरवदास्यन्ति०	,,
तं घृतघनतं	,,	आग्रहायणी	,,
तेन ब्राह्मण	,,	मार्गशीर्ष्या पौर्ण०	,,
तेभ्यो यथाश्र०	६४०	अथ सौविष्टकृती	६४७
प्रसिद्धमोदका०	,,	तत पाणी प्र०	,,
श्वोभूते पितृ०	,,	तेषा दक्षिणा	६४८
अग्निमुपसमा०	,,	स्योना पृथिवि	,,
संज्ञसायै तूष्णी०	६४१	उदायुषेत्यु०	,,
औदुम्बर्या वपा०	,,	उदस्थाममृ०	,,
श्रपयित्वाऽमि०	,,	एव२ रात्रेस्त्रि.	,,
सर्वहुता वपा	,,	ब्राह्मणानन्नेन	६४९
उपस्थितेऽन्न	६४२	अथात उपाकरणो०	,,
हुत्वाऽन्नस्य	,,	श्रवणापक्ष ओष०	,,
प्रसिद्धमोदका०	,,	अग्निमुपसमा०	६५०
अन्नघनदाने	,,	काण्डादीन्वा	,,
श्वोभूते मा२स०	६४३	तैषीपक्षस्य	,,
अथातः श्रवणा०	,,	सगण प्राची०	६५१
तद्या पौर्णमासी०	,,	ततः शुचौ देशे	,,
अथोपकल्पय०	६४४	ब्रह्मणे प्रजाप०	,,
दर्व्यामुपस्तीर्यै०	,,		

सू० प्र०	पृष्ठाङ्काः ।	सू० प्र०	पृष्ठाङ्काः ।
विश्वामित्रो जम०	६५१	जगत्या वैश्यस्य	”
विश्वामित्राय	६५२	यदि कामयेत	”
तत एकवेद्या	”	त्रीःस्तृचाननु०	६८५
दक्षिणत. प्राची०	”	पाञ्चदशेन वि०	”
यथास्व पितृ०	६५३	वैश्यस्य साप्त०	”
अमु तर्पयाम्य०	”	एकविंशतिमनु०	६८८
अमुष्मै नमोऽ०	”	बहुयाजिन इति	६८९
अपरेण वेदि०	”	अपरिमितमनुवृत्त्या०	६९०
काण्डात्काण्डाद्या	६५४	अय प्रवर	६९१
प्रत्येत्यापूपै	”	एक वृणीते	”
एव पारायण०	”	अः निविदो	६९२
देवा यो अप्सु	६७३	अय चत्वार्य०	६९२
चतुर्होता पञ्चहोता	”	देवता आवाह०	”
दर्शपूर्णमासयोर्हीत्र	६७४	नामावास्याया०	६९४
क्लृप्ते होतृषदने	”	ऊ वेमाग्नेयस्या०	”
यज्ञोपवीत्याचा०	६७५	वरुण प्रत्यू वै०	६९६
दक्षिणेन पादेनो०	”	ऊ र्वज्जुरासीनो	”
अत्र तिष्ठन्सामि०	”	यन्नाभिजाना०	”
सामिधेनीसंप्रैपा०	६७६	चतुर्होतार	”
अथाध्वर्युः सप्रे०	”	सन्धेन तूष्णी०	”
प्र वो वाजा अभि०	६७७	पाँष्ट्रिश्चा चर्यो	”
यत्क्रौञ्चमन्वाहा०	६७८	षण्मोर्वीर रहस०	६९७
त्रि. प्रथमाम०	”	नितोता होतृ	”
अपिवाऽनुवचने	६७९	ल्योरुक्कृतौ लोक	”
सर्वेष्वृगन्तेषु	६८०	प्र मे वृत	”
ओंकारमुदात्त०	६८१	ततः श्रुचावादा०	”
त त्वा सर्मिद्धि०	”	मन्त्रेण स्थानेन	”
सोवध्याधिक	६८२	समिधो यजेति	६९८
भानुहोत दुव०	६८३	अयाऽऽज्यभागा०	६९९
स्व वरुण इति	”	तयोर्गार्थ्या०	”

सू० प्र०	पृष्ठाङ्कः ।	सू० प्र०	पृष्ठाङ्काः
ज्यैव प्रया०	६९९	अन्वाहार्य प्रति०	७०८
वा प्रचर्य	,,	नानूयाजेषु ये	,,
थ याज्याया	,,	व्याहृतिभिरेव	,,
त्रैतदेकारं०	,,	देवान्यजेति	,,
।थ यत्रावर्णो	७००	सूक्ता ब्रूहीति	७०९
कितानो यथा०	,,	आशास्तेऽय	,,
यजामहे	,,	शंयोर्ब्रूहीति	७१०
पठित्येके	,,	उक्त्वा शयुवा०	,,
ततमृचा	७०१	पत्नीसयाजेषु	,,
लीय ऋचा	,,	अङ्क्ते अङ्गुलिप०	७११
।कामयेत	,,	आज्येडामुप०	,,
।कामयेत	,,	ऊर्ध्व पिष्टलेप०	,,
।कामयेत	,,	वेदोऽसि वेद०	,,
।पगूर्य वपट्	,,	घृतवन्त कुला०	,,
।कामयेत	७०२	यथेत प्रति०	,,
भस्निर्वृत्राणि	७०३	सतिष्ठते दर्श०	७१२
मथ प्रवानाना	७०४	प्रवरान्न्याख्या०	७१४
भस्नीषोमा युव०	७०५	आर्षेयं वृणी०	,,
पेप्रीहि देवाः	,,	न देवैर्मनुष्यैः०	,,
।।यत्र्यौ वा	७०६	आर्षेयमन्वा०	,,
अङ्गुलिपर्वणी	,,	यो वा अन्यः	७१५
अथास्याध्वर्यु०	,,	एक वृणीते	,,
विज्ञायते च	७०७	भृगूनेवाग्ने	७१६
मुखेन समितो०	,,	इतीमे भृगवो	७१७
य कामयेता०	,,	अथातोऽङ्किर०	७१८
अवान्तरेडा	७०८	अथ भरद्वाजाना	७१९
चतुर्था कर्षि०	,,	अधात्रीणा	७२०

सू० प्र०	पृष्ठाङ्कः ।	सू० प्र०	पृष्ठाङ्कः
अथ विश्वामित्राणां	७२०	अन्त्यागस्तीना०	७२२
अथ श्रौततका०	७२१	अथ क्षत्रियाणा	,,
अथ कश्यपानां	,,	अथानाज्ञातबन्धोः	७२३
एकार्षेया वासिष्ठा	,,	अथ ह ताण्डिन	७२४

इति सत्याषाढहिरण्यकेशिश्रौतसूत्र एकोनविंशद्विंशैकविंशप्रश्नगतसूत्राणां
पाठक्रमेण प्रतीकानि ।



सत्यापाठविरचितं श्रौतसूत्रम् ।

मातृदत्ताचार्यविरचितवृत्तिसमेतम् ।

अथैकोनविंशप्रश्ने प्रथम पटल ।

यज्ञ व्याख्यास्याम इति प्रतिज्ञाय दर्शपूर्णमासाद्य सहस्रसवत्सुरान्ता ये श्रौता यज्ञा वैतानिकास्ते व्याख्याता । स्मार्ता इदानीमष्टकाद्य एकांशं कर्तव्या वक्तव्यास्तेषामुपनयन प्रधानम् । श्रौतत्वाद्देवा यजनार्थत्वात् । तत आरभ्य शास्त्रैरविकारात्स्वार्थं प्रागग्न्युत्पत्तेश्च तत्प्रथम व्याख्यातुकाम इति प्रतिजानीते—

उपनयनं व्याख्यास्यामः ॥ १ ॥

ननु कात्स्न्येन परिसमाप्तेषु श्रौतेष्वेतेषा वचन व्याख्यम् । न च ते कात्स्न्येन परिसमाप्ता । दार्शपूर्णमासिकस्य हात्रस्य काम्येष्टिपशुवन्याना कांकिल्या सवाना काठकाश्रीना प्रवर्ग्यस्य विहारयोगाना चोत्तरत्र ददयमाणानामवशेषात् । नैष दोष । उपनयन तावच्छ्रौतम् । उपनयनस्य विद्यार्थस्य श्रुतित सम्कार इति धर्मेषु वचनात् । वाजसनेयिके शाठ्यायनिके च प्रत्यक्ष तदिति कर्त यताया उपदेशात् । उपवसस्तिमृभिर्जुहुयगदित्यादीनि श्रुत्यन्तराणि मन्तीति च । तस्य श्रौतम ये विज्ञान श्रौतत्वख्यापनार्थम् । कार्यभ्रूषे श्रौत प्रायश्चित्त यथा स्यादिति । तत्त्वव्यपदितिकर्तव्यताकत्वर्थाद्व्रतोपाकरणविसर्गोच्चानविवाहादीना तदनन्तर विज्ञानम् । अत एव लोकिकामन्याधारस्त्वमुपनयनस्य । इदं च स्मार्ताना प्राय श्रौतम ये विज्ञानस्य प्रयोजन श्रौतवदादर एषा स्यादिति । येन कर्मणा यस्मिन्वा कर्मणि आचार्यसमीप नीयते कुमारस्तदुपनयनम् । किं तदग्न्यायतनोद्धननादि मायिप्रव्रितविसर्गोन्तम् । तद्विस्तरेण सकल वक्ष्याम । सोऽयं दृष्टार्थं सम्कार उपनयन नाम । विद्यार्थिन आचार्यसमीपमुपगमनमुपनयनम् । विद्यार्थस्य श्रुतित सम्कार इति वचनात्तत्रैवार्णिकानामेव स्यात् । ननु शूद्राणामुपनयन वेदान्ययनमिति शूद्रादीना प्रतिषेधात् । तस्माच्छूद्रसमीपे नाथेत्यमित्यादिना तत्समीपेऽन्ययनप्रतिषेधाच्च । पुमामेव क्रियते न स्त्रिया । स्त्रिया नाध्येय न स्त्रीशूद्रसमीपे ब्रह्म श्रावयेदिति स्त्रीणामन्ययनप्रतिषेधात् । पाणिग्रहो विधिः स्त्रीणामुपनायनिक, अग्न्युत्पत्तयनभक्तित्वाच्च विवाहस्य ॥ १ ॥

कास्मिन्वयसि क उपनय इत्युच्यते —

सप्तवर्षं ब्राह्मणमुपनयेत् ॥ २ ॥

सप्त वर्षाणि यस्य जन्मत परिमाणस सप्तवर्षो ब्राह्मणस्तमुपनयेत् । उपनयीतेत्यप-
पाठ ॥ जन्मन आरभ्य सप्तमे वर्षे उपनयेतेत्यर्थ । धर्मेषु चैतदेव वक्ष्यति । गर्भा-
ष्टमेषु ब्राह्मणमिति । तस्मादिह वचन गर्भाष्टमे वर्षे ब्राह्मणमुपनयेदिति शास्त्रान्तरे
दर्शनात् ॥ २ ॥

एकादशवर्षं राजन्यं द्वादशवर्षं वैश्यम् ॥ ३ ॥

एकादशे राजन्यं द्वादशे वैश्यम् । एतयोरपि पूर्ववदर्थ । जन्मत सख्या गर्भा-
दारभ्य तदुभय धर्मेषु विकल्प्यते ॥ ३ ॥

वसन्ते ब्राह्मणं ग्रीष्मे राजन्यं शरदि वैश्यम् ॥ ४ ॥

सर्वत्रोपनयेदिति शेष । कालस्यापि धर्मे सिद्धस्य पुनर्विधान कालान्तरदर्शनात् ।
एकेषाम्—उदगयन आपृथमाणपक्षे कल्याणे नक्षत्रे चौलकर्मोपनयनगोदानविवाहा
इति । सप्तवर्षं ब्राह्मण वसन्त उपनयेदित्येव सिद्धे कालवयसो किमर्थं पृथग्ग्रहणम् ।
अशक्तौ कामसयोगे वाऽन्यस्मिन्नपि वयसि सर्वस्मिन्नप्युदगयने भवेदिति कालवयसो-
रनित्यत्वरूपानार्थम् । तथा वर्षेषु सप्तम आयु काममित्यादि काम्यवयोनुक्रमणमा
षोडशाद्ब्राह्मणस्यानात्यय(नतीत. काल) इति यथा व्रतेषु समर्थ स्यादित्येतदन्तमस-
भवे कालविधिपरिग्रहणेनानियतवयस्त्व च दृष्टम् । अयं चैतानि वर्मते एव सिद्धानि
पृथग्बचन गुणद्वयस्यैकस्मिन्वाक्ये विद्यातुमशक्यत्वाद्यथा धर्मेषु पृथग्बचन तथेहापि
स्यादिति द्रष्टव्यम् । कालस्यानियतत्वं पूर्वत्रैव ख्यापितम् ॥ ४ ॥

आपूर्यमाणपक्षे पुण्ये नक्षत्रे विशेषेण पुंनामधेये ॥ ५ ॥

क्रमेण ज्योत्स्नाया. पूर्तये य पक्ष स आपूर्यमाणपक्ष इत्यर्थ. । तस्मिन् पुण्ये
शुभे नक्षत्रे विशेषेण पुंनामधेये पुशब्देनाभिधेय उपनयेद् ब्राह्मणादीन् । ऋतुभिरस्य
विधेः समुच्चयसमवाद् विशेषेणेति वचनात्पुंनामधेये विशिष्टमुपनयनम् । अन्यस्मिन्नपि
पुण्ये न गृह्यते । अश्वक्युपनर्वसू तिप्यो हस्त. शतभिषकप्रोष्ठपदा इति पुंनाम-
धेयानि ॥ ५ ॥

युग्मान्ब्राह्मणानन्नेन परिविण्य पुण्याहं स्वस्त्य-
यनमिति वाचयित्वा ॥ ६ ॥

युग्मान्युग्मप्रभृतीन्समसंख्याकान्ब्राह्मणान्वृद्धौ फलभूयस्त्वाङ्गेन परिविण्य तर्प-
यित्वा पुण्याह सुदिनत्व सर्वकालमहानि स्वस्त्ययन रक्षापुष्टिपुत्रधनधान्याद्यभिवृद्धि. ।
पुण्याह भवन्तो ब्रुवन्तु । स्वस्ति म० ऋद्धिं म० इष्ट्येव पुण्याहं चानविधिना कञ्च-
यित्वेत्यर्थ । इतिशब्दो न्याय्याभिवचनाना परिग्रहार्थ. ॥ ६ ॥

अशितस्य कुमारस्य केशान्वापयित्वा स्नातम
लंकृतमहतं वासः परिधाप्य प्राचीनप्रवण उदी-
चीनप्रवणे प्रागुदकप्रवणे समे वा देश उद्धृत्यावो-
क्षयार्थि मथित्वा लौकिकं वाऽऽहृत्य न्युप्योपस-
मादधाति ॥ ७ ॥

अशितस्येत्यादि । अलंकृत मालयादिना मण्डितम् । अहतमनुपयुक्त वास परिधाप्य । प्राचीनोदीचीनप्रागुदगवणतानामन्यस्मिन्समे वा देशे शास्त्रान्तरे दर्शनादिषुमान्नावरेऽभ्या-
यतन उद्धृत्याभ्याऽन्येन वा । पुनर्धर्मशास्त्रे दर्शनादुपसमाधानदेशे तिस्रो रेखाः प्राची-
रुदगपवर्गास्तिस्र उदीची. प्रागपवर्गा लिखित्वा कृत्स्नभ्यायतनमद्भिरवोक्षयोत्सिच्या-
वोक्षणोदकशेषमुत्तरेण पूर्वेण वाऽन्यदुपनिदध्यात् । या ज्ञेयात्काष्ठादग्निं मथित्वा
लौकिकं वाऽऽहृत्य श्रोत्रियगारादभ्यायतनमभ्य उपसमादधाति काष्ठाभ्याघाय प्रज्व-
लयतीत्यर्थः । इहोपनयनादिषु कर्मसु पूर्वद्युस्तदहरेव वा प्राक्कार्म्भान्वाण्डामुक्त्वाद्द
शास्त्रान्तरे दृष्ट सर्वे कुर्वन्ति तदप्यविरोधात्त एवागमस्य कार्यम् ॥ ७ ॥

प्रागग्रैर्दर्भैरग्निं परिस्तृणाति ॥ ८ ॥

तमग्निं प्रागग्रैर्दर्भैः पुरस्ताद्दक्षिणत पश्चादुत्तरत इति परिस्तृणाति । ह्रस्वा उद-
गवर्गा. पश्चात्पुरस्ताच्च भवन्ति ॥ ८ ॥

अपित्रोदगग्राः पश्चात्पुरस्ताच्च भवन्ति ॥ ९ ॥

अपिवा पश्चात्पुरस्ताच्च ये दर्भास्त उदगग्रा भवन्ति । प्रागग्रा एव दक्षिणा
उत्तराश्च ॥ ९ ॥

दक्षिणानुत्तरान्करोत्युत्तरानधरान्यादि प्रागु-
दगग्राः ॥ १० ॥

प्रागग्राश्चोदगग्राः प्रत्येकमग्रशब्दः परिसमाप्यते । यदि पारिस्तरणदर्भोः प्रागुद-
गग्रा भवन्त्येतस्मिन्पक्ष इत्यर्थः । तत्र दक्षिणान्दर्भान्पूर्वापरभ्यो दर्भेभ्य उत्तरानुपारि-
शयान्करोति । यदि प्रागुदगग्रा इति वचनमुत्तर एव पक्षेऽयं विधिः स्यान्न प्रागग्रपक्ष
इत्येतदर्थम् । नैतदस्त्यानन्तर्यादिसभवादेतत्सिद्ध हि । एव तर्हि श्रौतेष्वपि स्तरणम-
धरोत्तरभाव एव भवेदिति दक्षिणप्रागग्रतायामपि उदग्रताया अपवादं वा दक्षिणाग्र-
ताया एवं भवत्येव ॥ १० ॥

दक्षिणेनार्निं ब्रह्मायतने दर्भान्संस्तीर्य ॥ ११ ॥

दक्षिणेन पश्चिंस्तीर्णमग्निं ब्रह्मण आयतने प्रवेशनदेशे दर्भान्सम्यक्बहुलान्
संस्तीर्य ॥ ११ ॥

मयि गृह्णामि यो नो अग्निरिति द्वाभ्यामात्म-
न्नग्निं गृहीत्वा ॥ १२ ॥

मयि यो न इति द्वाभ्यामात्मीयमग्निमात्मानि गृहीत्वा तथा सकल्पयित्वेत्यर्थः ॥ १२ ॥

उत्तरेणाग्निं दर्भान्सस्तीर्य यथार्थं द्रव्याणि
प्रयुनक्ति ॥ १३ ॥

अग्रेरुत्तरतां दर्भान्परिस्तीर्य यथार्थं यथाप्रयोजनं द्रव्याणि प्रयुनक्ति । कानि
तानि यानि अश्मादीनि दश येनान्येन प्रयोजनं तच्च । अग्निग्रहणमनर्थकमग्निं मथित्वे-
त्यविकारात् । यथा परिस्तरणे नानर्थकम् । अस्यैवाग्नेः सप्रत्ययार्थम् । परिस्तरणं
त्रेताग्नेरपि स्यात् । परिस्तरणदर्भा होमेषु भवेयुरिति । तत्राग्निहोत्रराजाभिषेकयोः पूर्व-
वचनं श्रौतप्रायश्चित्तार्थं क्रमार्थं प्रागुद्गम्यतानियमार्थं च । स्थानादौ क्षेत्रपत्ये चाग्नि-
कार्यं प्रवृत्तेरग्नेरपि स्यात्परिस्तरणम् । केचिदिहैव परिस्तरणस्यानित्यत्वख्यापनार्थम-
ग्निग्रहणं मन्यन्ते । तथोक्तं बह्वृचानां कृताकृतमाज्यहोमेषु परिस्तरणमिति । तत्राऽऽ-
चाराद्भेदिकेषु परिस्तरणम् । उत्तरेणाग्निमित्यत्राप्यग्निग्रहणमात्मीयमग्निमित्यात्मीयस्या-
ग्नेर्ग्रहणार्थम् । यथार्थमिति वचनमुच्यमानानामपि प्रयोजनाभावे निवृत्त्यर्थम् ॥ १३ ॥

अश्मानमहतं वासोऽजिनं मौञ्जीं मेखलां त्रिवृतां
ब्राह्मणस्य ज्याꣳ राजन्यस्यावीसूत्रं वैश्यस्य
बैल्वं पालाशं वा दण्डं ब्राह्मणस्य नैयग्रोधꣳ
राजन्यस्यौदुम्बरं वैश्यस्य ॥ १४ ॥

अश्माऽऽक्रमणाय । वासं परिधानार्थम् । अजिनमुत्तरीयार्थम् । मौञ्जीं मुञ्जानां
विकारो मेखला । शक्तिविषये ऽग्निगृह्णानाग्निं धर्मेषु विशेषः । त्रिवृता त्रिगुणा ।
(त्रिवृत्तामिति पाठः ।) अजादिपाठो विभाषाऽनुमेयः । सर्वेषां व्यञ्जनानामाकार-
वष्टिभागुरिरित्यभीष्टिरस्तीत्येके । ज्या धनुषो रज्जुः । मौञ्जी चायोमिश्रेति धर्मेषूक्तम् ।
अविरेवावी । सर्वतोऽक्तिक्रमार्थादित्येक इतीकारः । अव्या सूत्रमवीसूत्रम् । अविलो-
ममथी रज्जुरित्यर्थः । सैरी तामलीत्येक इति धर्मेषु वचनानात् । बैल्वो बिल्वमयः ।
पालाशः । पलाशमयः । दण्डो ब्राह्मणस्य । नैयग्रोधो वटमयः । स्कन्धजो बादरो
वाऽवाडग्रदण्ड इति धर्मेषु विशेषः । औदुम्बरेण बादरस्य धर्मेषु विरूपः । वाक्षो दण्ड-
इत्यवर्णसयोगेनैक उपदिशन्तीति सर्वेषामनियतवृक्षत्वदण्डानाम् । चतुष्प्रादेशं मस्तक-
ललाटनासिकाग्रप्रमाणैः स्युरिति सिद्धमात्मीयेषु दण्डेषु मेखलानां धर्मत एव सिद्धेर्वृक्षा-
दिगुणवचनं धर्मगृह्यान्तरविहितविशेषविधिपरिग्रहार्थम् ॥ १४ ॥

एकविंशतिदारुमिध्मं संनहत्याहुतिपरिमाणं
वा ॥ १५ ॥

एकविंशतिकाष्ठमिध्मं संनहत्याति प्रयुनक्तीत्यर्थः । आहुतीना परिमाणं संख्या । आहुतिपरिमाणमिव परिमाणं यस्य स आहुतिपरिमाण । उष्ट्रमुखवदुत्तरपदलोपः । यावत्य आहुतयस्तावद्दारुको भवेदित्यर्थः । उपहोमवर्जिता अङ्गप्रदानाहुतयो गणयितव्याः । जयादीनामुपहोमाना न गणनेत्येके । तैरपि सहेत्यपरे । जयाद्यभाव आहुतिपरिमाणत्वे प्रायश्चित्तानामुत्पन्नाना प्रत्याहुतीन्माधान कार्यमितरत्र न । सर्वार्थत्वादिध्मस्य दर्शपूर्णमासवद्वृक्षनियम । तस्य दर्शपूर्णमासाभ्यामुपवास इध्माबर्हिषोश्च संनहनमिति बह्वृचाना वचनाद्यः कश्चिद्यज्ञियो वृक्ष इति वचनादित्यपरे ॥ १५ ॥

तस्मिञ्छम्याः परिधीनिध्म उपसंनह्याति ॥ १६ ॥

तस्मिन्निध्मे शम्याकृतिकास्त्रीपरिधीनुपसंनह्याति । शम्याशब्द इहाऽऽकृतिवचनः । यथा यज्ञायुधेषु तस्मात्ते याज्ञिकस्य वृक्षस्य । केचिद्भूतोपदेश मन्यमानाः शम्या एवोपाददते तेषा यज्ञायुधेषु प्रसङ्ग स्यात् । एके परिधीनधिकानिच्छन्ति । चतुर्विंशतिदारुत्व हीध्मानां दृष्टमिति । अपरे संख्याया परिधीनन्तर्भावयन्ति । तथा दर्शपूर्णमासयोर्दृष्टत्वात् । बह्वृचाना चेध्माबर्हिषोश्च संनहनमिति दर्शपूर्णमासाभ्यामतिदेशात् । आहुतिपरिमाणत्वे प्रत्याहुति समिधा दर्शनाभ्यधिकत्वमेव न्याय्यम् । ग्रन्थस्य त्वयमर्थः— शम्याः परिधीनुपसंनह्याति इत्युच्यमाने पृथगप्यधिकानामुपसंनहन प्राप्नोति तन्मा भूदिति तस्मिन्निध्म इत्युच्यते । तस्मिन्नित्येव सिद्ध इध्मग्रहणमिध्मसंख्याया परिधीनामन्तर्भावार्थम् । इध्म इत्येव सिद्धे तस्मिन्निति वचनमाहुतिपरिमाणत्वेऽभ्यविका एव(र्थम्) ॥ १६ ॥

दर्वी कूर्चमाज्यस्थालीं प्रणीताप्रणयनं प्रोक्षणी-
पात्रं येन चार्थः ॥ १७ ॥

दर्वी कृदिकारादक्तिन इतीकार । पालाशी होमार्थत्वात्त्वादिर्यपि दृष्टा शास्त्रान्तरे । तस्या आकृतिलोकप्रसिद्धा । कूर्च सावित्रीवाचनार्थमासनम् । पुनरुपनयने पौष्करसादिपक्षे च प्रयोक्तव्यो नेतरत्र । आज्यस्थाली मृन्मयी प्रसिद्धा । प्रणीता प्रणयन्ते येन तत्प्रणीताप्रणयनम् । तदपीह मृन्मयमेवान्यस्यावचनात् । येन चार्थ इत्यनुक्तानामपि प्रयोजनवतामुपसंग्रहार्थम् । यथा प्रोक्षणार्थं पात्र बहिरङ्गारनिरूहणार्थं काष्ठमिति ॥ १७ ॥

सकृदेव सर्वाणि यथोपपाद वा ॥ १८ ॥

सकृदेव युगपदेव सर्वाणि प्रयुनक्ति । यथोपपादं वा यथासंभवं वेत्यर्थः । (यथो-
पपदमित्युपपाठः ।) एवकारकरणमेवमेव सर्वत्र नान्यथेत्येतदर्थम् । केचिद्देवेषु द्वंद्वं पित्र्य
एकैकं मानुषे सह सर्वाणीति विदधिरे हि । अथवा सकृदेव सर्वाणि । यत्सह सर्वाणि
मानुषाणीति दर्शनात् । द्वंद्वस्तुत्यर्थत्वेऽप्यस्य नित्यानुवादत्वादाचारबोधकत्वम-
स्त्यत एव नान्यथेत्यवधारणार्थमेवकारः । यथोपपादं यथैवोपपद्यन्ते तथैव प्रयुनक्ति ।
तान्यत्र पित्र्येष्वेकैकमष्टकादिषु यदेकमेकं सभरेत्पितृदेवत्यानि स्युरिति दर्शनात् ।
दैवेषु स्थालीपाकेषु द्वंद्वं यद्द्वे द्वे दैवानीति दर्शानामानुषेषु स्नानादिषु सकृदेव सर्वाणि ।
उक्तो हेतुरिति ॥ १८ ॥

एतरिमन्काले ब्रह्मा यज्ञोपवीतं
कृत्वाऽप आचम्यापरेणाग्निं दक्षि-
णाऽतिक्रम्य ब्रह्मसदनात्तृणं निर-
रस्याप उपस्पृश्याग्निमाभिमुख उप-
विशति ॥ १९ ॥

एतस्मिन्काले ब्रह्मर्षियज्ञोपवीतं कृत्वोत्तरेणापरेण वा कर्तारं गत्वाऽपरेणाग्निं दक्षि-
णाऽतिक्रम्य ब्रह्मसदनात्तृणीं तृणं निररस्याप उपस्पृश्याग्निमाभिमुख उपविशति । एतस्मि-
न्काल इति वैदिकेऽपि पात्रासादनानन्तरमेव ब्रह्मण प्रवेशो नार्वागित्येतदर्थम् । अप
आचम्येति शुद्धस्यापि कर्माङ्गं पुनराचमनम् । यज्ञोपवीतग्रहणं कर्माङ्गस्याऽऽविका-
जिनस्य वाससो वोपादानार्थम् । पित्र्ये वा तस्य प्राचीनावीतित्वनिराकरणार्थम् । अथ-
वा यज्ञोपवीतं कृत्वेति यज्ञोपवीतस्य प्राधान्यरूपापनार्थम् । तेन ब्रह्मालाभे तत्स्थाने
यज्ञोपवीतं वा स्यात् । तथैकेषामुक्तम्—छत्रं यज्ञोपवीतं कमण्डलुं वेति । अथवा
पूर्वोक्तमेव प्रयोजनम् । एतस्मिन्काल इति वचनमनित्यं पुरुषो नित्यः काल इत्येतद-
र्थम् । तेन च्छत्रादीनामेको वा ब्राह्मण स्थाने स्यात् । अप उपस्पृश्येत्यत्र सूत्र एवोक्त
प्रयोजनम् । श्रौतप्रायश्चित्तार्थत्वमिहैव स्यान्नान्यत्र । इहापि वैशेषिकेष्वेव धर्मेषु श्रौत-
मित्येकेषां मतेऽन्यत्प्रयोजनम् ॥ १९ ॥

समावप्राच्छन्नाग्रौ दर्भौ प्रादेशमात्रौ पवित्रे
कृत्वाऽन्येन नस्वाच्छित्त्वाऽद्भिरनुमृज्य पवि-
त्रान्तर्हिते पात्रेऽप आनीयोपबिलं पूरयित्वो-
दगग्राभ्यां पवित्राभ्यां त्रिरुत्पूयोत्तरेणाग्निं
दर्भेषु सादायित्वा दर्भैरपिदधाति ॥ २० ॥

समादधातीत्येवमादि सूत्र एवोक्तम् । द्वे पवित्रे कृत्वा । कथं करोति । अन्येन नखात्तृणेन काष्ठेन वा छित्त्वा करोति । कृत्वाऽद्भिरनुमृज्य पवित्राभ्यामस्तर्हिते पात्रे प्रणीताप्रणयनेऽप आनीयोपबिल पूरयित्वा यथा न स्कन्दत्युत्पवनेनोदगग्राभ्यां पवित्राभ्यां त्रिरुत्पूयोत्तरेणाग्नि दर्भेषु सादयित्वा दर्भैरपिदधाति ॥ २० ॥

तिरः पवित्रं प्रोक्षणीः संस्कृत्य यथा पुरस्ता-
द्विलवन्त्युत्तानानि कृत्वा विषायेध्मं त्रिः सर्वाभिः
प्रोक्षति ॥ २१ ॥

पवित्रे अन्तर्धाय प्रोक्षणीं संस्कृत्य यथा पुरस्तात्प्रणीतावद्विलवन्ति पात्राण्युत्तानानि कृत्वा विमुच्येध्म सर्वाभिस्त्रिः प्रोक्षति पात्राणि । प्रोक्षणीः संस्कृत्येत्येव सिद्धे तिरः पवित्रमिति वचन प्रागप्यस्माद्धर्मोऽस्तीति ज्ञापयति । तेन तूष्णीं पात्रस्य त्रिः प्रक्षालन द्विस्त्वानिच्य पूरणं प्रणीतास्विव न भवतीति गम्यते । यथोपपादमित्यभि- (अथोपवदन्ति) प्रायेण सर्वाभिरित्यवशेषप्रतिषेधार्थम् ॥ २१ ॥

द्वीं निष्टप्य संमृज्य पुनर्निष्टप्य निदधाति ॥ २२ ॥

द्वीमग्नौ निष्टप्य संमृज्य पुनर्निष्टप्य निदधाति । जूहूवत्सभाग इत्युपदिशन्ति । निधानं दर्भेष्विति निशब्दादथ एव नोपारि वा काष्ठदौ ॥ २२ ॥

संमार्गानभ्युक्ष्याग्नावादधाति ॥ २३ ॥

संमार्गानद्भिरभ्युक्ष्याग्नावादधाति ॥ २३ ॥

आज्यं विलाप्य पवित्रान्तर्हितायामाज्यस्थाल्यामाज्यं निरुप्योदीचोऽङ्गाराग्निरुह्य तेष्वधिवद्योत्य दर्भतरुणाभ्यां प्रत्यस्य त्रिः पर्यग्निं कृत्वोदगुद्रास्याङ्गारान्प्रत्युद्योदगग्राभ्यां पवित्राभ्यां पुनराहारमाज्यं त्रिरुत्पूय पवित्रे प्रोक्ष्याग्नावाधाय ॥ (ख० १) ॥ २४ ॥

आज्यं बहिरेव विलाप्य द्वीकृत्य पवित्रान्तर्हितायां रुप्य । पुनराज्यग्रहणं प्राधान्यरूपापनार्थं तेन गव्यमाज्यं स्यात् । द्रव्यान्तरभंसर्गप्रतिषेधार्थं वा तेन शोधयित्वापरिपवनेन ग्राह्यम् । उदीच उदङ्मुखानङ्गारान् केनचित्काष्ठेन निरुह्य तेषु आज्यमधिश्रित्यावद्योत्य दर्भैरवाचीनज्वालैरुपरि ज्वलयित्वा दर्भतरुणाभ्यां दर्भाभ्यां प्रत्यस्य तस्मिन्ने प्रास्थेत्यर्थः । उल्मुकेन त्रि पर्यग्निं कृत्वोदगपवर्गं तदुद्रास्य तानङ्गारास्तेनैव काष्ठेन प्रत्युह्याग्नौ पुनः प्रक्षिप्य निरस्य काष्ठमुदगग्राभ्यां पुनराहृत्य त्रिरुत्पूय पश्चादारभ्य प्रागपवर्गमूत्पूय पुनराहृत्यैव त्रि करण दर्शपूर्णमासगोरेवोक्तम् । पुनराज्यग्रहणं नवनी-

त्स्यापि पितृयज्ञ उत्पवनेन पुनराहारार्थम् । अपरे पूर्वमाज्यग्रहणमिदं च तूष्णीमे-
वाऽऽज्येनान्य(केनाऽऽज्येनेत्य)त्रायमेव संस्कारविधिने दर्शपूर्णमासादिक एव मन्त्रवर्ज-
मित्येतदर्थमित्याहुः । तथैव तत्रैवोक्तम् । पवित्रे अग्नावाधाय । पुनः पवित्रग्रहणं विव्रस्य
पृथग्भूतयोः सहाभ्याधानार्थम् । तस्मादादित एव । ते च द्वे स्याताम् । कारणं दर्शपूर्ण-
मासयोरेवोक्तम् । व्यक्त च बौधायने पवित्रे विव्रस्याद्भिः सम्पृश्येत्याह ॥ २४ ॥

शम्याभिः परिदधात्यपरेणाग्निमुदीचीनकु-
म्बां मध्यमां निदधाति ॥ २५ ॥

शम्याभिः परिधिभिरग्निं परिदधाति । कुम्बा कुम्ब स्थूलप्रदेशमाहुः । अपरेण
मध्यमा निदधाति ॥ २५ ॥

दक्षिणेनाग्निं संपृष्ट्वा मध्यमया प्राचीनकुम्बाम् ॥ २६ ॥

दक्षिणेनाग्निं मध्यमया संपृष्ट्वा प्राचीनकुम्बां दक्षिणा शम्या निदधाति ॥ २६ ॥

उत्तरेणाग्निं संपृष्ट्वा मध्यमया प्राचीनकुम्बाम् ॥ २७ ॥

उत्तरेणाग्निं मध्यमयैव संपृष्ट्वा प्राचीनकुम्बामुत्तरा शम्या निदधाति । अधरोत्तरभावः
परिस्तरणवदत्र द्रष्टव्य । इहाधिकारादेव सिद्धे त्रीण्यग्निग्रहणानि क्रियन्ते तानि केव-
लस्याग्ने संप्रत्ययार्थं परिस्तरणस्य मा भूदिति । तेनोपर्येव परिस्तरणानामग्ने परिधानं
कार्यं न बाह्यत इति । इतरथा पात्रासादनवद्ब्रह्मसदनवच्च बाह्यतश्च प्राप्नोति हि ।
दक्षिणोत्तरयोः पुनर्ग्रहणं संपृष्ट्वाग्निं सशब्दश्चाग्नेर्दक्षिणवश्चोत्तरतश्च तयोर्निधानं
सम्यक्स्पर्शनेनाधरोत्तरभावश्च यथा स्यादिति । इतरथा मध्यमस्यैव दक्षिणतश्चोत्तरतश्च
निधानं स्पर्शमात्रं च प्राप्नोतीति । उक्तं बौधायनीये—अधरोत्तरभावश्च परिस्तरणवत् ॥ २७ ॥

अपरेणाग्निं प्राङ्मुख उपविशति ॥ २८ ॥

अपरेणाग्निं प्राङ्मुखं कर्ताऽऽचार्य उपविशति । सिद्धम्यैवोत्तरविधिकालार्थमनुकी-
र्तनम् । अथ वा प्राग्दिशमुखयोः कर्मवशेन नियतत्वरूपानार्थम् । अग्निग्रहणं त्विह
परिस्तीर्णस्य संप्रत्ययार्थम् ॥ २८ ॥

दक्षिणतो यज्ञोपवीत्याचान्तः कुमार उप-

विश्यान्वारभते ॥ २९ ॥

अथ कुमारो यज्ञोपवीती भूत्वा शास्त्रोक्तेन विधिनाऽऽचान्त उत्तरेणाग्निं गत्वेत्त-
रेणाऽऽचार्यमनुचानमनुज्ञाप्य दक्षिणाऽतिक्रम्य दक्षिणत आचार्यस्य प्राङ्मुख उपवि-
श्यान्वारभते । संपृष्टशत्याचार्यम् । आचमनयज्ञोपवीते कुमारस्यातः प्रभृति स्यातां
नार्वागित । सिद्धयोरपीह वचनम् । केषांचिद्विह मन्त्रेण यज्ञोपवीतस्य क्रियोक्ता ।
यज्ञोपवीतेनोपव्ययामि दीर्घायुत्वाय सुप्रजास्त्वाय सुवीर्याय सर्वेषां वेदानामाधिपत्याय

यशसे ब्रह्मवर्चसाय त्वामिति । कौपीतकिनामय मन्त्र । बौधायनीयाना त्वेके यज्ञो-
पवीत परम पवित्र प्रजापतेर्यत्सहज पुरगतात् । आयुष्यमश्र्यं प्रतिमुञ्च शुभ्र यज्ञो-
पवीत बलमस्तु तेज इति त्वेष मन्त्र ॥ २९ ॥

अथ परिषिञ्चति ॥ ३० ॥

अथानन्तरमाचार्य परिषिञ्चति सर्वत सिञ्चतीत्यर्थ । अथशब्दः कुमारस्याधिका-
रनिवृत्त्यर्थ । सर्वमाचार्यकर्तृकम् । यावदुक्तमेव कुमारस्याऽऽवेद्यत्वात् ॥ ३० ॥

कथ परिषिञ्चति—

अदितेऽनुमन्यस्वेति दाक्षिणतः प्राचीनम् ॥ ३१ ॥

दक्षिणतोऽग्ने. प्राचीनमुदक सिञ्चति ॥ ३१ ॥

अनुमतेऽनुमन्यस्वेति पश्चादुदीचीनम् ॥ ३२ ॥

पश्चादग्नेरुदीचीनमुदक सिञ्चति ॥ ३२ ॥

सरस्वतेऽनुमन्यस्वेत्युत्तरतः प्राचीनम् ॥ ३३ ॥

उत्तरतोऽग्ने. प्राचीनमुदक सिञ्चति । सरस्वत इत्येतास्मिन्मन्त्रे पत्नीगर्भिणी (पत्न्ये
गर्भिण्य) इतिवत्स्त्रिया छान्दसे ह्रस्वत्वे सन्बुद्धिलोपो गुणश्च स्यात् ॥ ३३ ॥

देव सन्वितः प्रसुव इति सर्वतः प्रदक्षिणम् ॥ ३४ ॥

सर्वत. प्रदक्षिणमग्नि सिञ्चति । सावित्रहोममन्त्रस्याऽऽदिग्रहणमेतदित्येके । छन्दो-
गाना तथा दर्शनात् । तन्नेत्युत्तरत्र प्रतिपादायिष्याम । प्रदक्षिणवचनं प्रत्येकं सर्वत्र
मा भूदिति । सकृदेव परिपेक स्यादित्येतदर्थम् ॥ ३४ ॥

परिषिन्धेधमभ्यादधात्यय त इधम

आत्मा जातवेदस्तेनेध्यस्व वर्धस्व चे-

न्धि वर्धय चास्मान्प्रजया पशुभिर्ब्रह्मव

र्चसेनान्नाद्येन समेधय स्वाहेति ॥ ३५ ॥

परिषिञ्चैवमिधममाज्येन दर्व्याऽऽङ्क्त्वा प्रक्षालयित्वाऽऽगौ हस्तेनाभ्यादधाति अय त
इधम इत्यनेन । परिषिञ्चैतदन्त परिषेचनरूपापनार्थम् । परिषेकविसर्गयोर्मध्ये कर्मा-
न्तरप्रतिषेधार्थमित्येके । अय वा प्रतिषेधविषयेऽपि नित्यं समन्त्र परिपेक. । सूतकाम्ना-
वपि तूष्णीमित्येतदर्थम् ॥ ३५ ॥

अथ दर्व्या जुहोति ॥ ३६ ॥

अथेधमाधानादनन्तर होमान् वक्ष्यमाणान् दर्व्या जुहोति । अथशब्द इधमाधारबोः
संबन्धार्थ. । तेनाऽऽवारवत्येव दर्विहोमो नान्यत्र ॥ ३६ ॥

उत्तरं परिधिसंधिमन्ववहृत्य दर्वीं प्रजाप
तये मनवे स्वाहेति मनसा ध्यायन् दाक्षिणा-
प्राश्चमृजुं दीर्घं संततं जुहोति ॥ ३७ ॥

उत्तरं परिधिसंधिमनुलक्षयित्वा तेन पथेत्यर्थः । अवहृत्य प्रवेश्य दर्वीं प्रजाप-
तय इत्यनेन मन्त्रेण मनसा ध्यायन्ननुच्चारयन् वाचा शब्द दाक्षिणाप्रागपवर्गमकुटिलमायत-
मविच्छिन्नं जुहोति आघारयतीत्यर्थः । दर्वीग्रहण स्थाल्या सहान्ववहृत्य पश्चादुपादाय
होमप्रतिषेधार्थम् । तस्मात्पूर्वमेवोपादाय प्रवेश्याऽऽघारयितव्यम् ॥ ३७ ॥

दाक्षिणं परिधिसंधिमन्ववहृत्येन्द्राय स्वाहेति प्राश्च
मृदश्चमृजुमाघारावाघार्य ॥ ३८ ॥

दाक्षिणं परिधिसंधिमनुलक्षयित्वा तेन पथेत्यर्थः । इन्द्राय स्वाहेत्यनेन प्रागुदगप-
वर्गमृजु दीर्घं सततं जुहोतीत्येव । मनसा ध्यायन्निति निवर्तते । अतो वाचैवाभिघार-
यति । एतयोराघारयोर्योतिष्मति होम सर्वेषामिधमकाष्ठाना सम्पर्शनं चेप्यते ॥ ३८ ॥

आज्यभागौ जुहोति ॥ ३९ ॥

तावाघार्येति पूर्वोक्तयोर्होमयोराघारसंबन्धार्थम् । नैतदस्ति । सज्ञाया सव्यवहारा-
भावात् । अथापि ज्ञानमाघारयतीत्येव ब्रूयात् । आघाराज्यभागयोस्तर्हि संबन्धार्थम् ।
आघारावाज्यभागौ स्याता नेतरत्रेति आज्यभागाविति सज्ञासव्यवहारार्थम् । आज्य-
भागान्तं कृत्वेत्यत्र ॥ ३९ ॥

अग्नये स्वाहेत्युत्तरार्धपूर्वार्धे सोमाय स्वाहेति
दाक्षिणार्धपूर्वार्धे ॥ ४० ॥

अग्नेरुत्तरार्धस्य पूर्वार्धमुत्तरपूर्वार्धम् । तथा दाक्षिणार्धस्य पूर्वार्धं दाक्षिणपूर्वार्धम् ।
जुहोतीति उभयोः शेषः ॥ ४० ॥

तावन्तरेणेतरा जुहोति ॥ ४१ ॥

तावाज्यभागावन्तरेण तद्धोमदेशयोर्मध्य इतराहुतीर्जुहोति । तवन्तरेण जुहोतीत्ये-
तावत्युच्यमाने युक्तो वहतेयेतासमेव देशसंबन्धः प्रसज्येत स मा भूत्सर्वासामेव भव-
तीतीतरा इति वचनम् ॥ ४१ ॥

युक्तो वह जातवेदः पुरस्तादग्ने विद्धि कर्म क्रिय-
माणं यथेदम् । त्वं भिषग्भेषजस्यासि कर्ता
त्वया गा अश्वान् पुरुपान्सनेम स्वाहा ॥ या
तिरश्ची निपद्यसेऽहं विधरणी इति । तां त्वा
घृतस्य धारयाऽग्नौ सश्राधनी यजे स्वाहा ॥ स५

राधन्यै देव्यै स्वाहा । प्रसाधन्यै देव्यै स्वाहेति

॥ (ख० २) ॥ ४२ ॥

युक्तो वह० या तिरश्ची० सःराधन्यै० प्रसाधन्यै० । इति चतस्रो जुहोति । द्वितीये सँराधनीमिति पठितव्यं यजे. सकर्मकत्वादित्येके । यथापठितमेव विभक्तिव्य-
त्ययादित्यन्ये । तन्न । उदीच्याना सँराधनीमिति पाठः । तस्मान्निरनुनासिकोऽपपाठः ।
स्वाहाकारस्य पाठेऽपि त्वसमाप्ते यज इत्येतदन्तो होममन्त्र । मन्त्रान्ते नित्य स्वाहा-
कार इति परिभाषया स्वाहाकार स्यात् ॥ ४२ ॥

सर्वदर्विहोमाणामेष कल्पः ॥ ४३ ॥

दर्व्या होमादिष्टस्य दारुणा व्युत्पाटनात्तत्कतृकाणा दर्विहोम इति समाख्या ।
तस्मात्तेऽपि होमा दर्विहोमा इति श्रौतेषूक्तम् । सर्वं दर्विहोमा सर्वदर्विहोमा । के
पुनस्ते । उपनयनस्नानविवाहाष्टकादयः । तेषामेष कल्पो विधिषेवति योऽसाबुद्धनना-
दिरनुक्रान्तः । यद्येवमेष योगो व्याहृतिविधानानन्तरं कार्य । इष्यते हि व्याहृतिप-
र्यन्तो विधिः । सर्वत्र श्रौत इष्यते यतस्तत्र व्याहृतिपर्यन्त कृत्वेत्याह । तत्र न
कर्तव्यं भविष्यति । एवं तर्ह्यनुक्रान्तोऽनुक्रम्यमाणस्य यो विधि कृत्वर्थः परिषेक-
विसर्गान्तः सोऽभिप्रेत इष्यते च । सर्वत्र प्रवृत्तिश्चातश्चेष्यते यतस्तत्र वारुण्याद्यनुक-
मति । यद्येवमन्ते वक्तव्यम् । नैव शक्यम् । सर्वस्य हीतिकर्तव्यताकलापस्य सर्वदर्वि-
होमेषु प्रसङ्गः स्यात् । तत्र को दोषः । सायप्रातर्होमादिष्वतिप्रसङ्गात् । अत्र पुनः
क्रियमाणे विधौ ममाप्तेषु धर्मेषु विधानात्कचिदेकदेशस्य कचिदसर्वस्य चातिदेशः सिद्धो
भविष्यति । तदुत्तरत्र वक्ष्यामः । अथ सर्वग्रहण किमर्थम् । त्रि.प्रकारा दर्विहोमाः ।
आधारवन्त आपूर्विका अग्निहोत्रिकाश्चेति । तत्र येषामेतदन्त सर्वं भवति त आधार-
वन्तः । येषा यावदुक्ता एवाऽऽहुतयस्त आपूर्विका । येषा द्विर्होमास्त्रि. प्राशन
तेऽग्निहोत्रिकाः । तेषा सर्वेषामनेनातिदेशः स्यादित्येतदर्थम् । बहुवचनात्तत्सिद्धि-
रिति चेन्न । बहुत्वान्नानाहविष्कृत्वाच्चैषा युज्यते बहुवचनमिति । आपूर्विकेषु याव-
दर्थं द्रव्यसंस्कारः परिस्तरण परिषेकविसर्गौ चातिदिश्यन्ते । यावदुक्तप्रधानाहुत-
योऽन्यानि च वैशेषिकाणि कर्माणि भवन्ति । एवमेवाग्निहोत्रिकेषु । तत्र स्रुक्स्रुवौ ।
प्रयुज्य संस्कृत्य षतुर्गृहीतं गृहीत्वा सर्वान्मन्त्राननुद्गत्य प्रयमाहुतिं जुहोति । अग्नये
स्विष्टकृते स्वाहेति द्वितीयाम् । अग्निहोत्रवन्नि प्राश्य स्रुव दर्भं प्रक्षालयति ययो-
क्तानि वैशेषिकाणि कर्माणीति बौधायनोक्तम् । आधारवतामा पूर्विकाणा चेह दर्शनमस्ति ।
नाग्निहोत्रिकाणाम् । तस्मात्ते न सन्तीत्येके । तत्र येष्वाधारवत्त्वमेव येषु वाऽऽपूर्विकत्व
मेव येषु चोभयं विकल्पते तेष्वाग्निहोत्रिकत्वमपि सम्भवति तास्तत्रैव वक्ष्यामः ॥ ४३ ॥

मन्त्रान्ते नित्यः स्वाहाकारः ॥ ४४ ॥

तेषु दर्विहोमेषु यैर्मन्त्रैर्होमस्तेषामन्ते नित्यः स्वाहाकारः स्यात् । यत्र पाठो नास्ति स्वाहाकारस्य तदर्थमय पाठः । इदानीं किमर्थं मन्त्रचिकीर्षार्थं तत्र श्रौतं प्रायश्चित्तमितरत्र स्मार्तम् । इतरग्रहण विद्येऽपि यत्र स्वधाकारो न पठ्यते तत्र स्वधाकारस्यापि प्रदानार्थत्वान्नास्ति स्वाहाकारः । तत्राप्येके स्वाहाकारं कुर्वन्ति नित्यवचनात् । श्रौते विहितमिह न स्य दितीद सूत्रम् ॥ ४४ ॥

अमन्त्रास्वमुष्मै स्वाहेति यथादेवतम् ॥ ४५ ॥

याम्बाहुतिषु मन्त्रा न विधीयन्ते देवताश्चोपदिश्यन्ते तास्वमुष्मै स्वाहेति यथादेवतं जुहुयात् । अग्नये हुत्वाऽग्नये स्विष्टकृते जुहोति काण्डर्षिभ्यो जुहोति काण्डनामानि वेति ॥ ४५ ॥

भूर्भुवः सुवरिति व्याहृतिभिर्जुहोत्येकैकशः
समस्ताभिश्च ॥ ४६ ॥

भूर्भुव सुवरिति व्याहृतिभिर्जुहोति । एकैकश एकैकया । भू स्वाहा । भुवः स्वाहा । सुवः स्वाहेति । समस्ताभिश्च । भूर्भुवः सुवरिति वचनं व्याहृतिबहुत्वादिष्टपरिग्रहार्थम् । भूर्भुवः सुवरित्येव सिद्धे व्याहृतिभिरिति वचनमेतासामेवान्यत्र व्याहृतिग्रहणे सप्रत्ययार्थम् । तेन व्याहृतिभिरन्वादधाति, व्याहृतिर्भा राकामहमित्येवमादिषु श्रौतेषु स्मार्तेषु चैतासामेव सप्रत्यय सिद्धो भवति । ननु भूर्भुव सुवरिति व्याहृतय इत्येतेनैव सिद्धम् । न सिद्धयति । तेनाऽऽधान एवेष्टपरिग्रहः कृतः स्यादिति ॥ ४६ ॥

अ.युर्दा अग्न इत्येषा ॥ ४७ ॥

एषा प्रधानाहुतिः । अभिरक्षतादिमम् । जरसे नयेमिति लिङ्गतः पुरुषसंबन्धात्केचिदेपेति पूर्वस्था वचनं प्रधानाहुतित्वरूपापनार्थं तदेवोत्तरस्यामनुवर्त्तते तेन तस्या अपि प्रधानाहुतित्वमिति चेन्न । एकस्या एकवद्भावप्रतिग्रहमेवेत्याचार्यशैली । ब्रह्म प्रतिष्ठेत्यश्रोक्तं हि बहूनि चास्मिन्सूत्र एवेति वचनानि । यदि सर्वेषा शक्यते प्रयोजनं वक्तुं ततोऽत्रापि वक्तव्यम् ॥ ४७ ॥

आयुर्दादेव जरसं घृणानो घृतप्रतीको
घृतपृष्ठो अग्ने । घृतं पिबन्नमृतं चारु गव्यं
पितेव पुत्रं जरसे नयेमस्वस्वाहेमं मे
वरुण तच्चा यामि त्वं नो अग्ने स त्वं नो
अग्ने त्वमग्ने अयास्ययासन्मनसा हितः ।

अयासन्हव्यमूहिषे या नो धेहि भेषजं

स्वाहा । प्रजापत इत्येषा ॥ ४८ ॥

त्वमग्ने अयासीत्येवं स्यादिह कृत्स्नः पाठः पुरस्तादाग्निनाद्दर्शपूर्णमासयोश्चेह न्यायादपवादग्रहणमनर्थकम् । उपनयनस्य प्राथम्यात्प्राजापत्यायामप्येषेति वचनं मनसा होमार्थं केचिन्मन्यन्ते । तस्मान्मनसा प्रजापतये जुहोतीति दर्शनात्तच्चेत्युक्तम् । दर्शनमप्याश्रावणविषयत्वादकारणं कारणत्वे च दर्शपूर्णमासयोराश्रमेधिके तिर इत्येवमादौ यज्ञः (त्नः) कर्तव्यः । तत्र चेष्टत्वमन्तरेण न सिद्धिरिहापि न सिद्धिः । सूत्रे चेन्नेष्टमिहापि नेष्टमेव । तस्माद्वाचैव होतव्यम् ॥ ४८ ॥

यदस्य कर्मणोऽत्यरीरिचं यद्वा न्यूनमि-
हाकरम् । अग्निष्टत्स्विष्टकृद्विद्वान्त्सर्वं
स्विष्टं सुहुतं करोतु मे । अग्नये स्विष्ट-
कृते सुहुतहुते सर्वहुत आहुतीनां कामा-
नां समर्थयित्रे स्वाहेत्युत्तरार्धपूर्वार्धेऽ-
संसक्तमितराभिराहुतिभिर्जुहोति ॥ ४९ ॥

यदस्येत्यनेन स्विष्टकृदाहुतिमुत्तरार्धपूर्वार्धेऽग्नेरितराभिराहुतिभिरसंसक्तमसंस्पृष्टाम् ।
(आहुतीभिरिति दीर्घोऽपपाठः) । अतिहायेतराहुतीर्जुहोति ॥ ४९ ॥

अत्रैके जयाभ्यातानान्राष्ट्रभृत इत्युपजुह्वति पुर-
स्तात्स्विष्टकृतः ॥ ५० ॥

अत्रास्मिन्कर्मणि पुरस्तात्स्विष्टकृत एक आचार्या जयाभ्यातानान्राष्ट्रभृतश्च जया-
श्चाभ्यातानाश्च राष्ट्रभृतश्च । इतिशब्दः समुच्चयार्थः । प्रकारार्थ इत्येके । जयानाम-
प्यत्रैकेषां राष्ट्रभृतामनन्तरमुपहोमत्वेनोपदेशाज्जयाञ्जुह्वति । प्रधानाहुतिसमीपे जुह्वति ।
एक इति वचनादानित्यो जयादीना होमः । यद्यत्रैतिकर्म प्रकृत निर्दिश्यते नार्थोऽनेन ।
प्रकरणादेव सिद्धत्वात् । देशार्थस्तर्हि । अस्मिन्देशे जुह्वतीति । ननु तदपि कर्म
पुरस्तात्स्विष्टकृत एव सिद्धम् । एवं तर्हि देशमात्रेण जयादीना प्राजापत्यान्ते सबन्धो
नोपहोमत्वेनेत्येतदर्थम् । तस्माद्व्याहृतिपर्यन्तस्य वारुण्यादेश्चाङ्गत्वमेव । तथोक्तमत्र-
स्तात् । यद्येवमन्नप्राशानादिषु प्रधानाहुतेरेवाग्निनात्ता(त्का)सामेत उपहोमाः
स्युः । एवं तर्हि तदुभयमेव तत्र प्रधानमिति ब्रूमः । एवमपि तस्यैव तत्कथमिदमङ्गत्वा-
दप्रधानत्वमित्युपपन्नमपि तत्र यत्रेति वचनं जयादिष्वस्ति तत्किं कुर्यात् । एव तर्हि
यदूर्ध्वमाज्यभागाम्या व्याहृतिपर्यन्तं कर्तव्यं तत्साधारण प्रधानमिति क्रमः । यच्चाऽऽयु-

र्दादिति तद्वैशेषिकमिति । तच्च प्रधानस्याङ्गरूपत्वात्कृत्वदतिदेशः कृतो द्रष्टव्यः । अथ किमर्थं जयादीनामेव पृथक्समासो राष्ट्रभृद्भि सह । राष्ट्रभृतामपि सन्ति सहचारीण इति ख्यापनार्थम् । के ते काण्डादयो ये तत्र साक्षादवचनात्तेषा विकल्पः । ततो जया-दयस्त्रयोऽनुवाका उपहोमपक्षे नित्यमुपहोतव्याः । यद्देवा देव हेडनमिति विकल्पेन चतुर्थं विदधे नित्यमपि बौधायनः ॥ ५० ॥

चित्तं च स्वाहा चित्तिश्च स्वाहेति जयाञ्जुहोति
चित्ताय स्वाहा चित्तये स्वाहेति वा ॥ ५१ ॥

जयादीना प्रत्येकमनुक्रमणज्ञानार्थं विशेषविधानार्थं चित्तं च स्वाहेति यथापाठं त्रयो-दश जयाञ्जुहोति देवासुरा इत्यादि ब्राह्मणम् । चित्ताय स्वाहेत्येवं चतुर्थ्यन्तैर्द्वादशभि-र्जुहुयादविद्वैतैव त्रयोदशी । एवमपि शास्त्रान्तरेऽस्ति पाठ इत्यवगन्तव्यम् । आकूतौ यथा । तत्र होतव्यं विसृज्या वाऽऽरम्भणीयानामेवमनुक्तत्वात्तत्रैव पाठो नास्तीत्यवगन्त-व्यम् । सर्वत्र सत्येव पाठ इहापि पूर्वपक्षश्चतुर्थ्यन्तताऽस्ति पाठ इति समग्रहार आह ॥ ५१ ॥

अग्निर्भूतानामधिपतिः स माऽवत्वित्यभ्यातानान् ॥ ५२ ॥

अग्निरित्यष्टादशाभ्यातानाञ्जुहोति ॥ ५२ ॥

अस्मिन्ब्रह्मन्नास्मिन्क्षत्र इत्यभ्याता-
नेष्वनुषजति ॥ ५३ ॥

अस्मिन्ब्रह्मन्नित्यादि देवहृत्यामित्येतदन्तमभ्यातानेष्वनुषजति । किमुच्यतेऽस्मिन्ब्रह्म-न्नित्येतदनुषजतीति । ननु अधिपतिः स माऽवत्वित्येतस्याप्यनुषङ्गः कर्तव्यः । सत्यम् । तत्रासंदेहो विप्रतिपत्त्यभावान्नपुंसकलिङ्गेन बहुवचनेन च विकृते विषये पाठदर्शनाच्च । अस्मिन्ब्रह्मन्नित्यत्र विवदन्ते । पितरः पितामहा इत्यस्यैवाय पाठः । शेषः सप्तदशसु होमेषु प्रतिहोम होमान्तरवचनमन्त्र इति केचेद्विदधिरे । तस्मात्तस्यैवानुषङ्गतोक्ता तुल्ययो-गित्वम्य सर्वेष्वस्य विद्यमानत्वाद्देनेन वाक्यसमाप्तिर्ज्ञायते ॥ ५३ ॥

पितरः पितामहा इति प्राचीनावीती
जुहोत्युपतिष्ठते वा ॥ ५४ ॥

पितर इत्येतामाहुति प्राचीनावीती जुहोति । उपतिष्ठते वाऽनेन मन्त्रेण प्राचीना-वीती पितृन् । अग्निमित्येके । लिङ्गविरोधस्तथा स्यात् ॥ ५४ ॥

ऋतषाडृतभामेति राष्ट्रभृतः पर्यायमनुदुत्य

तस्मै स्वाहेति पूर्वामाहुतिं जुहोति ताभ्यः
स्वाहेत्युत्तरम् ॥ ५५ ॥

ऋताषाडिति राष्ट्रभृतो जुहोति । द्वादशैते पर्यायास्ते सप्तमोत्तमा एकाहुतिकास्तत्र पर्यायममुष्मै तस्मै स्वाहेति पूर्वामाहुतिं जुहोति ताभ्यः स्वाहेत्युत्तरा जुहोति । अत्र पर्यायमनुद्गत्येत्येतदनुवर्तते । नानुवर्तते इत्येके । तेषां सर्वपर्यायेषु नामादिषान्वन्तोऽनुषङ्ग इति । तत्र पर्यायमनुषङ्गमनुद्गत्य तस्मै स्वाहेति पूर्वा आहुतिर्होतव्या । यथा संहितो विश्वसामा सूर्यो गन्धर्वस्तस्य मरिचयोऽप्सरस आयुवो नाम स इदं ब्रह्म क्षत्रं पातु ता इदं ब्रह्म क्षत्रं पातु तस्मै स्वाहेति । ताभ्यः स्वाहेत्येवोत्तरामेवमुत्तरास्वपि । तथा सति ताभ्य इत्येतस्य साकाङ्क्षस्यौषधयोऽप्सरस इत्यन्वयमपेक्षमाणस्य पृथक्प्रयोगो नोपपद्यत इति । अपरे त्वेव वर्णयन्त इत्याहुस्तेषां पूर्वाहुतिं पर्यायं सानुषङ्गमनुद्गत्य होतव्या । यथा ऋताषाडृतधामाऽग्निर्गन्धर्वस्तस्यौषधयोऽप्सरस ऊर्जो नाम स इदं ब्रह्म क्षत्रं पातु ता इदं ब्रह्म क्षत्रं पातु तस्मै स्वाहेति । एवमुत्तरास्वपि । तत्र पूर्वस्यामाहुतावयव पिण्डार्थं । य एव गुणवान्गन्धर्वस्तस्य स्वभूता एवनामानोऽप्सरसः स ताभिः सहेदं ब्रह्म क्षत्रं पातु ताभ्यः स्वाहा । हविर्जुहोमीत्युत्तरस्याम् । अन्येषां त्वेवमेव सूत्रार्थः । अर्थवशेन पदानि सहानुवर्गे(षङ्गे)ण विभज्य पूर्वोत्तरयोराहुत्योरनुद्गवणम् । पर्यायैकदेशे च पर्यायशब्दस्तैलघृतपञ्चालादिवत् । तत्रैवं प्रयोगः—ऋताषाडृतधामाऽग्निर्गन्धर्वः स इदं ब्रह्म क्षत्रं पातु तस्मै स्वाहा । तस्यौषधयोऽप्सरस ऊर्जो नाम ता इदं ब्रह्म क्षत्रं पातु ताभ्यः स्वाहेति । एवमुत्तरास्वपि । तत्र यथासमाम्नात चानुपूर्व्येण व्याख्यातामिति सकर्षे विचारितत्वात् । आद्य व्याख्यानम् । यस्य स्याद्येन संबन्धो दूरस्थस्यापि तस्य सः । अर्थतो ह्यसमर्थानामान्तर्धमकारणमित्युक्त्वाऽस्योदाहरणत्वेन राष्ट्रभृतीयानां मन्त्रा मिश्रलिङ्गा समर्पिता इत्युक्तम् । सूत्रकारस्यानार्जवादसदन्यद्व्याख्यातम् । मध्यम त्वार्षबाधाभावादर्थस्य संबन्धस्य चानेन प्रकारेण परिकल्पयितुं शक्यत्वाच्च । तत्र युक्तं ग्राह्यम् । अग्निक्लपेऽप्येवमेव व्याख्यातम् । सूत्रान्तराध्यायप्रबोधनार्थमिहापि पुनर्व्याख्यातम् । दृश्यन्ते बहवोऽनेन ग्रन्थेन गृह्याणि कुर्वाणाः ॥ ५५ ॥

अग्नेपोत्तरं परिधिसंधिमश्मानं निधाय
दाक्षिणेन पादेन ॥ (ख०३) ॥ ५६ ॥

उत्तरतोऽग्नेरुत्तरपरिधिमग्नेणाश्मानं निधाय ॥ ५६ ॥

कुमारमास्थापयत्यातिष्ठेमश्मानममश्मेव त्व५

स्थिरो भव । प्रमृणीहि दुरस्युन्सह-
स्व पृतनायत इति ॥ ५७ ॥

तमश्मानं कुमारमास्थापयति । आक्रमयति । आतिष्ठेममित्यनेन । गत्यर्थत्वादाङ्पूर्वस्य तिष्ठते । प्रयोज्यस्य कर्तुः कर्मत्वम् । दक्षिणेनेति नियमार्थम् । उभयनिवृत्त्यर्थं वा । प्रकरणात्सिद्धेऽपि कुमारग्रहणमस्य विधेरन्यत्रापि प्रसङ्गोऽस्तीति । तेन विवाहेऽप्यग्नेोत्तर पारिधिसंधिं निधाय दक्षिणेन पादेनाय विधिः सिद्धो भवति । स्पष्टत्वमेव वा । तथैवमश्मादीत्येवमादीनि द्रष्टव्यानि ॥ ५७ ॥

अथैनमहंतं वासः परिधापयति पूर्वं निधाय या अकृन्तन्नवयन्या अतन्वत याश्च देवीरन्तानभितो ददन्त । ताम्त्वा देवीर्जरसा संव्ययन्त्वाद्युष्मानिदं परिधत्स्व वासः । परिधत्त धत्त वाससैनं शतायुषं कृणुत दीर्घमायुः । बृहस्पतिः प्रायच्छद्वास एतत्सोमाय राज्ञे परिदातवाउ । जरा गच्छासि परिधत्स्व वासो भवाकृष्टीनामभिशस्तिपावा । शतं च जीव शरदः सुवर्चा रायश्च पोषयुपसंव्ययस्वेति ॥ ५८ ॥

अथानन्तरमेनं कुमारमहंतं वासः परिधापयति । तत्पूर्वं परिधापितं वासः प्रज्ञातं निधाय । या अकृन्तन्निति परिधापनमन्त्रः । इदं वासः पुष्ये कर्तव्यमिति शास्त्रान्तरे दृष्टं तदस्माकमप्यविरुद्धम् । उक्तक्रमादेव सिद्ध आनन्तर्येऽथेति वचनं नित्यः क्रमो द्रष्टव्यः । मन्त्रावनित्याविति रूपापनार्थम् । नेनाजिनम्य वा परिधापनं स्यात् । तत्र च मन्त्रान्मानमपि । वक्ष्यति च धर्मेषु—ब्रह्मवृद्धिमिच्छन्नजिनान्येव वसीतेति । अन्यस्यानित्यत्वरूपापनार्थोऽथशब्द इत्याहुः । तेषां पुनरुपनयने नास्ति परिधानम् । एनमिति कुमारस्य मन्त्रप्रतिषेधार्थमुत्तरार्थं च । पूर्वं निधायेति उत्तरत्र प्रयोजनभावरूपापनार्थम् । उत्तरीयप्रतिषेधार्थमित्येके । तत्र । वक्ष्यति—अजिनमुत्तरीयं कुर्यात् । निर्देशोऽपारिसमाप्त एव परिधाने निधानार्थम् । न निधानाश्रयप्रतिषेधार्थं परिधाप्यप्रतिषेधः ॥ ५८ ॥

परिधाप्याभिमन्त्रयते परीदं वासोऽधिधा स्वस्तये
भूरापीणामभिशस्तिपावा । शतं च जीव शरदः
पुरूचीर्वसूनि चाटयो विभजा स जीवन्निति ॥ ५९ ॥

अभिमन्त्रयते कुमारं पारिधाप्येति पारिधानं कृत्वा न पारिधानाभावे । अतश्चाजिनपक्षे न स्यात् ॥ ५९ ॥

अथैनं मेखलया नाभिदेशे त्रिः प्रदक्षिणं परिव्ययति द्विरित्येके । या दुरिता परिबाधमाना शर्म वरूथे पुनती न आगात् । प्राणापानाभ्यां बलमावहन्ती स्वसा देवानां सुभगा मेखलेयमिति ॥ ६० ॥

अथैनं कुमारं मेखलया त्रिः प्रदक्षिणं परिव्ययति पारिवेष्टयति नाभिदेशमन्तरत्ने नाभिमिति । द्विः पारिव्ययतीत्येकेषाम् । या दुरितेत्यनेन मन्त्रेण सकृदुक्त्वा । अथेत्यभावात् । पुनरुपनयने एनमिति कुमारत्विक्कृनिवृत्तये ॥ ६० ॥

उत्तरतो नाभेस्त्रिवृतं ग्रन्थिं कृत्वा दक्षिणतो नाभेः परिकर्षति ॥ ६१ ॥

उत्तरतो नाभेर्मेखलया त्रिवृतं ग्रन्थिं कृत्वा दक्षिणतो नाभेः परिकर्षति ॥ ६१ ॥

अथास्मा अजिनमुत्तरीयं करोति मित्रस्य चक्षुर्धरुणं धरीयस्तेजो यशस्वि स्थविरं समिद्धम् । अनाहनस्यं वसनं जरिष्णु परीदं वाज्यजिनं धत्स्वासावादितिस्ते कक्षां बध्नातु वेदस्यानुवक्तवै मेधायै श्रद्धायानूक्तस्यानिराकरणाय ब्रह्मणे ब्रह्मवर्चसायेति ॥ ६२ ॥

अथास्मै कुमारायाजिनमुत्तरीयं करोति मित्रस्येत्यनेन मन्त्रेण । असाविति संबुद्धञ्च कुमारस्य नामग्रहणम् । अत्राप्यथशब्द पूर्ववद्द्रव्यनित्यत्वाय । तेन वासोत्तरिषिं स्याद्वक्ष्यति च धर्मेषु—क्षत्रवृद्धिमिच्छन् वस्त्राण्येव वसीतेति । अभावायास्य पुनरुपनयन इत्येकेषाम् । पूर्वोपात्तमेव स्यात् ॥ ६२ ॥

किं कृष्णाजिनमित्युच्यते—

कृष्णाजिनं ब्रह्मणस्य रौरवः राजन्यस्य वस्ताजिनं वैश्यस्य ॥ ६३ ॥

कृष्णाजिनं ब्राह्मणस्य रुरोरजिनं रौरवम् । यद्येवं पूर्वत्रापि तदनर्थकमजिनपक्ष एव तत् । न वासपक्ष इत्येतदर्थम् । एवमपि कार्ष्ण्यं वासमित्येव सिद्धे पुनरजिनग्रहणमनर्थकम् । नातिनियतत्वरूपानर्थम् । वक्ष्यति च धर्मेषु—हारिणमैण्य वेत्यप्यधिकं सार्वर्षिकं कम्बलश्चेत्येदन्तम् ॥ ६३ ॥

अथैनं परिददाति परीमामिन्द्र ब्रह्मणे महे श्रोत्राय
 दध्मस्यथैनं जरिमाणये ज्योक्श्रोत्रे अधिजागर-
 दिति ब्राह्मण परीमामिन्द्र ब्रह्मणे महे राष्ट्राय
 दध्मस्यथैनं जरिमाणये ज्योक्प्राष्ट्रे अधिजागर-
 दिति राजन्य परीमामिन्द्र ब्रह्मणे महे पोषाय
 दध्मस्यथैनं जरिमाणये ज्योक्पोषेऽधिजागरदिति
 वैश्यम् ॥ ६४ ॥

अथैनं कुमारमिन्द्राय परिददानि । कथं परीममित्येतैर्मन्त्रैरथाम्नातैर्ब्राह्मणादीनु
 क्त्वाऽऽरभ्य ब्रवीतीत्यर्थः । अत्रानिथतत्वाय पुनरुपनयनो अथशब्दो बह्वृचानाम-
 प्युक्तं परिदानमिति । एनमिति वैश्याधिकारनिवृत्त्यर्थम् ॥ ६४ ॥

तमपरेणाग्निमुदङ्मुखमुपवेश्य हुतोच्छेपणं प्राशयति
 त्वयि मेधां त्वयि प्रजामित्येतैः संनतैः ॥ ६५ ॥

त कुमारमपरेणाग्निमुदङ्मुखमुपवेश्य हुतशेषमाज्यं प्राशयति । त्वयि मेधामित्येतै-
 र्मन्त्रैः संनतैरूहिः । मयि मेधामित्येषा मयिशब्दाना स्थाने त्वयिशब्दान् कृत्वेत्यर्थः । त्रया-
 णामन्ते प्राशनमिति वाचनमाचार्यस्य मन्त्रप्रयोगार्थं वैश्याधिकारनिवृत्त्यर्थं च ॥ ६५ ॥

पृषदाज्यमेके प्राशयन्ति ॥ ६६ ॥

एतैर्मन्त्रैर्न हुतोच्छेपणं हुतोच्छेपणमेव वा दध्ना मिश्रयित्वा ॥ ६६ ॥

योगे योगे तवस्तरमिममग्न आयुषे वर्चसे कृधीति
 द्वाभ्यां प्राश्नन्तं समीक्षते ॥ ६७ ॥

योगे योगे इममग्न इत्येताभ्यां प्राश्नन्तं कुमारं समीक्षते । उभयत्र ॥ ६७ ॥

प्राशयन्त्येके ॥ ६८ ॥

एतेनाऽऽभ्यां मन्त्रभ्यां न पूर्वैस्तत्र समीक्षणं न विद्यते ॥ ६८ ॥

आचान्तमुपस्पर्शयित्वाऽभिमन्त्रयते । शतमिन्नु
 शरदो अन्ति देवा यत्रानश्चक्रा जरसं तनूनाम् ।
 पुत्रासो यत्र पित्रो भवन्ति मा नो मध्यारीरि-
 षताऽऽयुर्गन्तोरिति ॥ (ख० ४) ॥ ६९ ॥

इति सत्याषाढहिरण्यकेशिशृङ्खलसूत्रे एकोनविंशमश्रे प्रथमः पटलः ।

आचान्तं कुमारमात्मानमुपस्पर्शयित्वा । उपस्पृश्यान्वारब्धवन्तं कृत्वेत्यर्थः । अभि-

मन्त्रयते शतमित्यनया । आचान्तमिति प्रागाचमन मा भूदिति प्राशनाङ्गरूपापनार्थ
वा । शेषव्यापत्तौ प्राशनाभावेऽभावाय ॥ ६९ ॥

इति सत्यापाढाहिरण्यकेशिगृह्यसूत्रव्याख्याया मातृदत्ताचार्यविरचिताया
वृत्तावेकोनविंशप्रश्ने प्रथम पटल ।

=====

अर्थेकोनविंशप्रश्ने द्वितीय पटल ।

आगन्ता समगन्महि प्रसमृत्तुं युयोतन । अरिष्टाः
संचरेमहि स्वस्ति चरतादिह स्वस्त्यागृहेभ्य इति
प्रदक्षिणमग्नि परिक्रामन्तमभिमन्त्रयते ॥ १ ॥

प्रदक्षिणमग्नि परिक्रामन्त स्वयमासीन आगन्तेत्यनेनाभिमन्त्रयते । प्रदक्षिणवचन
पुनरावृत्तिप्रतिषेधार्थम् ॥ १ ॥

अथैनमभिव्याहारयति ब्रह्मचर्यमागासुप मा
नयस्व ब्रह्मचारी भवानि देवेन सवित्रा प्रसूत
इति तं पृच्छति ॥ २ ॥

अथैनं कुमारमाचार्योऽभिव्याहारयति वाचयति । ब्रह्मचर्यमित्येवम् । यत्र यत्राथ-
शब्दस्य प्रयोजन नोच्यते तत्र शास्त्रान्तरे क्रमान्तरदर्शनात् क्रमनियमार्थमित्यवगन्तव्यम् ।
एनमिति कुमारस्य प्रयोज्यकर्तृत्वाय । इतरथा व्याहार करोति व्याहारयतीति कुमार
एव मन्त्र ब्रूयात् । आचार्यसंबोधनार्थत्वादाचार्यो वाचयेत् । ऐकश्रुत्य स्यात् । अन्य
संबोधनार्थत्वात् । त पृच्छति त कुमारमाचार्यं पृच्छति ॥ २ ॥

को नामासीत्यसावित्याचष्टे यथानामा भवति ॥ ३ ॥

किं नामधेयमित्यर्थ । नामेतिनिपात. प्रश्नप्रतिवचनयोर्वर्तते यथा का नामेय नदीति
च । गङ्गा नामेति प्रतिवचनम् । ज्ञातेऽपि प्रश्नार्थ । स कुमारोऽसावित्यात्मानमाचष्टे ।
यादृशं नामास्येति यथानामा । यथानामाऽऽत्मेति भवति । यथोत्तरत्र नामनी गृह्णाति
इति वचन द्वयोरपि नाम्नोराख्यानार्थम् । यथा देवदत्त कार्तिकोऽस्मीति ॥ ३ ॥

स्वस्ति देव सवितरहमनेनामुनोद्वचमशीथेति
नामनी गृह्णाति ॥ ४ ॥

अथाऽऽचार्य आदित्य स्वस्ति देव सवितरहमित्यनेनाऽऽत्मशिष्यविषयमाशीरर्थं
संबोधयन्नमुनेत्यत्र तृतीयया कुमारस्य नामनी गृह्णाति न्यावहारिक नाक्षत्र च । वक्ष्यति
हि नक्षत्रनाम द्वितीय स्यादिति । यथाऽनेन देवदत्तेन कार्तिकेनोद्वचमशीथेति ॥ ४ ॥

शं नो देवीरभिष्टय आपो भवन्तु पीतये । शंयो-
रभिस्रवन्तु न इत्युभौ मार्जयेते ॥ ५ ॥

श न इत्युभौ कुमारार्थौ मार्जयेते । उभयोर्मन्त्र । पूर्वमेव शिक्षणमेवजातीय
काना मन्त्रणा वचनसामर्थ्यात् । यथा पत्न्या आस्थीयते स्वयाजमानमन्त्राणाम् ।
शूद्रस्य चोदमन्यश्रपणार्दाना दर्शनात् ॥ ५ ॥

अथास्य दक्षिणेन हस्तेन दक्षिणमन्त्रमन्वारभ्य
सव्येन सव्यं व्याहृतिभिः सावित्र्येति दक्षिणं
बाहुमभ्यामन्नु(मु)पनयते । देवस्य त्वा सवितुः
प्रसवेऽश्विनोर्बाहुभ्यां पूष्णो हस्ताभ्यामुपनयेऽ-
साविति च ॥ ६ ॥

अथाम्य कुमारस्य दक्षिणमस स्वेन दक्षिणेन हस्तेन तूष्णीमन्वारभ्य तथैव सव्येन
हस्तेन सव्यमस व्याहृतिभिः सवितुर्वरेण्यमिति सावित्र्या देवस्य त्वेत्यनेन च दक्षिणं
कुमारस्य बाहुमभ्यामन्ना(मा)त्मन आभिमुख्येनाऽऽनीय दक्षिणतः समासीन उपनयते
समीप नयति । नीत्वा सस्पर्शयतीत्यर्थे । अथवा स्व दक्षिणं बाहुमभ्यामन्ना(मा)भि-
मुख्येन कुमारमुपनयते । समीप नयति । अत्रासाविति संबुद्ध्या व्यावहारिकस्यैव
ग्रहणम् । एवमुत्तरत्रापि । अथशब्द इदं प्रधानकर्मास्य विस्मरणे सर्वं कर्माऽऽवर्तत
इति रूपापनार्थे । सावित्र्येति शब्दो मन्त्रपठितस्य ग्रहणार्थः । न यथोत्तरपाठस्तथेति
समुच्चयार्थे इत्यनेन चकारेण सिध्यति । अन्तर्विधेरतन्त्र केचिदाहुर्व्याहृतिभिः सावि-
त्र्या चान्वारम्भण सावित्रेणोपनयनमिति प्रागुक्त एवाऽऽगमः । अपिच चकारस्यैव-
मनर्थकत्व स्यादनेन दक्षिण बाहु सावित्रस्य मन्त्रैकदेशत्वात्तेन समुच्चयवचना-
नुपपत्तेः ॥ ६ ॥

अथास्य दक्षिणेन हस्तेन दक्षिणमन्त्रं हस्तं
साङ्गुष्ठं गृह्णात्यग्निष्टे हस्तमग्रभीत्सोमस्ते हस्त-
मग्रभीत्सविता ते हस्तमग्रभीत्सरस्वती ते हस्त-
मग्रभीत्पूषा ते हस्तमग्रभीद्वृहस्पतिस्ते हस्त-
मग्रभीन्मित्रस्ते हरतमग्रभीद्वरुणस्ते हस्तमग्रभी-
त्त्वष्टा ते हरतमग्रभीद्धाता ते हस्तमग्रभीद्विष्णुस्ते
हस्तमग्रभीत्प्रजापतिस्ते हस्तमग्रभीदिति ॥ ७ ॥

अथानन्तरं स्वेन दक्षिणेन हस्तेन कुमारस्य दक्षिण हस्त साङ्गुष्ठं गृह्णाति । अग्निरित्ये-
तैर्मन्त्रैः ॥ ७ ॥

सविता त्वाऽभिरक्षतु मित्रस्त्वमसि धर्मणाऽग्नि-
राचार्यस्तव देवेन सविता प्रसूतो बृहस्पतेर्ब्रह्म-
चारी भवासावपोऽज्ञान समिधा आधेहि कर्म कुरु
मा दिवा स्वाप्सीरित्येन५ सःशास्ति ॥ ८ ॥

सविता त्वेत्येन एन कुमार संशास्ति । अपोऽज्ञानेत्याचमनाद्युपलक्षणार्थम् ।
अश्रोत्यर्थे वा । अभिव्याप्तावश्रोति । समिध आधेहीति सायप्रातरभ्याधानाभिप्रायम् ।
कर्म कुरु । गुरुशुश्रूषामिप्रायम् ॥ ८ ॥

अथास्य दक्षिणेन हस्तेन दक्षिणमःसमुपर्यु
पर्यन्ववमृश्य हृदयदेशमभिमृशति । मम हृदये
हृदयं ते अस्तु मम चित्तं चित्तेनान्वेहि मम वाच
मेकमना जुषस्व बृहस्पतिस्त्वा नियुनक्तु मह्यं
मामेवानुसःरभस्व मयि चित्तानि सन्तु ते
मयि सामीच्यमस्तु ते मह्यं वाचं नियञ्जता-
दिति ॥ ९ ॥

स्वेन दक्षिणेन हस्तेनास्य कुमारस्य दक्षिणमसमुपर्युपरि दक्षिणम्यासस्योपरि सामी
प्येन पृष्ठतः प्रवेश्यान्ववमृश्य क्रमेणावाचीनमभिमृश्य हृदयदेशमभिमृशति मम हृदय
इत्येन । उपर्यादिषु त्रिष्विति द्वितीया । सामीप्यादुपरिशब्दस्य द्विर्वचनम् ॥ ९ ॥

प्राणानां ग्रन्थिरसि स मा विस्रस इति नाभि-
देशम् ॥ १० ॥

प्राणानामिति तथैव नाभिदेशमभिमृशति ॥ १० ॥

भूर्भुवः सुवः सुप्रजाः प्रजया भूयासः सुवीरो
वीरैः सुवर्चा वर्चसा सुपोषः पोषैः सुमेधा
मेधया सुब्रह्मा ब्रह्मचारिभिरित्येनमभिमन्त्र्य
भूर्ऋक्षु त्वाऽग्नौ पृथिव्यां वाचि ब्रह्मणि ददेऽसौ
भ्रुवो यजुःषु त्वा वायवन्तरिक्षे प्राणे ब्रह्मणि
ददेऽसौ सुवः सामसु त्वा सूर्ये दिवि चक्षुषि
ब्रह्मणि ददेऽसाविष्टतस्ते प्रियोऽसान्यसावन-
लस्य ते प्रियोऽसान्यसाविदं वत्स्यावः प्राग
आयुषि वत्स्यावः प्राण आयुषि वसासा-
विति च ॥ ११ ॥

भूर्भुव मुवरित्येनं कुमारमभिमन्त्र्य पुनर्भूरित्याभिमन्त्रयते । चकारोऽभिमन्त्रणानुकर्षार्थं ॥ ११ ॥

अथास्य दक्षिणेन हस्तेन दक्षिणं हस्तं
साङ्गुष्टं गृह्णात्यग्निरायुष्मानिति पञ्चभिः
पर्यायैः ॥ १२ ॥

अथाम्य कुमारस्य दक्षिणं हस्तं साङ्गुष्टं गृह्णाति स्वेन हस्तेन । अग्निः सोमो यज्ञो ब्रह्म देवा इति पञ्चभिः पर्यायैः । तत्र द्वितीयतृतीययोरायुष्मान्तेन त्वेत्यादि । चतुर्थे आयुष्मत्तेन त्वेत्यादि । पञ्चमे आयुष्मन्तस्त इत्यादि ॥ १२ ॥

आयुष्टे विश्वतो दधदिति ॥ (ख० ५) ॥ १३ ॥

आयुष्ट इति कुमारस्य दक्षिणे कर्णे जपति ॥ १३ ॥

दक्षिणे कर्णे जपत्यायुर्दा अग्न इत्युत्तरे ॥ १४ ॥

आयुर्दा अग्न इति तस्यैवोत्तरे कर्णे जपति ॥ १४ ॥

अग्नौ पृथिव्यां प्रति तिष्ठ वायावन्तरिक्षे सूर्ये दिवि
यां स्वस्तिमग्निर्वायुरादित्यश्चन्द्रमा आपोऽनुसं
चरन्ति तां स्वस्तिमनुसंचरासौ प्राणस्य ब्रह्मचा-
र्यभूरसावित्युभयत्रानुपजति ॥ १५ ॥

अग्नावित्युभयो कर्णयोरनुपजति । आयुष्टे अग्नौ पृथिव्यामिति ॥ १५ ॥

मेधां त इन्द्रो ददातु मेधा देवी सरस्वती मेधां
ते अग्निनावभावाधत्तां पुष्करस्रजाविति तस्य
मुखेन मुखं संनिधाय जपति १६ ॥

तस्य कुमारस्य मुखेन मुखं संनिधाय जपति ॥ १६ ॥

अथैनं परिददाति कषकाय त्वा परिददाम्यन्त-
काय त्वा परिददाम्यघोराय त्वा परिददामि
गदाय त्वा परिददामि यमाय त्वा परिददामि
मखाय त्वा परिददामि वशिन्धै त्वा परिददामि
पृथिव्यै सवैश्वानरायै परिददाम्यद्भ्यस्त्वा परि-
ददाम्योषधीभ्यस्त्वा परिददामि वनस्पतिभ्यस्त्वा
परिददामि द्यावापृथिवीभ्या त्वा परिददामि सुभू-
ताय त्वा परिददामि ब्रह्मवर्चसाय त्वा परिद-
दामि विश्वेभ्यस्त्वा देवेभ्यः परिददामि सर्वे-

भ्यस्त्वा भूतेभ्यः परिददामि सर्वाभ्यस्त्वा देव-
ताभ्यः परिददामीति ॥ १७ ॥

अथानन्तरमेन कुमार देवताभ्य पूर्ववत्परिददाति । कथम् । कषकाय त्वा परिद-
दामीत्येतैर्मन्त्रै । तत्प्रोक्तमेवाथशब्दस्य प्रयोजनम् ॥ १७ ॥

अत्र सावित्रीं वाचयति यदि पुरस्तादुपेतो
भवति ॥ १८ ॥

अत्रास्मिन्काले परिदानानन्तर सावित्री वाचयति । उपनेयः पुरस्तादुपेत आचा-
र्यमुपगत उपनीतो यदि भवति । प्रायश्चित्तार्थं पुनरुपनयनमित्यर्थ । कस्माच्चरितव्रत-
त्वात् । अत्रेति वचनं त्र्यहे पर्यवेतेऽस्मिन्नेव काले सावित्रीवाचनार्थम् ॥ १८ ॥

यद्यनुपेतस्यहे पर्यवेते ॥ १९ ॥

यदि पुरस्तादनुपनीतः स्यात्त्र्यहे पर्यवेतेऽतिक्रान्ते सावित्रीं वाचयति ॥ १९ ॥

सद्यः पौष्करसादिः ॥ २० ॥

कुतः । व्रतचरणार्थम् । वक्ष्यति हि व्रतचर्त्यं त्र्यहव्रतं चरतीत्यादि । पुष्करेऽन्तरिक्षे
सीदतीति पुष्करसत् । आकाशगमन । अनवकाशे निश्छाये सीदतीति वा । पद्मस्य
वा समीपे पुष्करिणीतीरे सीदतीति पुष्करसदृषि । तस्यापत्यं पौष्करसादिः ।
बाह्यादित्वादिञ् । अनुशक्तिकादित्वादुभयपदवृद्धिः । पुष्करसादिरित्यपपाठ । वक्ष्यति
धर्मेषु तथा काष्ठपौष्करसादिरिति । स आचार्यो नवीनम्यापि सद्यः सावित्रीवाचनमि-
च्छति । कस्मात्सद्य एवाऽऽरभ्य प्राग्गतचर्यापरिसमाप्ते शुक्रियाणामध्ययनदर्शनात् ।
तत्राऽऽहेति वक्तव्ये सद्य इति वचनं नास्मिन्काले तत्पक्षे वाचनमिति किं तर्हि त्र्यहव्रत
चरतीत्यत्र व्रतमुपेत्य । तथा शुक्रियेषु दृष्टत्वादनाभ्य व्रतमध्ययनस्यानुपपन्न-
त्वात् ॥ २० ॥

कथं वाचयतीत्युच्यते —

अपरेणाग्निमुदगग्रं कूर्चं निधाय तस्मिन्प्राङ्मुख
उपविशति राष्ट्रभृदस्याऽऽचार्यासन्दीमान्वद्योप-
मिति ॥ २१ ॥

अपरेणाग्निं पूर्वप्रयुक्तं कूर्चमुदगग्रं निधाय तस्मिन्प्राचार्यं प्राङ्मुखं उपविशति राष्ट्र-
भृदस्येत्यनेन ॥ २१ ॥

आदित्यायाञ्जलिं कृत्वाऽऽचार्यायोपसंगृह्य दक्षि-
णतः कुमारं उपविश्याधीहि भो इत्युक्त्वाऽथाऽऽ-
ह सावित्रीं भो अनुवृद्दीति ॥ २२ ॥

अथ कुमार आदित्याय तूर्णानि नमस्काराञ्जलिं कृत्वा आचार्यायोपसंगृह्य तादर्थ्ये षतुर्थी । यथाशास्त्रमुपसंगृह्येत्यर्थः । दक्षिणत आचार्यस्योपविश्याधीहि भो इत्याचार्य-मुक्त्वाऽनन्तरमेवाऽऽह सावित्रीं अनुब्रूहीति । उभयमेकश्रुत्या । तत्राधीहि इत्यध्यापय वेदमित्यर्थः । भो वत्सलानुकम्पक । सावित्रीं भो अनुब्रूहीति सावित्रीमनन्तरमेव ब्रूही-त्यर्थः । उभयोरध्येपणमन्त्रयो पृथग्वचनं सधानप्रतिषेवार्थम् । अथेति नानार्थत्व-रूपापनार्थम् । आद्य सर्ववेदार्यो द्वितीय सावित्र्यर्थ इति । अत एव च परं गुरुकुले वास प्रतिषेत्स्यति । न ब्रह्मचारिणो विद्यार्थस्य परोपवासोऽस्तीति ॥ २२ ॥

गणानां त्वा गणपतिः हवामह इत्येनमभिमरुया
थास्मै पच्छोऽग्नेऽन्वाहाथार्धर्चशोऽथ संतताम् ।
भूस्तत्सवितुर्वरेण्यम् । भुवो भर्गो देवस्य धीमहि ।
सुवर्धियो यो न प्रचोदयात् ॥ भूर्भुवस्तत्सवितु-
र्वरेण्यं भर्गो देवस्य धीमहि । सुवर्धियो यो नः
प्रचोदयात् ॥ भूर्भुवः सुवस्तत्सवितुर्वरेण्यं भर्गो
देवस्य धीमहि धियो यो नः प्रचोदया-
दिति ॥ (ख० ६) ॥ २३ ॥

गणानां त्वा इत्यनया एन कुमारमाभेमन्त्र्यास्मै कुमारयाग्ने प्रथमं पच्छ. पादं पादं कृत्वा सावित्रीमन्वाह । ततोऽनन्तरमर्धर्चशोऽर्धर्चं कृत्वा । तत सतता कृत्वा संधाय । सधान कथम् । भूस्तदित्येव प्रथम भूर्भुवस्तदित्येव द्वितीय भूर्भुव सुवस्तदित्येव तृतीयम् । एनमिति कुमारामभिमन्त्रणार्थं लिङ्गाद्ब्रह्मणस्पतेर्मा भूदिति । अत्र ब्रह्मणो वेदस्य पात्र-त्वात्पलायितृत्वात् । कुमार एव ब्रह्मणस्पतिराभिमत । इतराणि प्रथम भुव इत्येन पदानि यथासभवेन योज्यानि । अथेति वचनमनन्तर क्रियमाणेन सावित्रीवाचनेन च पारग. सावित्रीवाचनं चोभयकृतमिति रूपापनार्थम् । तथा च वक्ष्यति—सर्वेभ्यो वेदेभ्य सावित्र्यनूच्यत इति हि ब्राह्मणमिति । अस्मा इति सावित्रीं कुमाराय प्रदीयत इति रूपापनार्थम् । अतस्तेनापि सा वाच्या न श्रवणमात्रम् । अत एवोक्तं सावित्रीं वाचयतीति । अग्ने पच्छ इति वचनमेवं सततमुक्त्वा तदशक्तौ यथाशक्ति वाचयेदिति । बह्वृचानामप्युक्तं यथाशक्ति वाचयित्वेत्यर्थः । पाठ किमर्थः । ऋक्पादा-र्धादिषु व्याहृतिविहरणार्थः । एवमपि तृतीये नार्थः । विहरणाभावादर्थवत्सै-वोभयानां क्रमार्थत्वात्प्राधान्यरूपापनार्थत्वाच्च । तेन सन्ध्योपामनादिषु तृतीय एव पाठो ग्राह्यः । इह सावित्री वाचयतीत्युक्त्वा व्याहृतीरपि पठन् ज्ञापयति कचित्सा-

वित्रीग्रहणे व्याहृतयोऽपि गृह्यन्ते । तेन सावित्र्या समित्सहस्रमादध्यादिति सव्याहृतिः
सावित्री गृह्यते ॥ २३ ॥

अथ सप्त पालाशीः समिध आर्द्रा अप्रच्छिन्नाग्राः

प्रादेशमात्रीघृतान्वक्ता अभ्याधापयति ॥ २४ ॥

अथेति कुमारकर्मान्तराधिकारार्थं । तेन समिदाधानादि प्रवानाङ्गमेव । न सावित्रीवा-
चनाङ्गम् । तस्मादनुपेतस्य परिदानान्तरमेव कार्यम् । आर्द्रा अशुक्ला । अप्रच्छिन्नाग्राः ।
प्रादेशमात्री प्रादेशायता । प्रमाणनिययार्थमेतत् । घृतान्वक्ता आज्येनाभ्यक्ताः ।
लौकिकमेव घृतं हुतोच्छेषणस्य उपयुक्तत्वात् । अवशेष्य किञ्चिद्धुतोच्छेषण वाऽभ्याधा-
पयत्यग्नौ कुमारेण । कुमारो मन्त्र ब्रूते लिङ्गादाचार्यस्त वाचयति । प्रयोजकत्वादेतद-
र्थोऽथशब्द इत्येके ॥ २४ ॥

कथम्—

अग्नये समिधमाहार्षं वृहते जातवेदसे ।

यथा त्वमग्ने समिधा समिध्यस एवं मां

मेधया प्रज्ञया प्रजया पशुभिर्ब्रह्मवर्चसेन

समेधय स्वाहेत्येकाम् ॥ २५ ॥

अग्नये समिधमित्येतेनैका समिधमभ्याधापयति ॥ २५ ॥

अग्नये समिधाविति द्वे ॥ २६ ॥

अग्नये समिधावित्येतेन द्वे समिधावभ्याधापयति ॥ २६ ॥

अग्नये समिध इति चतस्रः ॥ २७ ॥

अग्नये समिध इति चतस्र समिधोऽभ्याधापयति ॥ २७ ॥

अथ परिपिञ्चति यथापुरस्तात् ॥ २८ ॥

अथान्निं परिपिञ्चति यथापुरस्तात् पूर्वस्मिन्काले यथा । यथा पुरस्तादिति पूर्वधर्माति-
देशार्थम् । अथशब्दः पूर्वस्तुल्यत्वख्यापनार्थं । तेन सर्वद्विर्बिहोमाणामिदमङ्गम् । नोप-
नयनस्यैव ॥ २८ ॥

अन्वमस्याः प्रासावीरिति मन्त्रान्तान्

सनमति ॥ २९ ॥

मन्त्रान्तश्च मन्त्रान्तश्च मन्त्रान्तश्च मन्त्रान्ता । तान् मन्त्रान्तान् । अन्वमस्या इति
च प्रासावीरिति च सनमति । यथाऽदितेऽन्वमस्या देव सवित प्रासावीरिति । तत्र
मन्त्र नित्येव सिद्धेऽन्तग्रहण देव सवित प्रसुवेति यावदुक्तमेव समग्रोनादिग्रहणमिति ख्या-
पनार्थम् । अत्र प्राक् परिषेचनात्पारिधीन् दर्श्याऽङ्क्त्वा परिस्तरणेभ्य किञ्चिद् बर्हिंरादाय
तस्य दर्श्यामग्रमाज्यधान्या मभ्य मूल चेति प्रस्तरवत्सूणीमङ्क्त्वा तृणमपादाय निधाय

प्रस्तरवत्तूष्णीमनुग्रहृत्य पुनस्तृण चानुग्रहृत्य परिवीश्च पूर्ववत्तूष्णीमनुग्रहृत्य संस्त्रावेणा-
भिजुहोति । अथ परिपेक कृत्वाऽग्नेणाग्निं प्रणीता पर्योहृत्यापरेणाग्निं निधाय किञ्चिदु-
दरुमासिच्य पूर्ववत्तूष्णीं मार्जयेत् । यथाश्रद्ध दक्षिणा ददाति ब्रह्मा च प्रतिनिष्क्रामति ।
एष विधिराघारवत्सु दर्विहोमेषु गृह्यान्तरे दृष्ट । अस्माकमपि न विरुह्यते । केचि-
दिम नेच्छन्ति । केचिद्वास्तुबलिकर्मानन्तर कुर्वन्ति ॥ २९ ॥

अथ देवता उगतिष्ठते ॥ ३० ॥

अथेत्यनन्तरेण तुल्यत्वाय तेनोपनयनाङ्ग न सर्वेदर्विहोमार्थम् ॥ ३० ॥
का देवता उपस्थेया । कैश्च मन्त्रैरित्युच्यते—

अग्ने व्रतपते व्रत चरिष्यामीत्यग्निं
वायो व्रतपत इति वायुमादित्यं व्रतपत
इत्यादित्यं व्रतानां व्रतपत इति व्रतपतिम् ॥ ३१ ॥

औपनायनिकोऽग्निं प्रकृताहानेरथाङ्गनपति । केचित्पार्यवमग्निं मन्यन्ते । व्रतपति-
मेनमग्निमुपतिष्ठत इत्येव मिद्धे देवताग्रहण देवतोपस्थानमेवैतैर्मन्त्रैः कार्यं नान्यदिति
रूपापनार्थम् । तेनैव विसर्गेऽप्येतैर्मन्त्रैरुपस्थेय नोच्चारणमात्रम् । व्रत चरिष्यामीति
लिङ्गात् । एतद्देवतोपायन ब्रह्मचर्यव्रत चैतत्सम वर्तने विसर्गदर्शनात् । तस्मात्तदत्रैव ।
परिमाण तु बुद्ध्या सकल्पनीयम् । अष्टाचत्वारिंशद्वर्षाणि षट्त्रिंशान् चतुर्विंशतिं
द्वादश यावद्ग्रहण वा चरिष्यामीति ॥ ३१ ॥

अत्र गुरवे वर ददाति ॥ ३२ ॥

अत्र गुरव आचार्याय वर ददाति कुमार । गुरुग्रहण ब्रह्मनिवृत्त्यर्थम् । पितुरपि
स्याद्वरदानम् । उक्तो वर । अत्रेति वचनमग्निमेव व्रतग्रहणे वरदान नान्यत्रेति रूपाप-
नार्थम् । एतेन ज्ञायते सर्वेषु व्रतग्रहणेषु देवतोपस्थान भवतीत्यतरुग्रहवत् चरतीत्यत्र
काण्डोपाकरणे भवत्येवोपस्थान विसर्गे चैतत्संबन्धो भवत्येव ॥ ३२ ॥

उदायुषेत्युत्थाप्य सूर्येप ते पुत्रस्त ते परिददा-
मीति । तच्चक्षुर्देवहितं पुरस्ताच्छुक्रमुच्चरत् ।
पश्येम शरदः शत जीवेम शरदः शत नन्दाम
शरदः शतं मोदाम शरदः शत भवाम शरदः
शतं शृण्वाम शरदः शतं प्रब्रवाम शरदः
शतमजीताः स्याम शरदः शतं ज्योक् च सूर्य
दश इत्यादित्यमुपतिष्ठते ॥ ३३ ॥

उदायुषेत्यनेनोत्थाप्य कुमारम् । कुमारो मन्त्रस्य वक्ता लिङ्गादाचार्यो वाचयिता हेतुत्वात् । अथाम्युत्थाप्य त सूत्रैष त इति सूर्याय परिदाय तच्चक्षुरित्यादित्यमुपतिष्ठत आचार्य एव समानकर्तृत्वात्परिदानोत्थापनाभ्याम् । केचित्प्रत्यङ्गशीघ्रान्मन्त्रस्य कुमारमेवोपस्थातार मन्यन्ते । उपतिष्ठते च । हेतु कर्तरि कर्तृव्यपदेश । यथा पञ्चभिर्हलैः कृपतीति । तेषामाचार्यो वाचयिता कुमार उपस्थाता । आचार्यकर्तृत्वेऽपि या का चिद्वृत्तिगाशिषमाशास्ते यजमानस्य यथेति । आशीर्वचनमुपपद्यत एव । इदमपि परिदानमनित्य पुनरुपनयने बह्वृचानाम् ॥ ३३ ॥

अग्निष्ट आयुः प्रनग कृणोत्त्रग्निष्टे पुष्टि
दधात्वन्द्रो मरुद्भिरिह ते दधात्वादित्यभते
वसुभिरादधास्त्विति दण्डं प्रदायामत्रं प्रयच्छति ॥ ३४ ॥

अग्निष्ट इत्यनेन कुमाराय दण्ड प्रदाय । अमत्र मृन्मय भाजन तुष्णी प्रयच्छति ॥ ३४ ॥

अथाऽऽह भिक्षाचर्यं चरेति ॥ ३५ ॥

अथैन कुमारमाह भिक्षाचर्यं चरेति । इहाथशब्द पुनरुपनयने भिक्षाचर्याभावात् तदर्थत्वाच्च दण्डामत्रदान निवर्तते । अथशब्दो भिक्षाचर्यस्य दण्डामत्रदानसम्बन्धार्थः । तेन भिक्षाचर्यधर्मं निवर्तमाने तयोरपि निवृत्ति ॥ ३५ ॥

स मातरमेवाग्रे भिक्षेत ॥ ३६ ॥

स कुमारो मातरमेवाग्रे प्रथम भिक्षेत । एवकारकरणमन्यप्रसङ्गास्मित्वरूपापनार्थम् । तेन मातुरभावे मातृम्यानीयामप्रत्याख्यायिनी भिक्षेत । नास्ति प्रायश्चित्तम् । बह्वृचाना विशेषणोक्तम् । अप्रत्याख्यायिनमग्रे भिक्षेताप्रत्याख्यायिनी वेति । अग्रवचनग्रहण किमर्थम् । सायप्रातरपि सति समवे मातुर्वाग्रे भिक्षणार्थम् । उच्यति च वर्षेषु भिक्षणविधानम् । भवत्पूर्वं यो ब्राह्मण इत्यादि । तस्मात्तेति भिक्षा देहीति ब्राह्मणो भिक्षेत यथोक्तमितरावधीति ॥ ३६ ॥

अतोऽन्येषु रातिकुलेषु ॥ ३७ ॥

अनन्तरं मातुर्भिक्षणादन्येषु ज्ञातिप्रभृतिषु भिक्षेत ॥ ३७ ॥

आहत्य भैक्षमिति गुरवे प्राह तत्सुभैक्षमि-
त्युक्त्वा ॥ ३८ ॥

भिक्षित द्रव्यमाहृत्य आचार्याय भैक्षमिति प्राह भैक्षमिदं भौ इत्यस्य प्रतीकग्रहणमित्येके । यावदुक्तमित्यपरे । दचनसामर्थ्यात् । इह तदाचार्य, प्रतिगृह्णानि दृष्टार्थत्वात् । बोधायनीयेऽप्युक्तम् । तन्मुभक्षमित्युक्त्वा प्रतिगृह्णानीति ॥ ३८ ॥

यस्य ते प्रथमवास्य× हरामस्त त्वा विश्वे अवन्तु
देवास्तं त्वा भ्रातरः सुहृदो वर्धमानमनुजायन्ता
बहवः सुजातमिति प्रथमवास्यमस्याऽऽदत्ते ॥ ३९ ॥

यस्य त इत्यनेनाभ्य कुमारभ्य प्रथममाच्छाद्यत इति प्रथमवास्य पूर्वं निहितं वास इत्यर्थः । तदाचार्यः । केचित्प्रथम वासो निहितं वास-
स्तत्र भव तेनोपहित प्रथमवास्यम् । भिक्षामात्रवर्णकस्यानुकर्षणात् । भवे छन्दसीतियत् ।
तदाचार्य आदाय शिष्यायैव वास प्रयच्छतीत्यत एव गम्यते तन्(दो)पनिधाय भिक्षा
चरितव्येति । अन्ये प्रथम वास्यते निर्धायतेऽग्र इति प्रथमवास्य मातुर्लब्ध भैक्षद्रव्यं
तदादत्ते । अथ भैक्षस्य भैक्ष कुमाराय प्रयच्छति स पित्रे तद्ददातीति । किमत्रार्थ-
वच्च पूर्वनिहित वास इति । दृष्ट हि बौधायनीये ऽग्रे पर्यवेते तेन मन्त्रेण तस्याऽऽ-
दनम् ॥ ३९ ॥

उपस्थितेऽन्न ओदनरयापूपाना× सक्तूनामिति
समवदाय सर्पिर्मिश्रस्य जुहोत्यग्नये स्वाहा सोमाय
स्वाहाऽग्नयेऽन्नादाय स्वाहा अग्नयेऽन्नपतये स्वाहा
प्रजापतये स्वाहा विश्वेभ्यो देवेभ्यः स्वाहा स
र्वाभ्यो देवताभ्यः स्वाहाऽग्नये स्विष्टकृते स्वाहेति
॥ ४० ॥

उपस्थित आगत आनीतेऽन्ने ब्राह्मणपरिवेषणार्थम् । ओदनस्यापूपाना सक्तूनामक्षार-
लवणाना त्रयाणा समवदाय यावदर्थमवर मिश्रयित्वेत्यर्थः । सर्पिर्मिश्रस्य सर्वमाचार्यस्य
पुनर्मिश्रीकृतस्य दर्व्योपपात जुहोति । अग्नये स्वाहेत्येतैर्मन्त्रैः । नात्रावदानधर्मः ।
अस्याऽऽपूर्विकत्वात् । उपस्थितवचन किमर्थम् । ओदनस्यापूपाना सक्तूनामितीयत्यु-
च्यमानेऽन्नैव संस्कार प्राप्नोति बहिः संस्कृतस्याऽऽन्यनार्थमिदम् । एवमपि उपस्थिताना-
मोदनापूपसक्तूना समवदायेत्येतावता सिध्यति किमन्नग्रहणेन । एव तर्हि सव्यञ्जनार्थ-
मन्नग्रहणम् । तेन ज्ञायते भोजनार्थमप्येतदुपस्थित न होमार्थमेवेति । अनेन ज्ञायते
भोजन हुतशेषस्यैव नान्यस्येति । आपूर्विकोऽय दर्विहोमः । अस्य—प्रयोग परिस्तीर्य
पात्रप्रयोजनादिब्रह्मणीतावर्जमाज्यसंस्कारान्त कृत्वा बहिरेव संस्कृतमन्नमानीय तस्य
परोक्षसंस्कृत्वेनाग्नावन्नत्रयमधिश्रित्याद्भिः प्रोक्षणाभिघार्योद्घाम्य होमार्थमवस्वण्ड्यावस्व-
ण्ड्यैकस्मिन्पात्रे प्रक्षिप्याऽऽज्यमासिच्य मिश्रयित्वाऽय परिषेक कृत्वाऽष्टौ समिध
आधाय दर्व्यापहत्यैता अष्टावाहुतीर्जुहोति । अन्त्या पूर्वाभिरससक्तामुत्तरार्धपूर्वार्धे
जुहुयात्स्विष्टकृत तस्योपरि परिषेक करोति । सर्पिं शब्दादाज्ये संस्कारो नास्ति ।

केचित्पूर्वैकदेशमिमं मन्यन्ते । तेषां पूर्वकृतानामेव द्रव्याणां संस्काराः परिपेकास्ते च पुनः कार्याश्चापवृत्तत्वात् ॥ ४० ॥

सर्वत्रैवमनादिष्टदेवते ॥ ४१ ॥

न आदिष्टा अनादिष्टा देवता यस्मिन्नन्नहोमे सोऽनादिष्टदेवतस्तस्मिन्सर्वस्मिन्नेता आहुतीर्जुहुयात् । क पुन सः । यत्र ब्राह्मणानन्नेनेति चोद्यते तत्रानेनातिदेशात् । इहापि ब्राह्मणभोजनस्य भावः । यद्येव युग्मान्ब्राह्मणानित्यत्रापि प्राप्नोति । नैष दोषो यद्येवमिष्टं स्यात्तत्रैव वदे विवायातिदिशेत् । तस्मात्तत्र नैवम् । सर्वग्रहण किमर्थम् । यत्रान्तरेण वचनमाचारात् ब्राह्मणभोजनं होमश्च तत्राप्येवमेवमित्येतदर्थम् । यथा कूपारामतडागेषु । यद्येव कर्णवैधनोपनिष्क्रमणादिष्वपि प्रसङ्गः स्यात् । यद्येवमिष्ट-मन्येषामन्यत्र होमस्य दर्शनात् । अथैतन्न मृष्यते यत्राऽऽचारोऽप्यस्ति तत्राय विधिः स्यादित्येतदर्थं सर्वग्रहणमित्युक्तम् । अचाराभावादभावः स्यात् ॥ ४१ ॥

अमुष्मै स्वाहेति यथादेवतमादिष्टदेवते ॥ ४२ ॥

यत्रान्नहोम आदिष्टा देवतास्तत्रामुष्मै स्वाहेति यथादेवतमेव जुहुयात् । यथाऽग्नये ग्विष्टकृते जुहोति महाराजः (व्रतः) मिष्टा ब्राह्मण भोजयित्वा पुष्टिकाम सिद्धिं वाचयेत् । गवां मार्गोऽनग्नौ क्षेत्रस्य पतिं जुहोति । सर्वत्रेति चानुवर्तते । तेनाऽऽचाराद्ब्रह्ममाणेषु विष्णुरुद्रस्कन्ददिवाकरादियज्ञेष्वप्येव स्यात् । किमर्थमिदं सूत्रम् । ननु पुरस्तादेवमुक्त-ममन्त्रास्वमुष्मै स्वाहेति यथादेवतमिति । त्रोटमुक्तम् । अमन्त्रासु निर्दिष्टदेवतासु तन्मन्त्रोपदेशार्थमिदमन्नद्रव्यकेषु पुनर्निर्दिष्टदेवतेषु एतद्धर्मप्राप्त्यर्थम् । तेनात्र सौविष्टकृती द्वितीयाहुतिः स्याद्देवतानामेव देवता निवर्तिकेति । यावदुक्तं च । क्रिया स्यादापूर्वि क्त्वादेवमपि यथादेवतमादिष्टदेवतमित्येवं सिध्यति । नार्थोऽमुष्मै स्वाहेति अनेनैवान्य-प्रयोजनं याज्यानुवाकाम्या केचिद्धोम विदधिरे तन्मा भूदिति । अथवा पूर्वमाचारवत्सू-त्रविधानमापूर्विकेष्विदं तेनोभय पार्वणादिषु भवति । यद्येव पार्वणसौविष्टकृत्या विधानं मनर्थकं तस्य प्रयोजनं तत्रैव वक्ष्याम ॥ ४२ ॥

एतेषामेवान्नानां समवदाय प्रागग्रेषु दर्भेषु बलिं करोति वास्तुपतये स्वाहेति ॥ ४३ ॥

एतेषामेवौदनादीनामन्नानां समवदाय मिश्रीकृत्य प्रागग्रेषु दर्भेषु वास्तुपतये स्वाहेति बलिं करोति । एतेषामिति वचनं व्यञ्जननिवृत्त्यर्थम् । एवकारकरणं त्रिवृतोऽन्यत्र महाराजदर्व्यादौ मा भूदिति । बलिं करोतीति वचनात्प्रथममवोक्ष्य न्युप्य बलिं तत्र परिषिञ्चति ॥ ४३ ॥

त्रिवृताऽन्नेन ब्राह्मणा-परिविष्य पुण्याहः स्वस्त्य-
यनमृद्धिमिति वाचयित्वा ॥ (ख०७) ॥ ४४ ॥

अनेनेव त्रिवृता त्रिप्रक रेणौदनादिना तेन सव्यञ्जनेन ब्राह्मणांनपरिविष्य पुण्याहादीनि
वाचयित्वा ॥ ४४ ॥

उग्रहव्रत चरति ॥ ४५ ॥

त्रिाकारम्यान्नस्य प्रकृतत्वाद्बन्नेनेत्येव सिद्धे त्रिवृतेति वचनपन्यत्र त्रिवृद्गद्ग्रहण एषां
सप्रत्ययार्थं यथा तथेव त्रिवृताऽन्नेनेति । इहापि देवतोपस्थान कर्तव्यमित्येकेषाम् ॥४५॥

कानि पुनर्वतानीत्युच्यते—

अक्षरमलवणमशमीधान्य भुञ्जानोऽधःशाख्यम्
मयपाय्यशूद्रोच्छिष्टमधुमासाइयदिवास्वाप्सु-
भौ कालौ भिक्षार्च्यमुदकुम्भमित्याहरन्नहरहः
काष्ठकलापमुभौ कालौ सायःसायं वा समिधोऽ-
भ्यादधाति ॥ ४६ ॥

क्षारस्ततोऽन्यदक्षारम् । समुद्रसैन्धवादीनि लवणानि । ततोऽ
न्यदलवणम् । शम्या कोशे यत्पच्यते तच्छमीधान्य मुद्गमापादि ततोऽन्यदशमीधा
न्यम् । एवप्रकारमन्न भुञ्जान । अधो भूमौ शयान । मृन्मयेन पिबतीति मृन्मय
पायी । न मृन्मयपायी अमृन्मयपायी पान भोजनोपलक्षणार्थम् । शरावादावभुञ्जान इत्यर्थः ।
उच्छिष्ट भुक्तशेष । तदभ्यास्तीति उच्छिष्टी । तादृशो न भवति । शूद्र उच्छिष्टी
अदाता शूद्रायोच्छिष्टमित्यर्थः । मधु च मास च मधुमासं तदश्नातीति मधुमासाशी । न
मधुमासाशी अमधुमासाशी । दिवा स्वपितीति दिवास्वापी । न दिवास्वापी अदिवास्वापी ।
उभौ कालौ साय प्रातः । भिक्षया याचनेन चरितव्य भिक्षाचरणद्रव्यमित्यर्थः ।
उदकुम्भ । इतिशब्द प्रकारार्थः । अन्यदपि उपकारकमाहरन्नाचार्याय । अहरहः ।
अहन्यहनि । काष्ठकलापः काष्ठसमूहः । तमाहरन् । उभौ कालौ सायं प्रातः । साय
मेव वा समिधो वक्ष्यमाणा अभ्यादधाति । सायमिति वीप्सावचनमादिविकल्पार्थम् ।
आदित अन्नभ्य आ समावर्तनादेक एव पक्षो भवति ॥ ४६ ॥

कथमभ्यादधातीत्युच्यते—

पुरस्तात्परिषेचनाद्यथा ह तद्वसवां गौर्यमिति प्रद-
क्षिणमग्निं परिमृज्य परिषिञ्चति यथा पुरस्ताद्ब्रह्मा-
हृतिभिः समिधोऽभ्यादधात्येकैकशः समस्ता
भिश्चैषा ते अग्ने समिधया वर्धस्व चाऽऽच प्या-

यस्व । वर्धिषीमहि च वयमा च प्रासिषीमहि
 स्वाहा । मेधां म इन्द्रो ददातु मेधां देवी सर-
 स्वती । मेधां मे अश्विनावुभावाधत्तां पुष्करस्तजौ
 स्वाहा । अप्सरासु च या मेधा गन्धर्वेषु च य-
 न्मनः । दैवी मेधा मनुष्यजा सा मां मेधा सुर-
 भिर्जुषता५ स्वाहा । आ मा मेधा सुरभिर्विश्व-
 रूपा हिरण्यवर्णा जगतीजगम्या । ऊर्जस्वती
 पयसा पिन्वमाना सा मां मेधा सुप्रतीका जुषन्ता५
 स्वाहेति तथैव परिमृज्य परिषिञ्चति यथा पुर-
 स्तात् ॥ ८७ ॥

अनया प्रदक्षिणमग्न्यायतन परिमृज्य सोदकेन पाणिना समृज्य परिषिञ्चति यथापुर-
 स्तात्तथा । आद्योऽय परिषेक । उक्तक्रमादेव सिद्धे पुरस्तात्परिषेचनादिति वचनं
 प्राप्तस्यैवात्र परिषेकस्य विधानं नाप्राप्तस्येति ख्यापनार्थम् । तेनाभ्यन्तरदीक्षायामप्या-
 धानादौ परिषेक सिद्धो भवति । यथा पुरस्तादिति प्रतिवचनं परिसंख्यानार्थम् । तेना-
 त्प्राग्न्यायतनसंस्कारपरिस्तरणवचनं विद्यते । व्याहृतिभिः । एकैकया समस्ताभिश्च ।
 एषा त इति चतुर्भिरेष्टौ समिधोऽभ्यादधाति । तथैव यथा ह तदिति परिमृज्य परिषि-
 ञ्चति यथा पुरस्तात् । अन्त्योऽय परिषेक । परिसंख्यानादेवेदमपि । अथवोभयोरिह
 वचनमवान्तरदीक्षायाम् तूष्णीं परिषेकार्थम् । श्रौतत्वात्तत्र स्मार्तविधयो न भवन्ति
 हि ॥ ४७ ॥

यत्ते अग्ने तेज इत्येतैर्मन्त्रैरुपतिष्ठते मयि
 प्रजामिति च ॥ ४८ ॥

एव समिध आधाय एतमग्निं यत्त इत्येतैर्मन्त्रैरुपतिष्ठते मयि मेगामित्येतैस्तिष्ठ
 भिश्च ॥ ४८ ॥

ऽयहे पर्यवेते तथैव त्रिवृताऽग्नेन ब्राह्मणान्
 परिविष्य पुण्याहः५ स्वरत्ययनमृद्धिमिति
 वाचयित्वा व्रतं विसृजतेऽग्ने व्रतपते व्रतमचा-
 रिषामित्येतैः संनतेः ॥ ४९ ॥

• व्याख्यातानि व्रतानि । धर्मेऽप्युक्तप्रायाण्येतानि । तत्र क्षारलवणप्रतिषेधार्थं ज्यहा-
 द्यन्त्वाऽऽचार्यकुलवामिनो निवृत्तिं वक्तुकामेनोक्तं शूद्रोच्छिष्टप्रतिषेधात् तर्हि नैव
 शूद्रायेत्यादि तत् ऽयहे मा भूदिति । मधुभिर्निषेधो धर्मान्तरे विकल्पितत्वाद्वा नित्यत्वाय

मांसाशनं प्रति कृच्छ्रद्वादशरात्रविनिवृत्त्यर्थं । अशने पुनरुपनयनमेव भवेदिति । भिक्षा-
 चर्या वचनं च नियतभोजनत्वाय स्यादित्याशङ्का निवृत्ता । आचार्यार्थस्य द्रव्यस्य भिक्ष
 णमेषोदकाहरणमसत्यप्यर्थित्वे कर्तव्यमिति समिधोऽभ्याधानमपि कर्तव्यमिति कर्तव्यतो
 पदेशार्थं । अधःशयनमदिवास्वाप च प्रयत्नेनेह कर्तव्यमशक्तावन्यत्र दिवा स्वपनमुप
 रिशय्या च न दोषायेति । अथ वैतेषा वचनानामुत्तरत्र प्रयोजन वक्ष्यामः । व्यहमेव
 तमग्निं धारयंस्तस्मिन्नेव रुमिध. साय प्रातरादधान. सावित्र्या अवचने तूष्णीं स-व्यामु-
 पामीत । एतान्यन्यानि च धर्मोक्तानि व्रतानि चरन्नास्ते । व्यहदूर्ध्वं लौकिक एवाग्नी
 समिदाधानमन्यानि च विवाहान्तानि कर्माणि । तत पर प्रजासंस्कारै सहैपासन एव ।
 व्यहे पर्यवेतेऽतिक्रान्ते सावित्रिन्विते । तथैव तेनैव प्रकारेण । उपस्थितेऽन्न ओदनस्येत्ये-
 क्षमादिना हुत्वा त्रिवृताऽन्नेन ब्राह्मणान्परिविष्य वाचयित्वा व्रत विसृजते । अग्रे व्रतपते
 व्रतमचारिषामित्येतैर्मन्त्रैर्ब्रतोपायनमन्त्रैरेवभूतविभक्त्या सनतैरुहैर्नैर्यजमानपठितै-
 रित्यर्थः । देवतोपस्थानविसर्ग इत्युक्तं तत्र परिवेषणवचनादेव सिद्धे होमे तथेति वचन-
 माधारातिदेशार्थं तेनौपनयनाग्नावेवान्नहोम । व्यक्तं बौधायनीये । व्यहं धारणमुत्तम् ।
 अस्मिंश्च क्रियमाणे अन्नमात्रेण धर्मातिदेश इत्येवमादि विज्ञायेतेति त्रिवृतेति वचनम् ।
 अथवा क्रियमाणेऽस्मिंश्च व्यहे पर्यवेते तथैवेति योगविभाग स्यात्तथा सति सर्वमेवो
 पनयनकर्माणापि स्यात्तच्च नेष्ट तस्मात्त्रिवृतेति वचनम् । अग्रे चेत्सावित्रीवाचन
 वाचयित्वा तु होम । अपरा व्याख्या व्यहे पर्यवेते तथैवेत्येतावदेव सूत्रम् । अनेन
 सर्वमुपनयनकर्मातिदिश्यते । तत्र क्रत्वर्थश्च सन्ति तेषा क्रत्वर्थान् अतिदिश्यन्ते न
 पुरुषार्था. सकृत्तरेव पुरुषार्थस्य तै सम्कृतत्वात् । तत्र क्रत्वर्थानसदेहार्थमनुकामि-
 प्याम. । व्याहृतिपर्यन्तं कृत्वा जुहोतीम मे वरुण तत्त्वा यामि त्वं
 नो अग्रे स त्व नो त्वमग्रे अयासि प्रजापते यदस्य कर्मणोऽत्यरीरिच-
 ष्मिति च,त्रैके जयाभ्यातानान्राष्ट्रभृत इत्युपजुह्वति यथापुरस्तादेते । व्याहृति
 पर्यन्तं कृत्वा प्रधानाहुतय इतराण्यङ्गानि । अस्मिन्पते परिषेकाविसर्गान्तं कृत्वा
 सावित्रीवाचन व्यहे पर्यवेते । केचित्प्राक्परिषेकविसर्गादिच्छन्ति । उपनीतस्य
 तस्मिन्कालेऽपि पूर्वत्र दृष्टमिति । तत्र । उत्तरत्र समिदभ्याधानसद्भावाद्भि-
 सर्गास्तत्र कृत । इह तदभावाद्द्विसृष्ट एव न्याय्य वाचन त्रिवृताऽन्नेन सनतैरित्युत्तरत्र
 सूत्र तस्य स एवार्थः । त्रिवृद्ग्रहण परिभाषासिद्धस्यैव प्रदर्शनार्थं ब्राह्मणानन्नेनेत्येवमा-
 द्विष्वेवमिति । अस्मिन् व्याख्यानेऽप्यपरिसमाप्तत्वादुपनयनस्य व्यह धारण भवत्येव ।
 पूर्वस्मिन्नपि व्याख्याने तथैव त्रिवृतेति वचन परिभाषासिद्धस्यैव होमादे प्रयोगः ।
 शास्त्रादर्शनार्थमसदेहाय कृतमेवजातीयकेषु सर्वत्रैवमित्यय परिभाषेति । अस्या प्रयोग-

विप्रतिपत्तौ यद्युक्तं तज्ज्ञात्वा प्रतिगृह्यता सर्वत्र । केचिद्ब्रततोपायनविसर्गेषु ब्रतस्य नामो पदिशन्ति । यथा सावित्र्या ब्रतं चरिष्यामीति । ब्रतमचारिषामिति तद्ब्रतस्य ज्ञानं भवतीति तन्न । वचनाभावाद्धोमादिना विशेषेण प्रकृतस्य ब्रतस्य विज्ञानार्थोऽस्त्या(स्तीष्ट्या)-दिषु पौर्णमास्यमावास्थतत्कृतमिति निर्दिश्यते । तथेहापि द्रष्टव्यम् ॥ ४९ ॥

एतद्ब्रत एवात ऊर्ध्वम् ॥ ५० ॥

एतदिति प्रकृतं सावित्रीब्रतमक्षारलवणभोजनादि प्रतिनिर्दिश्यते । एतद्ब्रतं यस्य सोऽयमेतद्ब्रतं । एतद्ब्रतं एवात ऊर्ध्वमपि स्यात् । एवकारकरणं वक्ष्यमाणान्यपि ब्रतानि त्र्यहे स्युरित्येतदर्थम् ॥ ५० ॥

किमविशेषैतानि ब्रतानि भवन्ति नेत्याह—

आचार्यकुलवासी ॥ ५१ ॥

द्वौ ब्रह्मचारिणौ आचार्यकुलवासी विद्यार्थी नैष्टिकश्च । तयोर्यो विद्यार्थमेवाऽऽचार्यकुले वसति स आचार्यकुलवासी । यस्त्वाश्रमार्थी ऊर्ध्वमपि विद्याक्रियायां ब्रह्मं चरति स नैष्टिकः । तयोरचार्यकुलवास्यश्नाति क्षारलवणशमीधान्यं च । इतिशब्दः समुच्चयार्थः । अपरा व्याख्या—एतद्ब्रतं एव । अत ऊर्ध्वमपि सन्नाचार्यस्य गृहवासी प्राक्त्र्यहादुपनयनस्यासमाप्तत्वात्पितुरेव कुले वा ॥ तत ऊर्ध्वमाचार्यकुलवास एव नपितुर्गृहे ॥ ५१ ॥

किं सर्वाणि ब्रतानि भवन्ति नेत्याह—

अश्नाति क्षारलवणं शमीधान्यमिति ॥ ५२ ॥

क्षारलवणशमीधान्यमत ऊर्ध्वमश्नाति अथवा एक एवायं योगः । एतद्ब्रतं एवो धान्यमिति । एतद्ब्रतं एव भूत्वाऽऽचार्यकुले वसन् क्षारादीनश्नातीत्यर्थः । एतयोर्व्याख्या-नयोर्धर्मेषु क्षारलवणप्रतिषेधः किमर्थः । नानुद्देशं भुञ्जीत तथा क्षारलवणमधुमा-सानीति । अनशने फलमूलाशने न दोष इत्यर्थः । प्रथमे व्याख्याने कथमाचार्यकुलवासः सिध्यति । उपेतस्याऽऽचार्यकुले ब्रह्मचारिवास इति धर्मेषु वचनात् ॥ ५२ ॥

दण्डी जटी मेखली शिखाजटो वा स्यात् ॥ ५३ ॥

दण्डी मेखलीति मत्वर्थीयः । जटीति नित्ययोगे । शिखैव जटा यस्य सोऽयं शिखा-जटः । अक्ष(अन्मक्ष)वद्वधारणा द्रष्टव्या । न जटी शिखाभेव धारयेदितरान्वापयेदित्यर्थः ॥ ५३ ॥

कापायमजिनं वा वस्ते न स्त्रियमुपैति ॥ ५४ ॥

कापायं कपायेण रक्तं वस्त्रमजिनं वा वस्त्रं अच्छादयति । कपायग्रहणं प्रदर्शन-

मात्र माञ्जिष्ठ हारिद्रमिति यथावर्णं भवति । एव पूर्वत्र धर्मेषु माञ्जिष्ठादिजातिर्द्वेष्या ।
न स्त्रियमुपैति न मैथुन चरतीत्यर्थः ॥ ५४ ॥

क्रियन्त कालमेतानि व्रतानि चरति । उच्यते—

अष्टाचत्वारिंशद्दर्पाणि चतुर्विंशति
द्वादश यावद्ग्रहणं वा ॥ ५५ ॥

अष्टाचत्वारिंशच्चतुर्विंशतिं वा द्वादश वर्षाणि वा यावदध्यन व्रतचर्मा भवति ।
एकस्य द्वयोस्त्रयाणां चतुर्णां वाऽध्ययने विकल्पेनैते विकल्पा इति केचित् । अपरे प्रति-
वेदं द्वादशेति । तत्र त्रयाणामध्ययने षट्त्रिंशद् भवन्ति । धर्मेषूक्तत्वात् ।
यावद्ग्रहणं तु सर्वत्र विशेषः । तन्मिन्नपि पक्षे द्वादशसूत्रं यावद्ग्रहणं
वा । दशावसार्धमिति धर्मं वचनात् । अन्ये अहु - विनिवेशे विकल्पा एते तुल्यविक-
ल्पत्वे कृष्णकेशोऽग्नीनादर्धातेति श्रुत्या विरोधादेकार्यायादीनामनविकृतानामष्टाचत्वारिंश-
द्दर्पाणि षट्त्रिंशतं च चतुर्विंशतिं द्वादश यावद्ग्रहणं वा । अधिकृतानामिति किमर्थम् । एतेषां
व्रतानां कालस्य चातिक्रमणं क्रियते । ननु धर्मेष्वेव सिद्धान्धेतानि कालश्च यथा नानु-
द्देश्य भुञ्जीताङ्गानि न प्रक्षालयति नाप्सु श्लाघ्यमानः स्नायादपररात्रमुत्थाय गुरोस्तिष्ठ-
न्प्रातरभिवाद्मभिवादयति सदा निशाया गुरु सभावयेत्तस्य पादौ प्रक्षाल्य सवाह्यानुज्ञातः
संविशेदिति । अष्टाचत्वारिंशद्दर्पाणि पादोनात्रिभिर्वेति । सत्यं सिद्धं वक्ष्यति । गुरुप्रसा-
दनीयानि कर्माणि स्वस्वययनमध्ययन सधृतिरिति । ततोऽन्यानि निवर्तन्त इति । केषां
चिदानित्यता तस्मिन्दिहैकेषां वचनं नित्यार्थं कालस्य वचनं विनिवेशविकल्पार्थम् । स
चोक्तो विनिवेशः ॥ ५५ ॥

न त्वेवाव्रतः स्यात् ॥ ५६ ॥

यस्य नास्ति व्रतं सोऽव्रतः । अव्रतस्तु नैव स्यात् । किमर्थमेत् । इहानुक्तान्यपि
व्रतानि धर्मस्य आगमर्थ्यैतैरपि व्रतवानस्यादित्येतदर्थमनुदितमपि सिद्धमेव । तत्र विधा-
नसामर्थ्येन विदधाति । इदानीमेवोत्तरयोरध्यावि (वातोऽन्यानि) निवर्तन्त इत्यनि-
त्यत्व तेषामिति । तत्राश्नात् (क्या) नामुपसहार एवेत्येतदर्थमिदम् । तुशब्दः
किमर्थः । अतिक्रान्ते सकल्पिते काले विद्यायामगृहीताया प्राक् समावर्तनादव्रतो न
स्याद्भवत्स्वेवाधीयतेत्येतदर्थम् । एवकारं किमर्थं । समावृत्तेनापि प्राङ्निवेशादध्ये-
यमिति वक्ष्यति । धर्मेषु सोऽप्याचार्यकुलोऽर्ध्यानो नैवाव्रतं स्यादित्येतदर्थम् । व्रती-
त्वेव स्यादित्येतावता सिद्धे नाव्रत इति प्रतिषेधवद्बचनं किमर्थम् । निविष्टोऽपि कृच्छ्रा-
पत्नी वा येन येनचिद्विक्षेपेणाऽऽचार्यकुले वसन्कालाद्भक्षयाऽव्रतो नैव स्यादेत-
दर्थम् ॥ ५६ ॥

अथैकोनविंशत्प्रश्ने तृतीया पटल ।

अधीत्य वेदं स्नानं तद्व्याख्यास्यामः ॥ १ ॥

यस्मिन्कर्मणि उष्णशीताभिरद्भिर्मन्त्रैः स्नाति । यद्वा कर्मब्रह्मचारिव्रतान्निघापयति । अवभृथस्नानमिव ढीक्षितव्रतान्नियमतो ब्रह्मचर्यव्रताद्विमुच्यते । स्नानादि मलान्तं स्नानं गुरुकुलात्समावर्तनमित्यर्थः । तदधीत्य वेदं वेदौ वेदान्वा कर्तव्यम् । प्रतिवेदमिति जातिनिर्देशः । तद्व्याख्यास्यामः । तत्स्नानं विस्तरेणेत्यपूर्वं वक्ष्यामः । स्नानं व्याख्यास्याम इत्येतावता सिद्धेऽधीत्य वेदमिति वचनमध्ययनप्रधानं स्नानं न कालप्रधानमिति ख्यापनार्थम् । तेनातिक्रान्तेऽप्युक्तकाले सति सभवेऽधीत्यैव स्नातव्यमिति । अत्यन्ताशक्तावेव व्रतमात्रेण स्नातव्यमिति । त्रिप्रकारं च स्नानं धर्मेषूक्तं विद्यास्नानं व्रतस्नानं विद्याव्रतस्नानं च । तत्रोभयस्नानं प्रशस्तं विद्यास्नानमध्ययनम् । व्रतस्नानं च व्रतमात्रस्नानं गार्हितमिति । ब्रह्मचर्यस्य विद्यार्थत्वात्तत्समाप्त्यवधिविशेषाच्छ्रुतिविशेषाच्च पूजाया फलविशेष इति ॥ १ ॥

उदगयनं आपूर्यमाणपक्षे रोहिण्यां मृगशिरसि
तिष्य उत्तरयोः फल्गुन्योर्हस्ते चित्राया विशा-
खयोर्वैतेषु स्नायात् ॥ २ ॥

उदगयने मकरादिषट्सु राशिषु । श्रविष्ठाधार्दारभ्य साधेचतुर्दशसु नक्षत्रेषु स्थित आदित्य आपूर्यमाणपक्षे यानि रोहिण्यादीनि विशाखान्तानि अनुक्रान्तानि नेतराणि तेषु स्नायात् । वाशब्दः स्नानस्य विकल्पार्थः । स्नायान्न वा स्नायादिति । तेन यस्य कर्मण्यधिकारो नास्ति तस्य नैष्ठिकब्रह्मचर्यमेव स्यात् । अनुक्रमणादेव सिद्ध एतेष्विति वचनं रोहिण्यादिष्वसभवे तादृशेष्वन्येषु पुण्येषु स्नायादिति । स्नानाधिकारे पुनः स्नायादिति वचनं द्वयोरध्ययनव्रतयोरिह स्नानं नाध्ययनस्यैवेति ख्यापनार्थम् । तेन साङ्गं वेदमधीत्य स्नायात् । श्रुत्या स्नायादेव दृष्टार्थताऽध्ययनस्य भविष्यति कर्मावबोधार्थत्वात् ॥ २ ॥

यत्राऽऽपस्तद्भत्वाऽग्निमुपसमाधाय व्याहृतिपर्यन्तं
कृत्वा पालाशीं समिधमाद्धातीमं स्तोममर्हते
जातवेदसे रथमिव संमहे मा मनीषया । भद्रा हि
नः प्रमतिरस्य ससद्यज्ञे सख्ये मा रिषामा वयं
तव स्वाहेति ॥ ३ ॥

यस्य भूतलस्य समीपं आपो भवन्ति तद्भत्वा सामर्थ्यात्तत्रैति गम्यते । अथ तस्य देशस्य समीपं आपः सामर्थ्यात्तं देशं गत्वा तस्मिन्देशेऽग्निमुपसमाधाय व्याहृतिपरिसमा-

शिरन्तो यस्य कर्मणस्तद्व्याहृतिपर्यन्तं कृत्वेत्यर्थः । इमं स्तोममित्यनया पालाशी समि-
धमादधाति । यत्राग्निमुपसमाधायेति उच्यते तत्रोद्धननादिसंस्कृते देशेऽग्निमाहृत्य स्थाप-
यित्वाऽग्नौ होमः । यत्र नोच्यते तत्र स्वस्थानेऽवस्थिते पारिस्तरणादिना कार्यं न नियोज-
गत उपसमाधानमित्येक आहुः । अग्निप्रज्वलनमुपसमाधानं सिद्धानुवादे च मन्यन्ते ।
दक्षिणाग्निमुपसमाधायेत्यौपासनमनाहिताग्नेरिति दर्शनात्तेषामौपासने कर्तव्याना समिन्ध-
नादि इतरत्रोद्धननम् । इदमावानं वैशेषिकी प्रधानाहुति ॥ ३ ॥

अथ व्याहृतिभिर्जुहोति यथा पुरस्तात् ॥ ४ ॥

अथशब्दो व्याहृतिभिः पूर्वसंबन्धार्थः । तेनाऽऽसामपि प्रधानाहुतित्वम् । यथा पुरस्ता-
दिति विहृतसमस्तार्थम् । जुहोतीत्याज्यहोमार्थम् ॥ ४ ॥

त्रयायुषं जमदग्नेः कश्यपस्य त्रयायुषं यद्देवानां
त्रयायुषं तन्मे अस्तु त्रयायुषं स्वाहा ॥ ५ ॥

अस्यामप्यथेत्यनुवर्तनात्प्रधानाहुतित्वम् ॥ ५ ॥

इमं मे तत्त्वा त्वं नो स त्वं नो त्वमग्ने अयासि
प्रजापते यदस्य कर्मणोऽत्यरीरिचमिति चात्रैके
जयाभ्यातानान्राष्ट्रभृत इत्युपजुह्वति यथा पुर-
स्तात् ॥ ६ ॥

उक्तार्थम् । सर्वत्र व्याहृतिपर्यन्तं कृत्वेति वचनमाधारवत्परिग्रहार्थं वैशेषिकोपदेशार्थं
च । वारुण्याद्यनुक्रमणं परिसंख्यानिवृत्त्यर्थम् । स्विष्टकृदन्तं कृत्वा पारिषेकविमर्गं
करोति ॥ ६ ॥

ब्राह्मणानन्नेन परिविष्य पुण्याहं स्वस्त्ययनमृ-
द्धिमिति वाचयित्वा व्रतं विसृजतेऽग्ने व्रतपते
व्रतमचारिषमित्येवैः ॥ ७ ॥

ब्राह्मणानन्नेन परिविष्य पुण्याहादीनि वाचयित्वा व्रतं विसृजते । अग्ने व्रतपते व्रत-
मचारिषमित्येतैः । पूर्ववत्पत्नैरुपस्थाय त्रिवृताऽन्नेन हुत्वा वास्तुबलिं कृत्वा परिवेषे-
(षेच) यतीत्युक्तम् । अष्टाचत्वारिंशत्परिमाणं उपनयनं उपेतस्य ब्रह्मचर्यव्रतस्यायं
पूर्ववद् विसर्गः ॥ ७ ॥

व्रतं विसृज्योदु त्वं चित्रमिति द्वाभ्यामादि-
त्यमुपतिष्ठते ॥ ८ ॥

विसृज्यैव व्रतमुदु त्वं चित्रमिति द्वाभ्यामृग्भ्यामादित्यमुपतिष्ठते । द्वाभ्यामित्येक-
मन्त्रनिवृत्तय इत्युक्तम् । व्रतं विसृज्येति वचनमुक्तानां वक्ष्यमाणानां च पदार्थानामाम्ना-

(मन्थे)नैव कर्ता नाध्याता(नाध्यापयिता) इति ख्यापनार्थम् । अन्यथाऽऽचार्यो होमं कुर्यादित्याशङ्का स्यात् । काण्डोपाकरणविसर्गादिष्वाचार्यकर्तृकत्वं तस्य दृष्टमिति । तस्मादनुज्ञाप्याऽऽचार्ये - ऋग् यजुर्ऋग् स्वयमेवेद कर्म कुर्यात् ॥ ८ ॥

उदुत्तम वरुणपाशमस्मदित्युत्तरीयं ब्रह्मचारि-
वासो निधायान्यत्परिधाय ॥ ९ ॥

उदुत्तममित्यनेन ब्रह्मचारिणो वास उत्तरीय किं तदजिन निधाय । ब्रह्मचारिवास इति किमर्थम् । ननु वक्ष्यमाणानि सर्वाणि ब्रह्मचारिण एव सन्ति । आनडुह्वच्छब्दः(?) । यत्र ब्रह्मचारी वसति तद्ब्रह्मचारिवास इति ब्रह्मचारी तस्मिञ्छेत इति ख्यापनार्थम् । तस्मादाच्छादनमिति नोक्त वासो नोत्तरीय भवतीति ततोऽन्यद्वासः परिधाय ॥ ९ ॥

अवाधममित्यन्तरीयं विमध्यममिति मेख-
लाम् ॥ १० ॥ अथा वयमादित्य व्रत
इति दण्डं मेखलां दण्डं कृष्णाजिनं चाप्सु
प्रवेश्यपरेणाग्निं प्राङ्मुख उपविश्य क्षुरः
संमृशति । क्षुरो नामासि स्वधितिस्ते पिता
नमरते अस्तु मा मा हिः सीरिति ॥ ११ ॥

अवाधममित्यन्तरीयमधोवासो निदधाति । आचम्य ततो विमध्यममिति मेखलां निधाय । अत्राऽऽदिग्रहण विमध्यमं श्रथायेति मन्त्रपूर्वयोर्थादुवक्तमित्येके । अपरेऽनुषङ्गो वाक्यपरिसमाप्तिरित्येतेन न्यायेन वरुणपाशमस्मच्छ्रथायेति च सर्वमन्त्रानुषङ्ग इति यथोत्तर वरुणपाशमस्मच्छ्रथाय । अवाधम वरुणपाशमस्मच्छ्रथाय विमध्यम वरुणपाश-
मस्मच्छ्रथायेति । ततो अथावयमादित्य इत्यर्धचेन दण्ड निधाय । मेखला दण्डं कृष्णा-
जिनं च तूष्णीमप्सु प्रवेश्य प्रक्षिप्य उत्तरीयमर्थिने दद्यात् । ततोऽपरेणाग्निं प्राङ्मुख
उपविशति । क्षुर वपनार्थं संमृशति । क्षुरो नामासीत्यनेन ॥ १० ॥ ११ ॥

वस्त्रे प्रदायोन्दनीया अपोऽभिमुशति
शिवा नो भवथ सःपृश इति ॥ १२ ॥

तं क्षुर वस्त्रे नापिताय प्रदाय उन्दनीयाञ्छ्रेया क्लेदनीयाञ्छ्रेयाः क्लेदनाहार्हाः शीतोष्णा अपोऽभिमुशति । शिवा न इत्यनेन । उन्दन्त्विति वचनादेव सिद्ध उन्दनीया इति वचनं चौलवदिहोष्णत्वपरिग्रहाय ॥ १२ ॥

(अथोष्णशीता अपः सःसृजति शीतासूष्णा
आनीय) आप उन्दन्तु जीवम इति दक्षिणं
गोदानमुनत्ति ॥ १३ ॥ ओपथे त्रायम्बैनमित्यु-

ध्वान्नामोषधिमन्तर्दधाति ॥ १४ ॥ स्वधिते

मैन५ हि५सीरिति क्षुरेणाभिनिदधाति ॥ १५ ॥

देवश्रूरेतानि प्रवप इति प्रवपाति ॥ १६ ॥

उक्तार्थानि । उन्दनादिवपनान्त वप्तु. कर्म । मन्त्रास्तु आचार्यस्थेत्येके । तच्च वचनसामर्थ्यात्सानाद्ययोहनादिप्विव वप्तुर्मन्त्राध्ययन भविष्यति ॥ १३ ॥ १४ ॥ १५ ॥ १६ ॥

यत्क्षुरेण मर्चयता सुपेशसा वसर्वपसि केशश्मश्रु
वर्चया मुखं मा न आयुः प्रमोषीरिति वप्सार५
समीक्षते ॥ १७ ॥

ततो यत्क्षुरेणेति स्वयं वप्सार समीक्षते ॥ १७ ॥

श्मश्रूण्यग्रे वापयतेऽथोपपक्षावथ केशानथ लोमान्यथ नखानि ॥ १८ ॥

श्मश्रूण्यग्रे वप्सा वापयति । अथोपपक्षौ कक्षौ । अथ केशान् । अथ लोमान्तिरप्र-
देशस्थानि । अथ नखानि । वापयतीति सर्वत्र शेषः । नखाना निकृन्तनम् । वपनेऽयं
क्रमः सार्वत्रिकत्वादुक्तक्रमादेव सिद्ध [इति] अग्रेऽथाथेति वचनम् ॥ १८ ॥

आनडुहे शकृत्पिण्डे संयम्य केशश्मश्रुलोमनखा-
नीदमहममुष्याऽऽमुष्यायणस्य पाप्मानमवगूहामी-
ति गोष्ठ उदुम्बरे दर्भस्तम्बे वा निखनति योऽस्य
रातिर्भवति ॥ १९ ॥

अनडुहोऽयमानडुहः । शकृत्पिण्डो गोमयपिण्ड । तस्मिन्केशश्मश्रुलोमनखानि
संयम्य निधायान्तर्भूतानि कृत्वा त पिण्ड योऽस्य रातिर्भवति स इदमहमित्यनेन गोष्ठ
उदुम्बरे दर्भस्तम्बे वा निखनति । अवट खात्वाऽग्रेण निधाय पुरीषेण प्रच्छादयतीत्यर्थः ।
अमुष्येति स्नातु. षष्ठ्या नाम्नो ग्रहणम् । अमुष्याऽऽमुष्यायण इति । तथैव गोत्रनाम
यथेदमह देवदत्तस्य कौण्डिन्यस्य पाप्मानमवगूहामि । युवप्रत्ययानिवृत्त्यर्थं पितुर्नामधेये-
नेति वचनान्न पितुर्नामधेयात्तद्धितोत्पात्तारिति दीक्षावेदन एवोक्तम् ॥ १९ ॥

स्नानीयेनोत्साद्यौदुम्बरेण दन्तान् प्रक्षालयते

॥ (ख० ९) ॥ २० ॥

स्नातीत्यनेनेति स्नानीय तच्चूर्णकल्कादि । स्नायनीयमित्यपपाठः । अथवा स्नायः
स्नानं स्नातीत्यनर्थान्तरम् । स्नाय करोतीति णिच्युत्पन्ने तदन्तात्कृत्ये स्नायनीयमित्यपि

स्यात् । तेनोत्साद्य मलं विनाश्य प्रक्षालयेत्यर्थः । उदुम्बरेण काष्ठेन दन्तान् प्रक्षालयते प्रकर्षेण शोधयति । अन्नाद्येत्यनेन ॥ २० ॥

अन्नाद्याय व्यूहध्वं दीर्घायुत्वाय व्यूहध्वं ब्रह्म-
वर्चसाय व्यूहध्वं दीर्घायुरहमन्नादो ब्रह्मवर्चसी
भूयासमिति ॥ २१ ॥ अथोष्णशीताभिरद्भिः
स्नापयत्यापो हि ष्ठा मयोभुव इति तिसृभिर्हिरण्य-
वर्णाः शुचयः पावका इति चतसृभिः पवमानः
सुवर्जन इति चैतेनानुवाकेन ॥ २२ ॥

अथानन्तरं दन्तप्रक्षालनात् । उष्णाश्च शीताश्च उष्णशीता । उष्णाभिः शीतमि-
श्राभिरित्यर्थः । अद्भिः स्नाति । अब्रह्मण काञ्जिकादेर्निवृत्त्यर्थम् । आपो० तिसृभिः ।
हिरण्य० चतसृभिः । पवमा० अनुवाकेन सर्वान्ते स्नानम् । वचनादेकस्य कर्मणो बहुम-
न्त्रत्वम् । केचित्प्रतिमन्त्रं स्नानमिच्छन्ति । तत्र नास्ति प्रमाणम् । अयेति प्राक्स्नाना-
र्थम् । अन्यथाऽशुचित्वात्स्नात्वैव । केचित्स्वतो वाऽन्येन केनचिच्छीतासु उष्णा आनी-
येत्येतस्य ग्रहणार्थं मन्यन्ते । यद्याचारः प्रमाणान्तर चास्ति तथा नाम ॥२१॥२२॥

गोष्ठे वाऽवच्छाद्य संपरिश्रित्य पुरोदयमादि-
त्यस्य प्रविशत्यत्र सर्वं क्रियते नैनमेतदहरादि-
त्योऽभितपतीत्येकेषां स्नातानां वा एष तेजसा
तपति य एष तपति तस्मात्स्नातकस्य मुखं
रेफायतीव ॥ २३ ॥

गावो यत्र तिष्ठन्ति तद्गोष्ठं तस्मिन्वा अपररात्रे प्रच्छाद्य सर्वतः पारिश्रित्य उप-
रिष्ठाच्च निश्छिद्रं प्रच्छदयित्वा पुरोदयमादित्यस्य प्रविशति । तत्रोपसमाधानादि सर्वं
क्रियते । कस्मादेवम् । स्नातकमेतस्मिन्नहनि आदित्यो नाभितपतीत्येकेषां श्रुतिस्तस्मादे-
नमभितापो न स्यादित्येके । कस्मान्नाभितपतीतिचेत् । स्नातानां ब्रह्मचारिणा वै तेजसा
हतो नैष तपति । को य एष इमं लोकं तपत्यादित्यः । तस्मात्स्नातकस्य मुखं रेफाय-
तीव दीप्यतीव । अस्य तेज आदित्येन हर (हृत्) मा भूदिति । पूर्वैणैवापा समीपे
स्नानेनेदं गोष्ठस्नानं न विकल्प्यते । पूर्वत्र पारिश्रयणं नास्ति । अभितापपारिहाराभा-
वात् । गुरुलघुनाश्च तुल्यविकल्पानुपपत्तेः ॥ २३ ॥

अस्याशक्तौ पूर्वविधानमाह—

आहरन्त्यस्मै सर्वसुरभि चन्दनं वा पिष्टं तद-
भ्युक्ष्य नमो ग्रहाय चाभिग्रहाय च नमः शाक-

जञ्जभाभ्यां नमस्ताभ्यो देवताभ्यो या अभिग्रा-
हिणीरिति देवेभ्यः प्राचीनमञ्जलिं कृत्वा तेनानु-
लिम्पतेऽप्सरसु च यो गन्धो गन्धर्वेषु च
यद्यशः । दैव्यो यो मानुषो गन्धः स मामावि-
शतादिहेति ॥ २४ ॥

आहरन्त्यस्मै स्नानकाय ज्ञातय. सर्वसुरभि सर्वसुगन्धि गन्धद्रव्यं यथालाभं पिष्टं
चन्दनमेवैकं पिष्टम् । तदद्भिरभ्युक्ष्य तेन पाणी प्रक्षाल्य नमो ग्रहायेत्यनेन । देवेभ्यः
प्राचीनमञ्जलिं कृत्वा तेनानुलेपनेनाप्सरसु च य इत्यनेनानुलोममात्मान लिम्पति ।
अथवाऽभ्युक्ष्य नमस्कृत्य पाणी प्रलिप्यानुलिप्यते । मुखमग्रे ब्राह्मणोऽनुलिम्पते बहू
राजन्य उदर वैश्य उपस्थ स्त्री ऊरू चरणजीवित(वन)इति बहुवचानामुक्तं तदस्माक
मविरुद्धम् । सर्वत्राऽऽहरन्त्यस्मा इति वचन स्वयमाहरणनिवृत्त्यर्थम् । बहुवचनमनिश्च-
तकर्तृकत्वाय ॥ २४ ॥

आहरन्त्यस्मा अहते वाससी ते अभ्युक्ष्य सो-
मरय तनूरसि तनुवं मे पाहि स्वा मा तनूराविश
शिवा मा तनूराविशेति ॥ २५ ॥

आहरन्त्यस्मै द्वे अहते वाससी ते अभ्युक्ष्योदकेन तपोरन्तराय सोमस्येत्यनेन परि-
धायोऽऽच्छाद्याप उपस्पृश्य आचम्येत्यर्थ । तत्रैव तेनैव मन्त्रेणोत्तराय परिधायपरे-
णाग्निं प्राङ्मुख उपविशति । अभ्युक्ष्णोपस्पर्शवचनं धर्मशास्त्रे सिद्धस्यैवानुवादः ।
श्रौतप्रायाश्चित्तार्थमेके कल्पयन्ति । कल्पकाराणा मूलवचनात्समावर्तेन श्रौतं मन्यमानाः ।
अपरेणाग्निमितिवचनादनुलेपनवस्त्रपरिधाने स्नानप्रदेश एव गम्येते ॥ २५ ॥

अन्तरीयं वास परिधायाप उपस्पृश्य तथैवो-
त्तरीयमपरेणाग्निं प्राङ्मुख उपविशति । आहर-
न्त्यस्मै कुण्डले चान्दनमणिं बादरं वा सुवर्णा-
भिच्छादनं तदुभय दर्भेण प्रबध्योपर्यग्नौ धारय-
न्नाभिजुहोति आयुष्यं वर्चस्यं रायस्पोषमौद्भि-
दम् । इदं हिरण्यमायुषे वर्चसे जैत्रायोऽऽविश-
ता मा स्वाहा । उच्चैर्वाजिपृतनासाहं सभा
साहं धनंजयम् । सर्वाः समग्रा ऋद्धयो हिरण्येऽ-
स्मिन्समाभूताः स्वाहा । शुनमहं हिरण्यस्य

पितुरिव नामाग्रभिषम् । तं मा हिरण्यवर्चसं
 करोतु पुरुषु प्रियं ब्रह्मवर्चसिनं मा करोतु स्वाहा ।
 प्रियं मा कुरु देवेषु प्रियं मा ब्रह्मणि कुरु ।
 प्रियं विश्वेषु शूद्रेषु प्रियं मा कुरु राजसु स्वाहा ।
 इयमोषधे त्रायमाणा सहमाना सहस्वती । सा
 मा हिरण्यवर्चसं करोतु पुरुषु प्रियं ब्रह्मवर्चसिनं
 मा करोतु स्वाहेत्येतैरेव पञ्चभिरस्वाहाकारैस्त्रिः
 प्रदक्षिणमुदपात्रेऽनुपरिप्लाव्य ॥ (ख०१०) ॥ २६ ॥

आहरन्त्यस्मै कुण्डले । चन्दने भवश्चान्दन काष्ठकृत इत्यर्थ । चान्दनश्चासौ
 मणिश्च चान्दनमणिः । तं बादर वा । एत मणिं सुवर्णमुपरि च्छादनं यस्य स सुवर्णा-
 भिच्छादनः । तं चाऽऽहरन्ति । तस्य मणेरुपरिष्ठात्कोष्ठप्रदेशे सुवर्णेन च्छादितं सुषिरं
 सूत्रेण प्रोतं च भवतीत्यर्थ । तदुभय कुण्डलयुगल मणि च दर्भेण प्रबध्याशौ धारयन्न-
 भ्युपरि तस्य आयुष्यमित्येतै पञ्चभिस्तदु-... । अथवा उभयमुपरि धारय-
 स्तदभि तस्योपरिष्ठादशौ जुहोति । मणिकुण्डलसंस्कारत्वात्परिषेकाभाव । पूर्वसंस्कृ-
 तमाज्यमवशेष्य तेन जुहोति । एतै । एतैरेव पञ्चभिर्मन्त्रैः स्वाहाकारवर्जितैः सकृ-
 दुक्त्वा सर्वान्ते त्रि प्रदक्षिणमुदपात्रेऽनुपरिप्लाव्य आज्य प्रक्षालयेत्यर्थ । अस्वा-
 हाकारवचनं मन्त्रेषु पाठात् ॥ २६ ॥

विराजं च स्वराज चाभिष्टीर्या च नो गृहे ।
 लक्ष्मी राष्ट्रस्य या मुखे तथा मा सः सृजामसीति
 कुण्डले प्रतिहरते । दक्षिणे कर्णे दक्षिणं सव्ये
 सव्यम् ॥ २७ ॥

विराजं चेत्यनेन कुण्डले प्रतिहरते । आबन्नाति । क दक्षिणे कर्णे दक्षिणं दक्षिण-
 पार्श्वगतम् । सव्ये सव्यं सव्यपार्श्वगतम् । नियमार्थमेतद्विपर्यासेन वा मध्ये वाऽन्यथा
 मा भूदिति । प्रतिकुण्डल मन्त्रावृत्तिः । केचिद्दक्षिणसव्यकुण्डलयोर्लक्षणकरणाद्वा प्रयो-
 गवृत्त्या वा पूर्वोत्तरप्रदानाद्वा मन्यन्ते ॥ २७ ॥

ऋतुभिश्चार्तवैरायुषे वर्चसे संवत्सरस्य धायसा
 तेन सन्ननुगृह्णासीति कुण्डले संगृह्णीते ॥ २८ ॥

ऋतुभिरित्यनेन कुण्डले संगृह्णीतेऽपिधानेनापिठधाति । प्रतिग्रहसंग्रहणयोः संयुक्त-
 स्वादेकापवर्गत्वात् ॥ २८ ॥

इयमोषधे त्रायमाणा सहमाना सहस्वती । सा
मा हिरण्यवर्चसं करोतु पुरुषु प्रियं ब्रह्मवर्चसिनं
मा करोत्वपाशोऽसीति ग्रीवायां मणिं प्रति
मुञ्चते ॥ २९ ॥

इयमोषध इत्यनेन पूर्वोक्त मणि ग्रीवाया प्रतिमुञ्चते बध्नाति ॥ २९ ॥
शुभिके शुभमारोह शोभयन्ती मुखं मम ।
मुखं च मम शोभय भूयाःसं च भगं कुरु ।
यामाहरज्जमदाग्निः श्रद्धायै कामायास्यै । इमां
तां प्रतिमुञ्चेऽहं भगेन सह वर्चसेति द्वाभ्यां
स्रजं प्रतिमुञ्चते ॥ ३० ॥

शुभिके यामाहरदिति द्वाभ्यां स्रज प्रतिमुञ्चते शिरसि । प्रसिद्धेः । तस्यां माला
शब्दो येन केनचिदुपायेन प्रयोक्तव्यः । प्रयोगे तेनैव स्रगित्यभिधापयितव्य-
मिति ॥ ३० ॥

यदाञ्जनं त्रैककुदं जातं हिमवत उपरि । तेन
वामाञ्जेऽहं भगेन सह वर्चसा मायि पर्वतपूरुपामिति
त्रैककुदेनाञ्जनेनाङ्क्ते तस्मिन्नविद्यमाने येनैव
केनचित् ॥ ३१ ॥

यदाञ्जनामित्यनेन त्रिककुदि पर्वते जात तेनाञ्जनेनाङ्क्ते । तस्मिन्नविद्यमाने त्रैककुदे
येनैव केनचिदाञ्जनेनानक्ति तेनैव मन्त्रेण । किमर्थमेतत् । प्रतिनिधावपि प्रायश्चित्ताभा-
वार्थम् । सव्यं पूर्वमाचारादपरिमितकृत्वश्च । सव्यं हि पूर्वं मनुष्या आञ्जते । अप-
रिमितं हि मनुष्या आञ्जते । इत्यनुवादाच्च । तत्र सव्येऽपि वामिति द्वित्वम् । युगप-
दशक्यत्वात्प्रतिचक्षुर्मन्त्रावृत्तिः । पुनः पुनरप्यावृत्तौ चक्षुःसंस्कारकत्वाद्यत्रैकामिन्निति
न्यायेन सकृदेव मन्त्रः । द्वाभ्यां हस्ताभ्यां द्वयोश्चक्षुर्पार्युगपदाञ्जनस्य शक्यत्वान्न
मन्त्रावृत्तिरित्येके ॥ ३१ ॥

यन्मे मनः परागतमित्यादर्शेऽवेक्षते ॥ ३२ ॥

यन्मेन मन इत्यनया आदर्श आत्मानमवेक्षते ॥ ३२ ॥

देवस्य त्वेति वैणवं दण्डं प्रतिशृण्वेन्द्रस्य
वज्रोऽस्याश्विनौ मा पातमिति त्रिरूर्ध्व-
मुन्मार्ष्टि ॥ ३३ ॥

देवस्य त्वेति सावित्रेण प्रतिग्रहणलिङ्गेन वैणव दण्ड प्रतिगृह्यार्थादन्यः प्रयच्छति ।
इन्द्रायेत्यनेन सकृदुक्त्वा तमूर्ध्वं त्रिरुन्मार्ष्टि ॥ ३३ ॥

वेगवेजयास्मद्विषतस्तस्करान्सरीसृपाञ्छ्वापदा-
न्रक्षाःसि पिशाचान्पौरुषेयाद्भयाच्चो दण्ड रक्ष
विश्वस्माद्भयाद्रक्ष सर्वतो जहि तस्कराननघ्नः
सर्वदृक्षेषु जायसे त्वं सपत्नहा । जहि शत्रुगणा
न्सर्वांससमन्तं मघवानिवेति त्रिः प्रदक्षिणमुपर्युपरि
शिरः प्रतिहरते ॥ ३४ ॥

वेगवेजयेत्यनेन तदुपरि शिरः प्रतिहरते प्रतिभ्रमयति । सकृदेव मन्त्रः ॥ ३४ ॥

प्रतिष्ठे स्थो देवते मा मा संताप्तमित्युपानहावध्य-
वरोहति ॥ ३५ ॥

प्रतिष्ठे स्थो देवते इत्यनेन उपानहावध्यवरोहति उपमुञ्चत इत्यर्थः । युगपदशक्यत्वान्-
मन्त्रावृत्तिः । शक्यत्वे सकृदेव ॥ ३५ ॥

प्रजापतेः शरणमसि ब्रह्मणश्छादिरिति च्छत्रं प्रति-
गृह्णाति ॥ ३६ ॥

प्रजापतेरित्यनेन च्छत्रं प्रतिगृह्णाति । अत्राप्यर्थाद्दानम् ॥ ३६ ॥

यो मे दण्डः परापतद्विहायसोऽधिभूम्याम् । इमं तं
पुनराददे यमायुषे च बलाय चेति दण्डं पुनरा-
दत्ते यद्यस्य हस्तात्पतति ॥ (ख०११) ॥ ३७ ॥

इति सत्याषाढाहिरण्यकेशिगृह्यसूत्र एकोनविं-
शप्रश्ने तृतीयः पटलः ।

यद्यस्य हस्ताद्दण्डं प्रमादात्पतेद्यो मे दण्ड इत्यनेन पुनरादत्ते । प्रायश्चित्तमेतदा मधु-
पर्कसमाप्तेः । सति निमित्ते यावज्जीवमित्यपरे । स्नातकस्य नित्यत्वाद्द्वेणुदण्डधारणस्य ।
एतावत्कृत्वा तदानीमेव गच्छति पूजार्थम् । गोष्ठपक्षे तत्रैव वसितत्वाद्द्रात्रौ गच्छति
अभितापप्रतिषेधात् ॥ ३७ ॥

इति सत्याषाढाहिरण्यकेशिगृह्यसूत्रव्याख्यायां मातृदत्ताचार्यविरचितायां
वृत्तावेकोनविंशप्रश्ने तृतीयः पटलः ।

अथैकोनविंशप्रश्ने चतुर्थ पटल ।

आनयन्त्यस्मै रथमश्वं हस्तिनं वा ॥ १ ॥

आनयन्त्यस्मै स्नातकाय ज्ञातयो ग्रामप्रवेशार्थं रथ वा हस्तिनं वा ॥ १ ॥

रथंतरमासि वामदेव्यमासि बृहदस्यङ्कौ न्यङ्काव
भित इत्येषा । अयं वामश्विना रथो मा दुःखे
मा सुखे रिषत् । अरिष्टः स्वम्ति गच्छतु विवि-
घ्नन्नभिदासतः । इह धृतिरिह विधृतिरिह रम
इह रमतामिति रथमातिष्ठते । यदि रथेन प्रवि-
शति ॥ २ ॥

रथंतरमिति यजुरेकम् । अङ्कौन्यङ्कावभित इत्येषा ऋक् । अन्तादनुवाकस्यायमिति
च ऋक् । इह धृतिरिति यजु । एतैश्चतुर्भिर्मन्त्रै रथमातिष्ठत आरोहति । स्नातको
यदि रथेन ग्रामं प्रविशति ॥ २ ॥

अश्वोऽसि हयोऽसि मयोऽसीत्येकादशभिरश्वना-
मभिरश्वं यद्यश्वेन ॥ ३ ॥

अश्वोऽसीत्येतैरेकादशभिरश्वमारोहति यद्यश्वेन ग्रामं प्रविशति । तैत्तिरीयाणां
मयोऽसीत्येतृतीयं नाम पठितं नास्ति । वाजसनेयिना चतुर्थमेतत्पठितम् । येषा
तृतीयमस्त्याम्नातं यथा तेषा पाठस्तथा ग्राह्य । केचिदश्वोऽसि हयोऽसि अत्योऽसि
नरोऽसि इत्येवं ययुर्नामासीत्येतदन्तानि यथा तैत्तिरीयाणां पाठस्तथा गृह्णन्ति ॥ ३ ॥

इन्द्रस्य त्वावज्रेणाभ्युपविशामि वह काल वह
श्रियं माऽभिवह हस्यसि हस्तियशसमसि
हस्तिवर्चसमसि हस्तियशसि(सी) हस्तिवर्चसी
भूयासमिति हस्तिनं यदि तेन तद्रच्छति यत्रा
स्मा अपचितिं करिष्यन्तो भवन्ति ॥ ४ ॥

इन्द्रस्य त्वेत्यनेन हस्तिनमारोहति । यदि तेन हस्तिना ग्रामं प्रविशति । तद्र-
च्छति तत्र गच्छति । यस्मिन्देशेऽस्मा अपचितिं करिष्यन्तो भवन्ति ॥ ४ ॥

संस्तवन्तु दिशो मयि समाग-
च्छन्तु सूनूताः । सर्वे कामा अभि-

यन्तु नः प्रिया अभिस्रवन्तु नः
प्रिया इति दिश उपतिष्ठते ॥ ५ ॥

सस्त्रवान्तिवति सकृन्मन्त्रमुक्त्वा दिश उपतिष्ठत आरोहणानन्तरमेव । केचिद्द्रच्छ-
तीत्युक्त्वा वचनाद्द्रच्छन्नेवोपतिष्ठत इत्याहुः ॥ ५ ॥

यशोऽसि यशोऽहं त्वयि भूयासमिति
योऽस्यापचितिं करिष्यन्भवति तम-
भ्यागच्छन्समीक्षते ॥ ६ ॥

योऽस्य स्नातकस्यापचितिं पूजा करिष्यन्भवति तमाभिमुख्येन समीपं गच्छन्नाभिग-
च्छन्त वा स्वयमागच्छन् यशोऽसीत्यनेन मन्त्रेण सम्यगीक्षते अवस्थैतत्कार्यमित्येके ।
अनवरुह्येत्यपरे ॥ ६ ॥

अथास्मा आवसथं कल्पयित्वाऽर्घं इति प्राह
कुरुतेति प्रत्याह ॥ ७ ॥

अपाचिते कर्ता । एत्याऽऽवसत्यम्मिन्नित्यावसथ । आवासदेशः । शयनासनाश-
नाद्येतत्कल्पयित्वा उपकल्पयेत्यर्थ । अस्मै स्नातकार्घ्य इति प्राह । अर्घ्यं , अहर्ण
पूजेत्यनर्थान्तरम् । अथशब्दोऽधिकारार्थ । इत उत्तर यद्वक्ष्यते एषोऽयं विधिरिति ।
तेनर्त्विगाचार्यादीनामथवा विवाह्यादीनामेतेन विधिना सिद्ध मधुपर्कदानम् । कुरुतेति तं
स्नातक प्रत्याह ॥ ७ ॥

कुर्वन्त्यस्मै त्रिवृतं पाङ्क्त वा दधि मधु
घृतमिति त्रिवृद्दधि मधु घृतमापः सक्तव
इति पाङ्क्तः कस्से दध्यानीय मध्वा-
नयति ॥ ८ ॥

कुर्वन्त्यस्मै त्रिवृतं त्रिवृद्द्रव्यक पाङ्क्त पञ्चद्रव्यकं मधुपर्कम् । कुर्वन्तीति बहुवचन-
मनियतकर्तृकत्वाय । तेन परि कर्मिभिरासादयितव्यानि मधुपर्कद्रव्याणि । कस्तु त्रिवृत्
कः पाङ्क्त इत्युच्यते । दधि मधु घृतमिति त्रीणि द्रव्याणि त्रिवृन्मधुपर्क इति ।
पाङ्क्तो दधि मधु घृतमाप सक्तव इति एतानि पञ्चद्रव्याणि पाङ्क्तो भवति । धर्मेषु
तु दधिमधुससृष्ट मधुपर्कं पयो वा मधुसंस्पृष्टमभाव उदकमित्युक्त तदनेन विकल्पते ।
क्व कथं च तेषां द्रव्याणां ससर्गं इत्युच्यते । कास्यापात्रे दध्यानीय मध्वानयति
ततो घृतं पारिशेष्यात् । त्रिवृत् त्रिवृतम् । पाङ्क्ते दध्यादीनां नास्ति क्रमो घृतमन्त-
तोऽभिघारणरूपत्वात् ॥ ८ ॥

हसीयस्यानीय वर्षीयसाऽपिधायानूचीनानि पृथ-
गादापयति कूर्चं पाद्यमर्घ्यमाचमनीयं मधुपर्कं
इति ॥ ९ ॥

हसीयसि ह्रस्वतरे पात्र एतानि द्रव्याणि आनीय वर्षीयसा वृद्धतरेण पत्रेण चापि
धायानूचीनानि वक्ष्यमाणानि ओपूर्वकाणि पृथगेकैक प्रदाता स्नातकेनाऽऽदाप-
यति । कूर्चं पाद्यमर्घ्यमाचमनीयं मधुपर्कं च । कूर्चो दर्भमयमासनम् । पादार्थमुदकं
पाद्यमिति न्याय्यम् । तदर्थे पद्मावस्य प्रतिषेधात् । अर्घ्यार्थमुदकमर्घ्यम् । आच-
म्यते येनोदकेन तदाचमनीयम् । मधुना सपृक्तो दध्यादिसमूहो मधुपर्कः । एतानि
क्रमेण सादयित्वा पश्चादादापयति । मधुपर्कस्यैव हसीयस्यानीय वर्षीयसाऽपिधानं
प्रच्छादनमिष्टम् । तत एव वक्तव्य— कास्ये दध्यानीयं मध्वानयति वर्षीयसाऽपि-
धायानूचीनानीति गुरुनिर्देशस्य प्रयोजनं पाद्यादिपात्रत्रयाणामपि प्रच्छादनमिष्टं
तेषां तु कास्यनियमो नास्ति उक्तक्रमादेव सिद्धेऽनूचीनानीति किमर्थम् । साद-
नमपि तेनैव क्रमेण स्यात् । न यथोपपादमित्येतदर्थम् । पृथगिति वचनं पृथगिति
वा शक्यत्वाद्दुत्तरत्रा (क्तक्रम) वचनाच्च 'सिद्धिरेतदर्थमेव ॥ ९ ॥

अन्वङ्ङनुसंभ्रजिता सोऽनुपकिचया वाचैकैकं
प्राह कूर्चं इति कूर्चम् ॥ १० ॥

अन्वङ्ङनुगच्छन् आदातुरभिप्रायानुकूलो भूत्वेत्यर्थः । अनुसंभ्रजिता सह कूर्चादिना
द्रव्येण तदग्रतः कृत्वा अनुगच्छन् । अनुसंवृजितेति प्रमादपाठः । स प्रदाताऽनुपकि-
चया न विद्यते उपघातिका वाग्यस्या सेयमनुपकिचा वाक् । पृषोदरादिको विकारो
द्रष्टव्यः । वागन्तरेणानुपहतया उच्चैर्भूतयेत्यर्थः । वाचैकैकं प्राह कूर्चादिकं द्रव्यम् ।
केचिदनुसंभ्रजनेति पाठान्तरं कृत्वा वाग्विशेषणमिच्छन्ति यथा मृष्टाऽप्यवाक् संस्कृता
वाक् हृदया चेति । अपरे यथापाठमेवमर्थमिच्छन्ति । एकैकमिति यौगपद्यप्रतिषेधार्थमिति
केचित् । पृथग्वचनाद्दुत्तरत्र कूर्चादिना प्रत्येकं वचनाच्च सिध्यति । तथेदं प्रयोजनम् ।
द्रव्यस्यैकत्वं नियतम् । शब्दस्याभ्यावृत्तिर्वा स्यादिति तेन त्रिखिरथैकैकं प्राह । अथवै-
कैकमिति वचनमेकैकमसकृत्प्रवचनं द्विरिति । तेनाऽऽचमनीयस्य नास्ति द्वितीयं प्रवच-
नम् । कूर्चं इति त्रि. पूजयिता पूज्याय कूर्चं नीत्वा प्राह । कूर्चादिना प्रतिवचने परि-
भाषासिद्धेऽपि पुनर्वचनमुत्तरविधिशाल्कार्यमिष्टशब्दपरिग्रहणार्थं वा । दृष्टार्थत्वाच्छास्त्रा-
न्तरदर्शनाद्वा विष्टरादिशब्दानामपि प्रसङ्ग इति ॥ १० ॥

तस्मिन्प्राङ्मुख उपविशति राष्ट्रभृदस्याचार्या-
सन्दी मा त्वद्योपमिति ॥ ११ ॥

तस्मिन्कूर्चे राष्ट्रभृदसीत्यनेन मन्त्रेण पूज्य. प्राङ्मुख उपविशति प्राङ्मुख इति उदङ्मुखत्वनिवृत्तये । उदङ्मुख इह कूर्चं स्याद्ब्रह्मवृचानामुक्तत्वात् ॥ ११ ॥

अथास्मै पाद्यमिति प्राह ॥ १२ ॥

अनन्तरमस्मै पूज्याय पूजयिता पाद्यार्थमुदकं नीत्वा पाद्यमिति प्राह । एवं सर्वत्रेति न्याय्यत्वात् ॥ १२ ॥

तेनास्य शूद्रः शूद्रा वा पादौ प्रक्षालयति सव्य-
मग्रे ब्राह्मणस्य दक्षिणमितरयोः ॥ (ख० १२) ॥ १३ ॥

तेनोदकेनास्य पूज्यस्य शूद्रो दासः शूद्रा दासी वा पादौ प्रक्षालयति । कथम् । सव्यमग्रे ब्राह्मणस्य प्रक्षालयति दक्षिणमितरयो राजन्यवैश्ययोः ॥ १३ ॥

विराजो दोहोऽसि मयि दोहः पद्यायै विराज
इति योऽस्य पादौ प्रक्षालयति तस्य हस्तावाभि-
मृश्य ॥ १४ ॥

योऽस्य पादौ प्रक्षालयति तस्य हस्तौ विराज इत्यनेनाभिमृश्य ॥ १४ ॥

आत्मानं प्रत्यभिमृशति मयि तेज इन्द्रियं वीर्य-
मायुः कीर्तिर्वर्चो यशो बलमिति ॥ १५ ॥

मयीत्यनेनाऽऽत्मानं प्रत्यभिमृशते । प्रक्षालयितुर्हस्तावित्येव सिद्धे योऽस्य पादा-
वित्येवमादिवचनं प्रक्षालयितुरनियमार्थम् । तेन ब्राह्मणस्य ब्रह्मणो वा प्रक्षालयेत् । तदुक्तं
ब्रह्मवृचानां दक्षिणमग्रे ब्राह्मणाय प्रयच्छति । सव्यं शूद्रायेति ॥ १५ ॥

अथास्मा अर्घ्यमिति प्राह ॥ १६ ॥

अथानन्तरमर्धेणोदकेन गन्धमाल्यवस्त्रालकारयुक्तेन सहाऽऽगत्यार्घ्यं इति प्राह ।
केचिदर्थं प्राहेति पाठं मन्यन्ते । पूर्वत्रार्घ्यमाचमनीयमित्युक्तत्वात्तत्र । अर्हत्यनेनेति
पूजार्थस्य द्रव्यसमूहस्यार्धशब्देनाभिवादितत्वाद्दशक्यस्तदेकदेश उदके पूर्वत्रार्धार्थत्वा
दर्थशब्दप्रयोगस्योपपन्नत्वाच्च ॥ १६ ॥

तत्प्रतिगृह्णात्या मा गन् यशसा सःसृज तेजसा-
वर्चसा पयसा च । तं मा कुरु प्रियं प्रजानाम-
धिपतिं पशुनामिति ॥ १७ ॥

अर्ध्यादिद्रव्यं प्रतिगृह्णाति आ मा गन्नित्यनेन मन्त्रेण ॥ १७ ॥

समृद्रं वः प्रहिणोम्यक्षिताः स्वां योनिमधि-
गच्छत । अच्छिद्रः प्रजया भूयासं मा परा-

सेचिमत्पय इति शेषं निनीयमानमनुमन्त्र-
यते ॥ १८ ॥

प्रतिगृह्य वस्त्रालकारादिनाऽलकृत्य शिष्टमुदकं प्रदात्रे प्रदाय तेन तदुदकं निनी-
यमानं समुद्रं च इत्यनेनाभिमन्त्रयते ॥ १८ ॥

आथास्मा आचमनीयमिति प्राह ॥ १९ ॥

अथानन्तरमस्मा आचमनीयं नीत्वाऽऽचमनीयमिति प्राह ॥ १९ ॥

अमृतोपस्तरणमसीत्यप आचामति ॥ २० ॥

तदुक्तम्— अमृतोपस्तरणमसीत्याचम्य पिबति । तदित्येकदेशे समुदायशब्दः ।
उत्तरत्राऽऽचम्यवचनादर्धमेव गृहीत्वाऽवशिष्टं प्रदात्रे प्रदायाऽऽचामति ॥ २० ॥

अथास्मै मधुपर्क इति प्राह ॥ २१ ॥

अथानन्तरमस्मै मधुपर्कं नीत्वा मधुपर्क इति प्राह ॥ २१ ॥

त* सावित्रेणोभाभ्या* हस्ताभ्यां प्रतिगृह्य पृथि-
व्यास्त्वा नाभौ सादयामीडायाः पद इति पृथि-
व्यां प्रतिष्ठाप्य यन्मधुनो मधव्य* परममन्त्राद्य*
रूपम् । तेनाहं मधुनो मधव्येन परमेण रूपेण
परममधव्योऽन्नादो भूयासमित्यङ्गुष्ठेनोपमध्यमया
चाङ्गुल्या त्रिः प्रदक्षिण* संयुज्य तेजसे त्वा
श्रियै यशसे बलायान्नायाय प्राश्नामीति त्रिः
प्राश्य योऽस्य रातिर्भवति तस्मा उच्छिष्टं प्रय-
च्छति ॥ २२ ॥

तं मधुपर्कं देवस्य त्वेति सावित्रेण प्रतिगृह्णाति । अनेनोभाभ्यां हस्ताभ्यामाकाशा-
ञ्जलिना प्रतिगृह्य पृथिव्यास्त्वेति पृथिव्या प्रतिष्ठाप्य सम्यक्स्थापयित्वाऽङ्गुष्ठेनोपमध्य-
मयोपकनिष्ठिकया चाङ्गुल्या यन्मधुन इति सकृन्मन्त्रमुक्त्वा त्रिः प्रदक्षिणं संयुज्याऽऽ-
लोड्य तेजसे त्वेत्यनेनाऽऽवर्त्य मन्त्रं त्रिस्ताभ्यामेव प्राश्य योऽस्य पूज्यस्य रातिर्भ-
वति तस्मा उच्छिष्टं प्रयच्छति ॥ २२ ॥

सर्वं वा प्राश्यामृतापिधानमसीत्यप आचामति ॥ २३ ॥

सर्वं वा मधुपर्कं स्वयमेव प्राश्याभावे विकल्प एव । रातेरभावे सर्वप्राशनं बह्वृचा
मामप्युक्तम् । ब्राह्मणायेदमुच्छिष्टं प्रयच्छेदभावे सर्वप्राशनमलाभे सर्वं वेति । अमृतापि-

धानमसीत्यप आचामति । तेनाऽऽचमनीयस्यावशिष्टा अप आचामति पिबति । न सर्व-
प्राशन एवोच्छिष्टदानेऽपि स्यादापिधानार्थत्वादेतदर्थमेव प्राश्येति वर्तमाने पुन. प्राश्येति-
वचनम् । आचमनीयमित्युक्तत्वादस्यैवावशिष्टा इत्युक्तम् । यद्येव पूर्वत्र नपुसकलिङ्गेन
निर्दिष्टत्वादिहोदकशब्देन निर्देष्टव्येऽप इति वचन किमर्थम् । लाघवार्थम् । भिन्नत्वख्या-
पनार्थं बोधयस्य । केचिदुपस्तरणीया आचामन्ति श्रौतार्थम् । बह्वृचानामाचान्तोदकायेति
वचनस्यैव तदर्थत्वात्पूर्वत्रैवानाचमने कृतार्थत्वात्स्मृते । केचिदन्यथाऽपि प्रयोग कुर्वन्तो
दृश्यन्ते तद्वय न जानीमः । अपर आचमनीयेनैवोदकेन स्मार्तमाचमन तेनैव मन्त्रेण
त्रिरभ्याषर्तं कृत्वा यथोक्तं मधुपर्कप्राशनान्तमाचपन पुनराचमनशेषेणैव स्मार्तमाचनं
मन्त्रेण त्रिरभ्यावृत्त्यैके कुर्वन्ति । एव शास्त्रान्तरे दृष्टमिति तथाऽस्माक तेषामुपस्तरणी-
यानामपिधानीयाना चापा भेदादिह नैकत्वाद्भिन्नदर्शनमिति ॥ २३ ॥

अथास्मै गौरिति प्राह ॥ २४ ॥

अथास्मै गामुक्षाणं वेहत वाऽऽनीय गौरिति प्राह । तथैवाऽऽदौ मनुष्यराजस्वागते-
ष्वन्यस्मिन्वा अर्हत्युक्षाण वा वेहत वा क्षदन्त एवमेवास्मा एतत् क्षदन्ते यद्यग्नि मन्थति
अग्निर्हि देवाना पशुरित्यातिथ्यायामग्निमन्थनवाक्यशेषे नित्यानुवादवचनाभावादस्माक
गोमात्रमेव । सा च खद्येव मन्त्रलिङ्गात्स्त्रीलिङ्गनिर्देशाच्चेत्येके ॥ २४ ॥

तस्याः कर्मोत्सर्गो वा ॥ २५ ॥

तस्या गो कर्म सज्ञपनक्रियाया सोऽर्थं स्यात् । उत्सर्गे यथेष्टचर्यार्थम् ॥ २५ ॥

गौर्धेनुर्भव्या माता रुद्राणा दुहिता वसूनाः
स्वसाऽऽदित्यानाममृतस्य नाभिः । प्र णु वोचं
चिकितुषे जनाय मा गामनागामदिति वधिष्ट ।
पिवतूदकं तृणान्यत्तु । ओमुन्सृजतेत्युत्सर्गे सः
शास्ति ॥ २६ ॥

तत्रोत्सर्गे सति गौर्धेनुर्भव्येत्येक मन्त्रमुक्त्वात्सृजतीति संशास्ति । तस्मिन् मन्त्रे
प्र णु वोचमिति यः पाठः स साधु । अन्योऽपपाठ । केचित्सर्वेण मन्त्रेण सशासनमि-
च्छन्ति । तदयुक्तम् । प्रणवादेरेव सशासनत्वाद्भूतिकर्मत्व तदादीन्येव वाक्यानि स्युरिति
धर्मेषु वचनाद्बह्वृचाना पूर्वस्य जयवचनाच्च ॥ २६ ॥

गौरस्यपहतपाप्माऽपपाप्मानं जहि । मम चा
मुष्य च हत मे द्विषन्तः हतो मे द्विषन्कुरुतेति
क्रियमाणायाम् ॥ २७ ॥

क्रियमाणायां हिंस्यमानाया गवि गौरमीत्येत जपित्वा कुरुतेति संशास्ति । तत्र मन्त्रेऽमुष्य चेति एतत्पूजयितुर्नाम पष्ट्या गृह्णाति । तथा मम च देवदत्तस्य चेति । अत्राऽऽह-ओमुत्सृजतेति उत्सर्गे संशास्ति । कुरुतेति कारागिप्यन्नित्येतावता सिद्धे तस्याः कर्मोत्सर्गेत्यनर्थकम् । नानर्थकम् । क्रियावदुत्सर्गस्यापि स्वरूपत्वख्यापनार्थत्वात् । तेन नोत्सृष्टा स्वामिना दातव्या इतरस्य स्व स्यादर्हणार्थत्वात् । तस्यापि न स्व तेनोत्सृष्टत्वात्कस्यचित्त्वसत्त्वाद्राष्ट्रादिवदित्यपरे । अन्ये हि साप्रतिपेवार्य उत्सर्गः स्वामिन एव स्वत्वम् । अन्ये स्त्रीत्वख्यापनार्थं तस्या कर्मोत्सर्गो वेति वचनमिति पुस्त्वेऽपि गोजातिमात्रस्य विवक्षितत्वाच्छ्रुतित्वाच्च । धेनुर्भवेत्यादिरनुवृत्तिरेव जपस्य । अय किमर्थं कर्मोत्सर्गेति पूर्वमुक्त्वा पश्चात् क्रमविपर्ययिनोत्सर्गस्य विधिः प्रथममुच्यते । दृष्टामावाहिसामविष्या(विषया)या उत्सर्गकरण बलीय इति ख्यापनार्थम् ॥ २७ ॥

उत्सर्गेऽन्येन मासेनान्न सस्कृत्याथास्मै
भूतमिति प्राह तत्सुभूतं विराडन्न तन्मा क्षयि
तन्मेऽशीय तन्म ऊर्जं धास्तत्सुभूतमित्युक्त्वाऽ-
थाऽऽह ब्राह्मणान्भोजयतेति ॥ २८ ॥

तत्सुभूतमित्येतत्प्रतिवचनमुक्त्वाऽथाऽऽह एनान् ब्राह्मणान्भोजयतेति ॥ २८ ॥

तेष्वस्मै श्रुतवत्स्वनुसंभृजिनमन्नमाहारयति ॥ २९ ॥

तेषु अनेन पूज्येन सह गतेषु ब्राह्मणेषु अन्येषु भुक्तवत्सु अनूचीन च तत् सवृ-
जिन चानुसवृजिनम् । अनुसवृजिनमित्यपपाठ । शेषभूतन्यङ्गनैः सगतमित्यर्थः ।
शिष्टं स्वयञ्जनमनुसवृजिनमित्येके पाठान्तरं त्वाऽन्ये यथापाठ एवामुमर्थमिच्छन्ति ।
तदेवंप्रकारमन्नमस्मा आहरति पूजयिता । हेतुकर्तृत्वादन्य सस्कारकर्ताऽऽहरति ॥ २९ ॥

तत्प्रतिगृह्णाति द्यौस्ते ददातु पृथिवी प्रतिगृह्णातु
पृथिवी ते ददातु प्राणः प्रतिगृह्णातु । प्राणरत्वाऽ-
श्रातु प्राणः पिवत्विति ॥ ३० ॥

द्यौस्त इत्यनेन तदन्न प्रतिगृह्णाति पूज्य ॥ ३ ॥

इन्द्राग्नी मे वर्चः कृणुतामिति यावत्कामं प्राश्य
योऽस्य रातिर्भवति तस्मा उच्छिष्टं प्रयच्छति ॥ ३१ ॥

इन्द्राग्नी म इत्यनया सकृदुक्तया यावत्कामं प्राश्य भुक्तवैत्यर्थः । योऽस्य पूज्यस्य
रातिर्भवति तस्मा उच्छिष्टं प्रयच्छति । अन्नपानीय एवोच्छिष्टदानं न सुरादौ । आचा-
रविरोधात्तपि शूद्राय ज्ञातित्वाभावात् ॥ ३१ ॥

यं कामयेत न विच्छिद्येतेति यस्मिन्भूत च भव्यं
च सर्वे लोका इह श्रिताः । तेन त्वाऽहं प्रति-
गृह्णामि त्वामहं ब्रह्मणा त्वा मह्यं प्रतिगृह्णाम्य-
सावित्याचम्य ॥ (ख० १३) ॥ ३२ ॥

य राति न विच्छेद्येत मदधीन स्यादिति कामयेत स्वयमाचम्य ॥ ३२ ॥

भुक्तवतो दक्षिणं हस्तं गृह्णीयात् ॥ ३३ ॥

तस्य व्रतोच्छिद्यस्य भुक्तवत आत्रान्तस्य दक्षिण हस्त यस्मिन्भूतमित्यनेन गृह्णी-
यात् । तत्रासाविति सन्बुद्ध्या रातेर्नाम गृह्णाति । आचम्येत्यनुवर्तमाने पूजयिता तस्य
हस्त गृह्णीयादिति तन्मा भूत् । अतः पूज्य एव रातेर्गृह्णीयादित्येतदर्थं हस्तग्रहणम् ।
इदमानित्य काम्यत्वात् ॥ ३३ ॥

समाप्त समावर्तनम् । इदानीं समावृत्तस्य निविष्टस्य (गृहस्थस्य च) केचन काम्य-
विधय उच्यन्ते—

यममात्यमन्तेवासिनं प्रेष्यं वा कामयेत ध्रुवो
मेऽनपायी स्यादिति स पूर्वाह्ने स्नातः प्रयत-
वस्त्रोऽहःक्षान्तो ब्राह्मणसंभाषो निशायां
तस्याऽऽवसथं गन्वा जीवशृङ्गे प्रस्त्राव्य त्रिः
प्रदक्षिणमावसथं परिपिञ्चन्परिक्रामेत्परि त्वा
गिरेरहमिदं परिभ्रातुः परिष्वसुः । परि सर्वेभ्यो
ज्ञातिभ्यः परिषीदः क्लेष्यसि । शश्वत्परिकुपिलेन
संक्रामेणाविच्छिदा ऊलेन परिमीढोऽसि परिमी-
ढोऽस्यूलेनेति ॥ ३४ ॥

यममात्यमन्तेवासिनं शिष्यम् । वेदाध्ययनार्थं यो गुरुकुले वसति स शिष्यः ।
योऽधीत्य वेदं श्रवणार्थं सोऽन्तेवासी । यत्रोभयोरग्रहणं तत्रैव भेदः । शिष्यान्तेवासिन
इत्यादौ । यत्रान्यतरस्य ग्रहणं तत्रोभयोरपि संप्रत्ययः । प्रेष्यं वा दासादिं कर्मकरं
कामयेत ध्रुवो नित्योऽनपायनपक्रमणीयो मे मम स्यादिति स पूर्वाह्ने स्नात्वा प्रयत-
वस्त्रोऽहःक्षान्तं कृत्स्नमहरनक्षत्रब्राह्मणेनैव सभाषमाणो रात्रौ निशायामष्टमे मुहूर्ते
प्रदोषान्ते वा तस्य कामिन आवसथमावासं वेष्ट्वा गत्वा जीवतः पशोः शृङ्ग उदकं
गृहीत्वा छिद्रेण तत्प्रस्त्राव्य तेनोदकेनाथवा जीवशृङ्गे प्रस्त्राव्य मूत्रयित्वाऽऽचम्य तेन
मूत्रेण त्रिः प्रदक्षिणं तस्याऽऽवसथमावासदेशं परिपिञ्चन्परिक्रामेत् । परि त्वेति सकृन्मन्त्र-

मुक्त्वा तत्रास्ति कश्चिदनपायी ध्रुवो मरणादीनामस्ति ध्रुवो दीर्घायुरनपायीति तस्मादि
दमुभयमुक्तम् । अथ द्विरावसथग्रहणं किमर्थम् । पूर्वं वेदमार्थमुत्तर शालार्थम् ॥ ३४ ॥

अनिगुप्ते जीवशृङ्गं विदधाति ॥ ३५ ॥

पारिषिच्य तज्जीवशृङ्गमानिगुप्तेऽरक्षितेऽपरिगृहीते देशे बहिर्वेश्म गोमार्गादौ निद-
धाति ॥ ३५ ॥

यस्मा अमात्या अन्तेवासिनः प्रेष्या वोद्द्रवेयुस्ता-
न्परिक्रोशेदनुपौहदनुपह्वयेन्निवर्तो यो न्यवीवृधः ।
ऐन्द्रो वः परिक्रोशः परिक्रोशतु सर्वदा ।
यदिति मामिति मन्यायध्वं माया देवा अव-
त्तरम् । इन्द्रः पाशो नवः सिक्त्वा मद्य पुनरु
दाजत्विति ॥ ३६ ॥

यस्मै यदर्थे वर्तमानाय यस्य वा षष्ठ्यर्थे चतुर्थी । अमात्यादय उच्छिष्टे द्रवेयु
स्तान्परिक्रोशेत् । सर्वत आह्वयेत् । अनुपौहदनुपह्वयेदित्यनेन ॥ ३६ ॥

योऽथ स्वागारं प्रविश्य सैध्रकी-समिधमाधा
याऽऽवर्तन वर्तयेत्याकर्षणेन जुहोति ॥ (स्व० १४)
॥ ३७ ॥

योऽथ परिकृष्टो वासस्तमगारं प्रविश्य सिध्रकमयीं समिध तूष्णीमाधाय आव-
र्तनेत्यनेन मन्त्रेणाऽऽकर्षणेन पुनरन्तेनाऽऽहुतिं जुहोति । आकृष्यन्तेऽनेनेमा आहुत्या-
दय इत्याकर्षः । ज्ञानार्थमाकर्षग्रहणम् । केचिदाकृष्यन्तेऽस्मिञ् शरा इत्याकर्षः । न्यून
फलकं दर्व्याः स्थान इत्यर्थं मन्यन्ते । अगारं प्रविश्येति वचनं बहिः प्रसक्तमिति
ख्यापनार्थम् । तस्मान्ना दिश ते गता बहिर्ग्रामात्स्थित्वा परिक्रोशनं कर्तव्यम् । आपूर्वि
कोऽयं दर्विहोमः । समिदाधानलिङ्गात् ॥ ३७ ॥

अथातो दारगुप्ति-स्थूरादृढाचूर्णानि कारयित्वा
जारी सुप्तायै योनिमुपवपेदिन्द्राय यास्यशेफम-
लिकमन्येभ्यः पुरुषेभ्योऽन्यत्र मदिति ॥ ३८ ॥

अथातो दारगुप्ति । अथशब्दोऽधिकारार्थः । अतःशब्दो हेतौ । यस्मादप्रमत्ता
रक्षतेत्येवमादिवचनाद्वाराः प्रयत्नेन रक्षितव्याः । तस्माद्दारगुप्ति । इदमुत्तरं वक्ष्यते ।
स्थूरा दृढाः छुरा(स्थूला)शतपद्यः तासां चूर्णानि कारयित्वा यस्य गृहे जारो विद्यते स
जारी । स एव कृत्वा तानि चूर्णानि सुप्ताया भार्याया योनिमुपवपेद्योन्या प्राक्षिपेत् ।
इन्द्राय यास्यशेफमलिकमिति । देशान्तरजिगमिषुणा एतत्कर्तव्यम् । एवं कृत

उपगमनासमर्था योनिर्भवतीत्युपदिशन्ति । पुनरागत्य बस्तमूत्रेण प्रक्षालयेदित्यापस्तम्बे-
नोक्तम् । कर्मासिद्धौ बस्तमूत्रेण प्रक्षालयेदित्यौषध किलैतस्याः ॥ ३८ ॥

अथातः पण्यसिद्धिः ॥ ३९ ॥

अत्रापि पूर्ववदथात शङ्खौ महर्घविक्रय आशुविक्रयश्च पण्यसिद्धिः । यस्मात्पण्य-
सिद्धिमन्तरेण वैश्यानामन्येषा वाऽऽपादि षण्येन जीवता जीवनं [न]स्यात्तस्मात्पण्यसिद्धि-
रधिक्रियते ॥ ३९ ॥

पण्यस्यापःदाय जुहोति यद्वो देवाः प्रपणं चराम
देवा धनेन धनमिच्छमानाः । तस्मिन्सोमो रुच
मादधात्वग्निरिन्द्रो वृद्धस्पतिरीशानश्च स्वाहेति ॥४०॥

पण्यस्य होमार्हस्य सर्वस्यैकदेशमादाय यद्वो देवा इत्यनेनैकामाहुतिं जुहोत्यौपा-
सने । अयमपि आपूर्विक । अन्ये त्वाहु । पण्यस्यैकदेशं यावद्विक्रेतव्यं तावदवदाय
विक्रयार्थं जिगमिपुरेतामाहुतिमाज्येन हुत्वा गच्छेदिति । तेषा विशेषलिङ्गाभावादाधारा-
पूर्विकोऽय स्यात् ॥ ४० ॥

अथातः क्रोधविनयनम् ॥ ४१ ॥

यस्मात्क्रुध्यते बलवत आत्मनो मरणादि महद्भयं तस्मात्क्रुद्धस्याऽऽत्मानं प्रति
क्रोधस्य विनयन शमनमुच्यते ॥ ४१ ॥

या त एपा रराट्या तनूर्मन्योर्मृद्वस्य नाशिनी ।
तां देवा ब्रह्मचारिणो विनयन्तु सुमेधसः । यत
एतन्मुखे मतः रराटमुदिव विध्यसि । अव
द्यामिव धन्विनो हृदो मन्युं तनोमि ते । अह-
द्यौश्च पृथिवी च विधे क्रोधं नयामसि । गर्भ
मश्वतर्या इवेति क्रुद्धमभिन्नयते ॥ ४२ ॥

या त इत्यनेन क्रुद्ध पुरुषमभिमन्त्रयते ॥ ४२ ॥

अथातः संवादाभिजयनम् ॥ ४३ ॥

सवादो द्रव्यविषयो ज्ञानविषयो वा विवादस्तस्याभिजयनमभिभूय प्रतिवादिनात्मनो
जयः । यस्मात्तदन्तरेण लोकयात्रा न विद्यते । तस्मात्तदधिक्रियते ॥ ४३ ॥

निशायामन्तरागारेष्वग्निमुपसमाधाय व्याहृतिप-
र्यन्तं कृत्वा कणैराज्यमिश्रेर्जुहोति । अव जिह्व
निजिह्विकाव त्वा हविषा यजे । यथाऽहमुत्तरो
वदाम्यधरोवद सौवद स्वाहेति ॥ ४४ ॥

प्रत्यासन्ने जयपराजयकाले कस्या चिन्निशायामन्तरागार आत्मनो गृहमध्ये यथोक्त-
मग्निमुपसमाधाय व्याहृतिपर्यन्तं कृत्वा करवीरबीजमाटायैतैरेव जुहोति । एतामाहुतिं
दर्व्या जुहोति तत्रासावित्यत्र प्रथमया वादिनो नाम गृह्णाति । ततो वारुण्यादिपरि-
षेकान्तं स्यात् ॥ ४४ ॥

अथैनं संनिधावभिजपति आ ते वाचमास्याददे
मनस्या हृदयादधि । अङ्गादङ्गात्ते वाचमाददे
यत्र यत्र निहिता वाक्तां त आददे । रुद्रनील-
शिखण्डवीरकर्मणि कर्मणीम मे प्रतिसवादिनं
वृक्षमिवाशनिना जहि । अधोवदाधरोवदाध-
स्ताद्भूम्यावद । अधोप्रतिरिव कूटेन निजस्य
निहितो मया । तत्सत्यं यदहं ब्रवीम्यधरो मत्प-
द्यस्वासाविति ॥ ४५ ॥

अथैतस्मात् कर्मण ऊर्ध्वं प्राविश्य सभासनिधौ समीप एन प्रतिवादिनमभिवीक्षमाणो
जपति । आ ते वाचमित्येतदन्तम् । तत्रासाविति सबुद्ध्या तस्य नामग्रहणम् । यथा
अधरो मत्पद्यस्व देवदत्तेति ॥ ४६ ॥

हिरण्यबाहुः सुभगा जिताक्षयलंकृता मध्ये देवा-
नामासीनाऽर्थं मद्यमयोचन्स्वाहेति सभामालभ्य
जपति ॥ ४६ ॥

हिरण्यबाहुरित्यनेन बहुश्रुत त सभाया सभावित क्वाचिदालभ्य जपति ॥ ४६ ॥

मम परे ममापरे ममेयं पृथिवी मही । ममाग्निश्चे-
न्द्रश्च दिव्यमर्थमसाधयन्निवेति परिपदमभिवीक्ष-
तेऽभ्येव जपति ॥ (ख० १५) ॥ ४७ ॥

इति सत्यापाढहिरण्यकेशिगृह्यसूत्र एकोनविंशप्रश्ने चतुर्थः पटलः ।

मम पर इत्यनेन परिषद सम्यान्पुरुषानाभिवीक्षते । एव कुर्वाणः प्रतिवादिनमभिज-
यत्येवेत्यर्थवादः ॥ ४७ ॥

इति सत्यापाढहिरण्यकेशिगृह्यसूत्रन्यास्याया मातृदत्ताचार्यविरचिताया वृत्तावेको-
नविंशप्रश्ने चतुर्थः पटलः ।

अथैकोनविंशप्रश्ने पञ्चम पटल ।

दर्शं चन्द्रमसं दृष्ट्वाऽप आचम्यापो धारयमाण
आप्यायस्व सं ते नवो नवो भवति जायमानो
यमादित्या अश्नुमाप्याययन्तीति चतसृभिरुप
तिष्ठते ॥ १ ॥

अमावास्याया समीपे प्रतिपदि अस्मिन्नहनि वा चन्द्रमस दृष्ट्वा कामार्थं शुद्धोऽपि
आचम्यापो हस्ताभ्या धारयमाण आप्यायस्वेत्यादिभियेथागृहीत चतसृभिरुपतिष्ठते । सं
त इत्यनया साहचर्यादेषा ग्राह्या ॥ १ ॥

मयि दक्षक्रतू इति जञ्जभ्यमानो जपति ॥ २ ॥

जञ्जभ्यमानस्यास्य वशेन विवरणं कृत्वा मयि दक्षक्रतू इति जपति । यद्यपीदमि-
होक्त तथाऽपि दर्शपूर्णमासप्रकरणे तत्रैव श्रवणात्पुरुषाणा स्याद्विरोधाभावादित्येके ।
एष एव न्याय्यो निर्णयः । सर्वार्थ एव तत्रावचनादित्यपरे । तत्रापि याजमानमापस्तम्ब
आह । ऋत्विजामपि भवेदित्येतदर्थमिह वचनमित्यन्ये ॥ २ ॥

सिगसिनसि वज्रो नमस्ते अस्तु मा मा हिंसी-
रिति सिचाऽधिक्षिप्तो जपति ॥ ३ ॥

सिगसीत्येन पराच्छादितेनोत्तरीयेण वाससाऽधिक्षिप्त उपरिक्षिप्तो जपति । उत्तरी-
येण वा इत्येके । उत्तरसिचेति प्रयोगे दृष्ट इति सर्वत्र नानाकर्मार्थत्वादविकाराभावा-
त्पुनः पुनर्जपतीति वचनात् ॥ ३ ॥

तस्य तन्तुमाच्छिद्य मुखवातेन प्रध्वंसयेत् ॥ ४ ॥

ततस्तस्य वामस एक तन्तुमाच्छिद्य मुखवातेनाऽऽस्यवातेन प्रध्वंसयेत् ॥ ४ ॥

ये पक्षिणः पतयन्ति विभ्यतो निर्ऋतै सह ।

ते मा शिवेन शमेन तेजसोन्दन्तु वर्चसेति वय-

साऽधिक्षिप्तो जपति ॥ ५ ॥

ये पक्षिण इत्यनेन वयसा पक्षिणा मूत्रेण पुरीषेण वोपरिक्षिप्तो जपति ॥ ५ ॥

तदन्येन हस्तात्प्रमृज्याद्भिः प्रक्षालयीत दिवो

नु मा बृहतो अन्तरिक्षादपास्तोको अभ्यपत-

च्छिवाय । समिन्द्रियेण मनसाऽहमागां ब्रह्मणा

गुप्तः सुकृता कृतेनेति जपेद्यद्येनमविज्ञातोऽपा-

स्तोकोऽभिच्छादयेत् ॥ ६ ॥

यद्येन पुर ईदृश इत्यविज्ञातोऽथा स्तोकोऽभिश्चोतेदुपारि क्षरति स दिवो नु मेति
मन्त्र जपेत् ॥ ६ ॥

यद् वृक्षाग्रादभ्यपतत्फलं यद्वाऽन्तरिक्षात्तदु
वायुरेव । यत्रा वृक्षस्तनु वै यत्र वास आपो
बाधतां निर्ऋति पराचैरिति जपेद्यद्येनमविज्ञातं
फलमभिपतेत् ॥ ७ ॥

यद्येनमविज्ञातमविज्ञानेनाऽऽगत फलमुपरि पतेत् । यद्वृक्षाग्रादित्येत जपेत् ॥ ७ ॥

नमः पथिषदे वातेषवे रुद्राय नमो रुद्राय पथि-
षद इति चतुष्पथमवक्रम्य जपति ॥ ८ ॥

उक्त चतुष्पथ तदपक्रम्य परिक्रम्य पथिषद इति जपति ॥ ८ ॥

नमः पशुषदे वातेषवे रुद्राय नमो रुद्राय पशुषद
इति शकृद्धतौ ॥ ९ ॥

पशुषद इति शकृद्धताववक्रम्य जपति ॥ ९ ॥

नमः सर्पसृते वातेषवे रुद्राय नमो रुद्रायेति सर्पसृते ॥ १० ॥

सर्पसृत इति सर्पसृते देशे जपति । तदवक्रम्येति सप्तम्या निर्देशोऽधिष्ठाने लङ्घने
च प्रायश्चित्तार्थः । समानःकारत्वादधिकारानुवृत्तिरनुवचनाना कर्मत्वेऽपि ॥ १० ॥

नमोऽन्तरिक्षसदे वातेषवे रुद्राय नमो रुद्राया-
न्तरिक्षसद इति ॥ ११ ॥

नमोऽन्तरिक्षसद इति जपेत् ॥ ११ ॥

यद्येन संवर्तवात आगच्छेत् । नमोऽप्सुषदे
वातेषवे रुद्राय नमो रुद्रायाप्सुषद इति ॥ १२ ॥

यद्येन संवर्तवातो मण्डलीभूतो वात आगच्छेन्नमोऽप्सुषद इति जपेत् ॥ १२ ॥

नदीमुदन्वतीमवगाह्य जपति नमस्तत्सदे वातेषवे
रुद्राय नमो रुद्राय तत्सद इति ॥ १३ ॥

नदीमुदन्वती सोदकामवगाह्य जपति । छान्दस उदभावः ॥ १३ ॥

चित्रं देशं देवयजनं वनस्पतिं वाऽऽक्रम्य जपति ॥ १४ ॥

चित्रं वाऽर्चनीयं सनिहितदेवताकं देवयजनं वा यज्ञभूमिं वनस्पतिं वा पुराणवृक्ष-
मभिलक्षितमभिक्रम्य नमस्तत्सद इति जपति ॥ १४ ॥

सूर्याभ्युदितोऽहनि नाश्रीयाद्वाग्यतोऽहंगतिष्ठेत् ॥ १५ ॥

सूर्येणाम्युदितः सूर्याम्युदितः सूर्योदयकाले सुप्तवानित्यर्थः । सोऽहनि नाश्रिया-
द्वाभ्यतः कृत्स्नमहास्तिष्ठेत् । अदर्शनप्रतिषेधोऽयम् । न च क्रमः प्रतिषिध्यत इत्युक्तम् ।
वर्षेषु वचनदेव सिद्ध इह वचन विशिष्टविषयत्वव्यापनार्थम् । तेन कर्मश्रान्तस्य न
स्यात् । उक्तं बहवृचाना मा भूदिति । कर्मश्रान्तमभिरूपेण कर्मणेति ॥ १९ ॥

सूर्याभिनिष्क्रुक्तो रात्रावेवम् ॥ १६ ॥

सूर्येणाम्यस्तमित सूर्याभिनिष्क्रुक्त सूर्यास्तकाले सुप्तवानित्यर्थः । स रात्रावेव
कुर्वन् नाश्रियात् । रात्रिशेष च तिष्ठेदित्यर्थः । इदं तु धर्मेपूक्तेनानशनेन विकल्प्यते ।
व्याधितस्य चाभ्युदयास्तमयात् प्रायश्चित्तं न र इत्यन्तर्निष्कृतम् । अव्याधितश्चेत्
स्वयं तमादित्योऽभ्यस्तमियादित्यादि प्राणायामश्चोभयत्र धर्मेपूक्तो विकल्पेन स्यात् ॥ १६ ॥

न यूपमुपस्पृशेद्युपस्पृशेद्दुरिष्टं यज्ञस्य प्रतिमुञ्चीत
यद्येकमुपस्पृशेदेष ते वायो इति ब्रूयाद्यदि द्वा-
वेतौ तौ वायु इति यदि बहूनेते ते वायव इति ॥ १७ ॥

यूपं नोपस्पृशेत् । यो यूपमुपस्पृशेद्दुरिष्टं दुष्कृतं दोषं यज्ञस्य मुञ्चीत प्राप्नुयात् ।
तस्मान्नोपस्पृशेत् । यद्येकमुपस्पृशेदेष ते वायुरिति ब्रूयात् । यदि द्वौ एतौ तौ वायु इति ।
यदि बहूनुपस्पृशेदेते ते वायव इति । तत्र दुरिष्टमिति भूतविभक्त्या निदेशात् समाप्त एव
प्रागे प्रतिषेधः प्रायश्चित्तं च नासमाप्त इति सिद्धान्तः । अनुबन्ध्याया क्रियायामवभृ-
थादारभ्याश्च प्रतिषेधः ॥ १७ ॥

अनिहूतं परिहूतं परिष्टुतं शकुनरुदितं च यत् ।
मृगस्य शतमक्षणया तद्विपद्भ्यो भयामसीत्य-
ध्वानमभिप्रव्रजज्जपति ॥ १८ ॥

अनिहूतमित्येत मन्त्रमिष्टदेशं प्रति अन्वानं गन्तुमारभमाणो जपति ॥ १८ ॥

उद्गातेव शकुने साम गायसि ब्रह्मपुत्र इव सवनेषु
शंससि । स्वस्ति नः शकुने अस्तु शिवोनः समना
भवेत्यनभिप्रेतं शकुनं प्रति जपति ॥ १९ ॥

उद्गातेवेत्येतमनभिप्रेतमनिष्टं शकुनमुपलभ्य तं प्रति तद्दोषशमनार्थं जपति । साम
गायसीति लिङ्गाद् वाक्यश्रवण एवेदं प्रायश्चित्तमित्येके । स्तुत्यर्थं न सर्वत्रेत्यन्ये ॥ १९ ॥

यदेतद्भूतान्यन्वाविश्य देवी वाचं वदसि । द्विपतो
नः परा वदतान्मृत्यो मृत्यवे नयेत्येकसृकम् ॥ २० ॥

यदेतदित्येतमेकसृकं वाश्यमानं प्रति जपति । सृगालो मृगशङ्ख कुर्वाण एकसृक
इत्युच्यते ॥ २० ॥

अथास्मा उभयत आदीप्तमुल्मुकं तां दिशं प्रति
निरस्यति । अग्ने अग्निना संवदस्व मृत्यो
मृत्युना संवदस्वेत्यप उपस्पृश्य ॥ २१ ॥

अथानन्तरमेकसृकाय सप्रदानरूपत्वाच्चतुर्थां तादर्याद्वा । उभयतोऽधस्तादुप-
रिष्टाच्च दीप्तमुल्मुकं ता दिशं प्रति निरस्यति । अग्न अग्निना इत्यनेन यावदुक्तेन ।
अनन्तरमप उपस्पृशते ॥ २१ ॥

अथैनमुपतिष्ठते विभूरसि प्रवाहण इत्येतेनानु-
वाकेन ॥ (ख० १६) ॥ २२ ॥

अनन्तरं तमेकसृकमुपतिष्ठते विभूरसीत्येतेनानुवाकेन रौद्रमनीकं सर्वत्रानुषज्य ।
पूर्वापरसंबन्धार्थोऽधशब्दः । तेनोल्मुकाभावे सर्वं लुप्यते ॥ २२ ॥

यदीषितो यदि वा स्वकामी भयेडको वदाति
वाचमेताम् । तामिन्द्राग्नी ब्रह्मणा संविदानौ शि-
वामस्मभ्यं कृणुतं गृहेष्विति सालावृकीम् ॥ २३ ॥

यदीषित इति सालावृकी वाश्यमाना प्रति जपति । आरण्य. श्वा सालावृकः ।
तस्य स्त्री सालावृकी । जातिमात्रं विवक्षितं न स्त्रीत्वमित्येके ॥ २३ ॥

प्रसार्य सक्थौ पतसि रुच्यमासि निपेपि च ।
मेह कस्य च नाम मदिति शकुनिम् ॥ २४ ॥

प्रसार्येति शकुनिं प्राति जपति । शकुनिर्ध्वङ्क्षः । तस्य शकुनिनिमित्त एव शब्दे
जपो न काकशब्दे । अभिप्रेते तेषां तु स्वरे भवत्येव जपः । अनभिप्रेते पूर्वश्चायं च ।
केचित्सर्वेष्वेवानभिप्रेतमित्यनुवर्तयन्ति । तेषामभिप्रेते न स्यात् । शकुनौ पूर्वैर्णैतद्वा-
ध्यते ॥ २४ ॥

हिरण्यपक्षः शकुनिर्देवानां वसतिंगमः । ग्रामं
प्रदक्षिणं कृत्वा स्वस्ति नो वद कौशिकेति
पिङ्गलाम् ॥ २५ ॥

हिरण्यपक्ष इति पिङ्गला वाश्यमाना प्रति जपति । उलूकः पिङ्गलेत्युच्यते । शकु-
निवादिहापि द्रष्टव्यम् ॥ २५ ॥

पुनर्माँैत्विन्द्रियं पुनरायुः पुनर्भगः । पुनर्ब्राह्मण-
मैतु मा पुनर्द्रविणमैतु मेति । अथंते धिष्णिग्यासो
अग्नयो यथास्थानं कल्पन्तामिहैव स्वाहा । पुनर्भ-
आत्मा पुनरायुरागात्पुनः प्राणः पुनराकूतमागात् ।

वैश्वानरो रश्मिभिर्वावृधानोऽन्तस्तिष्ठतु मे मनोऽ-
मृतस्य केतुः स्वाहा । यदन्नमद्यते सायं न तस्मा-
तरवति क्षुधः । सर्वं तदस्मान्मा हिःसीर्नहि
तश्दृशे दिवा स्वाहेत्यनभिप्रेत* स्वप्नं दृष्ट्वा तिलै-
राज्यमिश्रेर्जुहोति ॥ २६ ॥

अनभिप्रेतमशुभं स्वप्नं दृष्ट्वा तिलैराज्यमिश्रैः पुनर्मामित्येतैर्मन्त्रैर्जुहोति । स्वाहाकार-
त्रयस्य प्रदर्शनात्तिष्ठ एता आज्याहुतय इत्येके । मन्त्रचतुष्काञ्चतस्त्रो न्याय्याः ।
बह्वृचाना हि पुनर्मामित्येषा कल्पज्ञाना पृथक्मन्त्रो दृष्टः । तस्मादस्यान्ते परिभाषायाः
स्वाहाकारः कर्तव्यः । यथा या तिरश्चीत्यत्र । अयमापूर्विको दर्विहोमः ॥ २१ ॥

अथैतान्यद्भुतपायाश्चित्तानि भवन्ति कुप्त्वा कपोत
उपाविक्षन्मध्वगार उपाविक्षद्रौर्गामधैषीत्स्थूणा
व्यरौक्षीद्वल्मीक उदैक्षीदित्येव*रूपाणि ॥ २७ ॥

अथेस्यधिकार्यम् । एतानि वध्यमाणानि अद्भुतप्रायश्चित्तानि भवन्ति । अद्भुतम-
भूतमाश्चर्यमिति अनर्थान्तरम् । कानि पुनरद्भुतानि । कुप्त्वा परुषः कपोतौ गर्हितः
पतङ्ग आरण्यपारावत् उपाविक्षत् । अध्यासितवान् । अणारप्रवेशोपरुक्षणस्थाश्रमिदम् ।
एतदुक्तं बह्वृचानां कपोतश्चेद्गारमुपहन्यादिति । मधुकरीभिः क्रियमाणं मध्वगार
उपाविक्षदुपविष्टमभूत् । गौर्वत्सादन्या गामधैषीत्पीतवती । स्थूणा व्यरौक्षीम् । गृहोपरि
रूढवती । बल्मीक उदैक्षीत् । गृह उत्थित इत्येवरूपाणि एवंप्रकाराणि ॥ २७ ॥

स पूर्वाह्णे स्नातः प्रयतवस्त्रोऽहःक्षान्तो ब्राह्म-
णसंभाषोऽन्तरागारेऽग्निमुपसमाधाय व्याहृतिप-
र्यन्तं कृत्वा जुहोतीमं मे वरुण तत्त्वा यामि
त्वं नो अग्ने स त्वं नो अग्ने त्वमग्ने अयासि
प्रजापते यदस्य कर्मणोऽन्त्यरीरिचमिति चात्रैके
जयाभ्यातानान्राष्ट्रभृत इत्युपजुह्वति यथापुरस्ता-
द्ब्राह्मणानन्नेन परिविष्य पुण्याह* स्वस्त्ययनामिति
वाचयित्वा ॥ (ख० १७ ॥) ॥ २८ ॥

उक्तार्थानि एतेषां सर्वेषामिदं प्रायश्चित्तम् ॥ २८ ॥

अथ गवि गवा धीतायामस्मिन्कृतेऽपि विशेष उच्यते—

इन्द्राग्नी वः प्रस्थापयतामग्निनाविभिरक्षताम् ।
बृहस्पतिर्वो गोपालः पूषा वः पुनरुदाजात्त्विति

गाः प्रतिष्ठमाना अनुमन्त्रयते । पूषा गा अन्वेतु
न इति च ॥ २९ ॥

इन्द्राग्नी व इत्यनेन पूषा गा इत्यनया वा गा, प्रतिष्ठमाना गोचरं प्रति गच्छन्ती-
रनुमन्त्रयते ॥ २९ ॥

इमा या गाव आगमन्नयक्ष्मा बहुसूवरीः । नद्य
इव स्रषन्तु समुद्र इव निषिञ्चन्त्विति गा आयतीः
प्रतीक्षते ॥ ३० ॥

इमा या गाव इत्यपराह्णे गृहं प्रत्यागच्छन्तीर्गा, प्रतीक्षते ॥ ३० ॥

सःस्थाः स्थ सःस्था वो भूयास्थाच्युताः स्थ
मा मा च्योद्वं माऽहं भगवतीभ्यश्न्यौषीरिति
सःस्थिताः ॥ ३१ ॥

संस्थाः स्थिताः । संस्थाः स्थेत्यनेनाऽऽगत्य सह स्थिता गाः प्रतीक्षते ॥ ३१ ॥

ऊर्जा वः पश्याम्यूर्जा मा पश्यतेति गोष्ठगताः
सहस्रपोष वः पुष्यासमिति च ॥ ३२ ॥

ऊर्जा वः सहस्रपोषमित्येताभ्यां गोष्ठ गताः प्रतीक्षते । श्रयन्तामित्येतदन्तो
द्वितीयो मन्त्रः । यदैवमग्निहोत्रोपस्थानेऽभ्यैव मन्त्रत्वाद्द्वितीयस्याऽऽदिग्रहणं चकार-
ग्रहणं चानर्थकम् । एवं तर्हि तत्रापि द्वावेवोचितौ मन्त्रौ गोष्ठोपस्थानाविति ख्यापना-
र्थम् । अथवा सहस्रपोषं व, पुष्यासमिति चेत्येतदन्तं सूत्रमिहैतदन्तो मन्त्र
इत्येतदर्थं द्वितीयग्रहणम् । तथा सति मयि वो रायः श्रयन्तामित्येतस्य लोपः ।
चकारकरणं चानर्थकं स्यात् ॥ ३२ ॥

अतो गवां मध्येऽग्निमुपसमाधाय व्याहृतिपर्यन्तं
कृत्वा पयसा जुहोत्युद्दीप्यस्व जातवेदोपन्नं
निर्ऋतिं मम । पशूँश्च मशामावह जीवन
च दिक्षो दिश स्वाहा । मा नो हिःसीज्जातवेदो
गामभं पुरुषं जगत् । अबिभ्रदन्न आगहि
श्रिया मा परिपातय स्वाहा । अपामिदं न्ययनं
नमस्ते इरसे शोचिष इति च ॥ ३३ ॥

अतोऽग्नन्तरं गवां मध्ये गोष्ठेऽग्निमुपसमाधाय व्याहृतिपर्यन्तं कृत्वा पयसा जुहोति ।

उद्दीप्यस्व मा नो हिःसीरपामिदं नमस्त इत्येताभिः प्रतिमन्त्रम् ॥ ३३ ॥

इमं मे वरुण तत्त्वा यामि त्वं नो अग्ने स
 त्वं नो अग्ने त्वमग्ने अयासि प्रजापते यदस्य
 कर्मणोऽत्यरीरिचामिति चात्रैके जयाभ्याता-
 नान्राष्ट्रभृत इत्युपजुह्वति यथापुरस्तात् ॥ (ख०
 १८) ॥ ३४ ॥

इति सत्याषाढहिरण्यकेशिगृह्यसूत्र एकोनविंशप्रश्ने पञ्चमः पटलः ॥

उक्तार्थम् । वारुण्याद्याज्येन स्विष्टकृत् । पयसेत्येके । प्रधानशेषात्तस्य क्रियेति
 मन्यमाना । न पाकयज्ञ एतदस्ति शेषात् स्विष्टकृत् यजति प्रणीताभिः संयौति च ।
 यदि हि स्यादाज्यहोमेपु स्विष्टकृत् स्यात्प्रणयन च । दृश्यते चोभयमुपनयनादौ ।
 तस्माद्यत्र वचन नास्ति तत्राऽऽज्येनेव स्विष्टकृदिति सिद्धान्त ॥ ३४ ॥

इति सत्याषाढहिरण्यकेशिगृह्यसूत्रस्यास्याया मातृदत्ताचार्यविरचिताया
 वृत्तावेकोनविंशप्रश्ने पञ्चम पटल ।

=====

अथेकोनविंशप्रश्ने षष्ठ पटल ।

समावृत्त आचार्यकुलान्मातापितरौ विभृयात्ता-
 भ्यामनुज्ञातो भार्यामुपयच्छेत्सजातां नाग्निकां
 ब्रह्मचारिणीमसगोत्रामहः पञ्चसु कालेषु प्रातः
 संगवे मध्यंदिनेऽपराह्णे सायं वैतेषु यत्कारी
 स्यात्पुण्याह एव कुरुतेऽग्निमुपसमाधाय पग्धि-
 परिधानान्तं कृत्वा बधूमानीयमानां समीक्षते
 सुमङ्गलीरियं बधूरिमां समेत पश्यत । सौभा-
 ग्यमस्यै दत्त्वायाथास्तं विपरेतनेति दक्षिणतः
 पतिं भा(त्युर्भा)र्योपविशत्याचान्तसमन्वारब्धयां
 परिषिञ्चति यथापुरस्तात् ॥ १ ॥

उपनयनप्रभृति ब्रह्मचार्याचार्याधीन सन्कृतविद्य आचार्यकुलात्समावृत्तः स्नातक
 इत्यर्थः । स मातापितरौ शुश्रूषयन्धान्याहरणादिना विभृयात्पोषयेत् । मातापित्र-
 धीन स्यादित्यर्थः । स्नात इत्येतावता सिद्धे समावृत्त आचार्यकुलादिति वचनं
 स्नातकस्थापि विद्यायाः कृच्छ्रापत्तेर्वा भूयः श्रुतार्थं वा विद्यया प्रकाशाभावे

नियमेन वा धनार्थं वा पुनराचार्यकुञ्जे सवसेत्र मातापित्रोर्भरणमिति ख्याप-
नार्थम् । मातापितृभ्यामनुज्ञातो भार्यामुमयच्छेत् । कीदृशी सजाता सवर्णा
समानाभिजना च नशिकामासन्नार्तवाम् । नश्र(ज) परिपठितो वस्त्रविक्षेपणार्थः ।
ततोऽर्हे कर्तारि च स्यात् त्तो बहुल कृत् । तस्माद्वस्त्रविक्षेपणार्हा नश्रिका
मैथुनार्हेत्यर्थः । ब्रह्मचारिणीमकृतमैथुनाम् । स्मान गोत्र वरेण यस्याः सा सगोत्रा ।
न सगोत्राऽसगोत्रा । तामसगोत्राम् । सगोत्रत्वमसगोत्रत्व च प्रवरकाण्डे वक्ष्यामः ।
तत्र ताम्भ्यामनुज्ञात इति वचनमननुज्ञातस्य दारसग्रहप्रतिषेधार्थम् । कृतदारस्यापि पितु-
रनुज्ञामन्तरेण नास्ति चोदितेषु कर्मसु प्रवृत्तिः । अनुज्ञयाऽऽहितेषु अग्निषु कर्मणा
नित्यत्व नानुज्ञया प्रयोजनमित्युक्तम् । तथा जीवत्पितुरित्यर्थः । पञ्चसु कालेषु प्रात-
रादिषु सायमन्तेषु । वाशब्दो ज्योतिर्ज्ञान(ति शास्त्र)प्रसिद्धे काले विकल्पार्थः । एतेषु
पुण्येषु मुहूर्तेषु देवस्य सवितुः प्रातरिति प्रकृत्य समानस्याह. पञ्च पुण्यानि नक्षत्राणि
इति श्रुतेष्वन्तरालेषु चतुरोऽश्वीलान्कालान्नात्रि च वर्जयित्वा यत्कर्तव्यं कर्म तत्कर्तुं
शील यस्य स यत्कारी । सर्वाणि कर्माणि तेष्वेव कालेषु करणशील इत्यर्थः । स
पुण्याह एव प्रशस्त एव दिने कुरुते । तत्र प्रागुदयादेका नाडिकोर्ध्वं चैका प्रातारित्यु-
च्यते । प्राक्प्रथमाहश्चतुर्भागान्तादेका नाडिकोर्ध्वं चैका सगवः । प्रागहरधर्नादेका
नाडिकोर्ध्वं चैका मध्यदिनः । प्राक्तृतीयाहश्चतुर्भागान्तादेका नाडिकोर्ध्वं चैका सोऽप-
राह्णः । प्रागस्तमयादेका नाडिकोर्ध्वं चैका तत्सायम् । अय सर्वकर्मणा कालो न विवा
हस्यैव । यत्कारीति वचनोदहोरात्राणामेवाय विकल्पः । पुण्यानि तिथिवारनक्षत्राणि
कालज्ञानविदितान्येवोपादेयानि । प्रदर्शनार्थत्वाच्चैतस्य विधानस्य । नक्षत्रेष्वपि यान्येव
देवनक्षत्राणि तेषु कुर्वति यत्कारी स्यात् । यत्पुण्य नक्षत्रम् । तद्वद्वृत्तित्यादिवचना-
द्देवनक्षत्राणि ज्योति शास्त्रविहितविवाहनक्षत्राविरोधीनि प्रशस्तानि द्रष्टव्यानि । श्रुतौ तु
विवाह स्तौति । या कामये दुहितर प्रिया स्यादितित्यादिना । षड्विवाहा धर्मेषु
व्याख्यास्यन्ते । अष्टावेकेषाम् । तेषु ब्राह्म उदकपूर्वक दानमेकेषामुक्तम् । तत्र नास्ति
प्रतिग्रहणमन्त्र । दैवे दक्षिणाभि सह दत्ताया मनवे तल्पमिति प्रतिग्रह उक्तः । बौधा-
यनेन तु अथ यदि दक्षिणाभि सह दत्ता स्यात्ता प्रतिगृह्णीयात् । प्रजापतिः स्त्रिया-
मिति षड्भिरनुच्छन्दसमित्युक्तम् । तत्रासौ मे काम समृद्धयतामिति । अत्र प्रजा मे
काम इति स्यात् । केचिन्महाब्राह्मेऽपि एतैर्मन्त्रै प्रतिगृह्णन्ति तस्य प्रमाणं नास्ति ।
इतरेषु विवाहेषु नास्ति दानम् । ब्राह्मे चाम्माक नास्ति । बन्धुशीलश्रुतारोग्याणि
बुद्ध्वा प्रजासहत्वकर्मभ्यः प्रतिपादयेदिति वचनाद्दद्यादिति वचनं गौणं तत्र । तस्मा-

दूर्ध्वं चार्धे च कामे च नातिचरितव्या त्वयेयमित्युक्त्वा प्रतिपादयितव्या । सोऽपि तयेत्युक्त्वा प्रतिगृह्णानि । ततो विवाहस्तस्य विधिरुच्यते—अग्निमुपसमाधाय परिधिपरिधानान्तं कृत्वा बधूमात्मानं प्रति स्वैरानीयमाना समीक्षते । सुमङ्गलीरित्यनया । दक्षिणतो जामातुर्भार्या बधूरुपविशति । पतिमित्यपपाठो व्यत्ययो वा दक्षिणेन पतिमिति वा पठितव्यम् । पतिर्भार्येति भविष्यद्वृत्त्या निर्देश । सम्यगन्वारब्धः समन्वारब्धः पतिर्यस्या अस्ति सा समन्वारब्धा । अकारो मत्वर्थाय । विभक्ता भ्रातर इति यथा । समन्वारब्धा भवतीत्यर्थः । आचान्ता चासौ समन्वारब्धा च आचान्तसमन्वारब्धा । कर्माङ्गमिदमाचमनं प्रयताया एव । आचान्त. समन्वारब्धाया परिधिञ्चति बध्वाम् । यथापुरस्तादिति सिद्धानुवादः ॥ १ ॥

ध्याह्वतिपर्यन्तं कृत्वा जुहोति । अग्निरैतु प्रथमो देवतानां सोऽस्यै प्रजां मुञ्चतु मृत्युपाशात् । तदयं राजा वरुणोऽनुमन्यतां यथेयं स्त्री पौत्रमघं नरोऽदात्स्वाहा । इमामग्निस्त्रायतां गार्हपत्यः प्राजामस्यै नयतु दीर्घमायुः । अशून्योपस्था जीवतामस्तु माता पौत्रमानन्दमभिप्रबुध्यतामियं स्वाहा । मा ते गृहे निशि घोष उत्थादन्यत्र त्वद्गदत्यः संविशन्तु । मा त्वम्बिके शूर-अविधिष्ठा जीव पत्नी पतिलोके विराज प्रजां पश्यन्ती सुमनस्यमाना स्वाहा । द्यौस्ते पृष्ठं रक्षतु वायुरूरू अश्विनौ च स्तनं धयतस्ते पुत्रान्सविताऽभिरक्षु । आवाससः परिधानाद्बृहस्पतिर्विश्वे देवा अभिरक्षन्तु पश्चात्स्वाहा । अप्रजस्तां पौत्रमृत्युं पाप्मानमुत वाऽघम् । शीर्ष्णः स्रजमिवोन्मुच्य द्विषद्भ्यः प्रतिमुञ्चामि पापं स्वाहा । देवकृतं ब्राह्मणं कल्पमानं तेन हन्मि योनिषदः पिशाचान् । ऋषादो मृत्यूनधरान्पादयामि दीर्घमायुस्तव जीवन्तु पुत्राः स्वाहा ॥ २ ॥

ध्याह्वतिपर्यन्तं कृत्वाऽग्निरैत्विति षट्प्रधानाहुतीर्जुहोति ॥ २ ॥

इमं मे वरुण तत्त्वा यामि त्वं नो अग्ने स त्वं नो अग्ने त्वमग्ने अयासि प्रजापत इति ॥ ३ ॥

वारुण्यादीन् प्राजापत्यान्तान् हुत्वा ॥ ३ ॥

अश्मानमास्थापयत्यातिष्ठेममश्मानमश्मेव त्वं
स्थिरा भव । प्रमृणीहि दुरस्यून्त्सहस्व पृतनायत
इत्यपरेणाग्निं द्वयान्दर्भान्पूर्वापरानुद्गग्रान्सं-
स्तीर्य तेषु पूर्वापराववतिष्ठेते ॥ (स्व० १९)॥४॥

पूर्ववदश्मानं निधाय वधूमास्थापयति आतिष्ठेति । यथावर्णमिह मन्त्रः । अपरेणाग्निं
द्वयान्द्वयान्दर्भान्पूर्वापराश्च सस्तीर्य द्वयोर्देशयोस्तरणाद्द्रव्यवयवत्वम् । तयपोऽयच्छ्र-
त्ययः । तेषु दर्भेषु पूर्वापरां वपती अवतिष्ठेते । एकत्र स्तीर्णे जाया परत्र
पतिः ॥ ४ ॥

प्राङ्मुखः प्रत्यङ्मुख्या हस्तं गृह्णीयात्प्रत्यङ्मुखः
प्राङ्मुख्या वा ॥ ५ ॥

अपरेषु दर्भेषु अवस्थित प्राङ्मुख पति पूर्वेष्ववस्थिताया प्रत्यङ्मुखाया भार्याया
हस्तं गृह्णीयात् । प्रत्यङ्मुखो वा पूर्वेष्ववस्थितोऽपरेष्ववस्थितायाः प्राङ्मुख्याः सर-
स्वति गृह्णामि ते सुप्र० इत्येताभ्याम् ॥ ५ ॥

यदि कामयेत पुंसो जनयेयमित्यङ्गुष्ठं
गृह्णीयात् ॥ ६ ॥

यदि कामयेत पुंस. पुत्राञ्जनयेयमिति अङ्गुष्ठं गृह्णीयात् ॥ ६ ॥

यदि कामयेत स्त्रीरित्यङ्गुलीः ॥ ७ ॥

यदि कामयेत स्त्रीर्जनयेयमिति अङ्गुलीरेव गृह्णीयात् ॥ ७ ॥

यदि कामयेतोभयं जनयेयमित्यभीव लोमान्य-
ङ्गुष्ठं सहाङ्गुलिभिर्गृह्णीयात् । सरस्वति प्रेद-
मिव सुभगे वाजिनीवति । तां त्वा विश्वस्य
भूतस्य प्रजायामरयग्रतः । गृह्णामि ते सुप्रजास्त्वाय
हस्तं मया पत्या जरदष्टिर्यथाऽसत् । भगो
अर्यमा सविता पुरंधिर्मह्यं त्वाऽदुर्गार्हपत्याय
देवा इति ॥ ८ ॥

यदि कामयेतोभयं स्त्रीपुंसश्च जनयेयमिति अभीव लोमान्यपर्यासरोष्णामङ्गुष्ठमङ्गु-
लीभि सह गृह्णीयात् । प्राङ्मुख प्रत्यङ्मुख्या प्रत्यङ्मुखः प्राङ्मुख्या वा । यदि
कामयेत पुंसो जनयेयमित्येवमादिना सिद्धे किमर्थं हस्तं गृह्णीयादिति । उच्यते—

कामाभावेऽपि हस्तग्रहणार्थम् । इतरथा हि सत्येव कामेऽङ्गुष्ठादीनामेव ग्रहणं स्यात् । नासति कामे । अथ किमर्थं गृह्णीयादित्युच्यते । न चतुर्णामपि सकृदुच्यते । कथमेतावत्यसति अङ्गुष्ठ गृह्णीयादित्येवमादिभिरेव हस्तस्याय सबन्धः स्यात् । हस्तग्रहणं च मन्त्रप्राप्त्यर्थम् । अङ्गुष्ठाङ्गुलिपक्षे तथा सत्यकामसयुक्तं ग्रहणं न स्यात् । द्वितीये त्वक्रियमाणे हस्तग्रहणादन्यत्साङ्गुष्ठग्रहणं स्यात् । तथा सति मन्त्राभावः प्रसज्येत । छिद्भविरोधात् । तृतीये वचनमकामसयोगेऽपीहैव ग्रहणं न स्याद्यत्र कच हस्त इति । स्त्रीरित्यत्रापि वचने चतुर्णां तुल्यत्वं स्यात् । तत्राकामसंयुक्तग्रहणे यत्र कचन हस्तग्रहणं प्राप्नोति । अङ्गुष्ठादीनां ग्रहणं हस्तग्रहणवन्न स्यात् । तत्र मन्त्राभावः स्यात् ॥ ८ ॥

तामग्नेण दक्षिणमसं प्रतीचीमभ्यावृत्याभिमन्त्रयते । अघोरचक्षुरपतिघ्न्येधि शिवा पशुभ्यः सुमनाः सुवर्चाः जीवसूर्वीरसूः स्योना शं न षाधि द्विपदे शं चतुष्पदे । ता नः पूषञ्छिवतमाभेरयस्व यस्यां बीजं मनुष्या वपन्ति । या न ऊरू उरती विस्रयातै यस्यामुशन्तः प्रहरेमशेषम् । सोमः प्रथमो त्रिविदे गन्धर्वो त्रिविद उत्तरः । तृतीयोऽग्निष्टे पतिस्तुरीयोऽहं मनुष्यजाः । सोमोऽददाद्गन्धर्वाय गन्धर्वोऽग्नयेऽददात् । पशूश्च मह्य पुत्राश्चाग्निर्ददात्यथो त्वाम् । अमूहमस्मि सा त्वं द्यौरहं पृथिवी त्वम् । सामाहमृक्त्वं तात्रेहि संभवाव सह रेतो दधावहै । पुंसे पुत्राय वेत्तवै रायरपोपाय सुप्रजास्त्वाय सुवीर्यायेमां त्वमिन्द्र मीढ्वः सुपुत्रां सुभगां कुरु । दशास्यां पुत्रानाग्नेहि पतिमेकादशं कुर्विति ॥ ९ ॥

ता भार्यामात्मनोऽग्नेण दक्षिणेन सन्धिता प्रत्यङ्मुखी च यथा भवति तथाऽभ्यावृत्याभिमन्त्रयते । अघोरचक्षुरिति । सोमः प्र० सोमोऽद० अमूहमिति इमामिति एतैरभ्यावृत्येत्यपपाठः । प्रत्यङ्मुखः प्राङ्मुखो वेत्यास्मिन्पक्षे इदं विधानम् । तामात्मनोऽग्नेण दक्षिणमसं प्रत्यङ्मुखीमवस्थाप्याभिमन्त्रयते । अथवोत्तरेण तां गत्वा प्रसव्यमावृत्य प्राङ्मुखो यथाऽऽत्मनोऽग्नेण दक्षिणमसं स्थिता भवति तथा स्थित्वा प्रदक्षिणां तां प्रत्यङ्मुखीमावृत्याभिमन्त्रयते । प्राङ्मुखः प्रत्यङ्मुखो इत्येतस्मिन्पक्षे तामिषिदक्षिणेन ॥ ९ ॥

तां यथायतनमुपवेश्याथास्या अञ्जलावाज्येनो-
पस्तीर्थं लाजान् द्विरावपतीमाल्लोजानावपामि
समृद्धिकरणान्मम । तुभ्यं च सवननं तदग्नि-
रनुमन्यतामयमित्यभिघार्येयं नार्युपब्रूनेऽग्नौ
लाजानावपन्ती । दीर्घायुरस्तु मे पतिरेधन्ता
ज्ञातयो मम स्वाहेति तस्या अञ्जलिना जुहोति ॥ १० ॥

ता भार्या यथायतनमुपवेश्य तस्या अञ्जलावाज्येनोपस्तीर्थं लाजान् द्विरावपति ।
इमाल्लोजानिति मन्त्रमावर्त्य । वर एव कर्ताऽन्यस्याश्रवणात् । अथग्रहण परिभाषार्थं
यत्राऽऽधारवत्यवदान तत्रैव यत्रावदान चोद्यते तत्रापि । ययौदुम्यर्था दन्त्योपस्तीर्णा-
भिघारितं द्रव्यमुपस्तीर्थेतेषामेवान्नाना समवदायेत्यादौ । अन्य आहु.—आवपने परक-
र्तृकत्वरूपापनार्थोऽयशब्द इति । स च यो भ्राता भ्रातृस्थानीयो वा तस्मिन्शाल-
शब्द स्यात् । शूर्पालाजानावपति एतेन निमित्तेन प्रवृत्तमिति । शास्त्रान्तरे च तथा
दृष्टम्—भ्राता भ्रातृस्थानीयो वा द्विर्लाजानावपतीति । पूर्वस्मिन्पक्षे शाल आसन्न सयो-
गेनेति नैदानादित्येतन्निर्वचन द्रष्टव्यम् । द्विरिति च प्रदर्शनमात्रम् । त्रि पञ्चावत्तिना
स्यात् । आवपन वैदिके शास्त्रान्तरे च दर्शनात् । त्रिर्जामदभ्यानामिति । अभि०
जुहोति । अभिघार्यावत्तानेव लाजानवशिष्टानपीत्येके । शास्त्रान्तरे च दर्शनात् । प्रत्यभि-
घार्यं हविरिति तस्या अञ्जलि पूरयित्वा स्रुकस्थानीयेन ऋरो जुहोति । सेत्यवचनान्न सा
कर्त्री वर एव कर्ता । तस्मात्तस्या हस्तावालभ्य स्वयमेव मन्त्रमुक्त्वा जुहोति ॥ १० ॥

उदायुपेत्युत्थाप्य त्रिंशत् उत त्वया वयं धारा
उदन्या इव । अतिगाहेमहि द्विप इति प्रदक्षिण
परिक्रम्य ॥ ११ ॥

तामुदायुपेत्युक्त्वा पूर्ववदुत्थाप्य विधा इत्यनेन स्वयमेव मन्त्रमुक्त्वा तथा सह
प्रदक्षिणमेतमग्निं परिक्रम्य ॥ ११ ॥

तथैव लाजानावपति द्वितीयं परिक्रम्य ॥ १२ ॥

उत्थापनादिना परिक्रम्योपविश्योपस्तरणादिना धर्मेण तथैव लाजानावपति जुहोति ।
द्वितीयग्रहण प्राप्त्यर्थम् ॥ १२ ॥

तथैव लाजानावपति तृतीयं परिक्रम्य सौविष्ट-
कृतीं जुहोति ॥ १३ ॥

उपविश्योपस्तरणादिना धर्मेण तथैव लाजानावपति जुहोति । उत्थापनादिना परि-
क्रम्य स्विष्टकृद्देवताक्रमाहुति यदस्येत्येता जुहोति । कालविवानार्थमिदं तृतीयग्रहण-

स्यापि धर्मवत्ताप्रयोजनम् । आज्येनैव सौविष्टकृती द्रव्यान्तरावचनात् । केचित्तु राजा
धिकारमनुवर्त्य लाजैरिच्छन्ति । लाजैरितरा-वेति बौधायनीये दर्शनात् । तदन्याय्यम् ।
तेषा प्रधानहोमानामाज्यद्रव्यकत्वादनमत्वाच्च ॥ १३ ॥

अत्रैके जयाभ्याताना-राष्ट्रभृत इत्युपजुह्वति यथा-
पुरस्तात् ॥ १४ ॥

पुनर्वचनात्परिसख्येत्याशङ्कानिवृत्त्यर्थमिदम् ॥ १४ ॥

तामपरेणाग्निं प्राचीमुदीचीं वा विष्णुक्रमान्क्रमयति
॥ १५ ॥

तां भार्यामपरेणाग्निं प्राचीमुदीचीं वा विष्णुक्रमान्क्रमयति । दीर्घोऽपपाठ । प्राची-
मुदीचीमित्येके मुखवादं मन्यन्ते तेषामर्थाद्विगपि भविष्यति ॥ १५ ॥

अथैना५ स५शास्ति दक्षिणेन प्रक्रम्य सव्येनानु-
प्रक्राम मा सव्येन दक्षिणमतिक्रामीरिति ॥ (ख०
२०) ॥ १६ ॥

अथैना भार्या सशास्ति दक्षिणेनेत्यनेन । अथेति पारिषेकाविसर्गादिकर्मसमाप्त्यानन्त-
र्यार्थम् ॥ १६ ॥

एकमिषे विष्णुस्त्वाऽन्वेतु द्वे ऊर्जे विष्णुस्त्वाऽन्वेतु
त्रीणि व्रताय विष्णुस्त्वाऽन्वेतु चत्वारि मायो-
भवाय विष्णुस्त्वाऽन्वेतु पञ्च पशुभ्यो विष्णुस्त्वाऽ-
न्वेतु षड्वायस्पोषाय विष्णुस्त्वाऽन्वेतु सप्त
सप्तभ्यो होत्राभ्यो विष्णुस्त्वाऽन्वेत्विति सप्तमं
पदमवस्थाप्य जपति ॥ १७ ॥

एकमिष इत्येतैः सप्तभिः सप्त विष्णुक्रमान्क्रमयति । वर एव मन्त्राणां वक्ता त्वेति
लिगात्पारिगृह्यैव पादं क्रमयति । हे(अन्वेतु) त्वेति ग्रहणात्संशानेन मन्त्रवचनेन हेतुत्वात्स्व-
यमेव क्रामतीत्येके । सा यथासप्रैषं दक्षिणेन प्रक्रम्य सव्येनानुक्रामति । न सव्येन दक्षिणम-
तिक्रामति । सप्तमं पदमवस्थाप्य सप्तमं विष्णुक्रमं क्रामदित्वेत्यर्थः । जपति सखायौ
इत्येत मन्त्रं वर एव । सप्तमं पदमवस्थाप्येति वचनं जपस्य सप्तमाङ्गत्वाय तेन सप्तमं
प्रक्रम्य तथैवावस्थिते पादे जपः ॥ १७ ॥

सखायौ सप्तपदा बभूव सरुयं ते गमेय५
सरुयात्ते मा योष५ सरुयान्मे मा योष्ठा इति ।
अथास्य दक्षिणेन पादेन दक्षिणं पादमवक्रम्य

दक्षिणेन हस्तेन दक्षिणमंसमुपर्युपर्यन्ववमृश्य
हृदयदेशमभिमृशति यथापुरस्तात्प्राणानां ग्रन्थि-
रसि समाविस्त्रम इति नाभिदेशम् ॥ १८ ॥

जपादमन्तरमस्या दक्षिण पादमात्मनो दक्षिणेन पादेनावक्रम्य दक्षिणेन हस्तेन
दक्षिणमंसमुपर्युपर्यन्ववमृश्य हृदयदेशमभिमृशतीत्युक्तार्थम् । यथापुरस्तादिति मन्त्रप्राप्तये ।
यथेवं यथापुरस्तादित्येतेनैव सिद्धत्वाद्दक्षिणेन हस्तेनेत्याद्यनर्थकम् । नानर्थकम् । मन्त्र-
मात्रस्यातिदेश इत्याशङ्कानिवृत्त्यर्थत्वात् । प्राणा० देशमिति उक्तार्थम् । १८ ॥

तामपरेणाग्निं प्राचीमुपवेश्य तस्याः पुरस्तात्प्र-
त्यङ्गतिष्ठन्नग्निः प्रोक्षत्यापो हि घ्ना मयो भुव
इति तिसृभिर्हिरण्यवर्णाः शुचयः पावका इति च-
तसृभिः पवमानः सुवर्जन इति चैतेनानुवाकेन ॥ १९ ॥

तां वधूमपरेणाग्निं प्राङ्मुखीमुपवेश्य तस्याः पुरस्तात्प्रत्यङ्गतिष्ठन्नग्निं प्रोक्षति आपो
हि घ्नेति । यथागृहीत प्रतिमन्त्र प्रोक्षणम् । एकमन्त्रत्वात्कर्मणामेकादृष्टामाषाच्च कर्म-
बहुत्वम् ॥ १९ ॥

अत्र बीजान्यधिश्रयन्ति ॥ (ख० २१) ॥ २० ॥

इति सत्याषाढहिरण्यकोशिशृङ्खलसूत्र एकोनविंशप्रश्ने षष्ठः पटलः ।

अत्रास्मिन्काले त्रीह्यादीनामोषधीना बीजानि ज्ञातयो वपन्ति जायापत्योः शिरसि
क्षिपन्ति । अत्रेति वचनमाचारत एव सिद्धस्य कर्मणः कालविधानार्थम् । तेनान्येषामपि
ग्रामकुलजनपदधर्माणां पुरस्तादुपरिष्टाच्च कर्तव्यानां सग्रहः सिद्धो भवति । बह्वृचाना-
मप्युक्तम्—अथ खलूच्चावचा जनपदधर्मां ग्रामधर्माश्च तान्विवाहे प्रतीयादिति ॥ २० ॥

इति सत्याषाढहिरण्यकोशिशृङ्खलसूत्रव्याख्यायां मातृदत्ताचार्यविरचिताया
वृत्तावेकोनविंशप्रश्ने षष्ठः पटलः ।

अथैकोनविंशप्रश्ने सप्तमः पटलः ।

तां ततः प्रवाहयन्ति प्र वा हारयन्ति ॥ १ ॥

पितृगृहे चत्कर्तव्यं तत्पारिसमाप्येदानीं पत्युर्गृहे कर्तव्यमाचष्टे । ता भार्यां ततः
पितृगृहात्प्रवाहयन्ति शकटेन रथेन वाऽऽनयन्ति ज्ञातयः । प्र वा हारयन्ति पुरुषाश्चह-
स्तिभिर्नयन्ति वेत्यर्थः ॥ १ ॥

समोप्येतमग्निमनुहरन्ति ॥ २ ॥

समोप्य तत एत विवाहाग्निमनुहरन्ति । जायापत्योः पृष्टतो हरन्तीत्यर्थ ॥ २ ॥

नित्यो धार्यः ॥ ३ ॥

यावज्जीविकोऽयमग्निर्धार्यं स्यात् । नित्यग्रहणं विवाहसमाप्तेरूर्ध्वमपि यावज्जीवधारणा-
र्थम् ॥ ३ ॥

अनुगतो मन्थयः श्रोत्रियागाराद्वाऽऽहार्यः ॥ ४ ॥

अनुगत सोऽग्निर्मथितन्यो भवति । श्रोत्रियागाराद्वाऽऽहर्तन्यः । विनिवेशविकल्पं
एष । यद्यादौ मयितोऽय समाहितो मथितव्य । यदि लौकिक आहृतं श्रोत्रियागारा-
दाहरणीय । एतन्मादेव ज्ञायते । उपनयनादौ लौकिकहरणं श्रोत्रियागारादेवेति ॥४॥

उपवासश्चानुगते भार्यायाः पत्युर्वा ॥ ५ ॥

उपवासश्च भार्याया पत्युर्वा स्यादनुगते तस्मिन्नग्नौ । चशब्दो मन्थनाहरणाम्या
मुपवाससमुच्चयार्थ । अहन्यनुगते आ सायमाहुतेरनशनमुपवासः । रात्रावनुगत आ
प्रातराहुतेरित्यनुगमन एकरात्रमुभयत्रेत्यपरे । अनुगताधिकारे पुनरनुगतवचन प्रागूर्ध्वं च
विवाहसमाप्तेरेतत्प्रायश्चित्त भवेदिति । तस्मात्सर्वत्रानुगते मन्थनेनाऽऽहरणेन वोत्पाद्यो-
पवस्तव्यम् । नैतदस्ति नित्यग्रहणादेव सिद्धत्वात् । इदं तर्हि प्रयोजनमनुगत इदमेव
प्रायश्चित्तं स्यान्नान्यदिति । तेनास्त्यन्यदपि अन्यत्र प्रायश्चित्तमिति गम्यते । किं
तत् । अपिबोतरया जुहुयान्नोपवसेदित्यापस्तम्बेनोक्तम् । प्रागुत्तराऽयाश्चाश्न इत्येषा
तत्रानभिशास्तीश्चेत्येतावान् विकारः ॥ ५ ॥

अगार प्राप्याथैना५ स५शारित दक्षिणं पादमग्रेऽ-

तिहर देहलिं माऽधिष्ठा इति ॥ ६ ॥

ग्रामान्तरे चेद्विवाह प्रविश्य ग्राममगार प्राप्यैकग्रामे चेदगारमेव प्राप्यानन्तरमेना
संशान्ति दक्षिण पादमित्यनेन । अथशब्दः प्राप्यैव स्वगृहमुत्तर कर्म कार्यं न स्वश्वशु-
र)गृह एव सर्वं विवाहकर्मकार्यमिति एतदर्थम् । यथासप्रैष सा दक्षिणं पादमग्रे विहृत्यानु-
हृत्य पूर्वं देहलीमनधिष्ठाय प्रविशति । अग्रेदेहलिमिति च्छान्दस ह्रस्वत्वम् ॥ ६ ॥

पूर्वार्धे शालायां न्युप्योपसमादधात्यपरेणाग्निं

लोहितमानडुहं चर्म प्राचीनग्रीवमुत्तरलोमाऽऽ

स्तृणाति ॥ ७ ॥

यस्या शालाया दंपत्योर्निवासस्तस्या पूर्वार्धे देशे कृत्वा देशसंस्कारं न्युप्य विवाहाग्नि-
मुपसमादधाति । अपरेण तमग्निं रोहितवर्णमानडुहं चर्म प्राचीनग्रीवमुत्तरलोमाऽऽ-
स्तृणाति वरः ॥ ७ ॥

तस्मिन् प्राङ्मुखानुदङ्मुखौ वोपविशतः ५श्चा
त्पतिं भार्योपविशतीह गात्रो निषीदन्त्विहाश्वा
इह पूरुषाः । इहो सहस्रदक्षिणोऽपि पूषा निषी-
दत्विति ॥ ८ ॥

तस्मिंश्चर्मणि जायापती प्राङ्मुखानुदङ्मुखौ वा सहोपविशतः । इह गात्र इत्ये-
तया । मन्त्र उभयो । अपरस्या तु दिशि पत्युर्भार्योपविशति यद्युदङ्मुखौ स्याता
प्राङ्मुखत्वे दक्षिणत । एव पुनरुपविशतिग्रहणमनन्तरण पक्षेण संबन्धार्थम् ॥ ८ ॥

वाचंयमावासाते आ नक्षत्राणामुदयान् ॥ ९ ॥

उपवेशनादारभ्य वाग्यतौ जायापती तथैवाऽऽ नक्षत्राणामुदयादासाते । आसाते
इति वचन स्नानादिप्रतिषेधार्थं देशान्तरप्रतिषेधार्थं च । उदितेषु नक्षत्रेष्विति सिद्ध
आ नक्षत्राणामुदयादिति वचनमहन्त्येव प्रवेशनमुपवेशन च भवेतामित्येतदर्थम् ॥ ९ ॥

उदितेषु नक्षत्रेषु प्राचीमुदीची वा दिशमुपनि-
ष्क्रम्य देवीः षडुर्वीरिति दिश उपतिष्ठते ॥ १० ॥

उदितेषु नक्षत्रेषु दृश्यमानेषु क्वा सह निर्गत्यागारात्प्राचीमुदीची वा दिशमुप-
निष्क्रम्य यत्र नक्षत्रादीनि द्रष्टुं शक्यन्ते । देवीरित्यर्थेन सङ्कदुक्त्वा दिश
उपतिष्ठते । उदितेषु नक्षत्रेष्विति वचन सर्वोपस्थानस्य कालार्थम् । तेन पूर्वपक्ष एव
विवाहो नापरपक्ष इति । चन्द्रमसस्तदाऽनुपलम्भात् । केचिदा नक्षत्राणामित्यस्य
मर्यादावचननिवृत्त्यर्थत्वं मन्यन्ते तद्व्याख्यानत सिध्यति । सर्वाणि उपस्थानानि
पत्या कार्याणि । एकवचनेनोपदेशात् । भार्या च समीपे तिष्ठतीत्येके । अन्ये पुरुषसं
स्कारत्वाद्भार्यया कर्तव्यम् । अविशितमेकवचनमिति ॥ १० ॥

मा हास्महि प्रजयेति नक्षत्राणि ॥ ११ ॥

मा हास्महीति पादेन नक्षत्राण्युपतिष्ठते ॥ ११ ॥

मारधाम द्विषते सीमराजन्निति चन्द्रमसम् ॥ १२ ॥

मारवामेति चन्द्रमसमुपतिष्ठते ॥ १२ ॥

सप्तर्षयः प्रथमां कृत्तिकानामरुन्धतीं ये ध्रुवता
ह निन्युः । षट्कृत्तिकामुख्ययोगं वहन्तीयमस्माक
भ्राजत्वष्टमीति सप्तर्षानुपस्थाय ध्रुवमुपतिष्ठते ।
ध्रुवक्षितिर्ध्रुवयोनिर्ध्रुवमसि ध्रुवमस्थितं त्वं नक्ष-
त्राणां मेध्यसि स मा पाहि पृतन्यतः । नमो
ब्रह्मणे ध्रुवायान्युतायारतु नमो ब्रह्मणः पुत्राय

प्रजापतये नमो ब्रह्मणः पुत्रेभ्यो देवेभ्यस्त्रयस्त्रिंश-
 शेभ्यो नमो ब्रह्मणः पुत्रपौत्रेभ्योऽङ्गिरोभ्यो
 यस्त्वा ध्रुवमच्युतं सपुत्रं सपौत्रं ब्रह्म वेद
 ध्रुवा अस्मिन् पुत्राः पौत्रा भवन्ति प्रेष्यान्तेवा-
 सिनो वसनं कम्बलानि कंसं द्विरण्यं स्त्रियो
 राजानोऽन्नमभयमायुः कीर्तिर्वर्चो यशो बलं
 ब्रह्मवर्चसमन्नाद्यमित्येतानि मायि सर्वाणि ध्रुवा-
 ण्यच्युतानि सन्तु ॥ (ख०२२) ॥ ध्रुवं त्वा ब्रह्म वेद
 ध्रुवोऽहमस्मिँल्लोकेऽस्मिँश्च जनपदे भूयासम् ।
 अच्युतं त्वा ब्रह्म वेद माऽहमस्माल्लोकादस्माच्च
 जनपदाच्च्योषि द्विषन्मे भ्रातृव्योऽस्माल्लोकाद-
 स्माच्च जनपदाच्च्यवताम् । अचेष्टं त्वा ब्रह्म वेद
 माऽहमस्माल्लोकादस्माच्च जनपदाच्चेष्टिषि द्विष-
 न्मे भ्रातृव्योऽस्माल्लोकादस्माच्च जनपदाच्चेष्ट-
 ताम् । अव्यथमानं त्वा ब्रह्म वेद माऽमहस्माल्लो-
 कादस्माच्च जनपदाद्व्यथिषि द्विषन्मे भ्रातृव्योऽ-
 स्माल्लोकादस्माच्च जनपदाद्व्यथयताम् । नभ्यं त्वा
 सर्वस्य वेद नभ्यमहमस्य जनपदस्य भूयासम् ।
 मध्यं त्वा सर्वस्य वेद मध्यमहमस्य जनपदस्य
 भूयासम् । तन्तिं त्वा सर्वस्य वेद तन्तिरहमस्य
 जनपदस्य भूयासम् । मेथीं त्वा सर्वस्य वेद
 मेथ्यहमस्य जनपदस्य भूयासम् । नाभिं त्वा
 सर्वस्य वेद नाभिरहमस्य जनपदस्य भूयासं
 यथा नाभिः प्राणानां विषूवानेवमहं विषूवाने-
 कशतं तं पाप्मानमृच्छतु योऽस्मान्द्वेष्टि यं च वयं
 द्विष्मो भूयासि मामेकशतान्पुण्यान्यागच्छन्तिवति
 ॥ १३ ॥

सप्तर्षय इत्यनेन सप्तर्षीनुपस्थाय ध्रुवमुपतिष्ठते ध्रुवक्षितिरित्यनेन । सप्तर्षयो ध्रुव
 इति च लोके प्रसिद्धानि नक्षत्राणि । उपतिष्ठत इत्यनुवर्तमाने पुनरुपस्थायेति चोपतिष्ठत

इति वचनं पूर्वोपस्थानैरतुल्यत्वख्यापनार्थम् । तेनादर्शनेऽपि काले दर्शनवदेव तेषामुपस्थान तस्या दिशि कर्तव्यम् । तत्राप्येकेनैवोपस्थानवचनेन सिद्धे द्विरुपस्थानवचनमुभयस्याप्यतुल्यत्वख्यापनार्थम् । तेनारुन्धत्यष्टमाना सप्तर्षीणामुपस्थान ध्रुवस्य केवलस्यैव ॥ १३ ॥

अत्र मनोज्ञेन संभाष्यागारं प्राप्याथैनामाग्नेयेन
स्थालीपाकेन याजयति ॥ १४ ॥

अत्रास्मिन्नेवोपस्थानदेशे मनोज्ञेन मनोहरणेन मनस प्रियेण पुरुषेण संभाष्य प्रतिनिवृत्त्यागार प्रविश्यानन्तरमेना वधूमग्निदेवत्येन स्थाल्या पच्यत इति स्थालीपाकश्रुत्येन याजयति । अथेति प्रवेशानन्तर रात्रावेव क्रियार्थं श्वोभूतेऽहनि मा भूदिति । एनामिति स्त्रीसंस्कार एवाय विवाहैकदेश इति व्याख्यापनार्थम् ॥ १४ ॥

पत्न्यवहन्ति ॥ १५ ॥

पत्नी तदर्थान्ब्रीहीनवहन्ति ॥ १५ ॥

श्रपयित्वाऽभिघार्योद्गास्याग्नेये हुत्वाऽग्नेये स्विष्ट-
कृते जुहोति ॥ १६ ॥

तस्मिन्नग्नौ स्थालीपाक श्रपयित्वाऽभिघार्योद्गास्याग्नेये हुत्वाऽग्नेये स्विष्टकृते जुहोति । अत्र परिभाषितः स्वाहाकार उक्तः । अन्नद्रव्यकाणामापूर्विकत्व तेनायमापूर्विकः । तत्र प्रयोगः—समिध्य परिस्तीर्य यावदर्थं द्रव्याणि प्रयुज्य पवित्रे कृत्वा प्रोक्षणीं संकृत्य प्रोक्षति । तत पत्नी उल्लूखले ब्रीहीनोप्य मुसलेनावहत्य फलीकरणान्तं करोति । ततः श्रपयित्वा दर्वी समृज्याऽऽज्य सम्कृत्याभिघार्योद्गास्य परिषिच्य द्वे समिधावाधाय स्थालीपाक दर्व्योपहत्याग्नेये स्वाहेति हुत्वा पुनर्भूय उण्हत्याग्नेये स्विष्टकृते स्वाहेति उत्तरार्धपूर्वार्धे हुत्वा पारिपेकविसर्गं करोति । यद्यापूर्विक एवायमग्नेये स्विष्टकृते जुहोतीत्यनर्थकम् । तर्ह्यगारवानापूर्विको वाऽय तत्राऽऽधारवत्त्वे स्विष्टकृतोऽ (द) र्थं देवतापदेनैव वा होमार्थमिदम् । आधारवत्त्वे तु पुन प्रयोगः । व्याहृतिपर्यन्तमविकृत तत्र विशेष स्तरणाभिघारणार्थस्य च मेक्षणस्य पुन प्रयोगः । प्रोक्षणादूर्ध्वमभिघारणमुद्गासनं च कृत्वा व्याहृतिपर्यन्त मेक्षणेन दर्व्यामुपस्तीर्य चरोर्मध्यात्पूर्वार्धञ्च द्विरवदाय पश्चार्धाच्च पुनः पञ्चावत्तिनामभिघार्य प्रत्यभिघार्य चरुमग्नेये स्वाहेति हुत्वा षारुण्यादीन्हृत्वा विकल्पेन जयादींश्च दर्व्यामुप तीर्थोत्तरार्धाच्चरोः सकृन्महदवदाय द्विः पञ्चावत्तिना द्विरभिघार्याग्नेये स्विष्टकृते स्वाहेति उत्तरार्धपूर्वार्धे जुहोति । शिष्ट द्रुल्यम् ॥ १६ ॥

तेन ब्राह्मणं विद्यावन्तं परिवेवोष्टि ॥ १७ ॥

तेन स्थालीपाकशेषेण ब्राह्मण विद्यावन्तं श्रुताध्ययनसपन्न परिवेवोष्टि तर्पयति भोज-
यतीत्यर्थः ॥ १७ ॥

योऽस्यापचितो भवति तस्मा ऋपभं ददाति ॥ १८ ॥

योऽस्य वरम्यापचित पूजनीयाचार्यस्थानीयो भवति । वर्तमाने निष्ठा । पृष्ठी च
कर्तारि । तस्मा ऋपभं ददाति । विवाहाङ्गमेतद्दान न स्थालीपाकाङ्गम् । केचित्तेन
ब्राह्मणमित्यादि योऽस्यापचितो भवतीत्येतदन्त सूत्र कुर्वन्ति तेषामपचित एव भोज-
यितव्य । तस्मा ऋपभो दातव्यः ॥ १८ ॥

नित्यमत ऊर्ध्वं पर्वस्वाग्नेयेन स्थालीपाकेन
यजते ॥ १९ ॥

प्रसङ्गादेतदुच्यते । अतो गृहप्रवेशस्थालीपाकादूर्ध्वं पर्वस्वाग्नेयेन स्थालीपाकेन याज-
यति । अत ऊर्ध्वमितिवचन दर्शित्वाद्ध्वनोऽन्यथा वा प्रागागतेऽपि पर्वणि स्थालीपाको
भा भूदिति । अत ऊर्ध्वं चात प्रागपि चतुर्थीहोमादागते पर्वणि भवेदित्येतदर्थम् । अन्त-
रेणापि नित्यग्रहण नित्यत्वे सिद्धे नित्यमिति वचन यावज्जीव तावद्वा त्रिशद्वर्षाणि
कृत्वोत्सर्गो मा भूदिति । क. प्रसङ्ग उत्सर्गम्येतिचेद्दर्शपूर्णमासभक्तित्वादस्य त्रिशद्व-
र्षता यावज्जीविकतया विकल्पत इत्याशङ्केत हि । एतच्च प्रज्ञापयति । पर्वण्युपोष्य
प्रतिपदि क्रिया पौर्णमास्यामारम्भ च । तदुक्त बह्वृचानाम् । तस्य दर्शपूर्णमासाभ्यामु-
पवास इध्माबर्हिषोश्च सनहनमिति । धर्मे च तदेव वक्ष्यति—पर्वसु चोभयोरुपवास
इति प्रकृत्य श्वोभूते स्थालीपाक इति । तदन्यथाऽपि केचिद्वर्णयन्ति । तत्तत्रैव दूषयि-
ष्याम । आग्नेयेनेति वचन नियमार्थं दर्शपूर्णमासदेवता मा भूवन्निति । बह्वृचाना
शुक्तम्—देवता तूपाशुयाज इन्द्रमहेन्द्रवर्जमिति । उक्त प्रयोग । ऋपभदान न
विद्यते । योऽस्यापचित इतिवचनाद्विवाहाङ्गत्वादाग्नेयेनेति वचनमाग्नेयेनैव यजते न
गोदानमिति नियमार्थम् ॥ १९ ॥

नित्यं सायंप्रातर्त्रीहिभिर्यवैर्वा हस्तेनैते आहुती
जुहोति अग्नये स्वाहा प्रजापतये स्वाहेति ॥२०॥

नित्यं सदा साय प्रातर्त्रीहिभिर्यवैर्वा हस्तेनैव वक्ष्यमाणे आहुती जुहोति । के
ते । अग्नये स्वाहा प्रजापतये स्वाहेति । नित्यग्रहण किमर्थम् । प्रागपि गृहप्रवेशानी-
याद्धोमार्थम् । अन्यथाऽत ऊर्ध्वमित्यधिकारात् प्रागुक्त स्यात् । विनिवर्तयामोऽधि-
कारमित्येतेन । उत्तरत्र प्रयोजनसद्भावात् । उक्त च बह्वृचाना प्रागपि होमभावः
पाणिग्रहणादि गृह्य परिचरेदिति । अथवाऽत्रापि नित्यग्रहण यावज्जीविकत्वार्थम् ।

अग्निहोत्रदशेनात्सायप्रातर्होमस्य जीर्णस्य वा विरमणमित्याशङ्केत हि तन्मा भूदिति । एतेन ज्ञायते अग्निहोत्रस्य कालोऽस्यापि काल इति । तेन प्रथमास्तमिते नक्षत्र दृष्ट्वा प्रदोषे वा साय होतव्यम् । प्रातरुषसि पुरोऽयमुदिते यार्हि वाक्प्रवदेत्तार्हि होतव्यम् । साय चाऽऽरम्भो न प्रात । उद्धरणकालश्चास्य प्रादुष्करणकाल इत्यर्थः । तदुक्त बह्वृचानाम् । तस्याग्निहोत्रेण प्रादुष्करणहोमकालो व्याख्यात इति । पक्षेऽस्मिन्नत ऊर्ध्वमित्यधिक्रान्तात्प्राक्गृहप्रवेशनीयान्नास्ति होमः । य एव स्थालीपाकस्याभावे स एवाभावे सायप्रातर्होमस्य । तत्राप्यपरिसमाप्तता विवाहस्य हेतुरत्रापि स एव । एतेन विज्ञायते गृहप्रवेशनीयान्तो विवाहः । संगमार्थं चतुर्थीहोम इति । हस्तेनेति दर्वांनिवृत्त्यर्थम् । एते इति वचनमाहुत्योर्नियमार्थम् । तेन द्रव्यं नियतमग्निहोत्रद्रव्याणां दशानामेकं स्यात् । तदुक्त बह्वृचानां होम्य तु मासवर्जं कामं तु श्रीहितिलयवैरिति ॥ २० ॥

सौरी पूर्वा प्रातरेके समामनन्ति ॥ २१ ॥

सौरी सूर्यदेवत्या सूर्याय स्वाहेति एता पूर्वा प्रातरेके समामनन्ति । अग्नय इत्येतान्मेषा पूर्वा प्रातरपि । तत्र प्रयोगः । परिस्तीर्थं परिषिच्य सूर्याय स्वाहा प्रजापतये स्वाहेति । तत उत्तरपरिषेचनम् । शेष पूर्ववत् । अग्निहोत्रभाक्तित्वादेकावसायिनौ ॥ २१ ॥

त्रिरात्रमक्षारालवणाशिनावधःशायिनावलंकुर्वा
णौ ब्रह्मचारिणौ वसतः ॥ २२ ॥

अथ द्वावेव शयानावलंकुर्वाणौ ब्रह्मचारिणौ मैथुनमकुर्वाणौ सह वसतः । ब्रह्मचारिभ्रतस्य प्रदर्शनधर्मा रूपाण्यद्यापि प्रतिषिध्यन्ते । अत ऊर्ध्वमित्यनुवृत्तेर्ऋध्वं गृहप्रवेशनीयादेव त्रिरात्रव्रतम् । यद्येवं प्राक्व्रताभावः प्राप्नोति । एव तर्हि योगविभागं करिष्यते । अक्षारालवणाशिना० वसत इति । तेन विवाहादारभ्यैतद्ब्रतं ततस्त्रिरात्रमन्तर्हितमिति । तेन प्राक्चोर्ध्वं च सिद्धम् । पुनरेवमपि त्रिरात्रग्रहणमनर्थकम् । चतुर्थ्यां शेषमिति वचनादेव सिद्धत्वात् । नैष दोषः । नियमार्थत्वात् । बह्वृचानामप्युक्तं त्रिरात्रं द्वादशरात्रं सवत्सरं चैकं ऋषिव्रतमिति ॥ २२ ॥

चतुर्थ्यामपररात्रेऽग्निमुपसमाधाय प्रायश्चित्तिपर्यन्तं
कृत्वा नव प्रायश्चित्तीर्जुहोति ॥ (ख०२३) ॥ अग्रे
प्रायश्चित्ते त्वं प्रायश्चित्तिरसि ब्राह्मणस्त्वा नाथकाम
उपधावामि याऽस्यै घोरा तनूस्तामितो नाशय
स्वाहा । वायो प्रायश्चित्ते त्वं प्रायश्चित्तिरसि ब्राह्म
णस्त्वा नाथकाम उपधावामि याऽस्यै निन्दिता

तनूस्तामितो नाशय स्वाहा । आदित्य प्रायश्चित्ते
 त्व प्रायश्चित्तिरसि ब्राह्मणस्त्वा नाथकाम उप-
 धावामि याऽस्यै पतिघ्नी तनूस्तामितो नाशय
 स्वाहा । आदित्य प्रायश्चित्ते वायो प्रायश्चित्तेऽग्रे
 प्रायश्चित्तेऽग्रे प्रायश्चित्ते वायो प्रायश्चित्त आदित्य
 प्रायश्चित्त इति हुत्वा ॥ २३ ॥

एतस्या रात्रेरारभ्य चतुर्थ्यां रात्र्या तृतीयम्याहो रात्र्यामित्यर्थ । अपररात्रे त्रिभा-
 गावशेषाया रात्र्यामग्निमुपसमाधाय प्रायश्चित्तिपर्यन्तं कृत्वा स त्व नो अग्न इत्येतदन्तं
 कृत्वा नव प्रायश्चितीर्जुहोति अग्रे प्रायश्चित्त इत्येता । अग्निमुपसमाधयेत्यस्योक्त
 प्रयोजनम् । नव प्रायश्चित्त्य प्रधानाहुतय । तासामिष्टदेशादुत्कर्षः । तस्मान्द्या-
 द्दतिपर्यन्तं कृत्वा इम मे व. णेति चतस्रो हुत्वैता जुहोति । हुत्वा वा तासा सपातं
 पात्रान्तरेऽवनयति ॥ २३ ॥

अथास्यै मूर्ध्नि संस्त्राव जुहोति भूर्भगं त्वायि-
 जुहोमि स्वाहा ॥ भुवो यशस्त्वयि जुहोमि स्वाहा ॥
 सुवः श्रिय त्वायि जुहोमि स्वाहा ॥ भूर्भुवः
 सुवस्त्वयि त्वायि जुहोमि स्वाहेति ॥ २४ ॥

अथ प्रायश्चित्त्यनन्तरमस्या मूर्ध्नि संस्त्रावं पात्रान्तरस्थ निहित द्रव्यो जुहोति ।
 भूर्भुवः सुवरिति चतुर्भिः । हुत्वेति वचनमेतासामेव नवाना संस्त्रावार्थम् । अथेत्यान-
 न्तर्यर्थं कर्मशेषसमापनात्प्रगेव संस्त्रावहोमा भवेयुरिति ॥ २४ ॥

अत्रैवोदपात्रं निधाय प्रदक्षिणमग्निं परिक्रम्या
 परेणाग्निं प्राचीमुदीची वा संवेशयाथास्यै योनिम
 भिमृशत्यभि त्वा पञ्चशाखेन शिषेनाभिद्विषा-
 वता ॥ सहस्रेण यशस्विना हस्तेनाभिमृशामसि
 सुभजास्त्वायेति ॥ २५ ॥

अथ त्वमग्ने अयासीत्येतदादिकर्मशेषं परिसमाप्त्यैवास्मिन्नेवाग्निसमीपे देश उदपात्रं
 निधाय प्रदक्षिणमग्निं सोदपात्र परिक्रम्यापरेणाग्निं परिस्तृत्य पर्यङ्के स्वास्तरेण प्राक्-
 शिरसमुदक्शिरस वा बधू संवेश्य शाययित्वाऽनन्तरमस्या योनिमाभिमृशति दक्षिणेन
 हस्तेनाभि त्वेत्यनेन ॥ २५ ॥

अथैनामुपयच्छते सं नाम्नः सं त्दद्यानि सं

नाभिः सं त्वचः ॥ सं त्वा कामस्य योक्त्रेण
युञ्जान्यविमोचनायेति ॥ २६ ॥

अथैनां वधूमुपयच्छते । अवकिरते मिथुनी भवति । स नाम्न इत्यनेन तम्याः
प्रजनन आत्मन. प्रजननं प्रवेशयति ॥ २६ ॥

अथैनां परिष्वजते मामनुव्रता भव सहचर्या मया
भव ॥ या ते पतिघ्नी तनूर्जारघ्नी त्वेतां करोमि
शिवा त्वं मह्यमोधि क्षुरपविर्जारेभ्य इति ॥ २७ ॥

अथैना वधूं परिष्वजते । मामनुव्रतेत्यनेन ॥ २७ ॥

अथास्यै मुखेन मुखमीप्सते मधु हे मध्विद मधु
जिह्वा मे मधुवादिनी ॥ मुखे मे सारग्रं मधु
दत्सु संवनन कृतम् । चाक्रवाकः संवननं यन्न-
दीभ्य उदाहृतम् । यद्युक्तो देवगन्धर्वस्तेन संव-
निनौ स्वक इति ॥ २८ ॥

अथास्या मुखेन मुखमीप्सत आपुमिच्छति पोषयतीत्यर्थ । मधु चाक्रवाक-
मित्येताभ्याम् । अथशब्द कर्मान्तरप्रतिषेधार्थः । क्षतयोनिर्हि अत्यन्तम्बीकृता भवति ।
अक्षतयोनिः पत्युर्मरणोत्तरकाल पुन सम्कृत्य परिणेतयेति स्मरणात् । समाप्त चतु-
र्थीकर्म ॥ २८ ॥

गर्भाधानमिदानीमुच्यते

त्रिरात्रं मलवद्वासा ब्राह्मणव्याख्यातानि व्रतानि
चरति ॥ २९ ॥

सर्वा स्त्री रजस्वला मलवद्वासास्तिस्त्रो रात्रीस्तम्मा-मलवद्वासा न संवदेतेति प्रकृत्य
ब्राह्मणोक्तानि व्रतानि चरति । सिद्धानुवाद एष उत्तरविधिव-सार्थः । दर्शपूर्णमासप्रक-
रणमतिक्रम्य सर्वार्थता चैषा व्रताना व्याख्या निर्णीता प्राग्वरोधानमलवद्वाससेत्यत्र ॥ २९ ॥

चतुर्थ्याः स्नातां प्रयतवस्त्रामलंकृता ब्राह्मणसं-
भाषामाचम्योपह्वयते ॥ (ख-२४) ॥ ३० ॥ विष्णु-
र्योनिं कल्पयतु त्वष्टा रूपाणि पिःशतु ॥
आसिञ्चतु प्रजापतिर्धाता गर्भं दधातु ते । गर्भं
धेहि सिनीवालि गर्भं धेहि सरस्वाति । गर्भं ते
अश्विनावुभावाधत्तां पुष्करस्त्रजौ । हिरण्ययी

अरणीयं निर्मन्थतो अश्विना । तं ते गर्भं* ह-
 वाभहे दशमारयाय सूतवै । यथाऽग्निगर्भा पृथिवी
 सौर्येन्द्रेण गर्भिणी । वायुर्यथा दिशां गर्भं एवं
 गर्भं दधामि ते । यस्य योनिं प्रति रेतो गृहाण
 पुमान्पुत्रो जायतां गर्भो अन्तः । तं माता दश-
 मासो विभर्तु स जायतां वीरतमः स्वानाम् ।
 आ ते गर्भो योनिमेतु पुमान्बाण इवेषुधिम् ।
 आवीरो अत्र जायता पुत्ररते दशमास्यः । करोमि
 ते प्राजापत्यमा गर्भो योनिमेतु ते । अनूनः पूर्णो
 जायतामनन्धोऽश्लोणोऽपिशाचधीरः । यानि
 प्रभूणि वीर्याण्यृषभा जनयन्तु नः । तैस्त्वं
 गर्भिणी भव स जायतां वीरतमः स्वानाम् । यो
 वशायां गर्भो यश्च वेहतीन्द्रस्तं निदधे वनस्पतौ ।
 तेन त्वं गर्भिणी भव सा प्रसूर्धेनुगा भव । सं
 नाम्नश्चाक्रवाकमिति च ॥ ३१ ॥

ततो निष्क्रान्ते त्रिरात्रे स्नाता प्रयतदस्त्रा शुद्धवस्त्रामलकृता माल्यानुलेपनभूषणैः ।
 ब्राह्मणसभाषा विशिष्टब्राह्मणेन प्रथम सभाषण कृतवतीम् । भर्ता प्रयतोऽपि कर्मार्थं
 पुनराचम्य चतुर्थ्यां रात्र्या मैथुनार्थं समीपमाह्वयते । विष्णुर्योनिमित्येताभिर्नवभिः । सं
 नाम्नश्चाक्रवाकमित्येताभ्या च ॥ ३० ॥ ३१ ॥

भूः प्रजापतिनाऽस्त्यृषभेण स्कन्दयामि वीर ध
 र्वासासौ । भ्रुवः प्रजापतिनाऽस्त्यृषभेण स्कन्द-
 यामि वीर धत्स्वासासौ । सुवः प्रजापतिनाऽस्त्यृष-
 भेण स्कन्दयामि वीरं धत्स्वासाविति वीर* हैव
 जनयति ॥ ३२ ॥

भू प्रजापतिनेत्येतैस्त्रिभिरुपगच्छेद्रेतोऽवस्कन्दयेत् । वीर* हैव जनयतीत्येवं
 विधिः । मारयितारं क्षिप्तारममित्राणामाभिमुर्येन वाऽमित्राणा हन्तार विक्रान्तं वा पुत्र
 जनयति । अर्थवाट एव । अस्मादेव वाक्यशेषादुपगमनार्थता मन्त्राणाम् । केचिच्चतुर्थ्या-
 मित्यादि धेनुगा भवेत्येतदन्तं पूर्ववाक्यमिति तत्र तथैव मन्त्रा आह्वानार्था । यदि
 मर्त्यपि जनयतीत्येतदन्तमुत्तरम् । अस्यायमर्थः । स नाम्न इत्यादिचाक्रवाक इत्येतदन्तं
 च मन्त्रपदमनुषज्य स्वय यथा चतुर्थ्यां तथा स्वेन स्वेन कर्मणैव स्यात् । यथाऽऽप-

स्तम्बीयाना यद्देवा देव हेडनं त्वमग्ने अयासीति पूत इत्याद्यन्तयोर्मन्त्रयोर्ग्रहणेन तन्म-
ध्यपतितानामपि मन्त्राणा ग्रहण तद्गद्भूरित्यन्ते च त्रयो मन्त्रा लिङ्गाद्वीरः हैव जनय
तीति वाक्यशेषाच्च रेतःस्कन्दनार्था । प्रतिमन्त्र स्कन्दायितव्यम् । तत्रासाविति भार्याया
संबुद्ध्या नाम ग्राह्यम् । अपरे त्वाहु संनाम्नश्चाक्रवाकमित्येतावेव मन्त्रौ स्वेन स्वेन
कर्मणा भवतोऽन्यदनन्तरेण व्याख्यानेन तुल्यम् । अन्ये त्वाह्वानपक्षे सनाम्नश्चाक्रमि-
त्याम्या सह वचनमिच्छन्ति । अत्र स्त्रीरित्यङ्गुीरिति वचनात्स्त्रीजननार्थमुपगमे
लिङ्गवाक्यशेषाविरोधान्मन्त्रा न इत्येके । अन्येतु जातिनिर्देशाल्लिङ्गस्याविवक्षितत्वाददुहि-
तृपुत्रादिपुजननस्य विद्यमानत्वाल्लिङ्गार्थवाटाविरोधान्न मन्त्राभाव इति ब्रुवन्ति । अत्र
निवीतं मनुष्याणामित्यनुवाददर्शनाच्छास्त्रान्तरदर्शनाच्च निवीतिना भवितव्यम् ॥ ३२ ॥

सर्वाण्युपगमनानि मन्त्रवन्ति भवन्तीत्यात्रेयः ॥ ३३ ॥

सर्वाणीति । ऋतोरन्यत्रापि काममाविजनितो सभवामेति श्रुतेरुपलब्धानि ।
अन्यथा गच्छन्नपि मन्त्रवन्ति भवन्तीत्यात्रेयाचार्यो मन्यते । कुत । उपगमनार्थत्वान्म-
न्त्राणाम् । प्रधानावृत्तौ मन्त्रावृत्तिरिति । व्याख्यार्थवादश्च वीरः हैव जनयतीत्येत-
दिति ॥ ३३ ॥

यच्चाऽऽदौ यच्चर्ताविति व.दरायणः ॥ (ख०
२५) ॥ ३४ ॥

वादरायण पुनराचार्यो यच्चाऽऽदौ चतुर्थ्यामुपगमन यच्चर्तो चतुर्थ्यादिषु रात्रिषु-
पामन तदेव मन्त्रवदिति मन्यते । कुत । स्त्रीसम्कारार्थत्वात् प्रथमोपगमनस्य ।
यावज्जीव विभवाद्गर्भाधानार्थत्वाच्चर्तो गमनस्य । तयोश्च वाचनिकत्वादन्यत्रै लिङ्ग-
विरोधाद्वाचनिकत्वाच्च तयोर्मन्त्राणामिति ॥ ३४ ॥

पाणिग्रहणादिरग्निस्तमौपासनमित्याचक्षते । तस्मि
न्गृह्याणि कर्माणि क्रियन्ते । तस्यौपासनेनाऽऽहि-
ताग्नित्वम् । यथा पार्वणेन चरुणा दर्शपूर्णमास-
याजित्वं चेति । द्वादशाहं विच्छिन्नः पुनराधेयः ।
प्रतिसंख्याय वा सर्वान्होमाञ्जुहुयात् । परि
श्रित उद्धतेऽवोक्षिते सिकतोपोत्त उदुम्बरशा-
खाभिः प्लुक्षशाखाभिर्वा प्रच्छाद्य । यथालाभं
दूष्णीं संभारान्संभृत्य । याज्ञिकत्काष्ठादग्निं
मथित्वा लौकिकं वाऽऽहृत्य सते कृत्वा प्रज्वा-

लयित्वाऽभ्यादधाति भूर्भुवः सुवरो प्रतिष्ठेति ।
 अथैनमग्निमुपसमाधाय व्याहृतिपर्यन्तं कृत्वा द्वे
 मिन्दाहुती जुहोति यन्म आत्मनो मिन्दाभूत्पुन-
 रग्निश्क्षुरदादिति । तिस्रस्तन्तुमतीर्जुहोति तन्तुं
 तन्वञ्जुद्बुध्यस्वाग्ने त्रयस्त्रिंशत्तन्तव इति । चत-
 स्रोऽभ्यावर्तिनीर्जुहोत्यग्नेऽभ्यावर्तिन्नग्ने अङ्गिरः
 पुनरूर्जा सह रय्येति । एकैकशो व्याहृतीः
 समस्ताश्च हुत्वा । अयाश्चाग्नेऽरयनभिश्चस्तीश्च
 सत्यमित्त्वमया असि । अयसा मनसा धृतोऽ-
 यसा हव्यमूर्हषे या नो धेहि भेषजं स्वाहेत्येता-
 म् । मनस्वती प्राजापत्यां सप्तवती च हुत्वा
 दशहोतारं मनसाऽनुदुत्य सग्रहं हुत्वा इम-
 मे वरुण तत्त्वा यामि त्वं नो अग्ने स त्वं नो
 अग्ने त्वमग्ने अयासि प्रजापते यदस्य कर्मणोऽत्य-
 रीरिचमित्येके जयाभ्यातानान्राष्ट्रभृत इत्युपजु-
 हति यथापुरस्ताद्ब्राह्मणानन्नेन परिविष्य पुण्या-
 हं स्वस्त्ययनमृद्धिमिति वाचयित्वा प्रसिद्धमा-
 ग्नेयेन स्थालीपाकेन यजते । अत्र गुरवे वरं ददाति
 वाससी धेनुमनडाहं वा । यदि प्रयायाद्व्याख्यातो
 होमकल्प आत्मन्नरण्योर्वा समारोपणं समिधि
 वा समारोपयेदरणीकल्पेन स्वादिरः पालाश
 औटुम्बर आश्वत्थश्चात्रैकतरस्मिन् । यत्रावस्ये-
 त्तरिमञ्ज्रोत्रियागारादग्निमाहृत्याऽऽजुह्वान उद्बु-
 ध्यस्वेति द्वाभ्यां यस्यां समारूढस्तामादधाति ।
 व्याख्यातो होमकल्पः । यदि पार्वणो विन्च्छेत्
 तस्मिन्पाथिकृतेन याजयेत् । यदि द्वौ वैश्वानर-
 पाथिकृतौ । यदि बहून्पुनराधेयः । यदि नाशे
 विनाशे वाऽन्यैरग्निभिर्ग्नौ ससृष्टे वा पुनरा-
 धेयः ॥ (ख० २६) ॥ ३९ ॥

इति सन्यापाढहिरण्यकेदि गृहसूत्र एकोनविंशप्रश्ने

सप्तमः पटलः ।

एतावतोपनयनादिगर्भाधानात् कर्मजात प्रतिपादितम् । तत्र विवाहाग्नेर्नित्यो धार्य इति नित्य धारणमनुगतो मन्थ्य इत्यादिना विच्छेदप्रायाश्चित्त च प्रासङ्गिक सायप्रातरित्यादिना होमविधिश्चोक्त । तस्यैवेदानी विशेषान्वक्तु स्वाभिमतमौपासनेशब्दार्थ तावदाह—पाणिग्रहणादिरित्याचक्षत इति । प्रःगपि विवाहादुपनयनाद्यग्निधारणमौपासनत्व च तस्य केचिन्मन्यन्ते । तथा च बौधायन—यस्मिन्नग्नावुपनयति तस्मिन्ब्रह्मचर्यं तस्मिन्व्रतचर्या तस्मिन्समावतन तोस्मन्गृह्याणि कर्माणि क्रियन्ते तस्मिन्काम्यानि तस्मिन्प्रजासंस्कारा इत्येके स एष उपनयनप्रभृति न्याहृतिभि समिद्धिर्हूयत आ समावर्तनःत्समावर्तनप्रभृति आज्येन व्याहृतिभिर्हूयते आ पाणिग्रहणात्पाणिग्रहणप्रभृति ब्रीहिभिथैवैर्वा हस्तेनैते आहुता जुहोति अग्नये स्वाहा प्रजापतये स्वाहेति साय सूर्याय स्वाहा प्रजापतये स्वाहेति प्रातरप्यग्निहोत्रहविषामन्यतमेन जुहुयादिति । उपनयनादिरग्निस्तमौपासनमित्याचक्षत इति च दारकाले दायद्यकाले वेति । एष उपनयनाद्यग्निधारणपक्ष स्वानभिमत इति दर्शयति—पाणिग्रहणादिरग्निर्धार्थस्तमग्निं तत प्रभृत्येवौपासनमित्याचक्षते शिष्टा । सायप्रातरुपास्यत इत्युपासन । बाहुलकात्कर्मणि ल्युट् । उपासन एवौपासन । प्रज्ञाद्यण् । अस्य चाधारणे प्रत्यवाय श्रूयते स्मृतिषु—

यो हि हात्वा विवाहाग्निं गृहस्थ इति मन्यते ।

अन्नं तस्य न भोक्तव्यं वृषापाको हि स स्मृत ॥ इति ।

भारद्वाजपरिशिष्टे श्रुतिरपि—औपासने वा अग्नयो निविष्टा औपासनो यजमाने तस्मादौपासनात् प्रमदितव्यमिति । याज्ञवल्क्योऽपि वैतानिकैस्तुल्यकक्षतामौपासनस्याऽऽह—

वैतानौपासना. कार्या क्रियास्तु श्रुतिचोदिता । इति ।

तस्मिन्गृह्याणि कर्माणि क्रियन्त इति । तस्मिन्मौपासनाख्य विवाहाग्नी गृहे भवानि गृह्याणि गृहशब्देन गृहस्थश्रमो लक्ष्यते, तदाश्रमविहितानि कर्माणि अग्निसाध्यानि सायप्रातरहोमप्रभृति सप्त पाकयज्ञा सीमन्तुसवनादय. ख्रास-स्काराश्च नैमित्तिकाद्भुतप्रायश्चित्तानि च सर्वाणि गृहसबन्धिकर्माणि कुर्यादिति विपरिणामेन विधिविभक्तिरुच्येया ।

कर्म स्मार्त विवाहाग्नीं कुर्यात् प्रत्यह गृही । इति स्मृते. ।

तस्यौपासनेनोऽऽहिताग्नित्वमिति । तस्येति नियतौपासनिकस्येत्यर्थ. । औपासनाग्निधारणमात्रेणैवाऽऽहिताग्नित्वम् । नानाहिताग्निर्भ्रियत इति निषेधोऽनाहिताग्निता स्तेय-मि. यु. पातकिता ।

यस्य वेदश्च वेदी च विच्छिद्येते त्रिपूरुषम् ।

स वै दुर्ब्राह्मणो नाम यश्चैव वृषलीपति. ॥

इति स्मृतौ वेदिशब्दोपलक्षितत्रेताभ्यभावप्रयुक्तदौर्ब्राह्मण्यता चानेन परिक्रियते । तथा च बौवायन—औपासनो नित्यो धार्य इति न दुर्ब्राह्मणो भवतीति । भारद्वाजोऽपि—औपासने वा अग्नयो निविष्टा इति । तद्गृह्ये च होमदेवतया समानता । तथैव श्रुतेश्च—या एवाग्निहोत्रे देवतास्ता औपासने य एवाऽऽहिताग्नेर्धर्मः स एव धर्मो य एवाऽऽहिताग्नेर्लोकं स एवौपासनिकस्येति शाटचायानिब्राह्मण भवतीति च ।

ननु च वैतानिकविधि कमधिकरिष्यति । किञ्च नानाहिताग्निरित्यादावाहिताग्निशब्द आहिता आधानमभूता अग्नयो यस्येति व्युत्पत्त्याऽऽधानसस्कृताग्निमत्परोऽनन्तरमावानादाहिताग्नित्राग्ने इति सूत्राच्चेति चेत् । नानेन वैतानिको निरस्यते नापि तुल्यविकल्पः । किंतु यो वैतानिकेष्वनधिकृतस्तस्यायमनुकल्प । तथा चाधिकारी श्रूयते—य एवविद्वानग्निमाधत्ते य एवविद्वानग्निहोत्र जुहोतीत्यादि । यो ह वा अविदितार्षेयच्छन्दोदेवतब्राह्मणेन मन्त्रेण यजति याजयति वा स्थाणुमृच्छति गर्तं वा पातयेत्प्र वा मीयेत् पापीयान्भवति तस्मादेतानि मन्त्रे विद्यादिति । स्वयमातृणांब्राह्मणेऽपि ईश्वरो वा एष आर्तिमार्तोर्थोऽविद्वानिष्टकामुपदधातीति । ईदृशविद्वत्तायाः प्रायेण दौर्लभ्यात् । नहि वेदार्थज्ञानमन्तरा तत्प्रतिपाद्यदेवताकर्मप्राशस्त्यादिज्ञान समवति । नहि कारयितृणां विद्वत्त्वे नित्ये कर्मणि तत्कर्मोपयुक्तवैदिकदेशाध्ययनमलमिति वाच्यम् । यद्वाऽनुष्ठेयमखमात्रविदिति त्रिकाण्डमण्डनवचनेन हि एतदवगतम् । तत्राप्यनुष्ठेयतत्तत्कर्मप्रतिपादकवेदभागस्यार्थज्ञानमन्तरा न भवतीति तदपि निरस्तम् । याजयितृणां तु अकरणे प्रत्यवायाभावात्तादृशविद्वत्ताभावे प्रवृत्त्यप्रसक्ति । तमसो वा एष तमप्रविशति यमविद्वानुपनयते यश्चाविद्वानित्याचार्यवचनाच्च । उपनयनमुपलक्षणं याजमानस्यापि गुरुत्वाविशेषात् । नाननुचानमृत्विज वृणातेति च । अनुचानः साङ्गवेदाध्यायी । स्मृतिरपि—

ऋत्विगात्मा धन जाया शुद्ध यस्य चतुष्टयम् ।

तस्याग्निहोत्र स्वर्गाय नरकायेतरत्स्मृतमिति ॥

नहि ब्रीह्याद्यभावे नीवारदिप्रतिनिधिवदविद्वद्वृत्विजामविदुषो यष्टुश्च प्रतिनिधिरस्ति किञ्च कर्मणा मन्त्रैरेव स्मर्तव्यत्वनियमात्तद्भावे सर्वाणि कर्माणि विगुणानि भवेयुः । प्रतिपाद्यज्ञानाभाव ऊहोऽप्यदृष्टार्थ एव स्यादित्यादिदोषानन्त्य न्यायविदास्पष्टमेव । किञ्च—अग्निहोत्र गवालम्भमिति कलौ निषिद्धस्याग्निहोत्रस्य ।

यावद्वर्णविभागोऽस्ति यावद्वेदः प्रवर्तते ।

सन्यास चाग्निहोत्र च तावत्कुर्यात्कलौ युगे ॥

इति प्रतिप्रसववाक्ये वर्णविभागवेदप्रवृत्तयोरवधित्वेनोक्त्या तदपि क्रियत्कालमित्याकाङ्क्षायां पराशरः—

चत्वार्यब्दसहस्राणि चत्वार्यब्दशतानि च ।

कलेर्यदा गमिष्यन्ति तदा त्रेतापरिग्रहः ॥

संन्यासश्च न कर्तव्यो ब्राह्मणेन विज्ञानता ।

इति कालस्य परिमितत्वादिदानीमनुष्ठान चिन्त्यमूलम् । एतेन त्रेतापरिग्रह इति सर्वाधानपरमित्यपि निरस्तम् । अष्टवृत्तत्वप्रसक्तेर्मूलान्तरकल्पनागौरवात्त्रेताशब्दस्यौपासनाभावकल्पकताया मानाभावाच्च । गार्हपत्यादीनुपक्रम्याग्नित्रयमिदं त्रेतेति हि कोशः । तस्मादीदृशे काल उपपातकित्वद्वैर्ब्राह्मण्यादिदोषयुक्ता मा भूवन्निति परमकारुणिको भगवान्नि्यतौपासनिकोऽप्याहिताग्निरित्याह । एतदपि भरद्वाजोदाहृतशाठ्यायनश्रुतिमूलकमित्यवोचाम । पार्वणेन चरुणा दर्शपूर्णमासयान्तिव चेति अर्धमासे देवा इज्यन्ते मासि पितृभ्य क्रियते । तथा—एते वै संवत्सरस्य चक्षुषी यद्दर्शपूर्णमासौ य एव विद्वान्दर्शपूर्णमासौ यजते ताभ्यामेव सुवर्गं लोकमनुपश्यतीति स्वर्गफलकत्वम् । तथा—प्रजापतिर्यज्ञानसृजताग्निहोत्र चाग्निष्टोम च पौर्णमासी चोन्म्य चामावास्या चातिरात्र चेति श्रुतौ यज्ञानिति सामान्येनोपक्रम्य हविर्यज्ञत्रयसोमयागत्रयाभ्यां द्वद्वत्रयमभिधाय हविर्यज्ञेष्वेव विदुष सोमत्रयफलश्रवणात्सप्तस्वपि हविर्यज्ञेषु सत्सु त्रयाणामेवातिमुख्यत्व प्रतीयत इति तदनुष्ठानाभावे कथमनाहिताग्नेः स्वर्गप्राप्तिरिति शङ्कापनोदाय पार्वणस्थालीपाकाभ्यामेव तदनुष्ठानसिद्धिरित्यनेन सूत्रेण प्रतिपादितम् । पर्वशब्देन दर्शपूर्णमासस्तत्र भव पार्वणः । सधिवेलादित्कदणिदमर्थे वा । स्थाल्या पच्यत इति स्थालीपाकश्चरुः । तेन साध्य कर्म लक्ष्यते । पर्वण्यनुष्ठेयेन चरुहाविक्रेण दर्शपूर्णमासस्थालीपाकारुयेन कर्मणा दर्शपूर्णमासयानिन आहिताग्नेर्यत्फलं तदवाप्यत इति । पिण्डपितृयज्ञोऽप्यौपासनिकस्याऽऽचार्येण विहित एव । इतिशब्देनैवप्रकारमन्यदप्येकाग्निसाध्यं कर्तव्यमिति । तेन शरद्वसन्तयोर्ब्रीहियवाग्रयणे यद्यपि श्यामाकाग्रयणमपि हीष्यते तथाऽपि नाऽऽचरन्ति शिष्टाः । ब्रीहियवयोः प्राधान्यात्तदनुष्ठानेनैव सिद्धिरिति तदाशयः । तथा च बह्वृचगृह्य आग्रयणे श्यामाकदेवता नाऽऽन्नाता । आपस्तम्बीयेऽपि—आग्रयणदेवताभ्यः स्विष्टकृच्चतुर्थीभ्य इति स्विष्टकृच्चतुर्थीत्व वदता सोमो नास्तीति सूचितम् । भारद्वाजेऽपि—नवे सस्यजाते पक्त्वाऽऽग्रयणदेवताभ्यः स्विष्टकृच्चतुर्थीभ्यो जुहुयादिन्द्राग्निभ्यां स्वाहा विश्वेभ्यो देवेभ्यः स्वाहा द्यावापृथिवीभ्यां स्वाहाऽग्रये स्विष्टकृते स्वाहेति पुरस्तात्स्विष्टकृत उपहोमाञ्जुहेति शतायुधाय शतवीर्यायेति पञ्च ततो ब्राह्मणान्भोजयेदिति । बौधायनोऽपि—अथ ब्रीहियो यवेभ्यश्चेति नवानामिति स्थालीपाकं श्रपयित्वाऽग्निमुपसमाधाय सपरिस्तीर्याऽऽग्रावाग्राय्याऽऽज्यभागाविष्ट्वाऽऽग्रयणदेवताभ्य इन्द्राग्निभ्या विश्वेभ्यो देवेभ्यो द्यावापृथिवीभ्या स्विष्टकृच्चतुर्थीभ्यो जुहुयात्काम पुरस्तात्स्विष्टकृतोऽज्यानीरुप-जुहुयात्प्रसिद्धौ प्राशनमन्त्रौ ब्राह्मणेभ्यो दत्त्वा प्राशनमेव पु(यु)ष्णामन्येषा च नवाना

ब्राह्मणेभ्यो दत्त्वा प्रयोग इति । यवाग्रयणमपि कृताकृतम् । अपिवाऽक्रिया यवेष्वि-
त्याश्रयायनोक्ते ।

अथ विच्छिन्नाग्नेः पुनः सधानाय पुनराधेयाख्यं प्रायश्चित्तं वक्तुं कालपरिमाणं
तावदाह—द्वादशाह विच्छिन्नः पुनराधेय इति । अहःशब्दोऽत्राहोरात्रपरः ।

दशाह शावमाशौचं सपिण्डेषु विधीयते ।

इतिवत् । द्वादशाहोरात्रपर्यन्तमग्निविच्छेदे पुनराधेयेन कर्मणा पुनरग्निरूपायः ।
नेद पुनराधान केवलाभ्यभावनिमित्तकम् । अपितु तावत्काल होमाभावप्रयुक्तमग्नेर्लौकि-
कत्व प्राप्त तदर्थमिदम् । ननु संततप्रवृत्तस्य काचित्कालं मध्येऽभावो हि विच्छेदः ।
यस्याग्निहोत्र विच्छिद्येत यदि पार्वणो विच्छिद्येत विच्छिन्नो वा एतस्य सोमपीथः, ।

यस्य वेदश्च वेदी च विच्छिद्येते त्रिपूरुषम् ।

इत्यादौ तथा क्लृप्तत्वात् । एवं प्रकृतेऽपि संततधार्म्यस्याग्नेः काचित्काल मध्येऽसत्त्व-
मेव विच्छेद । अत एव द्वादशाह विच्छिन्न इति सामानाधिकरण्यमुपपद्यत इति होमा-
भावप्रयुक्तविच्छेदकल्पन कुत इति चेत् । उत्तरसूत्रे होमसमासस्य वैकल्पिकस्य विधानात् ।
कतिथमग्निविच्छेदप्रायश्चित्तमुपक्रम्य तत्प्रकार च परिश्रित इत्यादिना विधास्यन्मध्येऽ-
प्रकृत होमसमास कथं ब्रूयादिति श्रद्धधीमहि । तस्मादुक्त एवार्थः । अत एव प्रत्यक्षाग्नी
सायप्रातर्होमयोः क्रियमाणयोरपि बहुपार्ष्णविच्छेदे लौकिकोऽग्निरिति पुनराधेयं
वक्ष्यति यदि बहुविच्छिन्नः पुनराधेय इति ।

प्रतिसख्याय वा सर्वान्होमाञ्जुहुयादिति । कदाचिद्दैवान्मानुषाद्वा काचित्कालं
होमाभावशङ्कायामौषवसथादर्वागापदानुगुण्येन सायप्रातर्होमा समसनीयाः । कालैक्या-
दैवतैक्याञ्च प्रतिसख्यातहोमद्रव्याणां सह प्रक्षेपः । एकधा वपा जुहोति एकदेवत्या हि
एत इति दर्शनात् । नतु द्रव्यमात्रवृद्धिरेको होम इति भ्रमितव्यम् । होमाना प्रतिसं-
ख्यानविरोधात् । अङ्गानां तु कालैक्यात्सकृदनुष्ठानम् । औषवसपीथेऽहनि तु न समासो
भारद्वाजीये निषेधदर्शनात् । उत्तराहुतेः स्विष्टकृत्स्थानीयत्वेनाङ्गत्वात् न समास इति भ्रमं
व्युदसितुं सर्वानिति । अयं भावः—अग्निहोत्र जुहुयादिति वाक्येनैकत्वविशिष्ट निर्द्वय्यदे-
वत कर्मोत्पन्न तस्य यावज्जीववाक्यप्राप्तजीवनावधिकसंततानुष्ठानस्य सायंप्रातर्वाक्येन
कालयोरानुवृत्तिर्बोधिता । तत्र च दध्यादिवाक्यैर्द्रव्य मन्त्रवर्णेन सायं प्रातः क्रमेणाग्निसू-
येदेवताद्वयं यदश्वये च प्रजापतये च सायं जुहोति यत्सूर्याय प्रजापतये च प्रातरिति
वाक्यद्वयेनाग्निसूर्यसमुच्चितप्रजापतिविधानं नैकतरस्य गौणत्वमपितु द्वयोस्तुल्यत्वमेवेति ।
अत एवाऽऽवृत्तिबोधकः सुच्युक्तो द्विर्जुहोतीति । होमानिति बहुवचनान्न स्थालीपाकादौ
समास इति ज्ञापयति । पुनराधेये कालो भारद्वाजगृह्ये—पौर्णमास्याममावास्याया रोहिण्यां
मृगशिरसि पुनर्वसुर्वा मध्यदिन इति । अनूराधास्वपीत्यापस्तम्बः । आपूर्यमाणपक्षे पुण्ये
नक्षत्रे वा ।

परिश्रित उद्धृतेऽवोक्षिते सिकतोपोष उदुम्बरशाखाभिः प्लक्षशाखाभिर्वा प्रच्छाद्येति । परिश्रयणं सर्वत इषुमात्रे । तथा सति दृष्टार्थं भवति । अग्निमाप्रयत आसीदेदिषुमा-
त्रादिति स्मृतेः । उद्धननं यज्ञियकाष्ठेन प्राचीनप्रवणमुदीचीनप्रवणं प्रागुदकप्रवणं वा
परिश्रितस्य देशस्य । अवोक्षणमद्भिरवागग्नेण हस्तेन । सिकताभिर्नद्यादितौरस्थमूढमशि-
लाभिः । उपोषे विकीर्णे । उद्धननादिषु तत्प्रकाशकमन्त्रानपि पठन्ति शिष्टा । व्यृद्ध
वा एतद्यज्ञस्य यदयजुष्येण क्रियत इति निन्दार्थवादस्तन्मूलम् । उदुम्बरः प्रसिद्धः ।
प्लक्षस्य तु जम्बूवत्पर्णानि वृक्षश्च हरिद्वर्णो दृश्यते । पिंपरी इति प्रसिद्धः । शाखा
अग्रतो हस्तमात्राः प्रादेशमात्रा वा । प्रच्छादनमन्यायतनस्यैव दृष्टार्थत्वात् ।

यथालाभं तूष्णीं सभारान् सभृत्येति । पुनराधेय इति नैमिक्यादाधानोक्ता एव
संभाराः । ते च सिकतोषाखूत्करवल्मीकमृदध्रद वराहविहतशर्कराहिरण्यसुवर्णशकल
चेति पार्थिवाः । अश्वत्थोदुम्बरपलाशशमीविकङ्कताशनिहतवृक्षशकलपुष्करपर्णानि चेति
वानस्पत्याः । आदित पञ्च पञ्च वा । अत्र पक्षे ताम्रशकल सुवर्णस्थाने । यथालाभमि-
त्यस्यायमर्थः—लाभमनतिक्रम्येति । तच्च सर्वसंभाराणां लाभे सभर्तव्यं न चेन्न्येतेत्ता-
त्पर्यकम् । यत्किञ्चित्संभारलाभे तावदेव संभर्तव्यमिति केचिद्व्याचक्षते । तदयुक्तम् ।
न संभृत्याः संभारा न यजुः कर्तव्यमित्यथो खलु सभृत्या एव संभाराः कर्तव्यं यजुरिति
पक्षद्वयस्यैव श्रुतावाहानात्कृताकृताः संभारा यजुःषि चेति सूत्राच्च । क्लृप्तमूलकत्वसभवे
कल्प्यमूलकत्वमन्याय्यमिति न्यायात् । यदि संभाराल्लेब्धुः शक्तिरस्ति तर्हि सभर्तव्या
न चेन्न्यन्ते न कर्मवैगुण्यमिति पर्यवसितोऽर्थः । तूष्णीवचनमुद्धननोक्तन्यायेन मन्त्रप्र-
सक्तौ तन्निवृत्त्यर्थम् । एतदपि पूर्वोक्तार्थे ज्ञापकं बोध्यम् । एतच्च यत्राग्निः स्थाप्यते तत्र
भूमावेव न स्थाण्डिले । अनाम्नानात् । आश्वलायनस्तु यत्र क्वच होप्यन्स्यादिषुमात्रावर
सर्वतः स्थण्डिलमुपलप्येति स्थण्डिलमाह । कुण्डकरणं तु तान्त्रिकत्वादवैदिकम् । प्रचा-
रस्तु अग्निसंक्षणार्थं समन्तादावरणमात्राभिप्रायेण । न च भूमावग्निस्थापनं कर्मणि न
कुत्रापि दृष्टमिति वाच्यम् । मन्थतोऽग्निराधीयतेऽन्ततो हि देवानामाधीयत इति श्रुत्या
केवलभूमौ स्थापनस्य स्पष्टं प्रतीयमानत्वात् । आह च सूत्रकारः—दक्षिणाग्नेरग्निमादृत्य
मध्ये वेद्या उपसमादधातीति । तथा जघन्यः प्रतिप्रस्थाता दक्षिणवेद्यामिति । अभिपर्य-
ग्निवृत्ते देश उल्मुकं निदधाति स शाभिन्न इति च । किञ्चाऽऽधानेऽपि उद्धननादि-
स्कृते देश एव निधानमग्नेः प्रतीयते । आयतनपरिमाणं तु वक्तव्यम् । गार्हपत्यात्प्रा-
ग्द्वादशसु विक्रामेष्वग्निमादधीतेति अवधित्वेन निर्देशात् । तच्च परिमाणं धिष्यन्निवपन-
प्रकरणं आग्नीध्रीयाद्यद्याना मन्त्रैर्निवपनमुक्त्वाऽनुदिशतीतरानितरेषामपि धिष्यन्त्वकथना-
त्तदेव परिमाणम् । तच्च शुल्बमूत्रे पिशीलमात्रा भवन्तीति धिष्यन्त्यानां विज्ञायत इति ।
पिशीलशब्दार्थो बहुविधः बाहोरन्तरमेकविंशत्यङ्गुलं चतुर्विंशत्यङ्गुलं द्वात्रिंशदङ्गुलं

पट्टत्रिशदङ्गुलं वेति प्रयोजनानुगुणमाश्रयणीयम् । प्रकृतेऽपि परिस्तरणार्थं परिमाण-
स्यापेक्षितत्वात्पिशीलमात्रमेव स्वीकर्तव्यम् ।

याज्ञिकात्काष्ठादग्निं मयित्वा लौकिकं वाऽऽहृत्य सते कृत्वा प्रज्वलयित्वाऽ-
भ्यादधातीति । याज्ञिकं काष्ठमाश्वत्थादि । अयं चारणीमन्थनपक्षे । लौकिकोऽपि
श्रोत्रियागारस्य । अनुगतो मन्थ्य श्रोत्रियागाराद्वाऽऽहार्य इति प्रागुक्तत्वात् । तस्य
या प्रकृतिस्तत आहरणमित्येव बौधायन । वैवाहिकान्यनुसारेण व्यवस्थितविकल्पः ।
सत मृन्मयपात्रं तस्मिन्निधाय प्रज्वाल्य यथाऽऽयतने स्थापितो न नश्यति तथा प्रागेव
दृढज्वलितं कृत्वा समाराणामभिमुख्येनाऽऽदधाति स्थापयति । मन्त्रमाह भूर्भुवः सुवरो
प्रतिष्ठेति । स्थापनेऽयं मन्त्रः । व्याहृतिभिर्न्युप्योपसमाधायेति बौधायनः ।

अथैनमुपसमाधाय व्याहृतिपर्यन्तं कृत्वेति । एनं निहितमग्निमुपसमाधायोपसमिध्ये-
त्यर्थः । शल्लकैर्धमनेन च प्रज्वालयेति यावत् । व्याहृतिपर्यन्तं सामान्यप्रधानान्तमाधारव-
त्तन्त्रेण कृत्वेत्यर्थः ।

द्वे मिन्दाहुती जुहोतीति । यन्म आत्म० पुनरग्निरिति द्वे । सकृद्गृहीतेनाऽऽ-
ज्येन होमः । मिन्दवानग्निर्देवता । अत्राऽऽद्या ऋगेव । मिन्दयाऽऽहवनीयमुपतिष्ठत इति
स्त्रीलिङ्गनिर्देशात्सपाठाभावादनवसाना गायत्री छन्दः ।

तिस्त्रस्तन्तुमतीर्जुहोतीति । तन्तु तन्वन्, उद्बुध्यस्वाग्ने, त्रयस्त्रिंशत्तन्तव इति ।
तन्तुमानग्निर्देवता ।

चतस्रोऽभ्यावर्तिनीर्जुहोति । अग्नेऽभ्यावर्तिन्, अग्ने अङ्गिरः पुनरूर्जा सह रय्येति ।
आद्यं यजुः । छत्रिन्यायेन स्त्रीत्वानिर्देशः । अग्निरभ्यावर्ती देवता ।

एकैकशो व्याहृती समस्ताश्च हुत्वेति । अग्निवायुसूर्यप्रजापतयो देवताः । अया-
श्चाग्नेऽस्यनभिःशस्तीश्च सत्यमित्त्वमया असि । अयसा मनसा धृतोऽयसा हव्यमूहिषे
या नो धेहि भेषजं स्वाहेत्येता हुत्वेति शेषः । अया अग्निर्देवता । अयसेऽग्नय इति
प्रयोगः ।

मनस्वतीमिति । मनोज्योति ०या इष्टा इति मनस्वती । मनोज्योतिर्देवता ।

प्राजापत्यामिति । प्रजापते न त्वदित्येताम् । प्रजापतिर्देवता ॥

सप्तवती च हुत्वेति । सप्त ते अग्ने इति सप्तवती । अग्निः सप्तवान्देवता ।

दशहोतारं मनसाऽनुद्रुत्य सग्रहं हुत्वेति । चित्तिः स्तुतिः दशहोता । सामाध्वर्यु-
रित्यन्तं मनसा प्रयोगः । वाचस्पत इत्यादिर्ग्रहभागः उपाशुः । वाचस्पतिर्ऋक्षा देवता ।

इमं मे० वाचयित्वेति । अङ्गहोमादिपुण्याहवाचनान्तमाधारवत्तन्त्रेण समाप्येत्यर्थः ।

प्रसिद्धमाग्नेयेन स्थालीपाकेन यजत इति । विवाहहोमाङ्गभूतेन स्थालीपाकेन
व्याख्यातः । अग्निर्देवता यस्य चरोः स आग्नेयः स्थालीपाको व्याख्यातः ।

अग्निदेवताकेन स्थाल्या पक्वेन चरुणा प्रसिद्धेन प्रसिद्धेति कर्तव्यताकेन यजते । प्रसिद्धमिति क्रियाविशेषणं वा । पुनराधेयसशब्दनात् । संभाराः प्राप्यन्त इत्युक्तं तेनैवायमपि स्थालीपाकस्तदनुकृतिरिति विज्ञायते । तत्रापि पुनराधेये केवल आग्नेयः पञ्चकपालो दृष्टः । भारद्वाजानां तु आधानानुकृतिविच्छिन्नसंधानं दृष्टं मन्त्रेण स्थापनं शमनहोमास्तूष्णीं होम आग्नेयपावमानानां स्थाने चरुरिति तस्माच्चतसृभ्यो देवताभ्यः प्रतिस्व होम इति । बौधायनानां तु स्थालीपाक एव न दृष्टस्तन्मतेऽपूर्वमेवेदं कर्माग्निनाशान्निमित्तमिति ।

अत्र गुरवे वरं ददाति वाससी धेनुमनड्वाह वेति । अत्रास्मिन्पुनराधाननिमित्ते स्थालीपाके गुरवे दक्षिणत उपविष्टाय ब्रह्मणे वरं वरयितव्यं गोजातीयं गौर्वरोऽतिवरोऽन्य इति आपस्तम्बोक्ते । यद्वा वरयितव्यं वस्तु ददाति । किं तदित्याह—वाससी धेनुमिति । वाससी इति द्विवचनाद्वासोद्वयम् । धेनुर्नवप्रसूतिका । अनड्वाञ्शकटवाहकः । प्रत्यक्षाभावे मूल्यं निष्कादि वा कल्प्यम् ।

अथ प्रसङ्गात्प्रवासविधिमाह—यदि प्रयायाद्व्याख्यातमात्मन्नरण्योर्वा समारोपणमिति । यदीतिवचनप्रयाणस्य नैमित्तिकत्व सूचयति । यदि निमित्तवशात् सभार्यः प्रयायात्तदाऽग्नेर्नयनस्याऽऽवश्यकत्वात्प्रत्यक्षं नेतुं विधानाभावाच्छ्रौतन्यायेनारण्योरात्मनि वा अयं ते योनिः, या ते अग्ने यज्ञियेत्येताभ्यां क्रमेण समारोपयते । तत्र प्राणानायम्य सगृह्णन् प्रयास्यन्नौपासनाग्नेररणीसमारोपणं करिष्ये इति सकल्प्याग्निं प्रज्वालथोपर्यग्नावरणीं धारयन्नपति—अयं ते योनिरिति या ते अग्ने यज्ञिया० सक्षय एहीति । हस्तं प्रताप्याऽऽमुखायाऽऽहरत इति । व्याख्यातमिति । श्रौत इति शेषः । अत्राऽऽत्मसमारोपणे नियमविशेषान्नौधायन आह—आत्मनि समारूढेष्वग्निषु न खादेन्न पिबेन्नोपरि शय्याया शयीत नाप्सु निमज्ज्यान्न मैथुनं चरेत् । कामं खादेत्कामं पिबेत्कामं शय्योपरि शयीत नैवाप्सु निमज्ज्यान्न मैथुनं व्रजेत् । प्रसिद्धं समारोपणमिति ।

समिधि वा समारोपयेदरणीकल्पेन खादिरः पालाश औदुम्बर आश्वत्थश्चात्रैकतरस्मिन्निति । खादिरादिष्वेषु वृक्षेष्वेकतरस्मिन्नन्यतमे समिधमादाय तस्यामरणीन्यायेनोपर्यग्नेर्धारयन्नपत् अयं त इति । न त्वेकदेशं दहेत् । अत्र समारोपात्पूर्वमेकदेशे दग्धानीन्धनानि सम्यक्प्रज्वाल्यैव समारोपयेत् । अन्यथा दोषश्रवणात् । यदवक्ष्याणान्यसंप्रज्वाल्य प्रयायाद्यथा यज्ञवेशसं वा दहनं वा तादृगेव तदिति । तथा नेतव्यानि भाण्डादीनि बहिः स्थापयित्वाैव समारोपयितव्यः । श्रौते दर्शनात् । यद्यपि श्रुतौ समारोपसमीपे वास्तोष्पतिहोमोऽपि श्रूयते तथाऽप्याचार्येण गार्हपत्ये जुहोतीत्युक्तेर्विहारसंयुक्तन्यायेनानाहितेनैव भवति । अरण्ये समारोपणे निर्मन्थ्यनिर्वर्त्यमानेऽग्नावुपावरोहेति मन्त्रं जपेत् । आत्मारोपणे तु श्रोत्रियागाराग्नावनेनैव मन्त्रेणाभिप्राणिति ।

समिदारोपे विशेषमाह—यत्रावस्येत्त० तामादधातीति । यस्मिन्देशे वासो निश्चित-
स्मिन्श्रोत्रियागाराहृतेऽग्नौ यत्र कचविधिना स्थाप्यते । आजुह्वान. सुप्र० यजमानश्च
सौषत् । उद्बुध्यस्वाग्ने प्रति० त्वयि तन्तुमेतमित्येताभ्यामग्निसमारूढा समिधमादधाति ।

न्याख्यातो होमकल्प इति । एकाग्निकल्पे श्रौतधर्माणां प्रायो दर्शनात् । होमेऽपि
अप उपस्पर्शननिमीलवर्षीक्षणादयोऽग्निहोत्रधर्माः स्युरित्याशङ्कमान प्रत्याह—न्याख्यातो
होमकल्प इति । औपासनहोमप्रकारस्तु स्थालीपाक प्रकरण एव नित्यमत ऊर्ध्वमित्या-
दिव्याख्यातो न ततोऽधिक कश्चित्तत्र धर्मोऽस्तीत्यर्थ । एतदथेव भारद्वाजगृह्ये प्राक्प-
ठितोऽप्यौपासनविधि पुनरेकाग्निकल्पे पठित ।

तस्मिन्विशेषधर्मा न सन्तीति बहुपार्वणविच्छेदस्य पुनराधेयनिमित्तात् वक्तुं प्रसङ्गादे-
कद्विविच्छेदे प्रायश्चित्तमाह—यदि पार्वणो० याजयेदिति । पार्वणो दार्श. पौर्णमासो वा
श्चाङ्गीमासः । स यदि दैवान्मानुषाद्वाऽपराधात्स्वकाले न कृतः स्वकालेऽकरणाद्विच्छिन्न
इत्युच्यते । तस्मिन्सति पथिकृद्देवताकेन चरुणा याग कुर्यात् । स्वार्थे णिच् । अग्नि
पथिकृद्देवता । केवलगुणात्तु तद्धित. । मरुत्वतीयागृहमेधीयादिवत् । श्रुतौ
सगुणस्यैव निर्देशात् ।

यदि द्वौ वैश्वानरपाथिकृताविति । यदि प्रमादात्पार्वणद्वय स्वकाले
नाशुष्ठित तदा पाथिकृतेन वैश्वानरेण चरुणा यजेत । अत्रापि पूर्ववदग्निर्वै-
श्वानरो देवता । पाठक्रमोऽत्र देवतयोर्न विवक्षित. । श्रुतौ पथिकृत. पूर्वपाठात् ।
असति न्यायविरोधे पाठक्रमस्यैवानुष्ठापकत्वात् । ननु अमावास्यापौर्णमास्यन्यतरातिप-
क्षिन्नित्तस्येष्टिद्वयस्य श्रुतावाप्तानुत्तुल्यार्थाश्च विकल्परन्निति न्यायेन विकल्पे सिद्धे
यागद्वयातिपाते निमित्तावृत्त्या नैमित्तिकस्यान्यतरस्याऽऽवृत्तौ प्राप्ताया प्राजापत्यपुरोडाश-
वदेकेनैव प्रसङ्गाद्द्रव्योरुपकारे सिद्धे द्वयो समुच्चयेनानुष्ठान कथमुपपद्यत इति चेत्सत्यम् ।
तत्रापि दर्शपूर्णमासयोर्विच्छेदेऽन्यतरनिमित्तयोर्द्वयोरप्यसमुच्चये सभवति किमित्येकस्यै-
वाऽऽवृत्तिः कल्पनीया । एव सति समाम्नामपि सार्थकम् । तत्र पूर्वनिमित्ते पूर्व परनि-
मित्ते परमिति श्रुतिपाठक्रमेणैवानुष्ठान न सूत्रपाठक्रमेण ।

यदि बहून्पुनराधेय इति । यदि बहूस्त्रयादीन्पार्वणांन्विच्छन्त्यात्तदा न प्रायश्चित्तमपि
ह्य लौकिकोऽग्निर्भवतीति । पुनराधेयो विहित ।

निमित्तान्तराण्याह—यदि नाशे विनाशे वा० पुनराधेय इति । नाशो
नामान्यदृष्टाश्रयस्याङ्गारसमुदायस्य समिधोऽरण्योर्वाऽपहारादिनाऽभाव । भस्मनि
विद्यमाने तेजसोऽपगमेऽनुगतिप्रायश्चित्त प्रागुक्तम् । विनाशस्तु प्रत्यक्षाग्नेः
समारूढस्य वा चाण्डालश्ववायपापपात्रादिस्पर्शे विण्मूत्राद्यमेध्यस्पर्शे वाऽग्नि विहाय
दंपत्योः प्रवामे वा होमकाले सीमातिक्रमणे वा पत्न्या. समुद्रगानद्युत्तरणे वैवमादिशा-

खान्तरसिद्धनिमित्तेषु सत्या(त्स्वा)श्रयेऽदृष्टरूपाग्ने शास्त्रदृष्टापगमो वेदितव्य ।
 अन्यैरग्निभिर्वेदिकैर्लौकिकैर्वैपासने ससृष्टे सत्येतेषु निमित्तेषु पुनराधेय एव
 कार्यः । न तु श्रौते दृष्टं संसर्गनिमित्तप्रायश्चित्तमिति । नन्वस्य सूत्रस्य सति
 प्रामाण्ये तदुक्तार्थोऽनुष्ठेयः । तत्रैव प्रमाणाभावात् । सर्वं गृह्य व्याचक्षणेन
 वृत्तिकृताऽसृष्टत्वात् । तस्मादाधुनिकोत्प्रेक्षितत्वाच्छान्तरसिद्धस्य सप्रहणाद्वाऽब्रा-
 ह्मामितिचेत् । नाऽऽचार्यप्रभृत्यविच्छिन्नपरम्परयाऽधीयमाने कश्चिदेवाशो मध्य और्ध्वनि-
 केन कल्पित इति संभावयितुं शक्यते । नापि शास्त्रान्तरेऽस्य मूलमुपलभामहे । प्रत्युत
 बोधायनभारद्वाजीयगृह्ययोरयमेव पुनराधेय ईषदीषद्विन्नः परिदृश्यते । तस्माद्ब्राह्म-
 पेक्षित एवायमशः । ईषद्विशेषोऽपि कल्पान्तरत्वादस्यालकारायैव सपद्यते । किंच वृत्ति-
 कृताऽसृष्टोऽयमंश इति यदुक्तं तदपि सम्यग्भृत्त्यनवलोकनप्रयुक्तमेव । तथाहि—जातकर्म-
 प्रकरण उपनिर्हरन्ति औपासनमतिनिर्हरन्ति सूतिकाग्निमिति सूत्रेण होमस्य सूतिकाग्नि-
 विधानादेवौपासनाभावे सिद्धे तन्निषेधो ज्ञापयति सीमन्तादावौपासनप्राप्तिमिति फलम-
 भिधाय तस्मिन्गृह्याणि क्रियन्त इत्यनेन सूत्रेण सिद्धत्वाच्चैतत्फलमित्याशङ्क्यैव तर्हि
 प्रजासंस्काराणामौपासनप्राप्तेर्ज्ञापकमित्याह । अतो ज्ञायते वृत्तिकृतोऽपि समतोऽय
 खण्डाशः । तव्याख्या तु शोधकाभावाच्चुटितेति सभावनीयम् । तथैवोक्तं प्रयोगकारै-
 रैरपि ।

सत्याषाढीयगृह्यस्य पुनराधेयकल्पगाम् ।

अकरोद्बृत्तिमात्रेयो यज्ञेशप्रेरितो मुदा * ॥

इति सत्याषाढहिरण्यकेशिगृह्यसूत्रव्याख्याया मातृदत्ताचार्यविरचितायां
 वृत्तावेकोनविंशप्रश्ने सप्तम पटलः ।

=====

* पाणिप्रहणादिरभिरित्यादिसत्याषाढीयहिरण्यकेशिगृह्यसूत्रखण्डव्याख्या नैव मातृदत्तेन
 प्रणीतेति श्रूयते । नैवोपलभ्यते सप्रत्युपलभ्यमानासु मातृदत्तप्रणीतवृत्तिपुस्तिकासु कापि । तथाऽप्येत-
 व्याख्यावसाने शेषे व्याख्याकृताऽस्य खण्डस्य वृत्तिकृताऽसृष्टत्वादप्रामाण्यमाक्षिण्योपहरन्ति औपा-
 सनमिति तस्मिन्गृह्याणि क्रियन्त इत्यादिसूत्रेण ज्ञापकेन प्रामाण्यं प्रस्थाप्य अतो ज्ञायते वृत्तिकृतोऽपि
 समतोऽय खण्डाश इत्युक्त्वा तव्याख्या तु शोधकाभावाच्चुटितेति सभावनीयं तथैवोक्तं प्रयोगकारै-
 रपीत्युक्तत्वादस्य खण्डस्य मातृदत्तप्रणीता वृत्तिरासीदिदानीं विच्छिन्नेति नोपलभ्यते इति निश्ची-
 यते । अतोऽन्येयं व्याख्या समारब्धा । इयं च व्याख्या केन प्रणीतेति न स्पष्टं नाम प्रतीयते ।
 तथाऽपि व्याख्यासमाप्तिश्लोके अकरोद्बृत्तिमात्रेयो यज्ञेशप्रेरितो मुदा, इत्युक्तत्वादिभ्रिकुलोत्पन्नेनानि-
 र्दिष्टत्वाभिधेयेन केन चित्पण्डितेन श्रौतपारदृशना प्रणीतेति स्पष्टं प्रतीयते । सेयं व्याख्या वैदिकाप्र-
 णीश्रौतस्मार्तयाज्ञिकनिष्णाताभ्यं करोपाद्ब्राह्मणभट्टैर्महता प्रयासेन सपाद्य मुद्रणार्थं समर्पिता । इयं च
 खलु सुतमीचीना ललितक्षरामभिधेयाऽपि मनोहारिणीति मातृदत्तीयसरस्वतीप्रवाहमध्ये संनिवेशिता
 तथा तादात्म्यभाव गता यथा हसबुद्धिरपि तं सभेदं संभेदं न पारयेत् । एव सत्यन्यन्तर्लाना
 सरस्वतीषु सभेदशोभा न जनयतीति नेति ।

अथैकोनविंशप्रश्नेऽष्टम पटल ।

शालां कारयिष्यन् ॥ १ ॥

गृहस्थस्य गृहकरणमर्थप्राप्त तदुच्यते । शाला शालासमुदाय गृहकर्मकरैः कार-
यिष्यन् ॥ १ ॥

उदगयन आपूर्यमाणपक्षे रोहिण्यां त्रिषु चोत्त
रेष्वग्निष्ठपसमाधाय व्याहृतिपर्यन्तं कृत्वा जुहो-
तीमं मे वरुण तच्चा यामि त्वं नो अग्ने स त्वं
नो अग्ने त्वमग्ने अयासि प्रजापते यदस्य कर्मणोऽ-
त्यरीरिचमिति चात्रैके जयाभ्यातानान्राष्ट्रभृत इ-
त्युपजुह्वति यथापुरस्ताद्ब्राह्मणानभेन परिविष्य
पुण्याह स्वस्त्ययनमृद्धिमिति वाचयित्वा ॥ २ ॥

उदगयने पूर्वपक्षे रोहिण्या चोत्तरेषु त्रिषु फल्गुन्यषाढाप्रोष्ठपदेषु नक्षत्रेषु अग्न्युप-
समाधानादिपुण्याहवचनान्त यथोक्त कृत्वा ॥ २ ॥

अहतं वासः परिधायाप उपस्पृश्य ॥ ३ ॥

अहतं वास परिधायऽऽचम्याप उपस्पृश्येति सिद्धानुवाद उत्तरीयपरिधानरूपा-
पनार्थः ॥ ३ ॥

देवस्य त्वेत्यग्निमादाय परिलिखितमिति त्रिः
प्रदक्षिणं परिलिख्य यथार्थमवटान्खात्वाऽभ्यन्त-
रपाःसून्करोति ॥ ४ ॥

देवस्य त्वेति अग्निमादत्ते । अग्निलिङ्गेन मन्त्रेणाग्निमादाय परिलिखितमित्यनेन
परिलिख्य प्रत्यवट सकृन्मन्त्रमुक्त्वा त्रि प्रदक्षिण यावन्तोऽवटास्तान्परिलिख्य यथार्थं
यथाप्रयोजनं यावद्भिरवटैः प्रयोजन तावत् खात्वा यावत्प्रमाणैर्वा खातैः प्रयोजन ताव-
त्प्रमाणान्खात्वाऽभ्यन्तरपासून्करोति । ये खाताना पासंव, शालायामभ्यन्तरे भवन्ति
तेऽभ्यन्तरपासवः । अभ्यन्तरा, पासवोऽभ्यन्तरपामव इति समानाधिकरणं समासं
मन्यन्ते । खातानामवटाना पासूञ्जालायामभ्यन्तरे प्रकीर्णान्करोतीत्यर्थः । मन्त्रवती-
नामेव स्थूणाना मन्त्रवन्तोऽवटा । सर्वसामपीत्येके । उच्छ्रयणक्रमोऽवटाना-
क्रमः ॥ ४ ॥

इहैव ध्रुवां निमिनोमि शालां क्षेमे तिष्ठ घृतमुक्ष
माणा । तां त्वा शाले सुवीराः सर्ववीरा अरि-

पृथ्वीरा अनुसंचरेमेति दक्षिणां द्वारस्थूणामु-
च्छ्रयति ॥ ५ ॥

इहैवेत्यनेन द्वारस्थूणयोर्दक्षिणामुच्छ्रयति । उच्छ्रित्यावटे म्यापयतीत्यर्थः ॥ ५ ॥

इहैव ध्रुवा प्रतितिष्ठ शाले अश्वत्थी गोमती
सूनृतावती । ऊर्जस्वती पयसा पिन्वमानोच्छ्रयस्व
महते सौभगायेत्युत्तराम् ॥ ६ ॥

इहैव ध्रुवेत्यनेनोत्तरामुच्छ्रयति । दक्षिणामुत्तरामिति लक्षणयोर्वचनात्प्राग्भारव
शाला ॥ ६ ॥

आ त्वा कुमारस्तरुण आ वत्सो जगता सह ।
आ त्वा हिरण्मयः कुम्भ आदन्नः कलशैर्यन्त्रि
वेति संमितावभिमृशति ॥ ७ ॥

आ त्वा कुमार इत्यनेन समितौ सम्यग्मितौ समपत्यां वा प्रत्येक मन्त्रमुक्त्वा
द्वारस्थूणावभिमृशति । स्थूणाशब्द पुल्लिङ्गोऽप्यस्ति । ऋतेन स्थूणाविति दर्शनादिति
समित्वावित्याह ॥ ७ ॥

एवमेव स्थूणाराजावुच्छ्रयति ॥ ८ ॥

एवमेव दक्षिणोत्तरौ स्थूणाराजा दीर्घस्थूणावुच्छ्रयति स्वेन स्वेन मन्त्रेण ॥ ८ ॥

एवमभिमृशति ॥ ९ ॥

एव समितावभिमृशति आ त्वेत्यनेन ॥ ९ ॥

ऋतेन स्थूणावधिरोह वक्षोर्वो विराजन्नपसेध
शत्रून् । अथारमभ्यः सहवीराः रयिदा इति
पृष्ठवक्षमारोपयते ॥ १० ॥

ऋतेनेत्यनेन तयो स्थूणाराजयो पृष्ठवक्ष मन्त्रम वक्षमारोपयति म्याप
यति ॥ १० ॥

मा नः सपत्नः शरणः स्योना देवो देवेभि-
र्विमितास्यग्रे । तृणं वसानाः सुमना असि त्व
शं न एधि द्विपदे शं चतुष्पद इति च्छन्नामभि-
मृशति ॥ ११ ॥

शालायामुपरि सर्वतश्चन्ना शाला मा न इत्यनेनाभिमृशति । एव सर्वशाला याव-
दर्थं कारयित्स्या ॥ १२ ॥

ततोऽनुराधैर्वास्तुशमनं निशायामन्तरागारेऽग्नि-
मुपसमाधाय व्याहृतिपर्यन्तं कृत्वा जुहोति ॥
(ख० २७) ॥ १२ ॥

सर्वकृतकृत्याया शालया शालयो शालामु वाऽनुराधैर्नुराधामु नक्षत्रेषु अधिकरण
एषा तृतीया वास्तुशमन गृहशान्तिकर्म कर्तव्यम् । अन्तरागारे कृतस्य गृहस्य मध्येऽ-
ग्निमुपसमाधाय व्याहृतिपर्यन्तं कृत्वा ॥ १२ ॥

वास्तोष्पते वास्तोष्पत इति द्वे वास्तोष्पते प्रत
ग्णो न एधि गयस्फानो गोभिरश्वेभिरिन्द्रो ।
अजरासस्ते सख्ये स्याम पितेव पुत्रान्प्रति नो
जुषस्व स्वाहा । अपैतु मृत्युरमृतं न आगन्वै
वस्वतो नो अभयं कृणोतु । पर्णं वनस्पतेरिवाभि
नः शीयतां रयिः सचता नः शचीपतिः स्वाहा ।
परं मृत्यो अनुपरेहि पन्थां यस्ते स्व इतरो देव-
यानात् । वास्तोष्पते शृण्वते ते ब्रवीमि मा नः
प्रजां रीरिपो मोत वीरान्स्वाहा । इदमू नुः
श्रेयोवसानमागन्म यद्गोजिद्धनजिदश्वजिद्यत् । पर्णं
वनस्पतेरिवाभि नः शीयतां रयिः सचतां नः
शचीपति स्वाहेमं मे वरुण तत्त्वा यामि त्वं नो
अग्ने स त्वं नो अग्ने त्वमग्ने अयासि प्रजापते
यदस्य कर्मणोऽत्यरीरिचमिति चात्रैके जयाभ्या
तानान्राष्ट्रभृत इत्युपजुह्वति यथा पुरस्ताद्ब्रा-
ह्मणानन्नेन परिविष्य पुण्याहं रवस्त्ययनमृद्धि-
मिति वाचयित्वा ॥ १३ ॥

वास्तोष्पते वास्तोष्पते शमया वास्तोष्पते प्रतरणोऽपैतु मृत्यु पर मृत्योरिदमू
नुरिति पटशिका प्रधानाहुतीर्हुत्वा वारुण्यादिपरिषेकविसर्गान्तेऽन्नहोमादिपुण्याहवाच-
नान्तं करोति ॥ १३ ॥

एवं विहितं संवत्सरे संवत्सरे वास्तुशमनम् ॥ १४ ॥

एवं विहितं प्रविष्टस्यापि गृहस्य संवत्सरे संवत्सरे वास्तुशमनं कर्तव्यम् ॥ १४ ॥

ऋतावृतावित्येके ॥ (ख० २८) ॥ १५ ॥

ऋतावृता कर्तव्यमित्येके ॥ १५ ॥

गृहा मा विभीत मा वेपिद्वमूर्ज विभ्रत एमसि ।
 ऊर्ज विभ्रद्वसुवानिः सुमेधा गृहानेमि मनसा मोद
 मानः । येषामभ्येति प्रवसन्नेति सौमनसो बभुः ।
 गृहानुपह्वयामहे ते नो जानन्तु जानतः । उप-
 हृता इह गाव उपहृता भजावयः । अथो अन्नम्य
 कीलाल उपहृतो गृहेषु नः । उपहृता भूरिमखा
 सखापः स्वादुरसमुदः । अरिष्ठाः सर्वरूपा गृहा
 नः सन्तु सर्वदा ऊर्जस्वन्तः पयस्वन्त इरावन्तो
 हसामुदः । अनश्या अतृष्या गृहा माऽमद्भि
 भीतनेति गृहानभ्येति ॥ १६ ॥

तत शमिते गृहे प्रवेशनमुच्यते । गृहा मेत्येते सकृदुम्भो गृहानभ्येति गृहसामा
 गच्छतीत्यर्थ ॥ १६ ॥

क्षेमाय वः शान्त्यै प्रपद्ये शिवः शम्भुः शंभोः
 शंभोरिति प्रविशति । न तदहरागतः कलहं
 करोति ॥ १७ ॥

उक्तार्थान्येतानि । अत्र न तदहरागत कलहं करोतीति प्रविष्टदिवसे कलहं न
 कुर्यादित्यर्थ ॥ १७ ॥

गृहानङ्गं सुमनसः प्रपद्ये अवीरघ्नो वीरतमः सुशे-
 वान् । इरां बहन्तः सुमनस्यमानास्तेष्वहं सुमनाः
 संविशापीति संविशति ॥ विश्वा उत त्वया वयं
 धारा उदन्त्या इव । अतिगाढेमहि द्विप इति
 भार्याः समीक्षते समीक्षते ॥ (ख- २९) ॥ १८ ॥
 इति सत्यापाढहिरण्यकेशिशिष्यसूत्र एकोनविंश-
 प्रश्नेऽष्टमः पटलः प्रश्नश्च ।

अथ चैतद्वचनं ग्रामान्तरादागतम्यानाहिताग्नेरपीति प्रवेशविधानरूपापनार्थम् । तस्मा-
 न्नवगृहप्रवेशने ग्रामान्तरादागमने चेद विधानं म्यात् । केचिन्नवगृहप्रवेशन एवेच्छन्ति ।
 तन्न । गृहानक्षेतापि अनाहिताग्निरिति बह्वृचानाम् । अनाहिताग्नेरपि ग्रामान्तरादागत-
 स्यैव प्रवेशनस्य दर्शनात् । अपरे ग्रामान्तरादागमन एवेच्छन्ति तदपि न । इहापि
 बह्वृचानामप्युक्तं गृहप्रवेशपदमित्युक्तत्वात् । तस्मात् सूत्रमुभयार्थमिति नवगृहस्य
 क्रियाया पुराणस्य तस्मान्निष्क्रम्य पुन क्रियाया चैतन्विज्ञानम् । अथ तत्रैव वसित्वै-

कस्या शालाया द्वयोर्वा क्रियायामेतेन विवानेन कारयित्वा तमेव देश शमयित्वा । प्रवे शशमनमेव नवप्रवेश इत्येके । उक्तप्रयोजनोऽभ्याम इति ॥ १८ ॥

इति सत्यापाढहिरण्यकेशिगृह्यसूत्रन्याख्याया मातृदत्तान्त्यविरचिताया
वृत्तावेकोनविंशप्रश्नेऽष्टम पटल प्रश्नश्च ।

अथ विंशतितमप्रश्ने प्रथम पटल ।

अथातः सीमन्तोन्नयनम् ॥ १ ॥

अथशब्दोऽधिकारार्थ । सीमन्तोन्नयनमविक्रियते । अत शब्दो हेतौ । यतोऽनेन कर्मणा सम्कृतायामुत्पन्ना प्रजा ब्राह्मण्य लभते न जातिमात्रेण तत इदमाधिक्रियते । अविस्कारवचनं हेतुवचनं वा विशेषापादकसंस्कारेषु कार्यमिति ॥ १ ॥

प्रथमगर्भायाश्चतुर्थे मास्यापूर्वमाणपक्षे पुण्ये
नक्षत्रेऽग्निमुपसमाधाय व्याहृतिपर्यन्तं कृत्वा
धाता ददातु नो रयिमिति चतस्रो धात्री-
जुहोति ॥ २ ॥

प्रथमो गर्भो यस्या सा प्रथमगर्भा । तस्याश्चतुर्थे गर्भमासे । मासीति पदादीना केपा चिदादेशाना भाषाया प्रयोगो दृष्ट इत्युक्तम् । पूर्वपक्षे पुण्ये नक्षत्रे स्त्रीसंस्कारत्वात् स्त्रिया अनुकूलेऽग्निमुपसमाधाय व्याहृतिपर्यन्तं कृत्वा धाता ददातु नो रयिमिति चतस्रो धात्रीजुहोति । धात्रीवचनमिदं वामाम्य इत्याम्नाताना ग्रहणार्थम् । प्रथमगर्भ इति वाच्ये प्रथमगर्भाया इति वचनं स्त्रीप्राधान्यरूपानार्थम् । तस्मादयं सर्वगर्भार्थं आधार-संस्कार । तत प्राक्चतुर्थ्यान्मासाद्दिहते गर्भे विस्मरणे वा [वि]क्रियाया वा प्रथमे गर्भे चतुर्थे मामि कर्तव्यम् । अथ किमर्थं क्रमविपर्ययेन प्राक्पुमवनात् । सीमन्तो यनमुच्यते । तत्रैक आहु । सकृत्कृतस्य सीमन्तोन्नयनस्य विवाहादवोक् पुसवना-दीना प्रतिगर्भमावृत्तावतुल्यत्वादिति । अपरे प्रथमगर्भे पुमवनस्य भावार्थमिति । तथा केचिच्छन्दोगा गृह्येषु व्याक्षते । अन्ये पुमवनस्य कालानित्यत्वख्यापनार्थम् । तथा ह्येकेषा व्यक्ते गर्भे इति वचनम् । अपरेषा किल षष्ठ इति ॥ २ ॥

इयं मे वरुण तत्त्वा यामि त्वं नो अग्ने स त्वं
नो अग्ने त्वमग्ने अयासि प्रजापते यदरय कर्म-
णोऽत्यरीरिचमिति चात्रैके जयाभ्यातानान्गाष्टभृत
इत्युपजुहोति यथापुरस्ताद्ब्राह्मणानन्वेन परिविष्य

पुण्याहः स्वस्त्ययनमृद्धिमिति वाचयित्वा स्नातां
 प्रयतवस्त्रामलकृतां ब्राह्मणसंभाषामपरेणाग्निं म
 ण्डलागारे प्राचीमुपवेश्य त्रेण्णा शलल्या शलालु
 ग्रसमुपसंगृह्य पुरस्तात्प्रत्यङ्मृत्पुण्ड्र्याहृतिभी
 राकामहं याम्ने राऋ इति द्वाभ्यामूर्ध्वः सीमन्त-
 मुन्नीयाभिमन्त्रयते ॥ सोम एव नो राजेत्याहु-
 ब्राह्मणीः प्रजा निवृत्तचक्रा आसीनास्तीरे तुभ्यं
 गङ्गे विश्वा उत त्वया वयं धारा उदन्या इव ॥
 अतिगाहेमहि द्विष इति ॥ (ख० १) ॥ ३ ॥

वारुणीप्रभृतिपरिपेकविमर्गान्ते वेऽन्नहोमाणिपुण्याहं वाचनान्तं कृत्वाऽऽरम्भकाल एवा-
 दीना (व प्रवेश्य) पुन कर्माङ्गस्नानादिब्राह्मणसंभाषणान्तं कृतवतीमपरेणाग्निं प्राङ्
 मुम्बीमुपवेश्य पूर्वमेव नैव कारयित्वा पुण्याहवाचनान्ते त्रेण्या निश्चेतया शलल्या
 श्वावित्कण्टकेन सह शल्लुग्रप्समुदुम्बर्गफलानवकमुपसंगृह्य न्यग्रोधफलस्तबकमित्येके ।
 तस्य च युग्मफलत्व बह्वृत्तानामुक्तम् । अयाम्ने युग्मेन शलालुग्रप्सेनेति । पुरस्ताद्भा-
 र्याया प्रत्यङ्मृत्पुण्ड्र्याहृतिभिर्याम्ने राऋ इति द्वाभ्या मकृदेव तस्या सीमन्त शलालु
 ग्रप्सया शलल्या प्रत्यगपवर्गमुन्नीय विभज्य केशान् । सोम एव नो० विश्वा उत०
 इत्येताभ्या तामभिमन्त्रयते । ममाप्त भीमन्तोन्नयनम् ॥ ३ ॥

अथातः पुंसवनम् ॥ ४ ॥

अथ प्राचीनं काम्पम्यापि सम्कारत्वान्नित्यत्वार्थम् ॥ ४ ॥

तृतीये मारयापूर्यमाणपक्षे पुण्ये नक्षत्रेऽग्निमुपसमा-
 धाय व्याहृतिपर्यन्तं कृत्वा धाता ददातु नो
 रयिमिति चतस्रो धात्रीर्जुहोतीमं मे वरुण तच्चा
 यामि त्वं नो अग्ने स त्वं नो अग्ने त्वमग्ने अयासि
 प्रजापते यदस्य कर्मणोऽन्त्यग्निचमिति चात्रैके
 जयाभ्यातानान् राष्ट्रभूत इत्युपजुह्वति यथापुर-
 स्ताद्ब्राह्मणानन्नेन परिविष्य पुण्याहः स्वस्व
 यनमृद्धिमिति वाचयित्वा स्नाता प्रयतवस्त्रामलं-
 कृता ब्राह्मणसंभाषामपरेणाग्निं मण्डलागारे प्राची-
 मुपवेश्य वृषाऽर्मीति तरया दक्षिणे पाणौ यव-
 मादधाति ॥ ५ ॥

तृतीयमासे गर्भस्याऽऽपूर्यमाणपक्ष इत्याद्यपरेणाग्निमित्येतदन्तमुक्तार्थम् । परिमण्ड-
लशाला मण्डलागारम् । पूर्ववदादावस्मिन्नेव काले प्राचीमुपवेश्य तस्या दक्षिणे पाणौ
वृषाऽसीत्यनेन यवमादधाति ॥ ५ ॥

आण्डौ स्थ इत्यभितो यवः सर्पपौ धान्यमापौ
वा ॥ ६ ॥

आण्डौ स्थ इत्यनेन सकृदुक्तेन त यवमभितो दक्षिणतश्चोत्तरतश्च सर्पपौ धान्यमापौ
वाऽऽदधाति । धान्यग्रहणं परिमाणमापनिवृत्त्यर्थम् ॥ ६ ॥

श्ववृत्तदिति दधिद्रप्सं तदेना प्राशयति ॥ ७ ॥

श्ववृत्तदिति गाव दधिद्रप्समादधाति । तत्समुदितमेना प्राशयति तूष्णीम् ॥ ७ ॥

आचान्ताया उदरमभिमृशत्यभिष्ट्वाऽह दश
भिरभिमृशामि दशमास्याय सृतत्रा इति ॥ ८ ॥

आचान्तायास्तस्या उदरमभिमृशति अभिष्ट्वेत्यनेनोभाभ्या हस्ताभ्या मन्त्रलिङ्गा-
त्प्राशनानन्तर मा भूदित्याचान्ताया इति वचनम् ॥ ८ ॥

न्यग्रोधशृङ्गं वा घृतेन कोशकारी वा प्रैयङ्गवेण
सयावेन यूपशकलं वोत्तरपूर्वस्याग्निष्ठाश्रेरग्निं वा
निर्मन्थ्यमूरुमूलोपधानाय दक्षिणे नासिकाच्छिद्रे
प्रणयेत् ॥ ९ ॥

न्यग्रोधत्वग्न्यग्रोधशाखाग्र तद्वा पिष्ट्वा प्रपीड्य च रस गृहीत्वा घृतेन मिश्रयित्वा,
कोशकारी कौशेयार्यस्य कोशस्य कर्ना कृमिस्त वा पिष्ट्वा प्रैयङ्गवेण प्रियङ्गुविकारेण
सयावेनौदनावस्त्रावितेन द्रव्येण मिश्रयित्वा यूपशकलं वोत्तरपूर्वस्याग्निष्ठाश्रेरग्ने गृहीत
चूर्णाकृत वचनात्सम्पर्शं प्राग्वा समासेर्ग्रहणम् । अग्निं निर्मन्थ्य मायित निर्वाप्य तूष्णीं
कृतमग्निमेव वा यथा न दहेत्तथा तस्य धूममौण्यं वा उन्मार देहनि(दहनि)न्यग्रोध
वाऽवन्नियते समाप्यते । उदुम्बरमूरुमूलमित्यर्थः । तदुपधानं यस्या शिरसः सौरुमूलोप-
धाना तस्या दक्षिणे नासिकाच्छिद्रे प्रणयेत्प्राशयेत्तूष्णीम् । समाप्त पुसवनम् ॥ ९ ॥

यदि गर्भः स्रवेदार्रेणास्याः पाणिना त्रिरूर्ध्वं
नाभेरुन्माष्टिं पराञ्च त्वा नावाञ्चं त्वष्टा वध्नातु
बन्धने । स ऋतूनुपवेश्य दशमासो अवीर-
हेति ॥ १० ॥

यदि गर्भो गर्भिण्या स्ववेदस्या ऊर्ध्वं नाभेर्यो देशत स्वेन पाणिना पराञ्चमिति
सकृन्मन्त्रमुक्त्वा त्रिरूर्माष्टिं ऊर्ध्वपवर्गं समृशने । नैमित्तिकमिदं कर्म ॥ १० ॥

विजननकाले क्षिप्रप्रसवन् शिरस्तं उदकुम्भं
निधाय पत्तस्तूर्यन्तीमथास्या उदरमभिमृशति ।
(ख० २) ॥ यथैव वायुः पवते यथा समुद्र
एजति । एवं ते गर्भ एजतु सह जरायुणाऽवस
र्पत्वित्यवाडवमार्ष्टि ॥ ११ ॥

विजननकाले प्रसवकाले क्षिप्र प्रसूयेने येन कर्मणा तत्क्षिप्रप्रसवन्म् । तदेव प्रमाद-
पाठो वा । तद्वक्ष्यते । शिरस्त शिर भमीप उदकुम्भ निधाय पत्त पादसमीपेऽस्या
स्त्रिया । उभयत्र तसि । पद्मावश्रान्दम । तूर्यन्तीमवक्राम् । केचित्तामौषधिविशेष-
माहु । ता निवायानन्तरमस्या उदरमभिमृशति । कथम् । यथैवेत्यनेन अवाडधोपवर्ग-
मवमार्ष्टि । सुतरामायोनि निमार्ष्टि । यद्येवमयाम्या उदर यथैवेत्यवाडवमार्ष्टि इत्येतावता
सिध्यति । एव तर्ह्ययाम्या उदरमभिमृशति यथैवेत्यनेन । ततस्तूष्णीमवाडवमार्ष्टि ।
अथवा तूष्णीमभिमृशति मन्त्रेणावाडवमार्ष्टि । एवमवसर्पत्विति लिङ्गोपपत्तिः ।
अत्राथशब्दो नित्यत्वख्यापनार्थः । तेन काम्यमिदं न पुसवन्वन्नित्यम् । श्रमपरिहा-
रार्थं शुभाशुभयोरपेक्षया कार्यमिति नित्यत्वख्यापनार्थमितिरे ॥ ११ ॥

अथ जातकर्मोच्यते—

जातेऽश्मनि परशुं निधायोपरिष्ठाद्धिरण्यं तेषू-
त्तराधरेषूपरिष्ठात्कुमारं प्राञ्चं धार्यमाणमनुमन्त्र-
यते । अश्मा भव परशुर्भव हिरण्यमस्तृतं भव ।
वेदो वै पुत्रनामाऽसि जीव त्वं शरदः शतम् ।
अङ्गादङ्गात्संभवमि हृदयादायि जायसे । आत्मा
वै पुत्रनामाऽसि जीव त्वं शरदः शत-
मिति ॥ १२ ॥

जाते कुमारोऽश्मनि परशु निधाय परशोरुपरि हिरण्यं तेषूत्तराधरेषूपत्तरमधर येषा-
मिति बहुव्रीहि । यथावस्थित विपर्यस्य यथाऽधस्ताद्धिरण्यमुपरिष्ठाच्चाश्मा तथा
कृतेषूपरिष्ठात्तेषां कुमार हस्ताभ्यां वाग्यति अश्मा भव० अङ्गादङ्गादित्येता-
भ्याम् ॥ १२ ॥

यद्यपरा न एतेदञ्जलिनोदरुपादाय मूर्धानम-
स्यावसिञ्चेत्तिलदेव पद्यस्व न मासमसि नो
दत्तमनपद्यस्व मनपशात्तिनि ॥ १३ ॥

यद्यपरा जरायु प्रसृताया न पतेन्न निर्माच्छति अञ्जलिनोदकमादायास्या मूर्धानम-
वमिञ्चेत्प्रक्षालयेन्मूर्धानं सिञ्चेदित्यर्थ । तिलदेव इत्यनेन । नैमित्तिकमिदम् ॥ १३ ॥

उपनिर्हरन्त्यौपासनमतिहरन्ति मृति-
काग्निम् ॥ १४ ॥

उपनिर्हरन्ति समीपादस्य कर्मणो निर्गमयन्ति । औपासनमग्निं तमतिहायेम मृतिकाग्निं
हरन्ति । मृतिकाग्नेरभिहरणादन्यस्याग्नेरप्रमद्ग । अयौपासनाग्नेर्निर्हरणवचनं पूर्वत्र पुस-
वनसीमन्तोन्नयनयोरौपासन एव क्रियेति ज्ञापनार्थम् । ननु तस्मिन्गह्याणि क्रियन्त
इति वचनादेव तत्सिद्धम् । न सि यति । जायापतीकर्मार्थं तद्वचनमिति व्रतसमावर्त-
नादिष्वेव सस्कारेषु न प्राप्नोति हि तत्रापि प्राहिज्ञापनार्थमिदम् । उक्तं च बौधायनेन
तस्मिन्प्रजासम्कार इति । केचिदुपनिर्हरणवचनं मृतकदिवसेष्वौपासने कर्तव्याना पार्व-
णसायप्रातर्होमाना निवृत्त्यर्थं मन्यन्ते । तद्धर्मशास्त्रादेव मित्यति । मरण इवोभयत्र
दशाहानि कुलम्यात्र भुज्यते । दानं प्रतिग्रहो यज्ञं स्वा यागश्च निवर्तते इति । वैता-
निकनिवृत्त्यर्थं नियम इति चेत्तदपि न । विप्रतिषेधे श्रुतिरक्षणं बलीय इत्येव सिद्ध-
त्वात् । अपर आहु । प्रयोजनेष्वौपासने कर्तव्याना मृतिकाग्नौ सक्रमणार्थमिति । ततः
पार्वणवैश्वदेवादिष्वतिप्रसङ्ग इति चेन्नैत्युत्तरत्र वक्ष्याम ॥ १४ ॥

स एष उत्तपनीय एव ॥ १५ ॥

स एष मृतिकाग्निरुत्तपनीय एव कपालमतापाशिरेव स्यादाश्वरीपमुत्तपनीयमित्येके ।
तथा त्वर्थवता शङ्कस्य न स्यादेवकारकरणं केषाञ्चित्त्रिमन्त्यस्यापासनस्य वा वचनाञ्चि
यमार्थम् ॥ १५ ॥

नास्मिन्किञ्चन कर्म क्रियतेऽन्यत्रोद्धूपनात् ॥ १६ ॥

अस्मिन्मृतिकाग्नौ न किञ्चित्कर्म क्रियतेऽन्यत्रोद्धूपनात् । प्रथमार्थेऽत्रेतराभ्योऽपि
दृश्यन्त इति [सप्तमी] । समित्परिषेकनिवृत्त्यर्थमिदम् । परिस्तरणं कुर्वन्ति परिषेक
च तूष्णीं सर्वस्याभावो न्याय्य । अन्यत्रोद्धूपनादित्यनर्थकम् । विधानसामर्थ्यान्निवृ-
त्तेनाप्यनर्थकं रक्षामात्रार्थोऽयमगिरिति कृत्वा लौकिकाग्नौ तस्य प्रमङ्गाद्ये त्वौपासने
कार्याणामिहोपसक्रमणार्थमुपनिर्हरणवचनं मन्यन्ते त आहु । पार्वणवैश्वदेवसायप्रातर्हो-
माणांमिहोपसक्रान्तानां प्रतिषेधवचनमिति । अन्यत्रोद्धूपनादिति वचनं तुल्यजाती-
यापेक्षद्वयस्य होमस्य स्थानेऽस्य प्रवृत्त्यर्थम् । तेनान्वहं सायप्रातरुद्धूपनं सिद्धं
भवति । तत्रास्ति (त्र स्त) परिस्तरणपारिषेका मन्त्रवर्ता च स्याताम् ॥ १६ ॥

अथैनं कणैः सर्षपमिश्रैरुद्धूपयति शण्डो मर्क उप
नीरः शाण्डीकेर उलखलः । च्यवनो नश्यता

दितः स्वाहा । आल्लिखन्विल्लिखन्ननिमिषन्कि
वदन्त उपश्रुतिः स्वाहा । अर्यम्णः कुम्भीशत्रुः
पात्रपाणिर्निपुणिः स्वाहा । आन्त्रीमुखः सर्षपा-
रुणो नश्यतादितः स्वाहा । केशिनी श्वलोमिनी
वजात्रोजोपकाशिनी । अपेत नश्यतादितः स्वाहा ।
कौवेरका विश्ववासो रक्षोराजेन प्रेषिताः । ग्रामा
न्सजातयो यन्तीप्सन्तः परिजाकृतान्स्वाहा ।
एतान्हतैतान्वघ्नीतेत्ययं ब्रह्मणो दृतस्तानग्निः
पर्यसरत् । तानिन्द्रस्तान्वृहस्पतिस्तानह वेद ब्रा-
ह्मण प्रमृशतः कूटदन्तान्विकेशाँम्बस्तना-
न्स्वाहा । नक्तचारिण उरस्पेशाच्छू(न्धू)लहस्तान
कपालपान्स्वाहा । पूर्वं एषा पितेत्युच्चः श्राव्य-
कर्णकः । माता जघन्या गच्छन्ति(न्ती) ग्रामे
विगुगमिच्छन्ती स्वाहा । नक्तंचारिणी स्वसा
संधिना प्रेक्ष्यते कुलम् । या स्वपत्सु जागतिं
तस्यै विजाताया मनः स्वाहा । तासां न्व कृष्ण
वर्त्मने ह्योमान् हृदय यकृत् । अग्ने यक्षीणि
निर्दह स्वाहेति प्रतिमन्त्रमङ्गारेष्ववावपति ॥१७॥

अथैनं कुमार सर्षपमिश्रं कणैरुद्धूपयन्क्रमणार्थं रक्षसा स उद्धूपयति । कथं शण्डो
मर्के इत्येकादशभिः स्वाहाकारान्तैः । प्रतिमन्त्रमङ्गारेषु तान्सर्षपमिश्रान्कणानावपति ।
अथेति पूर्वस्यानित्यत्वात्तदभावे तदपूर्वाणां अर्थात् । मायप्रातः क्रियापेक्षत्वादिहापि कुर्यात् ।
कथमेनमिति द्वितीया । उद्धूपन पुरुषसम्कार एव । तेन सायप्रातरग्निं क्रियमाणं रक्षार्थं
मेव कुमारस्य । अङ्गारेष्विति वचनं ज्वालाकाष्ठवता निवृत्त्यर्थम् । आवपतीति वचनं
हस्तेन प्रक्षेपार्थम् । उद्धूपनार्थं यथैतत्स्वाहाकारवत्त्वाद्धोमकर्मैव । तेन परिस्तरणपरिषेक
भावः सायप्रातः पक्ष उक्तः । परिस्तरणादिप्रतिषेधपक्षे सकृदिहैवोद्धूपनम् । आपस्त
म्बस्तु प्रत्यहं सकृदाह । केचित्परिस्तीर्य तृष्णीं परिषिष्य सायप्रातः कुर्वन्तोऽपि
दृश्यन्ते ॥ १७ ॥

ततः पाणी प्रक्षाल्य भूमिमालभनं यत्ते सुशीमे
हृदयं दिवि चन्द्रमसि श्रितम् । तथाऽमृतत्वस्ये-
शानो माऽह पौत्रमघं रुदम् । वेद ते भूमिहृदयं

दिवि चन्द्रमसि श्रितम् । तथाऽमृतत्वस्येशानो
माऽहं पौत्रमघं रुदमिति ॥ १८ ॥

तत पाणी प्रक्षाल्य यत्ते वेद त इत्येताभ्या मूमिमालभते । तत इति वचनमुद्धूपनेन
सवन्धार्थम् । तस्मादन्वह सायंप्रात क्रियायामप्येतदन्त कार्यम् ॥ १८ ॥

अथातो मेधाजननं दर्भेण हिरण्यं प्रबध्य तद-
न्तर्धायोपरिष्ठात्प्राञ्चं कुमार धार्यमाणं घृत प्राश-
यति भूर्ऋचस्त्वयि जुहोमि स्वाहा भ्रुवो यजूंषि
त्वयि जुहोमि स्वाहा सुवः सामानि त्वयि
जुहोमि स्वाहा भूर्भ्रुवः सुवरथर्वाङ्गिरसस्त्वयि
जुहोमि स्वाहेति ॥ १९ ॥

इति च स्थापनोपस्थानाधानकुम्भनिधानेषु चाथशब्दः कालनियमार्थः । कालान्तरेषु
शास्त्रान्तरे दर्शनात् । अत शब्दो हेतौ । यतो नैवाप्रयोजनवन्ति ततोऽनन्तरं भूम्याल-
म्भनान्मेधाजननमुच्यते । दर्भेण हिरण्यमन्तर्धाय प्राड्शिरसमेन धार्यमाणं घृत प्राशयति
भूर्ऋच इत्येतैश्चतुर्भिं प्रतिमन्त्रम् ॥ १९ ॥

अथोष्णशीताभिरद्भिः स्नापयति क्षेत्रियै त्वा
निर्ऋत्यै त्वा दुहो मुञ्चामि वरुणस्य पाशात् ।
अनागसं ब्रह्मणे त्वा करोमि शिवे ते द्यावापृ-
थिवी उभे इमे । शं ते, अग्निः सहाङ्गिरस्तु शं
द्यावापृथिवी सहौषधीभिः । शमन्तरिक्षं सह
वातेन ते शं ते चतस्रः प्रदिशो भवन्तु । सूर्यमृतं
तमसोग्राह्या यक्षेवा अमुञ्चन्नसृजन्व्येनसः । एवमह-
मिमं क्षेत्रियाञ्जामिशंसाद्दुहो मुञ्चामि वरुणस्य
पाशादिति ॥ २० ॥

अनन्तरमेन कुमारमुष्णशीताभिरद्भिः स्नापयति । क्षेत्रियै त्वा श ते सूर्यमित्ये-
ताभिः ॥ २० ॥

अथैनं मातुरुपस्थ आदधाति । (ख० ३) ।
या दैवीश्चतस्रः प्रदिशो वातपत्नीरभिसूर्यो
विचष्टे । तासां त्वा जरस आदधामि प्रयक्ष्म
एतु निर्ऋति पराचैरिति ॥ २१ ॥

अनन्तरमेनं कुमारं स्नात मातुरुपस्थ आधापयति या दैवीरित्यनेन ॥ २१ ॥

आधायाभिमन्त्रयते मा ते पुत्रं रक्षो हिंसीन्मा
धेनुरतिसारिणी । प्रिया धनस्य भूया एधमाना
स्वे वश इति ॥ २२ ॥

आधायाऽऽधापितमभिमन्त्रयते मा त इत्यनेन । आधायेति वचन पुत्रस्यैवाभिमन्त्र-
णमथास्याः सन्बोधयमानायास्त्रिया मा भूदिति । अधवाऽधिकारान्तुपुत्रस्यैव मा भूदिति
लिङ्गास्त्रिया एवाभिमन्त्रणमित्येतदर्थम् । अथवोभयोरभिमन्त्रणार्थमेतदुभयोरधाधने सव-
न्धान्मन्त्रसर्कीर्तनाच्च ॥ २२ ॥

प्रक्षाल्य दक्षिणं स्तनमाधापयत्ययं कुमारो
जरां धयतु सर्वमायुरेतु तस्मै स्तनं प्रप्याय-
स्वाऽऽयुः कीर्तिर्वचो यशो बलमिति ॥ २३ ॥

तूष्णीं प्रक्षाल्य दक्षिण स्तनमयमित्यनेन क्रमादाधापयति आदरेण पाययति ॥ २३ ॥

एवमुत्तरम् ॥ २४ ॥

एवमुत्तरं सव्यं स्तनं प्रक्षाल्याधापयति अयमित्यनेन ॥ २४ ॥

नामयति न रुदति यत्र वयं वदामो यत्र वाऽभि-
मृशामसीत्युभान्नाभिमृश्याथास्यै शिरस्त उदुकुम्भ
मपिहितं निदधात्यापो गृहेषु जाग्रत यथा देवेषु
जाग्रत एवमस्यै सुपुत्राग्रे जाग्रतेति ॥ २५ ॥

नामयतीत्यनेनोभयोः स्तनयोरावर्त्य मन्त्रेणाभिमृश्यानन्तरमस्या शिरस समीप उद-
कुम्भमपिहितं निदधात्यापो गृहेष्वित्यनेन । पूर्वः कुम्भ प्रसवानन्तरमपनीत । कुम्भा-
न्तरमिदम् । समाप्तं जातकर्म । तत्पुंस एव स्यान्न स्त्रियाः । कुत । जाते कुमारोऽश्मनी-
त्येतेषु पुलिङ्गस्य विवक्षितत्वात् । मन्त्राणां च पुंस एवाभिधानात् ॥ २५ ॥

अथ नामकरणमुच्यते—

द्वादश्यां मातापुत्रौ स्नातः ॥ २३ ॥

द्वादशे दिवसे माता च पुत्रश्च मातपुत्रौ इत्येके तन्न । जातिनिर्देशात् पुलिङ्गस्या-
विवक्षितत्वात् । दुहितुपुत्रार्थं पुंसवनस्य विद्यमानत्वाद्वा लिङ्गार्थं पुत्रौ स्नात इहान-
ङ्गावदवयवसंख्यानाधिकाराच्च । यद्वा तस्माद्द्वचनादेकादश्यामप्यस्याः शौचमिति
गम्यते । मातापुत्राविति मातुरेवाशौचपक्षमाश्रित्य प्रदर्श्यते । तेन पिताऽपि स्नाति ।
तत्कुलीनाश्च यथाविकल्पं वा ॥ २६ ॥

शुच्यगारं कुर्वन्ति ॥ २७ ॥

शुच्यगारं सूतिकागृहमवशिष्टं च सेचनलेपनसमार्जनाभेचनोपलेपनं कुर्वन्ति भृत्याः ।
एव मरणेऽपि शौचविधिः ॥ २७ ॥

उपनिर्हरन्ति सूतिकाग्निमतिहरन्त्यौपासनम् ॥ २८ ॥

उपनिर्हरन्तीत्युक्त्याऽर्थान् उत्सृजन्ति सूतिकाग्निं प्रयोजनाभावात् सन्नद्धानि च
पात्राणि । अन्येषां च पात्राणां यथोक्तं शौचं कार्यम् । आहरन्त्यौपासनाग्निम् । अतः
प्रभृति नित्यानि कर्माणि प्रवर्तन्ते ॥ २८ ॥

तमुपसामाधाय व्याहृतिपर्यन्तं कृत्वा धाता
ददातु नो रयिमिति द्वादशाऽऽहुतीर्जुहोति त्रयो-
दशेत्येकेषाम् ॥ २९ ॥

तमौपासनमुपसामाधाय व्याहृतिपर्यन्तं कृत्वा धाता ददातु नो रयिमित्येवमादिया
सुपाणिरित्येवमन्ना द्वादशाऽऽहुतीर्जुहोति । कृहूमहमित्येतया सह त्रयोदश जुहोतीत्ये
केषां मतम् । उपनिर्हरन्ति सूतिकाग्निमग्निमुपसामाधयेत्येव सिद्धेऽतिहरन्त्यौपासनमिति
वचनमितं ऊर्ध्वं प्रागुपनयनात् प्रजासम्कारास्तेऽप्यौपासन एव भवेयुरित्येतदर्थम् । केषां
चित्सूतिकाग्निमेव समारोप्य मयित्वा निधानं तस्मिन्क्रिया ह्युक्ता हि ॥ २९ ॥

इमं मे वरुण तत्त्वा यामि त्वं नो अग्ने स त्वं
नो अग्ने त्वमग्ने अयासि प्रजापते यदस्य
कमर्णोऽत्यरीरिचमिति चात्रैके जयाभ्यातानान्
राष्ट्रभृत इत्युपजुह्वति यथापुरस्ताद्ब्राह्मणा
नन्नेन परिविष्य पुण्याहः स्वस्त्ययनमृद्धिमिति
वाचायित्वा पुत्रस्य नाम दध्याद्द्व्यक्षरं चतुर-
क्षरं वा घोषवदाद्यन्तरन्तःस्थ दीर्घाभिनिष्ठा-
नान्तं यत्र वा स्त्रित्युपसर्गः स्यात्ताद्धि प्रतिष्ठी-
तामिति विज्ञायते पिता मातेत्यग्नेऽभिव्याहरे-
याता विज्ञायते च मम नाम प्रथमं जातवेद इति ॥ ३० ॥

वारुणीहोमादिपरिषेकविमर्गान्ते कृतेऽन्नहोमादिब्राह्मणतर्पणान्तं कृत्वा पुत्रस्य नाम
ददातु । नाम मज्ञाऽभिधानमित्यनर्थान्तरम् । कीदृशं द्वे अक्षरे परिमाणं तस्य
तद्द्व्यक्षरं चत्वारि अक्षराणि परिमाणं यस्य तच्चतुरक्षरम् । अक्षरशब्दोऽत्र स्वरेषु
वर्तते । यथा चतुर्विंशत्यक्षरा गायत्रीति । यद्द्व्यक्षरं वा चतुरक्षरं वा तद्घोषवत्
शतमर्धवर्गप्रमद्वितीयेभ्योऽन्यद्व्यङ्जनमादिर्यस्य तद्घोषवदादि । अन्तर्मध्येऽन्तस्थो

यरलवानामेकी यस्य तदन्तरन्त म्यम् । अभिनिष्ठानन्त प्रमादपाठ इत्येके । विसर्जनीय इत्यर्थ । दीर्घश्चाभिनिष्ठानश्च दीर्घाभिनिष्ठानौ तावन्ते यस्य तद्दीर्घाभिनिष्ठानन्तम् । यौगपद्ये नाऽऽज्ञातत्वाद्दीर्घान्त विसर्जनीयान्त वेत्यर्थ । केचिद्दीर्घात्पर विसर्ग मन्यन्ते । प्रथमवचनात् यत्परमक्षर तद्दीर्घाभिनिष्ठानन्तम् । यम्मिन्नाम्नि सु इत्युपसर्ग म्यात्तद्वा दध्यादनादृत्य षोषवदादिक लक्षणम् । कुत । तत्प्रतिष्ठित लोक इति विज्ञायते हि । प्रतिष्ठा नाम्नो नामवतो दीर्घायुष्यम् । उपसर्गग्रहण प्रातिपदिकतच्छब्दोपसग्रहणार्थम् । सुषुवाणादिषु मा भूदिति । क्रियायोगस्य नाम्नि विवक्षा । तत्रोदाहरणानि धावा ग्रावा दावा मयो द्रोणो बल देव निर्णा द्यु निल् निर्वा वीर्यदायी भूरिदा मालभारी बहुदावा जयसेन विश्वामित्र बलदेव देवदत्त महायज्ञा भूरिदावा विशालदा बहुश्रावा. सुश्री सुपदा सुविशाम्ब भुव सुश्रीरित्येवमादीनि । तन्नाम पिता माता च प्रथममभिव्याहरेयाताम् । उच्चारयेयाताम् । कर्त्रभिप्रायत्वादात्मनेपदार्थताऽपि । पुत्रनामकरणे हि जातेष्टिप्रत्यायनश्रुतावात्मनेपदवदिति । कुत । विज्ञायते हि मम नामेत्येतस्मिन्मन्त्रवर्गे पिता माता च दधतुर्यदग्रे इति । तस्मादादितस्ताभ्यामुच्चारयितव्य देवदत्तोऽय यज्ञ-दत्तोऽयमिति । तत पुण्याहादिवाचने ब्राह्मणैराभिव्याहारयितव्यम् ॥ ३० ॥

द्वे नामनी कुर्याद्विज्ञायते च तस्माद्विनामा ब्राह्म-
णोऽर्धुक इति ॥ ३१ ॥

द्वे नामनी कुर्यात् । नैकमेव । कुत । विज्ञायते हि तस्माद्विनामा ब्राह्मणोऽर्धुक इति शिष्णियव्याघारणवाक्यशेषेषु । अर्धुको वर्धमानशील इत्यर्थ । अस्यानुवादत्वाद्ब्राह्मणग्रहण त्रैवर्णिकप्रदर्शनार्थम् । नामाधिकारे पुनर्नामग्रहण नामेदमनित्यमुक्तलक्षणमिति । तेन द्वचक्षरादिषोषवदात्प्रनियमेन सग्याद्यानियमेन च चतुर्णां वर्णाना क्रमेण शर्मवर्मभूतिदासान्तता पूर्वपुरुषनामक्रिया ऋष्यनूकत्व देवतानूकत्व कृदन्ततानियमो वृद्धतद्धितप्रतिषेध स्त्रीणामयुगक्षरत्वमिति सिद्धानि भवन्ति । एव कुर्यादिति किमर्थम् । दध्यादित्यधिकाराद्भवत इति वाऽध्याहारात्सिद्धे । नानर्थकम् । तस्येद प्रयोजन द्वयेरेव लक्षणयोर्नाम्नो क्रिया स्यादिति । यद्येव पूर्वत्रैव नामनी दध्यादिति वाच्यम् । नैव शक्यम् । एवमुच्यमाने द्वयोर्नाम्नो पुण्याहादिवाचनकाल एव क्रिया वाचन च प्रसज्येत । इह पुन क्रियमाणेऽन्यम्मिन्काले गुह्यनाम्न क्रिया वाचनाभावश्च सिद्धो भवति ॥ ३१ ॥

नक्षत्रनाम द्वितीयः स्यात् ॥ ३२ ॥

तयोनार्क्षारेकेभ्य नाम्नो नक्षत्रनाम द्वितीयः स्यात् । नक्षत्रनाम किं तज्जन्मनक्षत्रप्रकृतिरुम् । तत्र जाततद्धितान्तम् । यथा रौहिण श्रविष्ठ आर्द्रक शतभिषगिति । तस्य पुनरिद द्वितीयम् । तथा कृत्रिमयोर्नाम्नोरन्यत्रनाम गुह्यमन्यैरविदित स्यात् । मातापितरावेव तज्जानीत । उपनयनात्प्रभृति कुमारोऽपि जानातीत्येके ॥ ३२ ॥

अन्यतरद्गुह्यं स्यादन्यतरेणैनामामन्त्रयेरन् ॥ ३३ ॥

अन्यतरेण गुह्यादन्येन नास्त्रै न कुमार लौकिकेषु वैदिकेषु च कर्मस्वामन्त्र-
येरन् । सबोधनादिना व्यवहारेषु । येन व्यवहारेषुस्तस्य नक्षत्रनाम द्वितीयं स्यात् ।
अथ तद्वाक्यत्रयमेक वाक्यम् । व्यत्ययेन च सबन्धस्तयो कर्तृक(कृत्रिम)योर्नाम्नो ।
अन्यतरन्नाम गुह्यं स्यादन्यतरेण गुह्यादन्येन नास्त्रै न कुमारं लौकिके चैनमामन्त्रयेरन् ।
तस्य चाऽऽमन्त्रणीयस्य नाक्षत्रनाम द्वितीयं स्यादिति ॥ ३३ ॥

सोमयाजीति तृतीयं नाम कुर्वीतेति वि-
ज्ञायते ॥ ३४ ॥

य सोमेनेष्टवान्स सोमयाजी । स एतयोस्तृतीयं नाम्नो सोमयाजीत्येतत्कु-
र्वीतेति विज्ञायते । तृतीयं सोमयाजिन इत्यत्र केषाचिद्ब्रह्मण्युक्तं । द्वे नाम्नी कुर्यादि-
त्युक्तं तयो पुत्रस्य नाम दध्यादित्येकं लक्षणम् । तदुक्तमथ किं द्वितीयं नामेति ।
उच्यते । नक्षत्रनाम द्वितीयं स्यात्तयोश्चान्यतरन्नाम कृत्रिमं नक्षत्रनाम वा गुह्यं
स्यादित्यन्यतरेण गुह्यादन्येनैव लौकिकेषु व्यवहारेषु आमन्त्रयेरन् । सोमयाजीति तृती-
यमिति तुल्यम् । तेषां कुर्यादित्यनुपपन्नमकृत्रिमत्वात् । नक्षत्रनाम्नो गुह्यत्वं च कस्य-
चिन्नं स्यात् । प्रयोगकाले व्यक्त्यभावाद्दिरोधश्च शास्त्रान्तरेणाऽऽगमेन स्यात् । बह्वृचाना
च व्यक्तं चाम्भै नाम दध्युर्घोषवदादीत्येवमादिना लक्षणेनैकं नाम विधायाभिवादनं
च समीक्षते । द्वितीयं नाम विहितम् । तथा कौषीतकानां नामात्र दधातीति । जातकर्मा-
नन्तरमेकस्य क्रियामुक्त्वा दशम्या व्यावहारिकमिति द्वितीयस्य क्रियोक्ता । तस्मा-
त्पूर्वोक्त एवार्थः । तत्र जातकर्मानन्तरमेव गुह्यं नाम कर्तव्यमिति केषां चित्तत्र दर्श-
नादिहैव वा प्राक्पुण्याहादिवाचनादत्र वचनसामर्थ्यात् । तत्र प्रयोगः । अनन्यसकाशे
मातापितरौ देवोऽयं देवदत्तोऽयमिति यथानामं गुह्यमभिव्याहृत्य प्राक्स्वस्तिवाचनात्कृत्वा
पूर्ववद्ब्रह्मण्युक्तं मातापितरौ प्रथममभिव्याहृत्य ब्राह्मणैरप्यभिव्याहारयतो नक्षत्रनाम्ना
सह । कथम् । देवदत्ताय कार्तिकाय स्वस्ति भवन्तो ब्रुवन्त्विति अयं ब्रूते । ते च
यथार्थं ब्रूयुः । तत्र ऋद्धिवाचने नक्षत्रनामापि मातापितरौ व्यावहारिकादनन्तरं
कार्तिको रौहिण इति प्रथमया विभक्त्या व्याहारयतः । पुण्याहादिवाचनं इव कृत्रिमेऽ-
पीत्येके । तदपि न विरुध्यत एव । स्त्रियाश्चार्थप्राप्तत्वात्नामकरणं कर्तव्यम् । तद-
र्थत्वात्पुण्याहादिवाचनं च नान्यदस्ति । जातकर्मादि प्राग्पुनयनात्सर्वं कर्म तूष्णीं
कर्तव्यम् । बह्वृचानामप्युक्तम् । अमन्त्रतैव कुमार्या अपि जातकर्मणः । तूष्णीं क्रियाऽपि
नास्तीत्येके । तत्र स्त्रिया एकाक्षरादीनि आसप्ताक्षराणि अयुगक्षराणि नामानि १ । ३ ।
५ । ७ । यथा श्री. सुभद्रा माधवदत्ता स्कन्दविशाखदत्ता, इति । नक्षत्रनामान्यपि

स्त्रीपुसयोरनुधनो धायानुक्रमिष्याम । कार्तिक । कार्तिकी ॥ रौहिण । रोहिणी ॥ मार्गशीर्ष ।
 मार्गशीर्षी ॥ आर्द्रकः । आर्द्रिका ॥ पुनर्वसु । पुनर्वसु ॥ तिष्य । तिष्या ॥
 आश्लेष । आश्लेषा ॥ माघ । माघी ॥ फल्गुन । फल्गुनी ॥ हस्त । हस्ता ॥
 चैत्र । चित्रा ॥ स्वाति । स्वाति ॥ विशाख । विशाखा ॥ अनुराध । अनुराधा ॥
 ज्यैष्ठ । ज्यैष्ठी ॥ मूलक । मूलिका ॥ अषाढ । अषाढा ॥ आभिजित । आभि-
 जिता ॥ श्रावण । श्रावणी ॥ श्रविष्ठ । श्रविष्ठा ॥ श्राविष्ठीय । श्राविष्ठीया ॥
 शतभिषक् । शतभिषक ॥ शतभिषज । शतभिषक् ॥ शतभिषी । शतभिषजी ॥
 प्रोष्ठपाद । प्रोष्ठपादी ॥ रैवत । रैवती ॥ अश्वयुगाश्वयुजः । अश्वयुगाश्वयुजी ॥
 आपभरण । आपभरणी ॥ इति यथार्थं विभक्तय ॥ ३४ ॥

प्रवासादेत्याऽऽगत वा पुत्रमभिमृशति सोमस्य
 त्वा शुभ्रेनाभिमृशाम्यग्नेस्तेजसा सूर्यस्य वर्च-
 सेति ॥ ३५ ॥

प्रवासात्पुत्रसकाशमागत्य प्रवासादात्मसकाशमागत च पुत्र सोमस्य त्वेत्यनेनाभि-
 मृशति । वाशब्द समुच्चये ॥ ३५ ॥

पशूना त्वा हुंकारेणाभिजिघ्राम्यसात्रायुषे वर्चसे
 हुतमिति मूर्न्याभिजिघ्रय ॥ ३६ ॥

पशूना त्वेत्यनेनास्य मूर्धानमभिजिघ्रय । अभिजिघ्रयासाविति सन्बुद्ध्या नामग्रहणम् ।
 अभिघ्रायेति वाच्ये अभिजिघ्रयेति वचन जिघ्रितिरयमशित्वविषयेऽपि क्वचिदस्तीत्यभि-
 प्रायेण । प्रमादपाठो वा ॥ ३६ ॥

अथास्य दक्षिणेन हस्तेन दक्षिणं हस्तं
 साङ्गुष्ठं गृह्णात्यग्निरायुष्मानिति पञ्चभिः पर्यायै-
 रायुष्टे विश्वतो दधदिति दक्षिणे कर्णे जपति
 यथापुरस्तात् ॥ (ख० ४) ॥ ३७ ॥

अथास्य दक्षिणेत्यादि व्याख्यातम् । आयुष्ट आयुर्दा इति सानुपङ्ग यथा पुरस्ताद्दक्षि-
 णोत्तरयो कर्णयोर्जपति । तत्र ब्रह्मचारिशब्दो भाविनि वर्तते । उपनयनेऽपि भूते
 न संभवतीति हि प्रागुपनयनादेतत्कुर्यादित्येके । यावज्जीवमित्यपरे । तूष्णी स्याद्दुहि-
 तुरपि । इह केचिज्जन्मनक्षत्रे प्राक्सवत्सरात्प्रतिमास नक्षत्रहोममिच्छन्ति । तत ऊर्ध्वं
 च सवत्सरे । तत्र प्रयोगः—उपहोमत्वादावारवानसौ म्यालीपाकश्च । व्याहृतिपर्यन्त
 कृत्वा चरोरवदायामुष्मै स्वाहेति यथानक्षत्रदेवत हुत्वा वारुण्यादिराष्ट्रभृत्पर्यन्त यथा-
 नक्षत्रमुपहोमान् हुत्वा चरोरवदायाज्ञये म्विष्टकृते स्वाहेति परिषेकविमर्गं कृत्वा

हवि.शेषेण ब्राह्मणान्परिविष्य पुण्याहवाचनादि करोति । एषोऽस्त्याचार्यस्य न्याय ।
यदि शास्त्रान्तरविधानमाश्रयेद्यथा तत्र विहित तथा कार्यम् ॥ ३७ ॥

अथ षष्ठे मास्यन्नप्राशनम् ॥ ३ ॥

षष्ठे मासि कुमारस्यान्नप्राशन नाम कर्म कार्यम् । यस्मिन्कर्मणि अन्न प्राशनाति
कुमारस्तदन्नप्राशनम् । अयशब्द आनन्तर्ये । चतुर्थे मासि उपनिष्क्रमण निर्वर्त्य ततोऽ-
नन्तरमिति प्रागम्मादुपनिष्क्रमणस्य भावार्थम् ॥ ३८ ॥

आपूर्वमाणपक्षे पुण्ये नक्षत्रेऽग्निमुपसमाधाय व्या
हृतिपर्यन्तं कृत्वा जुहोतीम मे वरुण तत्त्वा यामि
त्वं नो अग्ने स त्वं नो अग्ने त्वमग्ने अयासि प्रजा
पते यदस्य कर्मणोऽत्यरीरिचमिति चात्रैके
जयाभ्यातानान् राष्ट्रभृत इत्युपजुहति यथा पुर-
स्ताद्ब्राह्मणानन्नेन परिविष्य पुण्याहः स्वस्त्य
यनमृद्धिमिति वाचयित्वा ॥ ३९ ॥

आपूर्वमाणपक्ष इत्यादि व्याख्यातार्थम् । पुण्याहादिवचनान्त कृत्वा ॥ ३९ ॥

अथैनं दधि मधु घृतमिति त्रिवृत्प्राशयति ।
भूस्त्वयि दधामि भुवस्त्वयि दधामि सुवस्त्वयि
दधामीति ॥ ४० ॥

अनन्तरमेव कुमार दधि मधु घृतमिति त्रिवृत् प्राशयति भूस्त्वयि दधामीत्येतै-
र्मन्त्रै ॥ ४० ॥

अथैनमन्नं प्राशयत्यपां त्वौपधीनाः रसं प्राशयामि
शिवास्त आप ओषधयः सन्त्वनमीवास्त आप
ओषधयो भवन्त्विति ॥ (ख० ५) ॥ ४१ ॥

अथेत्यानन्तर्यवचन पूर्वस्यैतदङ्गत्वायेद प्रधानकर्मेति । तेनेदमर्थप्राप्तत्वात्स्त्रिया
अप्यस्ति, न मन्त्रपूर्वम् । एनमिति वचन स्त्रिया मन्त्रनिवृत्त्यर्थम् । अनन्तर त्रिवृत्प्रा-
शनात् । एनमन्न मासादिव्यञ्जनसहितमोदन प्राशयति । अत्राथशब्दस्त्रिवृदन्नप्राश-
नयो परस्परसबन्धार्थ । तेन स्त्रिया अपि त्रिवृत्प्राशनम् । अत्राप्येनमिति स्त्रिया
मन्त्रनिवृत्त्यर्थम् । समाप्तमन्नप्राशनम् ॥ ४१ ॥

तृतीये वर्षे चूडाकर्म ॥ ४२ ॥

तृतीये वर्षे कुमारस्य चूडाकर्म कर्तव्यम् । चूडा शिखा क्रियन्ते यस्मि-
स्तच्छूडाकर्म ॥ ४२ ॥

आपूर्यमाणपक्षे पुण्ये नक्षत्रेऽग्निमुपसमाधाय
 व्याहृतिपर्यन्तं कृत्वा जुहोतीम मे वरुण तच्चा
 यामि त्व नो अग्ने स त्वं नो अग्ने त्वमग्ने
 अयासि प्रजापते यदस्य कर्मणोऽत्यरीरिचमि-
 त्येके जयाभ्यानानान् राष्ट्रभूत इत्युपजुहति यथा-
 पुरस्ताद्ब्राह्मणानन्नेन परिविप्य पुण्याहः
 स्वस्त्ययनमृद्धिमिति वाचयित्वाऽपरेणाग्निं प्राङ्-
 मुख उपविशति ॥ ४३ ॥

आपूर्यमाणपक्ष इत्यादि व्याख्यातम् । उदगयनमपि आचाराद्ग्राह्यम् । पुण्याहादि-
 वाचनान्न कृत्वाऽपरेणाग्निं प्राङ्मुख कुमार उपविशति । सस्कार्यस्य कुमारस्य हेतु-
 कर्तृकत्वात्कर्तृत्व परिवेषणादेरपि कुमारस्येति समानकर्तृत्वेन निर्दिष्टम् । होमकाले
 प्रवेश्यान्वारभ्याऽऽसीन पुण्याहादिवाचनार्थमुत्थित पुनरुपविशति ॥ ४३ ॥

उत्तरतो माता ब्रह्मचारी वाऽऽनडुहं शकृत्पिण्डं
 धारयति तेनास्य केशान् प्रतिगृह्णाति ॥ ४४ ॥

उत्तरतोऽग्नेर्माता कुमारस्य ब्रह्मचारी वा कश्चित्तदभावं । आनडुहं शकृत्पिण्डं
 धारयन्नुपविशति । अयं चोत्तरेणेति वक्तव्य उत्तरत इति वचनमग्निमन्वन्वार्थनिवृत्त्यर्थम् ।
 तेनोत्तरत कुमार उपविशति । साकार्याच्चैव केशप्रतिग्रहण म्यात् । तेन शकृत्पिण्डे-
 नास्य कुमारस्य केशान्वपन्प्रतिगृह्णाति । उत्तरत इत्येतदादि प्रतिगृह्णातीत्येतदन्त
 वा सूत्रम् । वारयस्तेनास्य केशानिति पठितव्यम् ॥ ४४ ॥

अथोष्णशीता अप. सःसृजति ॥ ४५ ॥

अथोष्णशीताश्चाप ससृजति । अयशब्दो विधेयाविकारार्थः । इदं वक्ष्यमाण
 प्रवानं कर्म पूर्वं तदङ्गम् । कुमाराश्च तूष्णीं कर्तव्यमिति । शीतासूष्णा आनीयेत्येव
 सिद्ध उष्णशीता अप ससृजतीति वचनमन्यत्रापि वचने शीतोष्णाभिरैवोन्दनमिति ।
 तेन समावर्तने दीक्षाया चोन्दनीया शीतोष्णा एव स्युः ॥ ४५ ॥

शीतासूष्णा आनीयाऽऽप उन्दन्तु जीवस इति
 दक्षिणं गोदानमुनात्ति ॥ ४६ ॥

शीतपम्बपुष्णा अप आनीय ताभिराप इत्यनेन दक्षिणं गोदानमुनात्ति । भूतोपदे-
 शात्पुरुषार्थत्वाच्च समयाल्लौकिकाग्नां परिपनम् ॥ ४६ ॥

ओषधे त्रायस्त्रैनमिन्यू-र्वाग्रामोपधिमन्तर्दधाति

भ्वधितं मेन२ हि२सीरिति क्षुरेणाभिनिदधाति
देवश्रूरेतानि प्रवप इति प्रवपति ॥ ४७ ॥

उक्तार्थानि । प्रच्छिन्नान्केशान्मात्रे ब्रह्मचारिणे वा प्रयच्छति । प्रत्तान्गोमये निष्-
वाति ॥ ४७ ॥

एवमितराग्रप्रदक्षिणं येनावपत्सविता क्षुरेण सो-
मस्य राज्ञो वरुणस्य विद्वान् । तेन ब्रह्माणो
वपतेदमस्योर्जेम२ रय्या वर्चसा स२सृजाथेति
पश्चात् । येन पूषा बृहस्पतेरशोरिन्द्रस्य चाऽऽयु-
पेऽवपत् । तेन तेऽह वपाम्यसावित्युत्तरतो यथा
ज्योक्सुमना असत् । ज्योक्च सूर्यं दृश इति
पुरस्तात् ॥ ४८ ॥

एवमितरान्पर्यन्तान्पश्चादारभ्य प्रदक्षिणमुन्दनादिना विधानेन प्रच्छिनन्ति । तत्र
येनावपत् १ येन पूषा २ यथा ज्योक्३इति क्रमेण देवश्रूरेत्यस्य प्रत्याम्नाय । प्रच्छिद्य
प्रच्छिद्य शकृत्पिण्डे निवानार्थं प्रयच्छति । तत्रासाविति सबुद्ध्या नामग्रहणम् । पश्चा-
दुत्तरत पुरस्तादिति वचनादेव प्रादक्षिण्ये सिद्धे प्रदक्षिणामिति वचन वपनमपि दक्षिणा-
दारभ्य प्रादक्षिण्येन वेदितव्यमित्येतदर्थम् ॥ ४८ ॥

उप्ट्वा यथोदितं चूडाः कारयन्ति यथर्षिं
वा ॥ ४९ ॥

उप्ट्वा वपनानन्तरं मुण्डयित्वा तु यथोचितं यथाकुलम्योचितं यथाकुलधर्ममित्येका
द्वे तिस्रः पञ्च वा शिखा यथाप्रदेशं कारयन्ति । यथा वैकार्षेयस्यैका । द्वापर्येयस्य द्वे ।
त्र्यार्षेयस्य तिस्रः । पञ्चार्षेयस्य पञ्चेति । तत्रैका चेन्मध्ये द्वे चेन्मध्ये पुरस्ताच्च ।
तिस्रश्चेन्मये पश्चात्पुरस्ताच्च । दक्षिणतो मध्ये उत्तरे वा । पञ्च चेत्प्रति-
दिशं मन्थे च । उप्ट्वेति वचनं छेदनमात्रं मा भूदिति । स्वातन्त्र्यविवक्षया कुमारस्य
वपने कर्तृत्वं शिखाक्रियाया च हेतुत्वं चेति कारयन्तीत्युच्यते । अथवा कार करोतीति
कारयतीति शुद्धं कर्ता नापित एवोच्यते । न णिजन्तेनासमानकर्तृत्वे वा(?) क्वचिददत्वा-
गत्वेति यथा । अपिबोन्दनादे प्रपवनात्तस्याऽऽचार्यं कर्तेति दर्शनात्तेषामृजुरेव
कल्पना ॥ ४९ ॥

संयम्य केशान् । यत्र पूषा बृहस्पतिः सविता
सोमो अग्निः । तेभ्यो निधानं बहुधा व्यैच्छन्न-
न्तरा ग्रावापृथिवी अपः सुवारिति गोष्ठ उदुम्बरे

दर्भस्तम्बे वा निखनति योऽस्य रातिर्भ-
वति ॥ ५० ॥

सयम्य गृहीत्वा केशान् । यत्रेत्यनेन गोष्ठादिषु निखनति । योऽस्य कुमारभ्य
रातिर्भवति स. ॥ ५० ॥

यथाश्रद्धं ब्राह्मणाय ददाति ॥ ५१ ॥

यथाश्रद्धं यथाशक्ति ब्राह्मणाय जातिनिर्देशो वाऽयम् । ब्राह्मणेभ्यो वा । यै-
पुण्याहादि वाचित तेभ्योऽविशेषेण वाचकेभ्यश्च दक्षिणा ददाति ॥ ५१ ॥

सर्पिष्मन्तमोदनं नापिताय ॥ ५२ ॥

सर्पिष्मन्तं प्रभूतसर्पिष्कमोदनं नापिताय ददाति । समास चूटाकर्म । अस्याऽऽनी
नान्दीमुखं श्राद्धम् ॥ ५२ ॥

अथाऽऽचक्षते—

एवं विहितं षोडशे वर्षे गोदानकर्म ॥ ५३ ॥

यथा चूडाकर्मैव विहितमुपनीतस्य षोडशे वर्षे गोदानकर्म स्यात् ॥ ५३ ॥
तत्रैतावान्विशेष —

सशिखं वापयते शिखामत्रावशिनष्टीत्येकेषामग्नि-
गोदानो वा भवति ॥ ५४ ॥

सशिख सह शिखाभिः शिरो वापयते । मभ्यमा शिखामेकामत्रावशिनष्टीत्येकेषा
स्मृतिः । अग्निकार्यमेव गोदानकर्म यस्य सोऽग्निगोदानकर्मा । अग्निगोदानो वा कुमारो
भवति । उपसमाधानादिपुण्याहवाचनान्तमग्निकार्यमिव वा भवतीत्यर्थः ॥ ५४ ॥

गुरवे गां ददाति ॥ (ख० ६) ॥ ५५ ॥

इति सत्याषाढहिरण्यकेशिगृह्यसूत्रे विंशतितमप्रश्ने
प्रथमः पटलः ॥

गुरव आचार्याय गामस्य कर्मणोऽन्ते ददाति । अग्निगोदान एव गोदानमित्येके ।
तत्र । उभयत्रैव स्यात् । अनेन हीढ कर्म गोदानमिति समाख्यायते । अस्माकमिदं
संस्कारकर्म प्रागूर्ध्वं चोपनयनात्षोडशे वर्षे कार्यम् । बह्वृचाना तु सावत्सरिकमिदं
व्रतं चौलवदास्मिन्नेव काले उपाकृत्य चरितव्यम् । समास गोदानकर्म ॥ ५५ ॥

इति सत्याषाढहिरण्यकेशिगृह्यसूत्रव्याख्याया मातृदत्ताचार्यविरचिताया
वृत्तौ विंशतितमप्रश्ने प्रथमः पटलः ।

अथ विंशतितमप्रश्ने द्वितीय पटल ।

अथातः श्वग्रहप्रायश्चित्तम् ॥ १ ॥

अथेत्यधिकारार्थः । अत इति हेतौ । श्वग्रहोऽपस्मार । उन्मत्त सारमेय इत्येके । प्रायश्चित्तं भेषजम् । यतोऽय महाव्याधि श्वग्रहस्तम्मादस्य प्रायश्चित्तमधिक्रियत इति ॥ १ ॥

समुपसृजते यज्ञोपवीन्याचान्तोऽनाप्रीतेन शरा-
वेणोदकमाहृत्य सभायां मध्येऽधिदेवनमुद्धृत्यावो-
क्ष्याक्षान्युप्य व्यूह्य समूह्य प्रथयित्वोपरिष्ठात्स
भायां व्यूह्य तृणानि तेन कुमारमभ्याहृत्याक्षेपूत्तानं
निपात्य दध्ना लवणोदकमिश्रेणाभ्युक्षत्याग्नन्ति
कशंसं दक्षिणतः कुर्कुरः सुकुर्कुरः कुर्कुरो नीलव-
न्धनः । औलव इत्तमुपाह्वयतार्जिमच्छवलो अथो
राम उलुम्बरः । सारमेयो ह धावति समुद्रमिव
चाकशत् । बिभ्रन्निष्कं च रुक्मं च शुनामग्र-
सुवीरिणः । सुवीरिणः सृज सृजैकव्रात्य सृज
शुनक सृजच्छत् । टेकश्च ससरमटङ्कश्च तूलश्च
वितूलश्च । अर्जुनश्च लोहितश्चोत्सृज त्व-
शितिम्न त्वं पिशंकरो हतः । अमी एके सर
स्यका अवधावति तृतीयस्यामितो दिवि । छदये
हि सीसरम सारमेय नमस्ते अस्तु सीसर ।
दूत्याह नाम वो माता मण्डाकको ह वः पिता ।
छदये हि सीसरम सारमेय नमस्ते अस्तु
सीसर । दुला ह नाम वो माता मण्डाकको ह वः
पिता । छदये हि सीसरम सारमेय नमस्ते अस्तु
सीसर । समश्वा वृषणः पदो न सीसरीदतः ।
छदये हि सीसरम सारमेय नमस्ते अस्तु सीसर ।
सं तक्षा हन्ति चक्रिणो न सीसरीदतः । छदये
हि सीसरम सारमेय नमस्ते अस्तु सीस-
रोति ॥ २ ॥

समुपसृजत आविष्टो यज्ञोपवीती भूत्वाऽऽचान्त कर्ता कर्माङ्गमिदमाचमन प्रयत-
स्यापि । यज्ञोपवीत चाभ्यधिकमजिन वासो वाऽनाप्रितेन शरावेणोदकमभ्युक्षणार्थ-
माहृत्य सभाया क्तिवसभाया मध्य उपरि यत्र दीव्यन्ति सोऽधिदेवनो देश । अस्याऽऽ-
वृद्धित्यर्थ (?) । तमुद्धत्यादभिरवोक्ष्याक्षान्विभीतकान्यथार्थ न्युप्य व्यूह्य प्रतिदिश
व्यभज्य समूह्य समूटानेकधाकृत्य पुनस्तान्प्रथयित्वा यथा तेषु शाययितुं शक्यते तथा
विस्तार्य सभाया उपरिष्ठाच्छादनतृणानि व्यूह्य मार्गं कृत्वा तेन मार्गेण कुमार ग्रहगृ-
हीतमवहृत्य सभा प्रवेश्य अक्षेपूत्तान निपात्य शाययित्वा दध्ना लवणोदकमिश्रेण
कर्ताऽभ्युक्षति । कास्य च ताडयन्ति कुमारस्य दक्षिणतो घ्नन्ति तस्मिन्काले । बहु-
वचनमनियतकर्तृकत्वार्थम् । कुमारस्याभ्युक्षण एते मन्त्रा न काम्यघातार्था । सस्कारा-
र्थत्वात्कुमारस्य सनिपत्योपकारकत्वाच्च प्रधानमभ्युक्षण तदर्थं काम्यघातो गुणभूत् ।
आरादुपकारकत्वात् । अत प्रधानेन सबन्धो मन्त्राणा न्याय्यो न गुणेनेति । केचिदा-
नन्तर्यात्काम्यघातार्थतामेपा मन्यन्ते । तूष्णीं वाऽभ्युक्षणम् । अभ्युक्षति आघ्नन्तीत्येव-
मादिपाठः ॥ २ ॥

अथ वरं वृणीष्वेति ॥ ३ ॥

अथ कर्ता ब्रूयाद्द्वर वृणीष्वेति । अथेत्यभ्युक्षणेनास्य सबन्धार्थम् । तेनोक्त
कर्तेति ॥ ३ ॥

कुमारमेवाहं वरं वृण इति ॥ ४ ॥

कुमारमेवाह वर वृण इति । कुमारसबन्धी पिता भ्राताऽन्यो वा वदतीति स चातः
सर्वत्र । अथशब्दात् । केचित्वाहु । एतस्मात्प्रायश्चित्तकरणात् स एवाऽऽविष्टग्रहो ब्रवीति
वर वृणीष्वेति । त प्रतिब्रूयात् कर्ता कु० वृण इति । तयोर्युक्तेन कृत एवमेवावश्य
भवतीति तेषा दर्शन तदुत्तरेण वाक्येन विरु-यते ॥ ४ ॥

एव० समुपसृजते त्रिरहः प्रातर्म०र्यंदिने सायं च

कुर्याद्यदि चागतः (दः) स्यात् ॥ (ख० ७) ॥ ९ ॥

इति स्त्यापाढाहिरण्यकेशिगृह्यसूत्रे विंशतितमप्रश्ने द्वितीयः पटलः ।

एव समुपसृजते च ग्रहे त्रिष्वह प्रातरादिषु कालेषु कुर्यात् । यावच्चायमगदः
स्यात्तावत्कुर्यात् । अथवा यदुभयाद्यपि (?) सकृत्करणेनागद स्यात्तथाऽप्येकस्मिन्नहनि
प्रातरादिषु कालेषु कुर्यादेवेति । अस्मिन्व्याख्याने पट्पञ्चागत स्यादिति पाठ । अपरे
व्याचक्षते । एव समुपसृजत इति यद् वाऽऽगतो यदाऽस्मिन्नपि काले ग्रह आविष्टस्तदा
च कुर्यात् । प्रातरादिषु च त्रिष्वपि समुपसृजते । एकस्मिन्नेवाहनि प्रत्यह वा यावद्ग्रहो-
पशमस्तावदिति । तेषा यद्वा चागत स्यादिति पाठ । तत्र समुपसृजत इत्यातिरेकमिबो-

पठयते । तत्प्राग्विद्वान्मन्त्रे वर्णयन्ति । प्रथमं कृत्वाकस्मिन्नहनि समुपसृते च कुर्यात् । प्रातर्गादिषु च त्रिष्वपि समुपसृते द्वितीयादिष्वहं सु आविष्ट एव कुर्यात् । प्रातर्गादिष्वहं सु । अत्र तयोर्गोक्ते कुर्यादित्यापस्वन्धेनोक्तम् ॥ ९ ॥

इति सत्यापाठविरचितं श्रौतसूत्रम् सत्यापाठ्याया मातृदत्ताचार्यविरचिताया
उक्ता विशानितमन्त्रे द्वितीयाय पठल ।

=====

अत्र विधानतमप्रदा तृतीयाय पठल ।

अथानः शूलगवसु ॥ १ ॥

अथत्यक्तिकारे । अथ इति हर्ता । शूल इव गवा भवतीति शूलगवो रुद्र । स यस्म्य देवता तच्छूलगव कर्म । यस्माच्छूलगवेन शान्तो रुद्र पशून् हन्यात्तस्माच्छूलगवं कर्माधिक्ये । वक्तुमित्यर्थ । यत्तामुपतापशात्पर्यमिदं कर्मात्तरत्र शिवोऽनेन भवतीति दर्शनात् ॥ १ ॥

आपूर्यमाणपक्षे पुण्ये नक्षत्रेऽग्निमुपसमावाय परि-
स्तीर्य पयसि स्थालीपाकं श्रपयित्वाऽभिघ्नार्यो-
द्वाभ्यापेषाग्नि द्वे कुटी कृत्वा दक्षिणरयाः शूल
गवमावाहयत्या त्वा वहन्तु हरयः राचेमः श्वेनै
रश्वः सह केतुप्राद्विर्वाताजर्वाः शूलप्रद्विर्भनोजवरा-
यादि शीघ्रं मम दद्यात् जर्वाःमिति ॥ २ ॥

आपूर्येत्याद्युपसमावाय । आपामन परिस्तीर्य पयसि स्थालीपाकं श्रपयित्वा पार्वण-
वत् । स्वयमेवावहत्य श्रपयित्वा । द्वे कुटी कृत्वा । दक्षिणोत्तरे
प्राग्दारे वा कृत्वा दक्षिणस्या वृद्ध्या शूलगव देवमावाहयति आ त्वा वहन्वित्यनेन ।
मपरिस्तीर्येत्येतदर्थमथवा यथा सगता दर्भा भवेयुस्तथा परिस्तीर्येति प्राग्दगग्रप्रक्षेपेणे-
त्यर्थ ॥ २ ॥

उत्तरस्या मीदुपीम् ॥ ३ ॥

उत्तरस्या कुट्ट्या मीदुपी तस्य शूलगवस्य पत्नीमावाहयति ॥ ३ ॥

मध्ये जयन्तम् ॥ ४ ॥

तयो कुट्टयोर्मे येऽवहारा एव जयन्त तस्य पुत्रमावाहयति । मीदुपीमावाहयामि ।
जयन्तमावाहयामि । लौकिक्या वाचेतरयोरावाहनमित्येके । अन्ये त्वा त्वा वहन्वित्य-

नेनैव शर्वेत्येतस्य स्थाने मीढुपीजयन्तेत्येतत्पदद्वयं कृत्वेति । कञ्चित्प्रदेशमायतनं कल्पयित्वा तत्राऽऽगमनं सकल्प्य मन्त्रावचनमावाहनप्रतिवृत्तिमप्येके कुर्वन्ति ॥ ४ ॥

यथोढमुदकानि प्रदायोपस्तीर्णाभिघारितोस्त्रीनो
दनान्कल्पयित्वेति ॥ ५ ॥

यथोक्तमावाहनक्रमेणाऽऽयतनेषु देवताभ्य उदकादानींस्तृष्णीं प्रदायोपस्तीर्णाभिघारिताश्चोपस्तीर्णाभिघारितास्तस्त्रीनोऽनान्स्थालीपाकेन कल्पयित्वा त्रिषु पात्रेषूपस्तीर्थेषु स्थालीपाके त्रिषु त्र्युद्धृत्याभिप्रायः प्रयः ॥ ५ ॥

यथोढमेवोपस्पर्शयन्पुष्पपृश्नतु मीढ्वान्मीढुषे
स्वाहा । उपस्पृशतु मीढुपी मीढुष्य स्वाहा ।
जयन्त उपस्पृशतु जयन्ताय स्वाहेति ॥ ६ ॥

यथोढमेवाऽऽवाहनक्रमेणोपस्पर्शयति ताभ्यां देवताभ्य । तानान्स्थानाभ्य सकल्प्याऽऽयतनेषु अपहर्ति उपस्पृशतिवत्येते स्वाहाकार्ययाद्धिक्कम् । एवकारकरणं सकल्पनमप्येतेनैव क्रमेणैवेत्यम् ॥ ६ ॥

व्याहृतिपर्यन्तं कृत्वादनानभ्याहृत्य जुहोति
भद्राय देवाय स्वाहा । रुद्राय देवाय स्वाहा ।
शर्वाय देवाय स्वाहा । शिखारुद्राय देवाय स्वाहा ।
पशुपतये देवाय स्वाहा । उग्राय देवाय स्वाहा ।
भीमाय देवाय स्वाहा । सप्त देवाय स्वाहेति ॥ ७ ॥

परिवानादित्यादिभिः पितृभिः कृत्वादनानभ्याहृत्य जुहोति । आचारवत्त्वात्तत्रास्त्वन्वयस्य । सप्त देवाः पशुपतयः रुद्रः शर्वाः नम्य जुहोति । उत्तरत्रैतरयोः । प्रथमादनयं जुहोति । त्रिंशत्तः ॥ ७ ॥

अथ पन्नोदनं पत्न्यै जुहोति । पत्न्यै देवस्य
पत्न्यै स्वाहा । उग्रस्य देवस्य पत्न्यै स्वाहा ।
शर्वस्य देवस्य पत्न्यै स्वाहा । शिखरस्य देवस्य
पत्न्यै स्वाहा । पशुपतेदेवस्य पत्न्यै स्वाहा ।
उग्रस्य देवस्य पत्न्यै स्वाहा । भीमस्य देवस्य
पत्न्यै स्वाहा । सप्तो देवस्य पत्न्यै स्वाहेति ॥ ८ ॥

अथ पत्न्योदनस्य मीढुष्या जोदनयावनाय जुहोति । भवस्य देवस्यत्यनैरष्टाभिघा-
हुतिभिः । अथशब्दो न्याहरणस्याप्ययमेव काल इत्यतः । अन्ये न्याहरणं पूर्वैव
कृतमिति ज्ञापनार्थमिति ॥ ८ ॥

अथ मध्यमौदनस्य जुहोति जयन्ताय स्वाहा
जयन्ताय स्वाहेति ॥ ९ ॥

मध्यमौदन जयन्तौदनमित्यर्थ । तस्यावदाय जुहोति जयन्ताय स्वाहा जयन्ताय स्वाहेति । द्विर्वचनान्मन्त्रस्य पूर्वाम्यामोदनाभ्या साहचर्याच्चाष्टावेता आहुतीर्जुहोतीत्यु-
पदिशन्ति । द्वे एवेत्येके । मन्त्रद्वित्वात्स्फुन्वविशाखापेक्षत्वाच्च । अथशब्द उक्तप्रयोजनः ।
अथवा पूर्वत्रेह चाथशब्दस्त्रयाणामोदनाना तुल्यत्वस्यापनार्थ । तेनेहाप्यष्टावाहुतयः
स्यु ॥ ९ ॥

अथ सर्वेभ्य ओदनेभ्य समवदाय सौविष्टकृती
जुहोति अग्नये स्विष्टकृते स्वाहेति ॥ १० ॥

अथ सर्वेभ्यस्त्रिभ्य ओदनेभ्य समवदाय सौविष्टकृतीमाहुति जुहोति अग्नये स्विष्टकृते
स्वाहेत्यनेन । अत्राथशब्द प्रयानाहुत्यानन्तर्यार्थ । तेन वारुण्यादीनामभाव केचि-
त्तान्यपीच्छन्ति । राष्ट्रभृत्पर्यन्तानि । प्रागम्याऽऽज्येन तत्प्रतिषेधात् । अथशब्दोऽनर्थक
स्यात् ॥ १० ॥

अभित एतमग्निं गाः स्थापयन्ति यथा ह्यमान-
नस्य गन्धमाजिघ्रेयु स्वस्ति नः पूर्णमुखः
परिक्रामतु इति सर्वतः प्रदक्षिणं परिक्रम्य
नमस्ते रुद्र मन्यव इत्येतानुवाकैरुपतिष्ठते प्रथमो-
त्तमाभ्यां वा ॥ (ख० ८) ॥ ११ ॥

अभित एतमग्निमग्न्याग्नेर्दक्षिणत उत्तरतश्च । समन्तत इत्येके । अभित परि-
इत्युपसख्यानादद्वितीया । गा आत्मीया स्थापयन्ति । यथा ह्यमानस्य हविषो
गन्धमघ्रातु शक्नुयुस्तयाऽऽसन्ना इ माधानमारभ्य स्याप्या । स्विष्टकृदन्ते परिषेक
विसर्गादि कृत्वा स्वस्ति न इत्यनेन सर्वत इदं कर्म देवं मह गवाग्निमुत्तिक्रि प्रदक्षिण
परिक्रम्य नमस्त इत्येतेरेकादशभिरनुवाकैः शूलगवमुपतिष्ठते । प्रथमोत्तमाभ्यां वैनेषा
मनुवाकानाम् ॥ ११ ॥

अथानो बौद्ध्यविहार एव ॥ १२ ॥

अथत्यानन्तर्यार्थोऽत इति हेतो । बौद्ध्यानि पलाशपर्णानि तेषा विहारे त्रिह्रण
नानादेशेषु स्यापन बौद्ध्यविहार । पर्णानाम वा । अथ (एव) शब्दोऽवधारणा-
याम् । अनन्तरमुपस्थानात् । पर्णपुष्ट्यर्थत्वाद्धेतोर्बौद्ध्यविहार एव वक्ष्यते । आनन्तर्यवचन-
मोदनपिण्डव्यापत्तावुपस्थानवन्नित्यत्वार्थम् । प्रमाणमप्येषा कर्म न पिण्डधारणमात्र-
मिति । अनुवचन पर्णान्तरपुष्टधारणप्रतिषेधार्थम् । एवकारकरण विहरणमेव देवताभ्यः

प्रधानान्नाशौ होम इत्येतदर्थम् । अन्ये बाँड्यानि विक्रियन्ते यत्र स बौड्यविहार इत्यासञ्जनान्त कर्म बौड्यविहार सोऽनन्तरमुपस्थानाद्धवि शेषप्रतिपादनार्थत्वादुच्यते । स एव नात्र स्वाहाकारत्वेऽपि होम इत्येतदर्थमेवकारकरणम् । आनन्तर्यवचन पूर्वाङ्गत्वाय । तेनेद प्रतिपत्तिकर्म न कर्मान्तर फलहेतुकमित्येतदर्थमिति ॥ १२ ॥

गृहपोपस्पृश गृहपाय स्वाहा गृहप्युपस्पृश गृहप्यै
स्वाहा द्वारपोपस्पृश द्वारपाय स्वाहा द्वारप्युप-
स्पृश द्वारप्यै स्वाहेति चत्वारि पलाशानि
ददाति ॥ १३ ॥

गृहपोपेत्येतैश्चतुर्भिश्चत्वारि पलाशानि ददाति ॥ १३ ॥

देशान्तरे पृथग्वचनसामर्थ्याद्दशैतानि पर्णानि ददाति —

घोषिण उपस्पृशत घोषिभ्यः स्वाहा । निषङ्गिण
उपस्पृशत निषङ्गिभ्यः स्वाहा । अन्वासारिण
उपस्पृशतान्वासारिभ्यः स्वाहा । प्रयुन्वन्त उप-
स्पृशत प्रयुन्वद्भ्यः स्वाहा । विचिन्वन्त उपस्पृ-
शत विचिन्वद्भ्यः स्वाहा । समश्रन्त उपस्पृशत
समश्रद्भ्यः स्वाहेति ॥ १४ ॥

॥ १४ ॥

दशाथापराणि देवसेना उपस्पृशत देवसेनाभ्यः
स्वाहेति ॥ १५ ॥

दशापराणि पलाशानि ददाति देवसेना इत्यनेन मन्त्रेण प्रतिपर्णमावृत्त्य ॥ १५ ॥
देशान्तरेऽथापराणि दशैव पर्णानि ददाति—

दशैवाथापराणि या आख्याता देवसेना याश्चा-
नाख्याता उपस्पृशत ताभ्यः स्वाहेति ॥ १६ ॥

या आख्याता इत्यनेनाऽऽवृत्त्य मन्त्र देशान्तरे दश पर्णानि ददाति । एवकारकरण-
मथशब्दश्चेह वाक्यधर्मत्वादुक्तौ नान्यदस्ति प्रयोजनम् ॥ १६ ॥

अथ पर्णपुट कृत्वा तस्मिन्नुपस्तीर्णाभिधारितमो
दनपिण्डमवदाय परोगव्यूतिं गत्वा वृक्ष आसृजते
निषङ्गिण उपस्पृशत निषङ्गिभ्यः स्वाहेति ॥ १७ ॥

अथैतैरेव सादितैः पर्णैः कण्टकादिभिः सतृद्य पर्णपुट कृत्वा तस्मिन्नुपस्तीर्णोदनशेषा-

देक पिण्ड कृत्वाऽवदायाभिघार्य तमवदाय परोगव्यूतेरध्वान शत्रोर्वा गो. संचारभूमिं गत्वा
कस्मिंश्चिद्वृत्त आमजति निपाङ्गिण इत्यनेन । अथेति वचनमेतैरेव पुटाक्रियार्थम् ॥ १७ ॥

अथोपतिष्ठते नमो निपाङ्गिण इषुधिमते तस्क-
राणां पतये नम इति ॥ १८ ॥

अयनमासक्तमुपतिष्ठते नमो निपाङ्गिण इति । अयंके यावदुक्तेनैतेनोपतिष्ठन्ते कल्पज
मन्त्रान्तर मन्यमाना । अनुवाकशेषण तृतीयस्य शतरुद्रीयानुवाकस्य तृतीयेन पर्यायेण
सह चतुर्गोदनेमस्कारस्य प्रतीकत्वेन ग्रहण मन्यमाना । तन्न । अन्येऽनुवाकशेषेणाव-
चनान्मन्त्रान्तर मन्यमाना प्रमाणाभावान्मन्त्रैकदेशोपादानस्य न्याय्यत्वाच्चान्यो नमस्का-
रोऽभ्येव प्रसिप्त इति । यावदुक्तेनैवैकेन नमस्कारान्तेनोपतिष्ठते । अथशब्द आसक्त-
स्यैवोपस्थानायाम् ॥ १८ ॥

अथ चान्दनसुरोदकाक्षताक्षतगोमयदूर्वास्तम्बमुद-
म्बरपलाशशमीविकंकताश्वत्थेन गोवालेनेति गाः
प्रोक्षति वृषाणमेवाग्रे शिवो भवेत्यथ शिवो ह वै
भवति ॥ १९ ॥

अथ प्रतिनिवृत्त्य ततो देशात् । चन्दनस्येदं चान्दनमनुलेपनम् । सुरोदक वर्ष्यमुद-
कम् । आतपवार्थमित्येके । अक्षता अम्बण्डिता अक्षता स्तण्डुला । गोमय गोश-
कृत् । दूर्वायाः स्तव दूर्वास्तम्बम् । उदुम्बरादय एकदेशे समुदायशब्दा शाखाभिधानाः ।
पलाशाभिवायिन इत्येके । लुवन्तं शब्दैरभिधान मुख्यमेवेति द्वद्वैकवद्भावादेकवचनमेव-
कारेण च । गोवालैर्जातिनिर्देशादेकवचनमेव । पूर्वं मिश्रीकृत्य गाः प्रोक्षति । तासा वृषा-
णामेव पुगवमेवाग्रे प्रथमं प्रोक्षति । पश्चाद्वितराः । शिवो भवेत्येष प्रोक्षणमन्त्रः । प्रति-
द्रव्यमावृत्य वीप्सासभवात् । वृषाणमेवेत्येवकारकरण पुनहुत्वे च प्रधानस्यैव प्राथम्यार्थं
सर्वेषामेवेत्येके । शिवो ह वै सुम्हेतुरेव गवा शूलगवो देवोऽवश्यमेव तास्मिन् कृते
भवतीत्येवावाडोऽनेनेति शान्त्यर्थं गवा शूलगवमिति प्रतिपादितं भवति । अथेति वचनं
कर्मान्तरबुद्धिनिवृत्त्यर्थम् ॥ १९ ॥

अथ हैनं क्षेत्रपत्यरय पयसि स्थालीपाकं श्रप
यित्वाऽभिघार्योद्वास्य गवां मध्येऽनमौ क्षेत्रस्य
पतिं यजति ॥ २० ॥

शूलगवान्तरमेव क्षेत्रपत्य क्षेत्रपतिदेवताकं पयसि स्थालीपाकमौपासन एवाऽऽपूर्वि-
कन विधानेन श्रपयित्वा उर्वामाज्यं च सम्कृत्याभिघार्योद्वास्य तमादायोपनिष्क्रम्य
गवा मार्गे तासामेव साधारणपथे अनज्ञां भूमावेव क्षेत्रस्य पतिं देवता यजति । अथेति

वचनं शूलगवसंबन्धार्थम् । तदनन्तरमेवावश्यं कर्तव्यमिति क्षेत्रपत्यमिति संकल्पार्थम् । उत्तरसव्यवहारार्थम् । एनमिति पूर्वापेक्षं पूर्ववदौपासन एवास्यापि श्रवणार्थमनद्यौ यागादन्यत्र श्रवणं मा भूदिति । क्षेत्रस्य पतिवचनमसमाभेन वा देवतेति ख्यापनार्थम् ॥ २० ॥

चतुर्षु सप्तसु वा पलाशेषु तथैवाऽऽवाहयति
यथा शूलगव नूर्ते यजते पाको देवोऽथोपतिष्ठते
क्षेत्रस्य पतिना वयं क्षेत्रस्य पत इत्यथैतस्य
क्षेत्रपत्यस्य ये सनाभयो भवन्ति ते प्राश्नन्ति
यथैवैषां कुलधर्मो भवति ॥ (ख० ९) ॥ २१ ॥

इति सत्यापाढाहिरण्यकेशिगृह्यसूत्रे विंशतितमप्रश्ने
तृतीयः पटलः ।

चतुर्षु वा सप्तसु वा पर्णपलाशेषु अपरेण होमदेशं स्यापितेऽन्वायनभूतेषु कुटी-
स्थानीयेषु वा तं क्षेत्रपति तथैवाऽऽवाहयति यथा शूलगवम् । आ त्वा वहन्त्वा-
त्यनेन मन्त्रेणेत्यर्थः । उपस्पर्शनोदकदानं चाऽऽवाहनातिदेशेनवातिदिश्यते दृष्टार्थत्वा-
दावाहनस्य नेत्यपरे । केचिच्चतुर्षु सप्तसु वा पलाशेष्विति पूर्वाङ्गं मन्यन्ते । तेषां
पर्णेषु होमः । तत्रानग्नाविति वचनमनर्थकं स्यात् । तस्मादुक्तराङ्गमेव नूर्ते यजने ।
शीघ्रं यजते । कुतः । यतः स देवः पाकं पचनशीलमतीक्ष्णस्तस्मात् । तत्र प्रयोगः —
परिस्तीर्य होमदेशं तमपरेण कुटीं कृत्वा तत्र यथोक्तं पलाशानि स्यापयित्वा तेषां वा-
हयति आ त्वेति । शर्वेत्येतस्य क्षेत्रस्य पत इत्युहः । तत्रोदकं प्रदाय कृत्स्नमेव
चरुमुपस्पर्शयति । उपस्पृशतु क्षेत्रस्य पति क्षेत्रस्य पतये स्वाहेति । ततोऽभ्याहृत्य
चरुमावाहनमात्रमेव वा कृत्वा परिपिच्य होमदेशं दन्त्योपहत्य क्षेत्रस्य पतये स्वाहेति
हुत्वा पुनरग्नये स्विष्टकृते स्वाहेति सौविष्टकृती जुहोति । ततः परिपेकविभर्गा ।
अथोपतिष्ठते । क्षेत्रस्य पतिना क्षेत्रस्य पत इति द्वाभ्यां क्षेत्रपतिम् । अथेति पूर्वोपस्थान-
देवताभ्य एवोपस्थानार्थम् । अथैतस्य क्षेत्रपत्यस्य हुतशेषस्यैकदेशम् । पञ्चम्यर्थे विशेष-
लक्षणम् । षष्ठ्यप्रमाणविषयत्वात् । ततः किञ्चित्किञ्चिदुपादाय येषु कर्तुं मनाभयो
ज्ञातयो भवन्ति ते प्राश्नन्ति । यथैवैषां ज्ञातीनामिदं प्राशनं कुलधर्म एव भवति तथा
प्राश्नीयुरान्यथा । किमुक्तं भवति । सकुल्यानामेव ज्ञातीनां प्राशनं नान्येषां कुल्यान्त-
सकान्तानां प्रदानं स्त्रीणां नामिति । अथवा यथैषां ज्ञातीनामात्मीये कुले प्राशनं रम-
प्रवर्तते तथा प्राश्नीयुरिति । अथेति वचनं तदानीमेवारण्ये प्राशनार्थं वा ग्रामं प्रविश्य मा
भूदिति । एतम्येति ग्रामनिर्देशार्थम् । क्षेत्रपत्यम्येति शूलगवस्यातिरिक्तस्यापि प्राशन-

निवृत्त्यर्थम् । पूर्वेषा प्रतिषिद्ध हि । समाप्त शूलगवम् । कौपीतकिना वाजसनेयिना च ब्राह्मणे दृष्टत्वाच्छ्रौतमिदं न स्मार्तम् । अतस्तद्भेषे श्रौतमेव प्रायश्चित्तं कार्यम् ॥२१॥

इति सत्यापाढहिरण्यकेशिगृह्यसूत्रव्याख्याया मातृदत्ताचार्यविरचिताया वृत्तौ
विंशतितमप्रश्ने तृतीय पटल ।

====

अथ विंशतितमप्रश्ने चतुर्थ पटल ।

— ० —

अमावास्यायामपराह्णे मासिकमपरपक्षस्य वाऽयु-
क्ष्वहःसु ॥ १ ॥

मासे भव मासिकं श्राद्धम् । तदमावास्याया तिथावन्येष्वपरपक्षस्यायुक्ष्वह सु अपराह्णे कार्यम् । फलस्यानाम्नानादकर्मणि लोक उपलम्भाच्च मासिकादीनि नित्यानि । अत्र कालनियमनिमित्ता द्रव्यनिमित्ताश्च फलविशेषादेव विधयो धर्मेषूक्ता । यथा प्रथमेऽहनि स्त्री प्राय तिलमाषवीहियवा उदीच्यवृत्तिस्त्वासनगतानामित्यादीनि तानि प्रेष्याणि ॥ १ ॥

पितृभ्योऽन्नं सस्कृत्य दक्षिणाग्रान्दर्भानासना-
नि कल्पयित्वा ब्राह्मणाञ्शुचीन्मन्त्रवतः सम-
ङ्गानयुज आमन्त्रयते योनिगोत्रमन्त्रासं-
न्धान् ॥ २ ॥

अथ पितृभ्यो होमभोजनार्थमन्नं सकृत्य दक्षिणाग्रान्दर्भान्ब्राह्मणानामासनार्थं कल्पयित्वा ब्राह्मणाञ्शुचीनागन्तुकसहजदोपरहितान्निगमवतश्च । मन्त्रवतो विद्यावतो नियमवत इत्येकेषाम् । शुचित्वं दोषाभाव एव । समङ्गाननङ्गविकलान् । अयुजस्त्रि-प्रभृतीनयुक्तसख्याकान् । योनिगोत्रमन्त्रैरात्मनोऽसबन्धान् । योनिष्वन्धा मातुलमाता-महप्रभृतय । गोत्रसबन्धा सगोत्रा । मन्त्रसबन्धा तन्निर्गन्तव्यं नर्गा । एवप्रकारा-नामन्त्रयते ये धर्मेषूक्ता । तृतीयमामन्त्रणं तद्विह बह्वृचानाम् । त्रयाणामेकैकस्यैकैक-स्त्रयस्त्रयो वा पुरुषा उक्ता । सर्वेषामेक प्रतिषिद्ध । तस्मान्निप्रभृतय षड्भ्योऽयुजो ग्राह्या । वृद्धौ फलभूयस्त्वमेव । दुर्भिक्षेऽभक्तदाने वा सर्वेषामेकोऽपि प्रतिभूत काममन्नाद्य इति ॥ २ ॥

नार्थापेक्षो भोजयेत् ॥ ३ ॥

अर्थापेक्ष प्रयोजनापेक्ष प्रयोजनपेक्षमाणोऽग्निभोजन इदं मम कार्यं भविष्यतीति न भोजयेत् । अण्कर्मणि चेति भविष्यति काले क्रियाया क्रियार्थायामुपपदेऽण् । वैश्वदेवपू-

र्वकं च पितृणा भोजनमेकेषामुक्तम् । द्वौ देवे त्रीन्पित्र्य एकैकमुभयत्र वेति विरोधाभा
वादिच्छातस्तस्यापि सग्रहः । तथा सति पूर्वं वैश्वदेवानामन्त्र्य पश्चात्पित्र्यानामन्त्रयते ।
ब्राह्मणाना गुणदोषबलाबल च धर्मेषूक्तं तदुत्प्रेक्ष्यम् । पूर्वेषुब्राह्मणान्निवेश्योत्तरेषु प्रातः
पुनर्निवेश्यैवं तृतीयमामन्त्रणं कृत्वा श्मश्रूणि वापयित्वाऽभ्यञ्जनं स्नापनीयं च दत्त्वा
स्नापयित्वा ॥ ३ ॥

अग्निमुपसमाधाय दक्षिणाप्रागग्रैर्दक्षैरग्निं परिस्ती-
र्यैकपवित्रान्तर्हितायामाज्यस्थाल्यामाज्यं स
स्कृत्य प्रसव्यं परिषिन्ध्यौदुम्बरमिधमभ्याधा
यौदुम्बर्या दर्व्या जुहोति ॥ ४ ॥

यज्ञोपवीती अग्निमौपासनमुपसमाधाय त दक्षिणाप्रागग्रैर्दक्षैः परिस्तीर्य प्रागुदगग्रप-
क्षवत्पश्चात्पुरस्ताच्च दक्षिणाग्रान्कृत्वा परिस्तीर्य पात्रप्रयोगकाले औदुम्बरमिधमौदुम्बरीं
च दर्वीमुपस्तरणाभिन्नारणार्थं स्त्रुव मेक्षणं वाऽधिकं प्रयुनाक्ति । पूर्ववदेव परिषय ।
पवित्रकरणकाले एकदर्वं पवित्रं कृत्वाऽऽज्यसंस्कारकाले तेनैव पवित्रेणान्तर्हितायामा-
ज्यस्थाल्यामाज्यं संस्कृत्यैकपवित्रेणाऽऽज्यं संस्कृत्येति वाच्ये गुरुनिर्देशं प्रदर्शनार्थं ।
तेन प्रणीतादिपवित्रकार्यं तेनैव म्यात् । ततः प्राचीनावीतिना ब्राह्मणान्कृतपादशौचा-
नाचान्तान्दत्तेष्वासनेषूदङ्मुखान्प्रागपवर्गान्पित्रे पितामहाय प्रपितामहायेति सकल्प्यैकै-
कस्य त्रीस्त्रीस्त्रीन्वा प्रागपवर्गमुपवेशयेत् । प्राप्नोतु भवानिति कर्ता ब्रूयान् । प्राप्नवानी-
तीतरे प्रत्याहु । यदि सन्ति वैश्वदेवास्तानपि प्राङ्मुखान्पूर्वं पितृभ्य उदगपवर्गं वृद्धक्र-
मेणोपवेशयति । पित्र्येभ्यो यत्क्रियते तत्सर्वं वैश्वदेवेऽपि प्रथमं कर्तव्यमिति तिलोदक-
वर्जं यज्ञोपवीतिनैव । एष प्रदेशः प्राचीनावीत्येकपवित्रान्तर्हिते तेजसे मृन्मये वा
पात्रेऽप आनीय तिलानोप्य च्छादयति । नास्य प्रचलनम् । अतस्तिलोदकं पात्रान्तरे
णोपादायाऽऽसनगतानां हस्तेष्वानयति । अमुष्मै स्वधाऽमुष्मै स्वधेति पित्रर्थेषु पितु-
र्नाम गृह्णाति । पितामहार्थेषु पितामहस्य प्रपितामहार्थेषु प्रपितामहस्य । एकत्वे तस्यैव
हस्ते त्रीण्युदपात्राणि निनयति । त्रयाणां नामानि गृहीत्वा । ततः शुद्धोदकं प्रयच्छति ।
एतस्मिन्काले गन्धपुष्पधूपदीपाच्छादनदीनां दानं तेभ्यः कर्तव्यम् । ततोऽनुप्रकीर्य
तिलानुद्धरिष्याम्यग्नौ च करिष्यामीति ब्राह्मणानामन्त्रयते । काममुद्ध्रियता काममग्नौ
च क्रियतामिति तैः प्रत्युक्तो होमार्थमन्त्रमुद्धृत्य निधाय यज्ञोपवीती परिधिपरिधानादि
प्रपद्यते । एव शास्त्रान्तरे दृष्टम् । प्रागुपसमाधानादुपवेशनाद्युद्धरणान्तं कार्यमिति
स्त्रुवेण यागस्य होमकर्मणं कर्तव्यत्वादिन्येके । परिषेककाले देवसवितरित्यनेन यः

परिषेकस्त प्रसव्यं परिषिच्यौदुम्बरमिधमभ्याधायौदुम्बर्वा दर्व्या जुहोत्याघारादि-
होमान् ॥ ४ ॥

आज्यभागान्तं कृत्वा प्राचीनावीती पितृनावा
ह्यत्यायात पितरः सोम्या गम्भीरैः पथिभिः
पूर्वैः । प्रजामस्मभ्यं ददतो रयिं च दीर्घायुत्वं
च शतशारदं चेति ॥ ५ ॥

आज्यभागान्तं कर्म कृत्वा प्राचीनावीती भूत्वा पितृनावाहयति आयात पितर
इत्यनेन ॥ ५ ॥

एतामेव दिशमभ्यपः प्रसिञ्चत्यापो देवीः प्रहि-
णुतामग्निमेतं यज्ञ पितरो नो जुषन्ताम् । मासी-
मामूर्जमूतये भजन्ते ते नो रयिं सर्ववीर निय-
च्छन्त्विति ॥ ६ ॥

एतामेव दिश दक्षिणा प्रत्यप प्रसिञ्चति । यथा दूर गच्छन्ति तथाऽञ्जलिना सिञ्चति
आपो देवीरित्यनेन । दक्षिणा पितरो दक्षिणावृद्धि पितृणामिति दर्शनादेवेति दिश दक्षि-
णामिति गम्यते । एवकारकरणमावाहनमपि तामेव दिशामभिमुर्येन क्रियत इति
ज्ञापनार्थम् ॥ ६ ॥

यज्ञोपवीती व्याहृतिपर्यन्तं कृत्वा प्राचीनावीती
जुहाति सोमाय पितृमते स्वधानमो यमायाङ्गिर-
स्वते पितृमते स्वधानमो याः प्राचीः संभवन्त्या
उत्तरतश्च याः । अद्भिर्विश्वस्य भुवनस्य धर्त्रीभि
रन्तरन्यं पितुर्दधे स्वधानमः । अन्तर्दधे पर्वतैरन्त
र्दध्या पृथिव्या दिवा दिग्भिरनन्ताभिरूतिभि
रन्तरन्यं पितामहादधे स्वधानमः । अन्तर्दध
ऋतुभिरहोरात्रैः सुसंधिभिः । अर्धमासैश्च मासै
श्चान्तरन्यं प्रपितामहादधे स्वधानम इति ॥ ७ ॥

अथ यज्ञोपवीती व्याहृतिपर्यन्तं कृत्वा पुन प्राचीनावीत्याज्येनैव जुहोति । सोमाय
पितृमते इति यथोक्तं षोडशाऽऽज्याहुती । स्वगानमस्कारस्य प्रदानार्थत्वात्सर्वत्र तद्वत्सु
नास्ति स्वाहाकार ॥ ७ ॥

अथ नामधेयैर्जुहोति अमुष्मै स्वधानमोऽमुष्मै
स्वधानम इति । यन्मे माता प्रलुलोभ चरत्यननु-
व्रता । तन्मे रेतः पिता वृङ्क्तामासुग्न्योपपद्य
तां स्वधानम इत्येवं द्वितीयां तथा तृतीयां यन्मे

पितामही यन्मे प्रपितामहीति मन्त्रं सनमति
 ॥ (ख० १०) ॥ ये चेह पितरो ये च नेह
 याश्च विद्म उ च न प्रविद्म । अग्ने तान्वेत्थ
 यदि ते जातवेदस्तया प्रत्तं स्वधया मदन्तु स्व-
 धानमः । यद्वः ऋव्यादङ्गमदहल्लोकानयं प्रणय-
 ज्ञातवेदाः । तद्वोऽहं पुनरावेशयाम्यरिष्टाः सर्वै-
 रङ्गैः संभवत पितरः स्वधानमः । वहाऽऽज्यं
 जातवेदः पितृभ्यो यत्रैतान्वेत्थ निहितान्पराके ।
 आज्यस्य कूल्या उप तान्क्षरन्तु सत्या एषामा-
 शिषः सन्तु कामैः स्वधानमः । इत्येवं द्वितीयां
 तथा तृतीयां पितामहेभ्यः प्रपितामहेभ्य इति
 मन्त्रं संनमति ॥ ८ ॥

अथात्र नामधेयैर्जुहोति । इहाथशब्द पूर्वसबन्धार्थः । तेन पितृपितामहप्रपिताम-
 हनामधेयैश्चतुर्थ्यन्तैर्होतव्यम् । जुहोतिवचन द्विपितृकस्यापि होमाभ्यावृत्तिनिवृत्त्यर्थं
 न तस्य द्वाभ्या नामधेयाभ्या यथालक्षण समस्ताद्विचतुर्थ्यन्ताभ्या होतव्यम् । यन्मे
 माता यन्मे पितामही यन्मे प्रपितामहीति । अत्रोहप्रदर्शनार्थत्वात्पितृशब्दस्यापि पिता-
 महप्रपितामहशब्दाभ्यामूहः कार्यः । पितामहो वृद्धा प्रपितामहो वृद्धकामिति ।
 वहाऽऽज्यमित्यत्रापि पितामहेभ्यो यत्रैतानिति मनाम ॥ ८ ॥

एवमन्नस्य जुहोति वहान्नमिति मन्त्रं संनमति
 ॥ ९ ॥

यथैवाऽऽज्यस्याऽऽहुतयस्तथाऽन्नस्य जुहोति । तत्रैतावान्विशेषः । वहान्नं जातवेद
 इति मन्त्रं सनमति । अत्रापि प्रदर्शनार्थत्वाद्ब्रह्मकूल्या इत्युहः । केचित्तत्र मृष्यन्ति
 श्राद्धस्यौदनस्य कूल्याऽस्तीतिनाऽर्थवादत्वाद्ब्रह्मकूल्या मेदस इति शब्दान्तरदर्शनादुप-
 रणाभिघारणार्थेनाऽऽज्येन द्रव्यत्वस्य विद्यमानत्वाच्च । अत्रैके वर्णयन्ति । पूर्वानुक्रान्ता
 षोडशाऽऽज्याहुतीरन्नस्य जुहोतीति । अपर आनन्तर्याद्वहाऽऽज्यमित्येतासामेव तिसृणा-
 मिति । उदीच्यानामपि पाठः । एव ते पठन्ति । अथाऽऽज्यस्य जुहोति । वहाऽऽज्यं
 जातवेद इति । तत्रायशब्द आज्यस्य ग्रहणं चैवमन्नस्य जुहोतीत्यत्र तासामेव सप्रत्य-
 यार्थः ॥ ९ ॥

अथ सौविष्टकृतीं जुहोत्यग्नये कव्यवाहनाय
 स्विष्टकृते स्वधानेन इति ॥ १० ॥

अय सौविष्टकृतीमाहुति जुहोति अग्रये कव्यवाहनायेत्यनेन । अत्रापि पूर्ववदथशब्दो वारुण्यादिनिवृत्त्यर्थः । एवमन्नस्येत्यनुवर्तनादन्नैव सौविष्टकृतीम् । आज्येनेत्येके । ततो यज्ञोपवीती परिषेकादिकर्मशेष समापयेत् ॥ १० ॥

अथान्नमभिमृशति पृथिवी ते पात्रं द्यौरपिधानं
ब्राह्मणस्त्वा मुखे जुहोमि ब्राह्मणानां त्वा
प्राणापानयोर्जुहोम्याक्षितमसि मा पितृणा क्षेष्टा
अमुत्रामुष्मिष्ठोके । पृथिवी समा तस्याग्निरुपद्रष्टा
दत्तस्याप्रमादाय । पृथिवी ते पात्रं द्यौरपिधानं
ब्राह्मणस्त्वा मुखे जुहोमि ब्राह्मणानां त्वा
प्राणापानयोर्जुहोम्याक्षितमसि मा पितामहानां
क्षेष्टा अमुत्रामुष्मिष्ठोके० । अन्तरिक्षं समं तस्य
वायुरुपद्रष्टा दत्तस्याप्रमादाय । पृथिवी ते पात्रं
द्यौरपिधानं ब्राह्मणस्त्वा मुखे जुहोमि ब्राह्म-
णानां त्वा प्राणापानयोर्जुहोम्याक्षितमसि मा
प्रपितामहाना क्षेष्टा अमुत्रामुष्मिष्ठोके । द्यौः समा
तस्याऽऽदित्य उपद्रष्टा दत्तस्याप्रमादायेति ब्राह्म-
णानुपस्पर्शयति प्राणे निविश्यामृत जुहोमीति ॥
(ख० ११) ॥ ११ ॥

अय प्राचीनावीती ब्राह्मणभोजनार्थमन्नमभिमृशति पृथिवी ते पात्रमित्येते । यदाऽ-
ग्नौ हुतशेषमन्नमभिमृशतीति बह्वृचाना हुतशेषादपि किञ्चित्प्रक्षिप्यावमृशेत् । अय-
शब्दो होमार्थादन्नादस्यान्यत्वरूपापनार्थः । अय पूर्ववद्ब्राह्मणेभ्यस्तिष्ठोदक प्रदाय
शुद्धोदकं च ततोऽन्नं प्रदायाङ्गुष्ठेनोपस्पर्शयति प्राणे निविशयेत्यनेन प्रतिपूरुषमावर्त्य
मन्त्रम् ॥ ११ ॥

भुञ्जानान्समीक्षते ब्रह्मणि म आत्माऽमृतत्वा-
येति ॥ १२ ॥

भुञ्जानाना ब्राह्मणाना ब्रह्मणि म इत्यनेन समीक्षते । तृप्तान्ब्राह्मणान् मधु वाता
इत्येतत्तच्च यज्ञोपवीती श्रावयेत् । अक्षन्नमिमदन्तेत्येता स्वधामुक्त्वाऽन्यानि ब्राह्मणानि
शास्त्रान्तरे दर्शितानि ॥ १२ ॥

भुक्तवतोऽनुप्रव्रज्य शेषमनुज्ञाप्योदकुम्भं दर्भमुष्टिं
चाऽऽदाय दक्षिणपूर्वैवान्तरदेशं गत्वा दक्षि-

णाग्रान्दर्भानास्तीर्य तेष्ववाचीनपाणिर्दक्षिणाप
वर्गास्त्रीनुदकाञ्जलीन्निनयति मार्जयन्ता पितरः
सोम्यासो मार्जयन्ता पितामहाः सोम्यासो
मार्जयन्तां प्रपितामहाः सोम्यास इत्यसावव-
नेनिङ्क्ष्वासाववनेनिङ्क्ष्वेति ॥ १३ ॥

भुक्तवत्सु शेषादन्नात् किञ्चिदुपादाय निहितशेषेण सह पिण्डान्निधायावशिष्टमाचा-
न्तेषु आशयेष्वन्न प्रकीर्य तेभ्यस्तिलोदक पूर्ववत्प्रदाय शुद्धोदक च । ततोऽक्षतान्प्रदाय
यथाशक्ति दक्षिणा दत्त्वाऽक्षय्यमास्त्विति वाचयित्वा तिलोदकशेष निनीय स्वधाऽ
स्त्विति ब्रूयादस्तु स्वधेतीतरे । तत उत्थाप्य प्रनाथोपसगृह्य तान्भुक्तवतो गच्छतोऽनु-
प्रव्रज्य शेषमनुज्ञाप्यानुगत प्रदक्षिणाकृत्य प्रत्येत्योदकुम्ब दर्भमुष्टि चाऽऽदाय दक्षिण-
पूर्वमवान्तरदेश गत्वा तान्दर्भान्दक्षिणपूर्वतोऽग्नि दक्षिणाग्रान्दर्भान्तीर्य दक्षिणपूर्वमवान्त-
रदेश गत्वेत्युदीच्याना पाठात्तेषु दर्भेषु अवाचीनपाणिरव आवृत्तपाणि पित्र्येण तीर्थेन
दक्षिणास्त्रीनुदकाञ्जलीस्त्रिषु देशेषु निनीय मार्जयन्तामित्येत प्रतिमन्त्रम् । असाववनेनि-
ङ्क्ष्वेत्येनैर्नामग्रहणम् ॥ १३ ॥

तेष्ववाचीनपाणिर्दक्षिणापवर्गास्त्रीन्पिण्डान्ददाति ॥ १४ ॥

तेषु नियतस्थानेषु अवाचीनपाणिर्दक्षिणापवर्गास्त्रीन्पिण्डान्ददाति ॥ १४ ॥

कथम्—

एतत्ते ततासाविति पित्रे पिण्डं ददात्येतत्ते
पितामहासाविति पितामहादितत्ते प्रपितामहा-
साविति प्रपितामहाय तूर्णं चतुर्थं स कृता-
कृतः ॥ १५ ॥

एतत्ते ततासाविति पित्रेण गृहीत्वा पित्रे पिण्डं ददाति । एतत्ते पितामहासाविति
पितामहाय । एतत्ते प्रपितामहासाविति प्रपितामहाय । तेषु तेषु च तन्नामन्वित्पुत्रम् ।
सर्वेषु तेषानुक्रान्तानुक्रम्यमनेषु सबुद्ध्यानाऽग्रहणम् । तत्र तेष्ववाचीनपाणिर्दक्षिणा-
पवर्गमेतत्ते ततासाविति पित्रे पिण्डं ददातीत्येव तेषु तेषु पिण्डान्ददातीति वचन
चतुर्थस्यापि निनयनस्थान एव दानार्थम् । इत्यस्या त्रिनिनि वचनात्तन्नामन्वित्पुत्र-
स्याद्धि । तूर्णं चतुर्थं पिण्डं दद्यात् । स कृताकृतः । स तु दानकृतो वैकल्येन
इत्यर्थः । तूर्णं ग्रहणं मन्त्रनिवृत्तार्थम् । अत्राद्येऽपि त्रिद्विगिति चतस्रः । निनयनादीना-
मविशेषोपदेशान्मन्त्रप्रसङ्गात् । प्रधानस्य तूर्णं चतस्रस्त्वन्वित्वात्तेषामपि तूर्णं
कृत्वात् ॥ १५ ॥

अथ यदि नामधेयानि न विद्यात्स्वधा पितृभ्यः
पृथिवीषद्भ्य इति पित्रे पिण्डं ददाति स्वधा
पितृभ्योऽन्तरिक्षसद्भ्य इति पितामहाय स्वधा
पितृभ्यो दिविषद्भ्य इति प्रपितामहाय ॥ १६ ॥

अथ यदि पितृणा नामधेयानि न विद्यात्स्वधा० षद्भ्य इत्येतैः पित्रादिभ्यः पिण्डा-
न्दद्यात् । नामधेयानीत्येकशेषनिर्देशस्तेनैकस्य द्वयोस्त्रयाणा वा नाम्नो विस्मरण एतैरेव
दानम् । अथशब्देन च पृथगधिकार । पूर्वेषा मन्त्राणा व्यतिषज्य क्रिया मा भूदित्ये-
तदर्थम् । कुतः । अभिमन्पक्षे मार्जयन्तामित्येव निनयनमन्त्रा भवेयुरर्थात् ॥ १६ ॥

अत्राऽऽञ्जनाभ्यञ्जने वासश्चानुपिण्डं
ददाति ॥ १७ ॥

अत्राऽऽञ्जनमभ्यञ्जन वासश्च प्रतिपिण्ड ददाति । अथेति वचनं कालनियमार्थम् ।
कालान्तरे पिण्डपितृयज्ञदर्शनात् । तेन ज्ञायते तत्रोक्तः पिण्डदानोपायो द्विपितृकादीना-
मिहापि भवतीति । आञ्जनाभ्यञ्जनयोरेव समासवचनं क्रमानियमार्थम् । तयोरनुपिण्ड-
मिति वचनाच्चतुर्थे स्यात्प्राप्तिरित्याशङ्क्येत तन्निवृत्त्यर्थं ददातीत्युच्यते ॥ १७ ॥

आङ्क्ष्वासावाङ्क्ष्वासाविति त्रिराञ्जनम् ॥ १८ ॥

आङ्क्ष्वासाविति त्रिराञ्जनमनुपिण्ड ददाति । तूष्णीं चतुर्थम् । त्रिर्ग्रहणं प्रतिपिण्डं
तृतीयार्थम् ॥ १८ ॥

अभ्यङ्क्ष्वासावभ्यङ्क्ष्वासाविति त्रिरभ्य-
ञ्जनम् ॥ १९ ॥

अभ्यङ्क्ष्वासाविति त्रिरभ्यञ्जनमनुपिण्ड दद्यात् । तूष्णीं चतुर्थम् । तैलमभ्यञ्जन
मस्त्वित्येके । अविदितनामधेयानि लुप्यन्ते । ततादिभिर्वा शब्दैरुपलक्षयेत् ॥ १९ ॥

एतानि वः पितरो वासाःस्यतो नोऽन्यत्पितरो
मा यूद्वमिति दशामूर्णास्तुकां वा छित्वा
न्यस्यति पूर्वं वयसि ॥ २० ॥

एतानीत्यात्मनो वाससो दशामूर्णास्तुका वा कम्बलस्य छित्त्वाऽनुपिण्डे न्यस्यति ।
पूर्वं आत्मनो वयसि पञ्चाशद्वर्षतायाः । तूष्णीं चतुर्थे ॥ २० ॥

स्वं लोम छित्त्वोत्तरे ॥ २१ ॥

स्व लोम छित्त्वोत्तरे वयसि पञ्चाशद्वर्षताया ऊर्ध्वं मन्त्रेणैव न्यस्यति न दशोर्णा-
स्तुकामपि । अनन्तरवचनादेव सिद्धे पूर्वोत्तरग्रहणं वयस्त्रित्वं केषाचिदिहोक्तं तन्मा
भूदिहोत्तर आयुषीतरयोर्द्वित्वविषयत्वादिति ॥ २२ ॥

अथ पात्रं संक्षाल्य पुत्रान्पौत्रानभितर्पयन्तीरापो
 मधुमतीरिमाः स्वधां पितृभ्यो अमृतं दुहानाः ।
 आपो देवीरुभयास्तर्पयन्तु नदीरिमा उदन्वती-
 रेतस्विनीः सुतीर्थ्या अमुष्मिष्ठौक उप वः क्षर-
 न्तिवाति प्रसव्यं परिषिच्य न्युब्जपात्रं पाणी व्य-
 त्यस्य दक्षिणमुत्तरमुत्तरं च दक्षिणं नमो वः
 पितरो रसायंति नमस्कारैरुपातेष्टते ॥ २३ ॥

अथ यत्र पिण्डार्थमोदन उद्धृतस्तत्पात्रं संक्षाल्योदकेन सम्यक् प्रक्षाल्य पुत्रानित्य-
 नेन तेनोदकेन सर्वान्पिण्डानुपयम्य प्रसव्यं परिषिच्य तत्पात्रं न्युब्जं निर्वातं कृत्वा
 पाणी व्यत्यस्य पाण्योरङ्गुलीना व्यतिषङ्ग कृत्वा दक्षिणमुत्तरमुत्तरं च दक्षिणं बहिर्भूत-
 पृष्ठौ पाणी कृत्वेत्येके । एवभूतेन नमस्कारेणाञ्जलिना नमो वः पितर इत्येतैर्नमस्कारैः
 पितृनुपतिष्ठते । षडेते नमस्काराश्चतुर्थ्यन्तास्तेषु सर्वेषु पितरो नमो वो य इत्यादेरनु-
 षङ्गः प्राक्प्राजापत्याया इत्येके । यथापाठमेव प्राक्प्राजापत्याया नमस्कारोऽन्त्य इत्य-
 परे । अथशब्दः पिण्डाधिकारनिवृत्त्यर्थं । तेनोक्तं तन्त्रेण सर्वेषां सकृत् परिषेक
 इति । प्रतिपिण्डमपि केचिदिच्छन्ति । इह पिण्डपितृयज्ञपटले च तुल्यग्रन्थेषु तत्रोक्त
 व्याख्यानमिह द्रष्टव्यम् । इहोक्तं च तत्रापि ॥ २३ ॥

तत उदकान्तं गत्वा श्रीनुदकाञ्जलीन्निनयति
 ॥ (ख० १२) ॥ एष ते तत मधुमाँ उर्मि
 सरस्वान्यावानग्निश्च पृथिवी च तावत्यस्य मात्रा
 तावानस्य महिमा तावन्तमेनं भूतं ददामि यथाऽ-
 ग्निरक्षितोऽनुपदस्त एवं मह्यं पित्रेऽक्षितोऽ-
 नुपदस्तः स्वधा भवतां तँ स्वधा-
 मक्षितं तैः सहोपजीवासावृचस्ते महिमा । एष
 ते पितामह मधुमाँ उर्मिः सरस्वान्यावान्वायु-
 श्रान्तरिक्षं च तावत्यस्य मात्रा तावानस्य महिमा
 तावन्तमेनं भूतं ददामि यथा वायुरक्षितोऽनुपदस्त
 एवं मह्यं पितामहायाक्षितोऽनुपदस्तः स्वधा
 भवतां तँ स्वधामक्षितं तैः सहोपजीवासौ यजू-
 ष्वि ते महिमा । एष ते प्रपितामह मधुमाँ उर्मिः

सरस्वान्यावानादित्यश्च द्यौश्च तावत्यस्य मात्रा
तावानस्य महिमा तावन्तमेनं भूतं ददामि यथाऽऽ-
दित्योऽक्षितोऽनुपदस्त एवं मह्यं प्रपितामहाया-
क्षितोऽनुपदस्तः स्वधा भवतां तꣳ स्वधामक्षितं
तैः सहोपजीवासौ सामानि ते महिमेति प्रत्येत्य
प्रतिष्ठितमुदपात्रेणोपप्रवर्तयति परायात पितरः
सोम्या गम्भीरैः पथिभिः पूर्यैः । अथ मासि
पुनरायात नो गृहान्दहिरत्तुꣳ सुप्रजसः सुवीरा
इति ॥ २४ ॥

तत उदकसमीपं गत्वा एष ते तत एष ते पितामह एष ते प्रपितामह इत्येतैः
प्रतिमन्त्रं त्रीनुदकाञ्जलीन्दक्षिणापवर्गान्निनयति पित्रादिभ्य । तत इति वचनं तूष्णीं
चतुर्थमित्याशङ्कानिवृत्त्यर्थम् । प्रत्येत्योदकान्तात्प्रतिष्ठितं स्थालीनिष्कासमुदपात्रेण सहो-
दकमासिच्यं सकृन्निष्कामस्तस्य सोदकं पात्रं परयित्वा परायात इत्यनेन उपप्रवर्तयति
पिण्डानां समीपे दक्षिणापवर्गं निनयतीत्यर्थः । प्रत्येत्येतिवचनमुदकाञ्जलिदेश एवा-
पवर्तनं मा भूदिति । एतावत्कृत्वा सर्वेषु दत्तेषु सर्वात्मनः शेषं समवदायाश्रीयादित्ये-
तत्कर्तव्यम् । समाप्त मासिकम् ॥ २४ ॥

एतेन माध्यावर्षं व्याख्यातम् ॥ २५ ॥

एतेन मासिकेन माध्यावर्षं श्राद्धं व्याख्यातम् । माध्यावर्षं प्रोष्ठपदो मासस्तत्र
भव माध्यावर्षम् । तत्रापा प्रसेक उदपात्रोपप्रवर्तनं च न स्तः । इदं च मासिके क(सिक-
वत्क)र्तव्यम् ॥ २५ ॥

तत्र मासं नियतम् ॥ २६ ॥

तत्र माध्यावर्षे श्राद्धे मासं नियतं भवति मासिके चानियतम् ॥ २६ ॥

माꣳसाभावे शाकम् । (ख० १३) ॥ २७ ॥

इति सत्यापाढहिरण्यकेशिशृङ्खसूत्रे विंशतितमप्रश्ने
चतुर्थः पटलः ।

मासस्याभावे शाकं प्रतिनिधित्वेन नियतं भवति ॥ २७ ॥

इति सत्यापाढहिरण्यकेशिशृङ्खसूत्रस्याख्यायां मातृदत्ताचार्यविरचिताया
वृत्तौ विंशतितमप्रश्ने चतुर्थः पटलः ।

अथ विंशतितमप्रश्ने पञ्चम पटल ।

अष्टकां व्याख्यास्यामः ॥ १ ॥

अष्टका नाम नित्यं पितृकार्यसमुदाय । तं व्याख्यास्याम ॥ १ ॥

माध्याः पौर्णमास्या योऽपरपक्षस्तस्याष्टमीमेका-
ष्टकेत्याचक्षते ॥ २ ॥

मघाभिः प्रायेणोपयुज्यते सा माघी । माघमासे पौर्णमासीत्यर्थः । तस्या समीपे योऽपरपक्षस्तस्याष्टमीमेकाष्टका इत्याचक्षते लौकिका । एका प्रधानाऽष्टका । यथैक-
पुरुष इति प्रधानपुरुष उच्यते । किमपेक्ष्य प्राधान्यम् । हेमन्ताशिशिरयोश्चतुर्णामपर-
पक्षाणा याश्चतस्रोऽष्टम्यभता सर्वा अष्टकास्ता अपेक्ष्य । किमर्थमेतद्वचनम् । तस्या
पूर्वेद्युरुत्तरेद्युश्च कर्मविधानार्थम् । यद्येव तस्य सप्तम्यामनुराधैरित्येव वक्तव्यम् । एव
तर्हि कालसयोगादष्टकाशब्द कर्मणि, इदं चाष्टकादीना प्राधान्यमिति ज्ञापनार्थम् ।
किमेतस्य ज्ञापने प्रयोजनम् । समाख्यामामर्त्यात्सर्वास्वप्यष्टकेच्छात कार्या स्याद-
स्यास्तु प्राधान्यान्नियतैषा । किंच एकाष्टकाया दीक्षेरन् । एकाष्टकाया क्रय संपद्यत
इत्यत्राप्यस्या सप्रत्ययः ॥ २ ॥

ततः पूर्वैद्युरनूराधयोरपराह्लेऽग्निमुपसमाधाय
दक्षणाप्राग्ग्रैर्दक्षैः परिस्तीर्य पवित्रान्तर्हितानि
कृत्वा चत्वारि त्रीहिशरावाणि निर्वपतीममपूप
चतुःशरावं निर्वपामि क्लेशावहं पितृणां सांपराये
देवेन सवित्रा प्रसूता देवस्य त्वा सवितुः प्रसवेऽ-
श्विनोर्बाहुभ्यां पूष्णो हस्ताभ्यां पितृभ्यः पिताम-
हेभ्यः प्रपितामहेभ्यो जुष्टं निर्वपामीत्येतेनैव पवि-
त्रेण तूष्णीं प्रोक्षणीः सःस्कृत्य तूष्णीं प्रोक्ष्य
तूष्णीमवहत्य यथापुरोडाशमेवं चतुर्षु कपालेषु
तूष्णीं श्रपयित्वाऽभिघार्योद्वास्य प्रसव्यं परि-
षिच्यौदुम्बरमिधमभ्याधायौदुम्बर्या दूर्वोपस्ती
र्याभिघारित दक्षिणाप्राचीं संततं परं परमवदाय
दक्षिणाप्राचीं सतत परं परं जुहोति । उलूखला
ग्रावाणो घोषमकृत हवि कृण्वन्तः परिवत्सरीणाम् ।

एकाष्टके सुप्रजा वीरवन्तो वयं स्याम पतयो
 रयीणां स्वधा नमः । अपूपं देव घृतवन्तमग्ने
 स्वधावन्तं पितृणां तर्पणाय । यथातथं वह हव्य-
 मग्ने पुत्रः पितृभ्य आहुतिं जुहोमि स्वधा नमः
 अयं चतुःशरावो घृतवानपूपः पयस्वानग्ने रायि-
 मान्पुष्टिमाश्च । प्रतिनन्दन्तु पितरः संविदानाः
 स्विष्टोऽयं सुहुतो ममास्तु स्वधा नम
 इति ॥ ३ ॥

एकाष्टकायां पूर्वस्मिन्नहनि सप्तम्यामनूराधेऽपि वचनं माससंदेहनिर्णयार्थम् । प्रायिकं
 चान्ततो विशाखाया ज्येष्ठाया सत्या भवत्येव । तत्रापराह औपासनमग्निमुपसमाधाय
 तं दक्षिणाप्रागग्रैर्दक्षैः पारिस्तीर्य पात्रप्रयोगकाले चत्वारि कपालानि अन्यानि च पुरोडा-
 शार्थानि द्रव्याणि पात्राण्यधिकानि प्रयुज्य प्राक्पात्रप्रोक्षणादेकपात्रेणान्तर्हितानि
 चत्वारि त्रींशशरावाणि निर्वपति इममपूपमित्यनेन । प्रतिशरावं मन्त्रावृत्ति । चत्वारि
 शरावाणि इति भेदेन निदर्शनाद्द्रव्यपृथक्त्वादित्येके । तेषां मन्त्रे चतुःशरावशब्दोऽपूपा-
 पेक्षत्वात् विरुध्यते । अन्ये चतुःशरावपरिमाणान् त्रींशान्सकृदेव निर्वपन्ति भेदलिङ्ग-
 विरोध मन्थमानाः । अत्रापि पूर्ववद्व्याहृतिपर्यन्त यज्ञोपवीतिना कार्यम् । प्राचीनावी-
 तिना परम् । मासिकवचनं प्रदर्शनार्थं हि । पारिस्तरणवचनं हि हविःसंस्कारकाले
 प्राचीनावीतिविकल्पार्थम् । पारिषेकादिवचनमावाहननिवृत्त्यर्थम् । केचित्प्रसिद्धमोदकाञ्ज-
 लेदानाद्यथा मासिक इति सर्वस्यातिदेशमिच्छन्ति । तेषां पारिस्तरणादिवचनानि तस्यैव
 प्रदर्शनार्थानि । तथा सत्यावाहनमपि स्यादेव । श्वोभूतेऽपि शूर्पे पवित्रे सनिधाय निर्वस-
 व्यम् । प्रागभ्युपसमाधानात्प्राग्बाह्यणनिवेदनात्स्थापनान्तमन्नोद्धरणान्तं च करोति ।
 एतेनैव पवित्रेण तूष्णीं प्रोक्षणी । सस्कृत्य । एवकारकरण प्रागूर्ध्वं च पवित्रकार्यं यत्-
 दनेनैवेत्येतदर्थम् । तान्त्रीहीस्तूष्णीं त्रिः प्रोक्ष्य पात्राणि च प्रोक्ष्य कृष्णाजिनास्तरणादिना
 दशपूर्णमासिकेन विधिना तूष्णीं त्रींशानवहृत्य त्रिफलीकरणान्ते प्रक्षालन निनीय पेष-
 णादिना यथापुरोडाशमेवं चतुर्षु कपालेषु तूष्णीं श्रपयित्वा सुवं दर्वीं च संयुज्याऽऽज्यं
 सस्कृत्य पुरोडाशं च तूष्णीमभिघार्योद्भास्य सर्वत्र तूष्णीं ग्रहणमावृत्प्राप्त्यर्थम् । केचिन्म-
 न्त्रेण निरुत्सवान्मन्त्रप्राप्त्याशङ्कानिवृत्त्यर्थमित्याहुः । ततोऽनुप्रवेशिताश्चेतद्ब्राह्मणा इहो-
 पवेशनाद्युद्धरणान्तं कृत्वा पारिधाय पारिधीन्प्रसव्य पारिषिच्य औदुम्बराभिधमम्याधये-
 धमाधानलिङ्गादाधारवत्ता स्यादाज्यभागान्तं कृत्वा मासिकातिदेशपक्षे पितृनावाह्य नीत्वाऽपः

प्रसिञ्चति । मासीमामिति लिङ्गविरोधादेतास्मिन्पक्षे नास्त्यावाहनम् । व्याहृतिपर्यन्तं कृत्वौ-
दुम्बरीयां दर्व्यामुपस्तीर्य मध्यादारभ्यापूपस्य दक्षिणाप्रागपवर्गाण्यवदानानि यथा भवेयुस्तथा
पूर्वेणावदानद्वयेन सततमविच्छिन्न पर परमवदानद्वयमभिधाय जुहोति उल्लूखला ग्रावाण
इत्येतैस्त्रिभिः । पूर्वत्रापीयमेव दर्वी ॥ ३ ॥

अथान्नस्य जुहोतीयमेव सा या प्रथमा व्यौच्छ-
देका तपसा तप्यमाना या प्रथमा व्यौच्छदिति
॥ ४ ॥

अथान्न पूर्वमुद्धृत्य तस्यावदाय जुहोति । इयमेवेत्येताभिः । स्वधानमस्कारेण सर्व-
त्राष्टकायामनादिष्टेषु होमः । केषु पठितेषु दर्शन प्रायेण स्वधानमस्कारो हि पितृणामिति
दर्शनात्पितृभ्यः स्वधाकार ओदपात्रादिति श्रुतेः । स्वाहावचनात्स्वाहाकारेण वेति
केचित् । अथशब्दः पूर्वाहुतिसबन्धार्थः । तेनात्रापि दक्षिणाप्राचीत्येवमादि स्यात् ।
स्वधानमस्कारप्रधानता चास्य प्रयोजनम् ॥ ४ ॥

अपूपस्यान्नस्येति समवदाय सर्षिर्मिश्रस्य जुहो-
त्यग्नये कव्यवाहनाय स्विष्टकृते स्वधा नम
इति ॥ ५ ॥

अपूपस्यान्नस्येति सर्षिर्मिश्रस्य समवदाय सौविष्टकृती जुहोति अग्नये कव्यवाहनाये-
त्यनेन । सर्षिर्मिश्रस्येति वचनमाज्यस्याप्यावेदनार्थम् । उपस्तरणाभिन्नारणार्थत्व आन-
र्थक्यान्मन्त्रवचन द्रव्योपदेशार्थम् । एव श्वोभूतेऽपि । अत्राथशब्दस्यानुवर्तनाद्वारु-
ण्यादीनामभावः ॥ ५ ॥

तं घृत्नवन्तं मधुमन्तमन्नवन्तं श्राद्धाभिमर्शनेना-
भिमृश्य पिण्डानामावृता पिण्डान्ददाति ॥ ६ ॥

अथ पार्षेकादिकर्मशेष समाप्य पुनः प्राचीनावीतमपूपघृताद्यन्नं हुतशेषेणाग्नेन मधुना
मिश्रितमित्यर्थः । श्राद्धाभिमर्शनेन पृथिवी त इत्येतैरभिमृश्य जात्यपेक्षमेकवचनम् ।
ततः पिण्डार्थमविच्छिद्य पिण्डानामावृतोदकुम्भ दर्भमुष्टिं चाऽऽदायेत्येवमादिनोपस्था-
नान्तेन पिण्डं ददाति ॥ ६ ॥

तेन ब्राह्मणं विद्यावन्तं परिवेवेष्टि ॥ ७ ॥

अपूपादिनाऽवशिष्टेन ब्राह्मणान् विद्यावतः पूर्वमेवोपवेशितान् परिवेवेष्टि । उपस्पर्शा-
दिना विधिना भोजयति । विद्यावत्त्वमिह भूयोविद्यया । अन्येऽपि गुणा मासिक उक्ता-
स्तेऽपि स्युरेव ॥ ७ ॥

तेभ्यो यथाश्रद्धमन्नं धनं च ददाति ॥ ८ ॥

तेभ्यो भुक्तवद्भ्यो ब्राह्मणेभ्यो यथाश्रद्धमन्नमाम एक धन च हिरण्यादि दक्षिणां ददाति ॥ ८ ॥

प्रसिद्धमोदकाञ्जलिदानाद्यथा मासिके ॥

(ख० १४) ॥ ९ ॥

प्रसिद्धमतिदिष्टमिह ओदकाञ्जलिदानादुदकाञ्जलिनिनयनान्तम् । यथा मासिके तथोप-
पस्पर्शनाद्युदकाञ्जलिदानान्त पिण्डदानस्य कृतत्वात्तद्वर्जमतिदिश्यते । यद्येव पिण्डानामा-
वृतेति अनुमासिकेनातिदेशो न प्राप्नोति । नैष दोष । तदप्यपेक्ष्य यथा मासिक इत्युच्यते ।
अथवा श्राद्धाभिमर्शनेनेत्यत्र श्राद्धग्रहणेन प्रकृते श्राद्धे याऽऽवृत्सा भविष्यति । अथवा
स्मार्तस्यान्नस्य पिण्डदानविरोधाभावान्मासिकस्यैव भविष्यति । शेषमनुज्ञाप्योदकाञ्जलि-
भिर्नीय सर्वतः शेषमवदायाश्नीयात् । समाप्त पूर्वेषु कर्म ॥ ९ ॥

श्वोभूते पितृभ्यो गामालभते ॥ १० ॥

श्वोभूत एकाष्टकाया पितृभ्यो गामालभते ॥ १० ॥

कथम्—

अग्निमुपसमाधाय दक्षिणाप्रागग्रैर्दक्षैः परिस्तीर्येमां
पितृभ्यो गामुपाकरोमि तां मे समेताः पितरो
जुषन्ताम् । मेदस्वर्ता वृत्तवती५ स्वधावती५ सा
मे पितृन्सापरावे धिनोतु स्वधा नम इत्युपाक-
रणीया५ हुत्वैकेन बर्हिपैकशूलया च वषाश्रप-
ण्यौऽुम्बयौपाकरोति । पितृभ्यस्त्वा जुष्टं प्रोक्ष-
तीति ता प्रोक्षिता पर्यग्नौ कृत्वा तामपरेणाग्निं
प्रत्यक्त्वरिसं दक्षिणापदी५ संज्ञपयन्ति ॥ ११ ॥

अत्रापि ब्राह्मणानिषेद्धं प्रोक्षणात्तन्नातसर्जनान्तं कृत्वाऽऽरह्णेऽग्निमुपसमाधाय दक्षि-
णाप्रागग्रैर्दक्षैः परिस्तीर्येमां पितृभ्यो गामुपाकरोमि तां मे समेताः पितरो जुषन्ताम् ।
मेदस्वर्ता वृत्तवती५ स्वधावती५ सा मे पितृन्सापरावे धिनोतु स्वधा नम इत्युपाकरो-
णीया५ हुत्वैकेन बर्हिपैकशूलया च वषाश्रपण्यौऽुम्बयौपाकरोति । पितृभ्यस्त्वा जुष्टं प्रोक्ष-
तीति ता प्रोक्षिता पर्यग्नौ कृत्वा तामपरेणाग्निं प्रत्यक्त्वरिसं दक्षिणापदी५ संज्ञपयन्ति ॥ ११ ॥
अत्रापि ब्राह्मणानिषेद्धं प्रोक्षणात्तन्नातसर्जनान्तं कृत्वाऽऽरह्णेऽग्निमुपसमाधाय दक्षि-
णाप्रागग्रैर्दक्षैः परिस्तीर्येमां पितृभ्यो गामुपाकरोमि तां मे समेताः पितरो जुषन्ताम् ।
मेदस्वर्ता वृत्तवती५ स्वधावती५ सा मे पितृन्सापरावे धिनोतु स्वधा नम इत्युपाकरो-
णीया५ हुत्वैकेन बर्हिपैकशूलया च वषाश्रपण्यौऽुम्बयौपाकरोति । पितृभ्यस्त्वा जुष्टं प्रोक्ष-
तीति ता प्रोक्षिता पर्यग्नौ कृत्वा तामपरेणाग्निं प्रत्यक्त्वरिसं दक्षिणापदी५ संज्ञपयन्ति ॥ ११ ॥
अत्रापि ब्राह्मणानिषेद्धं प्रोक्षणात्तन्नातसर्जनान्तं कृत्वाऽऽरह्णेऽग्निमुपसमाधाय दक्षि-
णाप्रागग्रैर्दक्षैः परिस्तीर्येमां पितृभ्यो गामुपाकरोमि तां मे समेताः पितरो जुषन्ताम् ।
मेदस्वर्ता वृत्तवती५ स्वधावती५ सा मे पितृन्सापरावे धिनोतु स्वधा नम इत्युपाकरो-
णीया५ हुत्वैकेन बर्हिपैकशूलया च वषाश्रपण्यौऽुम्बयौपाकरोति । पितृभ्यस्त्वा जुष्टं प्रोक्ष-
तीति ता प्रोक्षिता पर्यग्नौ कृत्वा तामपरेणाग्निं प्रत्यक्त्वरिसं दक्षिणापदी५ संज्ञपयन्ति ॥ ११ ॥

न्नित्यम् । तेन सबन्धादुपाकरणवदेव यत्नं कुर्वन् सज्ञपयति । प्रोक्षणोपाकरणादे केषा-
चिदभाव इति । अत्र दक्षिणेनाग्निमित्युदीच्याना पाठ ॥ ११ ॥

संज्ञप्त्यायै तूष्णीमद्भिः प्राणानाप्याग्य तूष्णीं
वपा < हृदयं मतस्त्रे उद्धरति ॥ १२ ॥

संज्ञप्त्यायास्तस्यास्तूष्णीमद्भिः प्राणानाप्याग्य तूष्णीं वपा हृदयं मतस्त्रे चोद्धरन्ति ।
संज्ञप्त्याया इति स्वयं सज्ञपननिवृत्त्यर्थम् । चतुर्थ्यां पद्यार्थे । तूष्णीवचनं यासु(पशु)-
वर्तिन्य(?) आवृतं प्राप्स्ये । तेन वागादिक्रमेणाऽऽप्याग्यं तूष्णान्तर्वादिना वपोद्धरणं च
स्याताम् ॥ १२ ॥

औदुम्बर्या वपाश्रपण्या वपा < श्रपयत्यौदुम्बरेषु
शूलेषु पृथगितराणि ॥ १३ ॥

औदुम्बर्या वपाश्रपण्याऽस्मिन्नशौ वपा श्रपयति । उपर्याग्यमासिच्यौदुम्बरेषु शूलेषु
पृथगितराणि हृदयं मतस्त्रे च श्रपयति । पृथगितराणीत्येके । एकस्मिन्नपि शक्यत्वा-
च्छ्रपणस्य ॥ १३ ॥

श्रपयित्वाऽभिघार्योद्वास्य प्रसव्यं परिषिच्यौदु-
म्बरमिन्ममभ्याधायौदुम्बर्या दव्योपस्तीर्णाभि-
घारिता वपा जुहोति । वह वपा जातवेदः
पितृभ्यो यज्ञैतान्वेत्थ निहितान्पराके । मेदसः
कूल्या उप तान्क्षरन्तु सत्या एषामाशिषः सन्तु
कामैः स्वधा नम इति ॥ १४ ॥

तानि वपादीनि श्रपयित्वा प्रत्येकमभिघार्याद्वास्य । श्रपयित्वेति सर्वेषु शृतेषु-
द्वासनार्थम् । ततोऽनुप्रवेशिताश्चेद्ब्राह्मणा इहोपवेशनविमर्जनान्तं कृत्वा परिवाय परिधी-
न्प्रसव्यं परिषिच्यौदुम्बरमिन्ममभ्याधाय पूर्वेषुर्वद्व्याहृतिपर्यन्तं कृत्वा औदुम्बर्या
दव्योपस्तीर्णाभिघारिता वपा जुहोति वह वपामित्यनेन ॥ १४ ॥

सर्वहुतां वपा जुहोति शेषमुत्कृष्य ब्राह्मणा-
न्भोजयेत् ॥ १५ ॥

सर्वहुता वपा जुहोति । शेषं वा तस्या उत्कृष्यैव किञ्चिदवशिष्यं ब्राह्मणान्प्राश-
येत् । भोजनकाले उपस्तीर्णाभिघारिता वपामित्येव सर्वहुतत्वे सिद्धे सर्वहुता वपा
जुहोतीति वचनं यथाऽन्यत्र सर्वं हृयते तथैव होमार्थम् । तेन हिरण्यशकलयोरप्य-
वधानमपि म्यात्सर्वोत्तरविधित्सार्थमेव पुनर्वचनं हिरण्यशकलवधानस्य प्रमाणाभावात् ।

शेष वा कुर्यादित्येव सिद्धे ब्राह्मणान्प्राशयेदिति वचन तेन होमनिवृत्त्यर्थम् । शेषं व्याकृत्येत्युद्गीच्याना पाठ । तेषा सर्वहुतत्वमेव वपायाः प्रयोजन च सर्वहुतवचनस्य हिरण्यशल्कावयानमेव । अयं च सूत्रार्थः । शेष वपाहृदयमतन्मेभ्योऽवशिष्टं व्याकृत्य विभज्यावच्छिद्य द्वयोर(यम)ग्नौ श्रपयित्वा ब्राह्मणान्भोजयेत् । ब्राह्मणभोजने व्यञ्जनं कुर्यादित्यर्थः ॥ १५ ॥

उपस्थितेऽन्न ओदनस्य मांसानामिति समवदाय सर्पिर्मिश्रस्य जुहोति । एकाष्टकां पश्यति दोहमानामन्नं मांसवद्घृतवत्स्वधावत् । तद्ब्राह्मणैरतिपृतमन्नं तमक्षितं तन्मे अस्तु स्वधा नमः । एकाष्टका तपसा तप्यमाना संवत्सरस्य पत्नी दुदुहे प्रपीना । त दोहमुपजीवाथ पितरः संविदानाः स्विष्टोऽयं सुहुतो ममास्तु स्वधा नमः । संवत्सरस्य प्रतिमामिति ॥ १६ ॥

उपस्थिते ब्राह्मणभोजनायेऽन्ने तस्यौदनस्य मांसस्य हृदयादीनां समवदाय सर्पिर्मिश्रस्य जुहोति । एकाष्टकामेकाष्टका संवत्सरस्य प्रतिमामित्येताभिस्तिष्ठतिः । उपस्थितवचनात्पृथग्होमार्थं श्रपणमिह नास्ति सर्पिर्मिश्रस्येत्यम्यावदानार्थम् । अथवा पात्रान्तर उभयं प्रक्षिप्याऽऽज्येन सयुज्य पुनरवदाय जुहुयादित्येवमर्थम् ॥ १६ ॥

हुत्वाऽन्नस्य मांसानामिति समवदाय सर्पिर्मिश्रस्य जुहोत्यग्नये कव्यवाहनाय स्विष्टकृते स्वधा नम इति ॥ १७ ॥

हुत्वता आहुतीरन्नस्य मांसानां च समवदाय पूर्ववत्सर्पिर्मिश्रस्य जुहोति सौविष्टकृतीमग्नये कव्यवाहनायेत्यनेन । आहुतीर्हुत्वेति वचनं पूर्वासामाहुतीनां च तुल्यत्वरूपापनार्थं वारुण्यादिनिवृत्त्यर्थम् । तेन संवत्सरस्य प्रतिमामित्यस्यापि स्वधानमस्कारप्रधानता । ओदनस्येति वचनं सर्वत्र होमेऽन्नग्रहणं ओदनस्यैव ग्रहणं न व्यञ्जनस्येति रूपापनार्थम् ॥ १७ ॥

प्रसिद्धमादकाञ्जलिदानाद्यथा मासिके ॥ १८ ॥

श्राद्धाभिर्मर्शनाद्युदकाञ्जलिदानान्तं मासिकवद्विकृतमित्यर्थः ॥ १८ ॥

अन्नधनदाने त्वत्रानियते ॥ १९ ॥

अत्रान्नधनदाने अनियते स्याताम् । तयोरप्यनिषेधान्नियतत्वप्रतिषेधाद्विकल्पः । पूर्वेषु कर्मणोऽतिदेशाभावादिदमेव विधिप्रतिषेधयोर्विधायकमित्येके । अत्रशब्दस्तुशब्द-

श्वैवं समर्थितौ स्याताम् । तस्मादिदमत्र प्रयोजनमिहाष्टकाम्बन्धयश्च विहितो विशेषोऽन्य-
त्रापि भवतीति । तेनेहैकपवित्रत्वमन्वष्टक्ये स्वधानमस्कारप्रधानता । अन्नधनदानयोर-
नियतत्व सिद्धं भवति ॥ १९ ॥

श्वोभूते मासशेषेण पितृभ्योऽन्नं सस्कृत्य
त्वमग्ने अयासि प्रजापत इति जुहोति प्रसिद्ध-
मोदकाञ्जलिदानाद्यथा मासिके ॥ (ख० १५)
॥ २० ॥

इति सत्याषाढहिरण्यकेशिगृह्यसूत्रे विंशतितमप्रश्ने पञ्चमः पटलः ।

श्वोभूतेऽन्वष्टक्यं नाम कर्म । तस्या एव गोर्मासशेषेण पितृभ्योऽन्नं सस्कृत्य निवे-
दनादि मासिकवद्व्याहृतिपर्यन्तं कृत्वा प्राचीनावीती भूत्वा त्वमग्ने अयासि प्रजापत
इत्येताभ्यां स्वधानमस्कारप्रधानाभ्यां मासस्यान्नस्य जुहोति । श्विष्टकृदादि मासिकवदु-
दकाञ्जलिदानान्तं कर्तव्यम् । प्रसिद्धमोदकाञ्जलिदानाद्यथा मासिक इति सर्वातिदेशः ।
एवमावाहनमन्त्रस्य नियतत्व नास्ति । अपा प्रसेक पूर्वयोरेवाऽऽवाहनतुल्यत्वादेर्पां
कर्मणाम् । समाप्तमष्टकाकर्म । मन्त्रा अपि यथाकालं मासिकवत्कर्तव्याः । प्रतिपेवाभा-
वात् । अथाष्टकाया असमवे या जना इत्यनयाऽञ्जलि(नी) रात्रौ दर्विहोम आपस्त-
म्बेनोक्तः । बह्वृचाना तु अथ श्वोभूतेऽष्टकापशुना स्थालीपाकेन वेति विकल्पेन
स्थालीपाकमुक्त्वाऽप्यनहुहो यवसमाहरेदग्निना वा कक्षमुपोषेदेपाऽष्टकेति न त्वेवान-
ष्टकः स्यादिति । अत्र द्वौ विकल्पावुक्तौ । बौधायनीये चोदकुम्भदानादि तु सर्वममभव
उत्प्रेक्ष्यम् ॥ २० ॥

इति सत्याषाढहिरण्यकेशिगृह्यसूत्रव्याख्यायां मातृदत्ताचार्यविरचितायां
वृत्तौ विंशतितमप्रश्ने पञ्चमः पटलः ।

अथ विंशतितमप्रश्ने षष्ठः पटलः ।

अथातः श्रवणाकर्म ॥ १ ॥

अथातः शब्दावुक्तार्थौ । श्रवणाकर्मत्यन्वर्कसज्ञा । श्रावण्या कर्तव्यत्वान् । तदि-
दानीमधिक्रियते । श्रौतस्मार्ताग्निविषयत्वान्नित्यत्वाच्च ॥ १ ॥

तद्या पौर्णमासी श्रवणेन युञ्ज्यात्तस्यामुपरि-
ष्टात्सायमग्निहोत्रस्य दक्षिणाग्निमुपमपादधान्यौ-
पासनमनाहिताग्नेः ॥ २ ॥

तत्र या पौर्णमासी श्रवणेन नक्षत्रेण संयुज्यते श्रवणेन योगमर्हतीति श्रावणी पौर्ण-
मासीत्यर्थ । तस्यामुपारिष्ठात्सायमग्निहोत्रस्य दक्षिणाग्निमनाहिताग्निरौपासनमुपसमाद-
धाति । अनाहिताग्नेरौपासन श्रावण्या पौर्णमास्यामित्येतावता लघुना सिद्धे तथा पौर्ण-
मासीत्यादिगुरुनिर्देशस्य प्रयोजन यथावस्थितायामेव पौर्णमास्यामन्वाहितेष्वग्निविद कार्ये
न पौर्णमास्या उत्कर्षापकर्षे सामर्थ्यादित्येतदर्थम् । औपासनमनाहिताग्नेरिति दक्षिणाग्नौ
विधानादन्यत्रापि विधीयते । औपासनस्यापि उपरिष्ठात्साय होमस्योपसमाधानमग्निहो-
त्रस्य स्यानीयत्वात् ॥ २ ॥

अथोपकल्पयतेऽक्षतधाना अक्षतलाजान्सक्तून्किं*

शुकान्याञ्जनाभ्यञ्जने आज्यमिति ॥ ३ ॥

अथ वक्ष्यमाणानि द्रव्याण्युपकल्पयते । अग्वण्डिता धाना असता । यवाना ता
भवेयु । लाजान्स्तथा व्रीहीणा लाजान्स्तथाऽन्यत्र दृष्टत्वात् । सक्तवो व्रीहीणा यवाना
वा । किंशुकानि पलाशपुष्पाणि । आञ्जनाभ्यञ्जने लोकप्रसिद्धे एव । आज्यमसस्कृत
मेव । उपकल्पनवचन लौकिकोणदानार्थमिति उत्तरत्र प्रयोजनवतोरान्याभ्यञ्जनयोरप्य-
त्रैव सनिधानार्थम् ॥ ३ ॥

दर्व्यामुपस्तीर्यैतेषामेवान्नानाः समवदाय सर्पि-
र्मिश्रस्य जुहोति नमोऽग्नये पार्थिवाय पार्थिवाना-
मधिपतये स्वाहा । नमो वायवे विभुमत आन्त-
रिक्षाणामधिपतये स्वाहा । नमः सूर्याय रोहि-
ताय दिव्यानामधिपतये स्वाहा । नमो विष्णवे
गौराय दिश्यानामधिपतये स्वाहेति किंशुकान्या-
ज्येन संयुज्य जुहोति । जग्धो मशको जग्धा
विचष्टिर्जग्धो व्यध्वरः । जग्धो व्यध्वरो जग्धा
विचष्टिर्जग्धो मशकः । जग्धा विचष्टिर्जग्धो मशको
जग्धो व्यध्वर इति ॥ ४ ॥

औपासन परिस्तीर्य परिस्तीर्णत्वादपरिस्तीर्य दक्षिणाग्निं दर्व्यामाज्यं चोपस्तरणाभि-
घारणार्थं समकृत्यौपासनं परिपिच्य तूष्णीं च दक्षिणाग्निं मूर्ध्वं परिपिच्य दर्व्यामुप-
स्तीर्य तेषामेव धानादीनां त्रयाणामन्नानां समवदाय सर्पिर्मिश्रस्य लौकिकेन सर्पिषा
मिश्रितस्याभिघारितस्य जुहोति नमोऽग्नये इत्येतैश्चतुर्भिः प्रतिमन्त्रम् । पात्रान्तरे
वाऽन्नत्रयं प्रक्षिप्य तेनाऽऽज्येन मिश्रयित्वाः पुनरवदाय जुहोति । अन्नग्रहणं किंशु-
काञ्जनाभ्यञ्जननिवृत्त्यर्थम् । एवकारकरणं बलिहरणमप्येतैरेवात्रैः सर्पिर्मिश्रैः स्यादित्ये-

तदर्थम् । किंशुकान्याज्येन लौकिकेन सयुज्य जुहोति जम्भो मशक इत्येतैस्त्रिभिर्मन्त्रैः
प्रतिमन्त्रम् । त्रय पर्याया एकैको मन्त्र । पूर्वत्रेह च प्रतिमन्त्र समिदभ्याधानम् ॥४॥

उदकुम्भं दर्भमुष्टि चाऽऽदाय प्राङ्मुखं निष्क्रम्य
प्राचो दर्भान्सस्तीर्य तेषु चतुरो बलीन् हरति ये
पार्थिवाः सर्पास्तेभ्य इम बलिं हरामि । य
आन्तरिक्षा ये दिव्या ये दिश्या इत्यत्राऽऽञ्जनाभ्य-
ञ्जने दत्त्वोपतिष्ठते नमो अस्तु सर्पेभ्य इत्येतै
र्मन्त्रैः ॥ ५ ॥

पूर्ववत्परिषेक कृत्वोदकुम्भं दर्भमुष्टि चाऽऽदाय प्राग्विहारादौपासनप्रदेशाद्दोषानि
ष्क्रम्य गृहेष्वेव प्रागग्रान्दर्भानुपस्तीर्य तेषु तरेवान्नश्चतुर सर्पेभ्यो बलीन्हरन्ति ।
ये पार्थिवा य आन्तरिक्षा ये दिव्या ये दिश्या इत्येतैर्बलिहरणधमेण । तेषु सर्पास्तेभ्य
इम बलिं हरामीत्यनुषङ्ग । अत्रैषु बलिषु सकृदाञ्जनाभ्यञ्जने दत्त्वा सर्वानुपतिष्ठन्ते
नमो अस्तु सर्पेभ्य इत्येतैर्मन्त्रैस्त्रिभिः ॥ ५ ॥

उदकुम्भमादाय त्रिः प्रदक्षिणमावसथं परिषि-
ञ्चन्परिक्रामेद्यावता कामयेतैतावता मे सर्पा
नावक्रामेयुरित्यपश्वेतपदा जहि पूर्वेण चापरेण
च । सप्त च मानुषीरिमास्तिस्त्रश्च राजवान्धवैः ।
नवैः श्वेतस्याभ्याचारेणाहिर्जघान कंचन । श्वे-
ताय वैदर्वाय नमो नमः श्वेताय वैदर्वायेति ॥६॥

उदकुम्भमादाय त्रिः प्रदक्षिणमावसथं स्वगृहं परिषिच्य यावतोद्देशेन कामयेत
यावता मम समीपे सर्पा नावक्रामेयुर्न गच्छेयुरिति तावतो देशेन सह परिक्रामेदपश्वे-
तपदेत्येतैर्मन्त्रैः सकृदुक्तैः ॥ ६ ॥

अथोपतिष्ठते समीची नामासि प्राची दिगित्ये-
तैर्मन्त्रैः प्रतिदिशम् ॥ ७ ॥

अथ सर्पानुपतिष्ठते समीचीत्येतै पङ्क्तिं पर्यायै । प्रतिमन्त्रं प्रतिदिश सर्पबलि-
स्थानस्य प्रस्तात् स्थित्वा दक्षिणतः पश्चादुत्तरतश्चावस्थायाम्पश्चात्पूर्वदिशिर्भिमन्त्रैस्तमेव
देशमभिमुख उपस्थाय प्रतिनिवृत्य पश्चात्प्राङ्मुखमुत्तमाम्भ्यामूर्वाभिमुखोऽथोमुखश्चोप-
तिष्ठते । अथशब्दो बलिदेश एवोपस्थानार्थः ॥ ७ ॥

नित्यमत ऊर्ध्वं बलिं हरत्यामार्गशीर्ष्याः ॥ ८ ॥

नित्यं प्रतिदिवसमत ऊर्ध्वमेतेनावगतेन विधिनैतान् सर्वबलीन् हरति आ मार्गशीर्ष्याः पौर्णमास्याः । आङ्मर्यादायाम् । प्रागाग्रहायणीकर्मण इत्यर्थः ॥ ८ ॥

नात्र किंशुकहोमः ॥ ९ ॥

अस्मिन्नित्ये बलिहरणे किंशुकहोमो न स्यात् । एतेन गम्यते पूर्वहोमा न स्युः ॥९॥
न परिषेचनं विद्यते ॥ १० ॥

उदकुम्भेन परिषेकश्चात्र न विद्यते । अथवोभयमेक वाक्यम् । न किंशुकहोमोऽत्र विद्यते न परिषेचनं विद्यत इति । तेन पूर्वत्र क्रियापद नाध्याहर्तव्यम् । एव किमर्थम् । द्वयोर्नञोः । प्रतिषेधयोरतुल्यत्वख्यापनार्थम् । तेन प्राप्तप्रतिषेधो वा होमप्रतिषेधश्च स्यात्तेन सर्वेषा होमानामिह प्राप्तिर्बलिहरणमात्रं वा कर्तव्यमिति गम्यते । यदापस्तम्बे नोक्तम् । एवमत ऊर्ध्वं प्र(य)दर्श (श)नीयम्य सक्तूना चैतान् बलीन्हरेदिति । बह्वृचानामपि नास्ति प्रत्यह होमो बलिहरणमात्रमेव । इद वाऽपर विधानमस्ति तेषा प्रसख्यायैव तावतो बलींस्तदहरेवोपहरन्तीति । तत्र प्रयोग — अन्नहोमान् हुत्वा बलीन्दत्त्वाऽऽज्जनाभ्यञ्जने दत्त्वोपस्थातव्यमिति ॥ १० ॥

निरवदास्यन्निरवदास्यन्नित्यन्ततो बलीन्हरति
(ख० १६) ॥ ११ ॥

इति सत्याषाढहिरण्यकेशिशृङ्खलसूत्रे विंशतितमप्रश्ने
षष्ठ पटलः ।

मार्गशीर्ष्या चतुर्दश्या रात्रावन्ततो बलिहरण तेभ्य इमं बलिं निरवदाम्यन् निरवदास्यन्नित्येतेनैवमुदाहरति । केचित्तु यावदुक्तेन हरणमिच्छन्ति । समाप्तश्रवणाकर्मा ॥ ११ ॥

इति सत्याषाढहिरण्यकेशिशृङ्खलसूत्रव्याख्याया मातृदत्ताचार्यविरचिताया
वृत्तौ विंशतितमप्रश्ने षष्ठ पटलः ।

अथ विंशतितमप्रश्ने सप्तम पटलः ।

आग्रहायणीं व्याख्यास्यामः ॥ १ ॥

आग्रहायणी मार्गशीर्षी पौर्णमासी तस्या या क्रिया साऽपि तद्योगादाग्रहायणीत्युच्यते । प्रत्यवरोहिणीति वा तस्या नामधेय व्याख्यास्याम ॥ १ ॥

मार्गशीर्ष्या पौर्णमास्यामग्निमुपसमाधाय संपरिस्तीर्य पयसि स्थालीपाकं श्रपायित्वाऽभिघार्योद्वास्य व्याहृतिपर्यन्तं कृत्वा जुहोति । इडाद्यै

सृष्टं घृतवच्चराचरं जातवेदो हविरिदं जुषस्व ।
 ये ग्राम्याः पशवो विश्वरूपास्तेषां सप्तानामिह
 रन्तिरस्तु पुष्टिः स्वाहा । या जनाः प्रतिनन्दन्ति
 रात्रिं धेनुमिवाऽऽयतीम् । संवत्सरस्य या पत्नी
 सा नो अस्तु सुमङ्गली स्वाहा । शिवा पशुभ्यो
 दारेभ्य शिवा नक्तं शिवा दिवा । संवत्सरस्य
 अ पत्नी सा नो अस्तु सुमङ्गलीः स्वाहा ।
 पौर्णमासी पूर्यन्त्यायान्त्यपरापरान् । मासा
 र्धमासान्विभजन्ती सा नः पूर्णाऽभिरक्षतु
 स्वाहेति ॥ २ ॥

मार्गशीर्ष्या पौर्णमास्या रात्रावग्निमुपसमाधाय सपरिस्तीर्येत्यादि व्याख्यातं व्याह-
 त्तिपर्यन्त कृत्वा तत स्थालीपाकस्यावदाय चतस्र आहुतीर्जुहोति इडाया इत्येताभि-
 श्वतसृभि ॥ २ ॥

अथ सौविष्टकृती जुहोति स्विष्टमग्ने अभि
 तत्पृणाहि विश्वादेव पृतना अभिष्य । उरुं नः
 पन्था प्रदिशन्विभाहि ज्योतिष्मद्धेह्यजरं न
 आयुरिति ॥ ३ ॥

अथ स्थालीपाकस्यैवावदाय सौविष्टकृती जुहोति स्विष्टमग्न इत्यनया । अथशब्द
 आनन्तर्यार्थं । पूर्वसंबन्धार्थश्च । आनन्तर्याद्वारुण्यादिनिवृत्ति । पूर्वसंबन्धात्स्थालीपाका-
 देव स्विष्टकृत् ॥ ३ ॥

ततः पाणी प्रक्षाल्य भूमिमालभते । प्रतिक्रम्ये
 प्रतितिष्ठामि राष्ट्रे प्रत्यश्वेषु प्रतितिष्ठामि गोषु ।
 प्रत्यङ्गेषु प्रतितिष्ठाम्यात्मन्प्रतिप्राणेषु प्रतितिष्ठामि
 पुष्टे । प्रतिद्यावापृथिव्योः प्रतितिष्ठामि यज्ञे ।
 त्रया देवा एकादश त्रयस्त्रिंशः सुराधसः ।
 बृहस्पतिपुरोहिता देवस्य सवितुः सवे । देवा
 देवैरवन्तु मेति ॥ ४ ॥

ततः कृत्वा परिषेकविसर्गादि पाणी प्रक्षाल्य भूमिमालभते प्रतिक्रम्य इत्यादिमन्त्रैः ।
 तत इति वचन पूर्वैश्च (वस्य) वक्ष्यमाणैश्च संबन्धार्थम् । तेन रात्रावेव होम इति
 गम्यते । अथवाऽऽलम्बनस्यैव होमानन्तर्यार्थम् । तेनाऽऽलम्बनान्त कृत्वा व्यापारान्तर-

मप्यवश्यं कार्यम् । कृत्वोपवेशनादि कर्तुमालभते । अन्य आहुरादावेव होमस्तदन-
न्तरमेवाऽऽलम्भो रात्रावुपवेशनादि । ततश्च प्राक्साय होमानन्तर निरवदास्यन्बलिहर-
णमिति । अथाऽऽहुः—मार्गशीर्ष्यामित्यादिविधि च मन्यन्ते । तत्र दिवा होमो
विरुध्यते । अस्तमिते पायसस्य जुहुयुरिति शास्त्रान्तरे दर्शनात् । कर्ममध्ये कर्म क्रिया
च विरुध्यते सत्या गतौ । तस्मात्स्नानविधानादिति ॥ ४ ॥

तेषा दक्षिणा गृहपतिरुपविशत्युत्तरा उत्तरे प्रजो
त्पत्न्यानुपूर्व्येण तेषां ये मन्त्रविदस्ते मन्त्रा-
ञ्जपन्ति ॥ ५ ॥

तेषा गृह्याणाममात्याना यो गृहपति स दक्षिणत उपविशति । तेषामिपि (ति)
प्रकृतवाचिना समर्थ (सर्व)नाम्ना निर्देशात्पूर्वमपि होमकालाद्गृह्या सनिहिता
इति गम्यते । शास्त्रान्तरे दृष्टत्वात् । इह प्रासिद्धत्वादपरेणाग्निमुपवेशनम् । उत्तरा
उत्तरे । ततो गृहपतेरुत्तरत उपविशन्ति । कथम् । प्रजोत्पत्न्यानुपूर्व्येण । तस्या
आनुपूर्व्येण जननक्रमेणेत्यर्थ । पत्युरुत्तरतो भार्या । ततो वृद्धक्रमेण पुत्रपौत्रा । तत्र
यथावृद्धमिति सिद्धे प्रजोत्पत्न्यानुपूर्व्येणेतिवचन गृह्या सर्वे पुत्रपौत्रादय एवेत्येतद-
र्थम् । तेषाममात्याना ये मन्त्रविद उपनीतास्ते मन्त्रान्स्थोनादीन्वक्ष्यमाणाञ्जपन्ति ।
अनुपनीतास्त्रियश्च तूष्णीमेव कर्म कुर्वन्ति ॥ ५ ॥

स्थोना पृथिवि भद्रानृगा निवेशनी । यच्छा
नः शर्मसप्रथाः । बडित्था पर्वतानामिति द्वाभ्यां
दक्षिणैः पार्श्वैः संविशन्ति ॥ ६ ॥

स्थोना पृथिवि बडित्था पर्वतानामिति द्वाभ्यां ते सर्वे यथासन दक्षिणैः पार्श्वैः प्राक्-
शिरस उदङ्मुखा संविशन्ति ॥ ६ ॥

उदायुषेत्युत्तिष्ठन्ति ॥ ७ ॥

शयनादुदायुषेत्यनेनेत्तिष्ठन्ते ॥ ७ ॥

उदस्थाममृता आभूमेत्युत्थाय जपन्ति ॥ ८ ॥

उत्थायानन्तरमुदस्थामिति जपन्ति । उत्थायेति वचनमुत्थानाङ्गत्वाय । तेनोत्तरयो-
रुत्थानयोर्भवति ॥ ८ ॥

एव रात्रेस्त्रिः संजिहते ॥ ९ ॥

एवमस्या रात्रौ त्रिः संविशन्ति । त्रिः संजिहते । उत्तिष्ठन्ति । एव त्रिरित्येव
सिद्धे रात्रेरिति वचन पूर्वाभ्यां सवेशनोत्थानाभ्यां सहैव त्रित्व न तत उर्ध्वमित्ये-
तदर्थम् । इदं च प्रयोजन न धर्ममात्र श्रपयित्वाऽनन्तरमुपतिष्ठन्ति । उत्थाय जपि-
त्वाऽऽचम्य संविशन्ति ॥ ९ ॥

ब्राह्मणानन्नेन परिविष्य पुण्याहः स्वस्त्ययन-
मृद्धिमिति वाचयित्वाऽथैताः रात्रि वसन्ति ॥
(ख० १७) ॥ १० ॥

इति सत्याषाढहिरण्यकेशिगृह्यसूत्रे विंशतितमप्रश्ने सप्तमः पटलः ।

ब्राह्मणानन्नेन परिविष्य विशन्ति स्त्रिय उत्थायाऽऽचम्य परिवेषणाग्नेनोपस्थिताग्नि-
होमादिपुण्याहादिवाचनान्त कृत्वैता रात्रि सर्वे वसन्ति । अथेत्युपरिशय्यप्रतिषेधो
नाऽऽस्तरणप्रतिषेध । एतामिति द्वितीयानिर्देशानान्न पूर्वधर्ममात्र स्वपनमिति गम्यते ।
समाप्तमाग्रहायणीकर्म ॥ १० ॥

इति सत्याषाढहिरण्यकेशिगृह्यसूत्रव्याख्याया मातृदत्ताचार्यविरचिताया वृत्तौ
विंशतितमप्रश्ने सप्तम पटलः ।

=====

अथ विंशतितमप्रश्नेऽष्टम पटलः ।

— ० —

अथात् उपाकरणोत्सर्जने व्याख्यारयामः ॥ १ ॥

अनन्तरं काण्डोपाकरणकाण्डविसर्गाभ्या मन्थे काण्डोपाकरणोत्सर्जने व्याख्या-
स्याम । अभ्यर्हितत्वादुपाकरणस्य पूर्वनिपात । किमर्थं युगपत्प्रतिज्ञान क्रियते ।
श्रवणापक्षे तैषी पक्षस्येति पृथग्वचनादेव सिद्ध उभयो सयुक्तत्वख्यापनार्थम् । तेनासभ-
वादकृत उपाकरण उत्सर्गम्याप्यभावः । पारायणे चोत्सर्गस्य भावादुपाकरणमपि
स्यात् । केचिदपूर्वा-ययनार्थे उपाकरणोत्सर्जने मन्यन्ते । तेषा गृहीतस्यापि स्मरणार्थेऽ-
भ्यासे न स्यातामुपाकरणोत्सर्जने । तत्र काण्ड प्रथममुपाकृत्याभ्ययनमुपाकुर्यात् ।
असमाप्ते काण्ड उत्सर्गकाल आगत उत्सृज्याध्यायं विरम्य पुनरुपाकृत्याध्यायं काण्ड
यथाकालमुपाकृत्यार्धतय काण्ड यथाकालमुत्सृज्य विरमितव्यमर्यात् । प्रथमोपाकरणेऽध्या-
यमुपाकृत्य काण्डमुपाकर्तव्यमर्थात् ॥ १ ॥

श्रवणापक्ष ओषधीषु जातासु हस्तेन पौर्ण-
मास्यां वाऽध्यायोपाकर्म ॥ २ ॥

श्रावण्या पौर्णमास्याः पक्षः श्रावणपूर्वपक्ष इत्यर्थः । तस्मिन्वृष्टे देवे जातास्वोषधीषु
हस्तेन पौर्णमास्या वा श्रावण्यामन्यायोपाकर्म भवति । यत्राध्यायः क्रियत आरभ्यते
तदध्यायोपाकर्म । जाताऽषोषधीष्विति सदिग्धे काले लिङ्गेन निर्णयः । अथवा जाता-
स्वेवोत्कृष्यावकृष्यासु इति प्रोष्ठपद आपादे वा मासि कार्यम् ॥ २ ॥

अग्निमुपसमाधाय व्याहृतिपर्यन्तं कृत्वा पञ्च काण्ड-
पीञ्जुहोति प्रजापतये काण्डर्षये स्वाहा सोमाय
काण्डर्षये स्वाहाऽग्नये काण्डर्षये स्वाहा विश्वेभ्यो
देवेभ्यः काण्डर्षिभ्यः स्वाहा स्वयंभुवे काण्डर्षये
स्वाहेति काण्डर्षय काण्डनामानि वा सावित्री-
मृग्वेद यजुर्वेद५ सामवेदमथर्ववेद५ सदसस्पति-
मिति हुत्वा त्रीनादितोऽनुवाकानधीयन्ते(ते) ॥ ३ ॥

अग्निमुपसमाधाय शिष्यन्वारब्धो व्याहृतिपर्यन्तं कृत्वा चतुर. पञ्च वा काण्ड-
पीञ्जुहोति । व्याख्याता काण्डर्षय. । काण्डनामानि वा । तानि चत्वारि पञ्च वा ।
प्राजापत्य सौम्यमाग्नेय वैश्वदेव स्वायंभुवमिति । सावित्र्यादिपदैश्च सर्वैश्चतुर्थ्यन्तै-
र्होम । सदसस्पतिमितीतिकरणान्तत्वात्काण्डोपाकारणविसर्गयोश्च दर्शनात्प्रतीकग्रहणं
वा स्यात् । सावित्रीमिति चैकामृच मन्यन्ते । तेषामृग्वेदादिभिरपि सर्वे वा उच्यन्ते ।
तन्नाम्नाकम् । हुत्वैता आहुतीस्त्रीन्वेदस्याऽऽदितोऽनुवाकानधीयते । आचार्यशिष्याः,
बहुवचनात् । वाचप्रत्यनारब्धवेदान्कृतारम्भाश्च । होमाधिकारे पुनर्हुत्वेतिवचनम-
ध्येतृणा सर्वेषा होमेऽस्त्यधिकार इति ख्यापनार्थम् । तेनोक्तमन्वारम्भण सर्वेषा
शिष्याणाम् ॥ ३ ॥

काण्डादीन्वा सर्वाङ्गयादि प्रतिपद्यते स्विष्टकृदन्तं
कृत्वा त्र्यहमेकाहं वा क्षम्य यथाध्यायमध्ये-
तव्यमिति वदन्ति ॥ ४ ॥

अथ काण्डादीनधीयते सर्वाश्चतुरः पञ्च वा । जयादिकर्म प्रतिपद्यते । आदिशब्दः
प्रकारवाची । तेन वारुण्यादि प्रतिपद्यते । प्राक्स्विष्टकृदन्तं कृत्वा जयाभ्यातानान्वाङ्-
भृतो जुहोति । स्विष्टकृदन्तं कृत्वा कर्मशेष समाप्य त्र्यहमेकाह वा क्षम्याध्ययनाद्वि-
रम्य यथाध्याय यथाऽधीत्याध्यायो व्यवस्थितस्तथा कृतान्तादारम्भाध्यनमध्येतव्यम् ।
इति वदन्त्याचार्या । त्र्यहानध्यायवचनमेकाहविकल्पार्थम् । तस्य धर्मेष्ववचनात् ।
यथा गायामितिवचनमधीताना पुनरादित आरम्भनिवृत्त्यर्थम् । वदन्तीतिवचनमेवमेवाऽऽ-
चार्या इति ख्यापनार्थम् । समाप्तमध्यायोपाकर्म ॥ ४ ॥

तैषीपक्षस्य रोहिण्या पौर्णमास्यां चोत्सर्गः ॥ ५ ॥

तैषीपक्षस्य तैपमासस्य पूर्वपक्षस्य रोहिण्या च समाप्य त्र्यहमेकाहं वा क्षम्या-
ध्ययनाद्विरम्य यथाध्याय यथाऽधीत्य पौर्णमास्या वाऽध्ययनस्य चोत्सर्गो भवति ।
माभ्यामपि पौर्णमास्यामेके विदधिरे । तदप्येतेन विकल्प्यते ॥ ५ ॥

सगणः प्राचीमुदीचीं वा दिशमुपनिष्क्रम्य यत्राऽऽपः सुखाः सुखावगाहास्तदवगाह्याघमर्षणेन त्रीन्प्राणायामान्कृत्वा सपवित्रैः पाणिभिरापो हि ष्ठा मयोभुव इति तिसृभिर्हिरण्यवर्णाः शुचयः पावका इति चतसृभिः पवमान सुवर्जन इति चैतेनानुवाकेन स्नात्वा दर्भानन्योन्यस्मै संप्रयच्छन्तो दित्सन्त इवान्योन्यम् ॥ ६ ॥

सशिष्यगणोपाध्याय प्राचीमुदीचीं वा दिशमुपनिष्क्रम्य यत्राऽऽपः सुखा निर्मलाः सुखस्पर्शाः सुखावगाहाः सुखेनावगाह्या जलग्राहरहितास्तदवगाह्याघमर्षणसूक्तेन ऋतं चेत्येतेन तृचेन त्रीन्प्राणायामान्धारयित्वा त्रिवचनमेकप्राणायामो यावत्कृत्व उक्तेन कृतो भवति तावत्तावत्कृत्वा सपवित्रैः पाणिभिरापो हिष्ठेति तिसृभिर्हिरण्यवर्णा इति चतसृभिः पवमान इति चैतेनानुवाकेन स्नात्वा दर्भानन्योन्यस्मै संप्रयच्छन्तो दित्सन्त इवेति दातुमिच्छन्त इवान्योन्य प्रति । अथवा आदित्सन्त इवेति पाठ । आदित्सन्तो मुष्णन्त इवान्योन्यम् ॥ ६ ॥

ततः शुचौ देशे प्राचीनप्रवणे प्रागग्रैर्दर्भैरुदगपवर्गा-
ण्यासनानि कल्पयन्ति ॥ (ख० १८) ॥ ७ ॥

ततो दर्भदानानन्तरं विशेषेण शुचौ देशे प्राचीनप्रवणे प्रागग्रैर्दर्भैः सर्व उदगपव-
र्गाणि त्रयोविंशतिरासनानि कल्पयन्ति । ब्रह्मादिभ्योऽङ्गिर पर्यन्तेभ्यः ॥ ७ ॥

ब्रह्मणे प्रजापतये वृहस्पतयेऽग्नये वायवे सूर्याय
चन्द्रमसे नक्षत्रेभ्य इन्द्राय राज्ञे यमाय राज्ञे
वरुणाय राज्ञे सोमाय राज्ञे वैश्रवणाय राज्ञे
वसुभ्यो रुद्रेभ्य आदित्येभ्यो विश्वेभ्यो देवेभ्यः
साध्येभ्य ऋभ्यो भृगुभ्यो मरुद्भ्योऽथर्व-
भ्योऽङ्गिरोभ्य इति देवगणानाम् ॥ ८ ॥

ब्रह्मणे कल्पयामि प्रजापतये कल्पयामीत्येव सर्वत्र । एतानि देवगणानामासनानि ।
देवगणग्रहणं दैवतेन तीर्थेन तर्पणार्थम् ॥ ८ ॥

विश्वामित्रो जमदग्निर्भरद्वाजोऽथ गौतमः । अत्रि
र्वसिष्ठः कश्यप इत्येते सप्तर्षयो निवीतिन उत्त-
रत उदीचीनप्रवण उदगग्रैर्दर्भैः प्रागपवर्गाण्यास-
नानि कल्पयन्ति ॥ ९ ॥

विश्वामित्रादयः सर्वे सप्तर्षयो भवन्ति । किमर्थामित्थम् । एतेषां वचनमासनकल्पनार्थ-
मासनं कल्पयामीति । यद्येवं नार्थः । उत्तरत्रैषा सकीर्तनादेव सिद्धत्वात् । एव तर्हि
सप्तर्षीनुपस्थायेत्यत्रैतेषा सप्रत्ययार्थः मानवेन तीर्थेन तर्पणार्थं च । निर्वीतिन उत्तरतः
कश्यपायेति निर्वीतिन उदगग्रैर्दग्धैः प्रागपवर्गाण्यासनानि कल्पयन्ति विश्वामित्रादिभ्यः
सप्तभ्यः । वसिष्ठकश्यपयोर्मध्येऽरुन्धत्या अष्टममासनं कल्पयन्ति ॥ ९ ॥

विश्वामित्राय जमदग्नये भरद्वाजाय गौतमायात्रये
वसिष्ठाय कश्यपाय वसिष्ठकश्यपयोरन्तरालेऽरु-
न्धत्यै कल्पयन्ति दक्षिणतः प्राचीनप्रवणेऽग-
स्त्याय ॥ १० ॥

दक्षिणतो देवगणानां प्राचीनप्रवणे देशे वसिष्ठान्तरालेऽगस्त्याय कल्पयन्ति ॥ १० ॥

तत एकवेद्यां तेभ्यः कृष्णद्वैपायनाय जातूक-
र्ण्याय तरुक्षाय तृणविन्दवे वर्मिणे वरूथिने
वाजिने वाजश्रवसे सत्यश्रवसे सुश्रवसे सुतश्र-
श्रवसे सोमशुष्मायणाय सत्त्ववते बृहदुक्थाय
वामदेवाय वाजिरत्नाय हर्यज्वायनायो-
दमयाय गोतमाय ऋणंजयाय ऋतंजयाय
कृतंजयाय धनजयाय बभ्रवे त्र्यरुणाय त्रिवर्षाय
त्रिधातवे शिबिताय पराशराय विष्णवे रुद्राय
स्कन्दाय काशीश्वराय ज्वराय धर्मागार्थाय
कामाय क्रोधाय वसिष्ठायेन्द्राय त्वष्ट्रे कर्त्रे धर्त्रे
धात्रे मृत्यवे सवित्रे सावित्र्यै वेदेभ्यश्च पृथक्पृथ-
गृग्वेदाय यजुर्वेदाय सामवेदायाथर्ववेदायेतिहास-
पुराणायेति ॥ ११ ॥

ततोऽगस्त्यासनादारभ्योदगपवर्गं प्रागग्रैर्दग्धैरेकेवेद्या तेभ्य आसनानि कल्पयन्ति ।
के पुनस्ते । कृष्णद्वैपायनादय इतिहासपुराणान्ता एकपञ्चाशत्तेभ्योऽपि निर्वीतिन एव
कल्पयन्ति । अधिकारात् । अथवा पराशरान्तेभ्यो निवीतवत्त्वान्निनीय कृष्णद्वैपायना-
दिभ्यो यज्ञोपवीतिनः कल्पयन्ति । देवत्वादेकस्या च वेद्या देवगणैस्तेभ्यः कल्पनं तेनै-
कवेदय एतदन्तत्वादिकवेद्यत्वादिति सर्वत्रान्यत्र । अत्रान्येऽवशिष्टा देवेनैव ॥ ११ ॥

दक्षिणतः प्राचीनावीतिनो दक्षिणाप्रवणे दक्षि-
णाग्रैर्दग्धैः प्रत्यगपवर्गाण्यासनानि कल्पयन्ति ॥

(ख० १९) ॥ वैशंपायनाय पलिङ्गवे तित्ति-
रायोस्वायाऽऽत्रेयाय पदकाराय कौण्डिन्याय
वृत्तिकाराय सूत्रकारेभ्यः सत्याषाढाय प्रवचन-
कर्तृभ्य आचार्येभ्य ऋषिभ्यो वानप्रस्थेभ्य
ऊर्ध्वरेतोभ्य एकपत्नीभ्य इति ॥ १२ ॥

दक्षिणत एकवेद्या तेभ्यो दक्षिणाप्रवणे देशे दक्षिणाग्रैर्धैरासनानि प्रत्यगपवर्गाणि
प्राचीनावीतिन कल्पयन्ति वैशंपायनादिभ्यश्चतुर्दशभः ॥ १२ ॥

कल्पयित्वा—

यथास्वं पितृभ्यो मातामहेभ्यश्च कल्पयन्त्यमुष्मै
कल्पयाम्यमुष्मै कल्पयामीत्यासनेन ॥ १३ ॥

यथाम्ब पितृभ्यो मातामहेभ्यश्चाऽऽसनानि कल्पयन्ति । अमुष्मै कल्पयामीति
पित्रादिभ्य । मात्रादिभ्योऽमुष्मै कल्पयामीति कल्पयित्वा । एव मातामहादीना तत्प-
त्नीभ्यश्च कल्पयन्ति । पिण्डपितृगृहवर्गीयपित्रादीना नाम्नामज्ञाने सामान्यशास्त्रैः
पित्रादिभ्य कल्पयेयु । अमुष्मै कल्पयामीत्यासनेन ॥ १३ ॥

अमुं तर्पयाम्यमुं तर्पयामीत्युदकेन ॥ १४ ॥

येभ्य आसनानि कल्पितानि तानमु तर्पयामीत्युदकेन तर्पयन्ति । तेष्व्वासनेपूद-
कमासिञ्चतीत्यर्थः । एवमुत्तरत्रापि ॥ १४ ॥

अमुष्मै नमोऽमुष्मै नम इति गन्धपुष्पधूपदीपै-
रमुष्मै स्वाहाऽमुष्मै स्वाहेत्यन्नेनामुं तर्पयामीति
फलोदकेनामुष्मै नमोऽमुष्मै नम इत्युपस्थाप्य ॥ १५ ॥

अमुष्मै नम इति गन्धादिभिरर्चयन्ति । द्रव्यपृथक्त्वेऽभ्यावृत्तिभिः । अमुष्मै स्वाहे-
त्यन्नेनार्चयन्ति । अमु तर्पयामीति फलोदकेन तर्पयन्ति । अमुष्मै नम इति उपस्थान
कर्तव्यम् ॥ १५ ॥

अपरेण वेदिमग्निमुपसमाधाय व्याहृतिपर्यन्तं
कृत्वा पञ्च काण्डर्षीञ्जुहोति काण्डनामानि वा
सावित्रीमृगवेदं यजुर्वेदं सामवेदमथर्ववेदं सद-
सस्पतिमिति हुत्वा प्रथमेनानुवाकेनाधीयते
काण्डादीन्वा सर्वाञ्जयादि प्रतिपद्यते स्विष्टकृ-
दन्तं कृत्वा त्र्यहमेकाहं वा क्षम्य यथाध्याय-
मध्येतव्यमिति वदन्ति ॥ १६ ॥

अपरेण वेदिं तर्पणदेशेऽग्निमुपसमाधायेत्यादि व्याख्यातम् ॥ १६ ॥

काण्डात्काण्डाद्या शतेनेति द्वाभ्यामुदकान्ते दूर्वा
रोपयन्त्युदधिर्मूमन्तं कृत्वा प्राचीमुदीचीं वा
दिशमातमितोराजिं धावन्ति ॥ १७ ॥

समाप्य कर्मशेषं कण्डात्काण्डाद्या शतेनेति द्वाभ्यामुदकान्ते दूर्वा रोपयन्ति । येन
खन्यते तेन स्थापयन्ति । एकवचनादेकैकैव दूर्वा सर्वेषां मन्त्रेण निर्देशनाद्बह्व्यो वा
दूर्वा । उदधिं जलाशय विलोडनादूर्मिमन्तं कृत्वा प्राचीमुदीचीं वा दिशं बहिर्ज-
लाशयादातमितोराजिं शीघ्रप्रगमनं धावन्ति ॥ १७ ॥

प्रत्येत्यापूपैः सक्तुभिरोदनेनेति ब्राह्मणाश्च
तर्पयन्ति ॥ १८ ॥

तत आजिसरणात्प्रत्येत्य ग्रामं प्रविश्यान्नहोमान्हुत्वाऽपूपैः सक्तुभिरोदनेनेति ब्राह्म-
णाश्च तर्पयन्ति । अथषोत्सर्गदेशात्प्रत्येत्य ग्रामं प्रविश्याकृतवैवाङ्गहोममपूपादिभिर्ब्रा-
ह्मणाश्च तर्पयन्ति । अपूपादिग्रहणात् पुण्याहवाचनाभावादन्नाभावाच्च नास्त्यन्नहोम
इत्येके ॥ १८ ॥

एवं पारायणसमाप्तौ काण्डात्काण्डादिति दूर्वारो-
पणोदधिधावनवर्जं नित्यमेव स्नात्वाऽद्भिर्दे-
वानृषीन् पितृश्च तर्पयन्ति ॥ (ख० २०) ॥ १९ ॥

इति सत्याषाढहिरण्यकेशिश्रौतसूत्रे विंशतितमप्रश्नेऽष्टमः
पटलः प्रश्नश्च समाप्तः ।

एवं पारायणसमाप्तौ विसर्जनस्य भावादुपाकरणमप्यादावस्तीत्युक्तं दूर्वारोपणोदधि-
वनवर्जमिति । नित्यमेव तर्पयन्ति । नित्यमेवाद्भिर्ब्रह्मयज्ञादनन्तरमेतानेव देवानृषीन्पितृश्च
तर्पयन्ति । एकवेद्यन्तानामपि ऋषित्वाद्येषु देवेषु वाऽन्तर्भावादप्येव तर्पणम् । द्विरा-
वृत्तिः प्रश्नसमाप्त्यर्था । समाप्तं गृह्यसूत्रम् ॥ १९ ॥

इति सत्याषाढहिरण्यकेशिश्रौतसूत्रव्याख्याया मातृदत्ताचार्यविरचिताया
वृत्तौ विंशतितमप्रश्नेऽष्टमः पटलः प्रश्नश्च ।

अथ सत्याषाढविरचितहिरण्यकेशिगृह्यशेषसूत्रम् ।

तत्र प्रथम पटल ।

अथात आचारान्व्याख्यास्यामः । आचाराल्लभते धर्ममाचाराल्लभते धन-
माचाराल्लभते सुखमाचारादेव मोक्ष प्राप्नुयात् । उत्थाय पश्चिमे यामे शान्तमा
नसोऽपनिद्रः सति विरोधे तं त्यक्त्वा नो चेत्तत्र संस्थितः सर्वा प्राणापानौ
धृत्वा दिवाकरं समुत्थाप्य दिवाकरेण प्रोत्फुल्लिते पद्मे मानस हसं समाश्रयेत् ।
अङ्गुष्ठमात्रं पुरुषं पगपरं ज्योतीरूपं समालोक्य दिव्यं दिव्येन चक्षुषा
यथालाभमुपःकाले स्थित्वा स्तोत्रं रनेकं वा स्तुत्वा सोपान-को वहिर्यात्स-
जलाशयं विरलम् । अस्थिविष्मूत्रभस्मदीटादिकं नाऽऽक्रामन् द्विजः स्थिरमनाः
शुचिरस्थाने द्रव्यजातं निराय वालुकाकिमिदूर्वादिना विमुक्तां मृत्तिकामादाय
रथ्याया दूरतः स्थाप्य धौतं जलान्तिकेऽन्वनां दूरं गत्वा ततो मौनी दाक्षि-
णकर्णोपवीतवान् निवीतं पृष्टतः कृत्वा संवृतमस्तको मूर्धानमस्पृशन्
रहस्ये विसृजेन्मलम् । वस्त्र-उच्चोर्ध्वकायः नासाग्रन्यस्तनेत्रो दिवासं-
व्यासु सौम्यास्यः । रात्रौ चेद्दक्षिणामुखः । महावातेऽक्षिरोगे दिग्भ्रमे गुप्त
स्थाने यथासुखमुखो भूत्वा मृगचोरभयादिषु अयज्ञाङ्गतृणच्छन्ने भूतले
मलं विसृजेत् । केशवरयाही भूदेवी जगद्धात्री वसुंधरा । विश्वंभरा क्षमा
यस्मात्तामाच्छाद्य मलं त्यजेदिति । मुनिदेवालयारागमवल्मीकजलभस्मगोमय-
दूर्वासस्यक्षेत्रसरःपर्वताशमभूगर्तेषु नो-सृजेन्मलमूत्रे ॥ १ ॥

नभोविष्मूत्रद्विकचन्द्राग्न्यादित्यगोविप्रस्त्रीदेवताभिमुखो मूत्रपुरीषे न विसृ-
जेत् । पथिकविश्रान्त्युपयोगिच्छायाया न विसृजेत् । स्वा तु च्छायाम्भवमे
हेत्(?) । न सोपानन्मूत्रपुरीषे कुर्यात् । कृष्टे पथ्यप्सु च । तथा ष्टीवनमैथुनयोः
कर्माप्सु वर्जयेत् । अयज्ञाङ्गैरतृणैः पायुमलमुत्सृज्य अधोदृष्टिश्च वाम-
पाणिना शिश्रं गृहीत्वा किमप्यस्पृशन् शौचस्थानं समागम्य
शौचं कमण्डलुकंस्तोत्रैराचरेद्द्वामपाणिना । एका लिङ्गे तिस्रस्तस्मिन्हस्ते ।
द्वयोर्द्वे च । पश्चापाने । वामहस्ते दश । उभयोः सप्त । तिस्रस्तिस्त्रश्चरणयोः ।
लिङ्गे त्रिपर्वमाना स्यात् । अन्यत्राऽऽमलकोपमा । स्त्रीशूद्राणां गन्धलेपादिक्षय-
करं कुर्यात् । ब्रह्मचार्यादीनां द्विगुणात्रिगुणादि । दिवा यद्विहितं शौचं निशि
तदर्धम् । तदर्धमातुरे । तदर्धम-वानि । पथिदेवालयारागमवल्मीकमूषिकवहिश्व-
रसंबन्धिनी मृत्तिका न ग्राह्या । शौचाचारविहीनरय समरता, क्रिया निष्फलाः ।
सूकरास्थिपुष्पितस्त्रीश्वकाकान्नावलोकयेत् ॥ २ ॥

पश्चाद्देशान्तरगत उपवीतवानाचामेत् । अन्तर्जानुः शुचौ देश उदङ्मुख उपविष्टः । न प्रह्वो न तिष्ठन्न प्राग्वासाः । ब्राह्मेण तीर्थेन शनैः शनैः पिबेत् । कुशपूतं तोयं पिबेत् । कुशपूतमुपस्पृशेत् । कुशाग्रमिश्रित तोयं सोमपानसमं दिने दिने । कनिष्ठाप्रदेशिन्यङ्गुष्ठमूलानि करस्याग्रं च क्रमात्प्रजापतिपितृब्रह्मदेवतीर्थानि । दक्षिणं करं गोकर्णाकृतिवत्कृत्वा जल गोकर्णाकृतिना त्रिः पिबेद्ब्रह्मतीर्थेन । समस्ताङ्गुलिसाहित्यमेव गोकर्णाकृतिः । तेन पीतं सोमपानसमम् । असाहित्य सुरासमम् । अङ्गुष्ठमूलेनाऽऽस्यं द्विरुन्मृज्य प्रदेशिन्यादितिष्ठभिः सहिताभिः सकृदुपरपृशेदास्यम् । अर्धं तोयं गृहीत्वा दक्षिणेन प्रोक्षणं स्वयहस्ते पादयोः शिरसि च । तदनन्तरं खान्धुपस्पृशेत् । अङ्गुष्ठ-तर्जनीभ्या नासिके । अङ्गुष्ठमध्यमाभ्या चक्षुषी । श्रोत्रे अङ्गुष्ठानामिकाभ्याम् । अङ्गुष्ठकनिष्ठिकाभ्या नाभिम् । तथा तलेन हृदयम् । शिरः समस्ताङ्गुलिभिः स्पृशेत् । अङ्गुल्यग्रैरसौ ट्वां । द्विजः शुद्धिमवाभ्यात् । काष्ठाब्जवेणुकालाबुचर्माश्मनारीकेलैर्नाऽऽचामेत् । वामहस्तेन च नाऽऽचामेत् । यद्याचामेत्सदाऽशुचिरेव स्यात् । कटिदोरान्वितो य श्रौतस्मार्तानुष्ठानं करोति तत्सर्वं निष्फलं भवति । नरकं चैव गच्छति । इत्याचमनविधिः ॥ ३ ॥

अव्यग्रः प्राङ्मुखो निषण्णो दन्तधावनं कुर्यात् । सार्द्रं दन्तकाष्ठं समं छिन्नं सत्वक्पर्पक कषाय तित्तं कटुकं कण्टकान्वितम् । सुगन्धिवृक्ष-गुल्मान्क्षीरिणो वा भक्षयेत् । दन्तधावनं कीटाद्यदूषितं शुचिं वितस्तिमात्रम् । ककुभाशोकजम्बूवाअकपित्थवकुलोद्भवं गृहमेधिनामतिमुख्यम् । अपामार्गं प्रशस्तम् । तालहिन्तालगुवाककेतकीमहद्वटखर्जूरनारिकेलः समैते तृणराजकाः । एतेषु द(तैर्द)न्तधावनं प्रमादादपि च नाऽऽचरेत् । यद्याचरेच्चण्डालयोनिः स्यात् । शालमलयश्वत्थकिंशुकविल्वकरञ्जवकुलश्लेष्मात्कविभीतकशमीबन्धूकामार्कपुक्ष-निर्गुण्डीसूचीमुखवटकण्टकवदपामार्गान्वर्जयेत् । कार्पासं वा भस्म पूतिगन्धं च वर्जयेत् । भानावभ्युदिते विकृतिं विना दन्तधावनं न कुर्यात् । कुर्याच्चैन्मुनयो मन्त्रा वेदा देवाः पितरस्तत्पराङ्मुखा भवन्ति । पूर्वाभिमुखो धृतिशरीरारोग्यवान् । दक्षिणास्यो रोगी । पश्चिमास्यो निर्धनः । उत्तरास्यो भोगी स्यात् । गवा नाश इत्येके । तत्र—आयुर्वलं यशो वर्चः प्रजाः पशुवसूनि च । ब्रह्म प्रज्ञां च मेधां च त्वं नो देहि वनस्पते ॥ इतीमं मन्त्रं समुच्चार्य समाहरेद्दन्तकाष्ठम् ॥ ४ ॥

अष्टम्यां चतुर्दश्या द्वादश्यां त्रिजन्मसु च तैलं मांसं व्यवायं दन्तकाष्ठं च वर्जयेत् । प्रतिपत्पर्षपष्ठीनवमीदशमीद्वादशीषु दन्तकाष्ठसंयोगे दहत्यासप्तमं

कुलम् । निषिद्धदिवसे विप्रः कुर्यादाम्रपत्रैर्दन्तधावनम् । पुनराचम्याहरहः स्नानं देवर्षिपितृतर्पणं स्वाध्यायोऽतिथिकार्यं च षट्कर्माणि दिनेदिने । रवाव-
नुदित उषस्युषसि सिन्धुसंगमकासारतटाकनदनदीषु स्नानं प्राजापत्येन तुल्यं
महापातकनाशनम् । सतिलैः कुशैः प्रतिकृतिं कृत्वा यममुद्दिश्य दक्षिणाभि-
मुखो निमज्जाति । देवान् पूर्वाभिमुखो मुनीनुत्तराभिमुखः पितृन्दक्षिणाभि-
मुखो जलमध्ये प्रतर्पयेत् । उत्तीर्यापसव्येन यथाविधि वस्त्रं पीडयेत् । ये के
चास्मत्कुले जाता अपुत्रा गोत्रिणो मृताः । ते गृह्णन्तु मया दत्तं वस्त्रनिष्पीडनो-
दकमिति ॥ ५ ॥

कुशान्सव्यहस्ते धृत्वाऽऽचगनक्रियां मन्त्रैः । जलावगोहे वारुणम् । भस्म-
नाऽऽग्नेयम् । गोरजसा वायव्यम् । आपो हि ष्ठा मयोभुव इति तिसृभिर्हिरण्य-
वर्णा इति चतसृभिः पवमानं सुवर्जन इत्येतैर्मन्त्रैर्ब्राह्मस्नानम् । नाभेरधः
प्रक्षालनमूर्ध्वं चाऽऽर्द्रवाससा शरीरसंमार्जनं कापिलम् । अव्ययानन्दचित्स्वरूप-
विष्णुचिन्तनं मानसम् । यत्सातपवर्षं तद्विव्यस्नानम् । शरीरस्यासामर्थ्यादेश-
कालयोर्वैषम्यात्स्नानान्येतानि तुल्यानि । श्रेष्ठं मानसमुच्यते । भेषजासक्ते
सरुजे राजचोराद्युपद्रवे मन्त्रस्नानमापो हि ष्ट्यादिभिर्मन्त्रैर्विधीयते—

भुवि मूर्ध्नि तथाऽऽकाशे मूर्ध्नीकाशे तथा भुवि ।

आकाशे भुवि मूर्ध्नि स्यान्मन्त्रस्नानविधिः क्रमात् ॥ इति ॥ ६ ॥

सदशमखण्डं श्वेतं धौतवस्त्रद्वय स्नाने दाने जपे होमे देवपूजने भोजने धार्यम् ।
रक्तं नीलं मलिनं दशाहीनं च वर्जयेत् । मौनाभावे स्नानं हरति तेजः । जुह्व-
तोऽग्निः श्रियं हरति । भुञ्जानो मृत्युमाप्नोति तस्मान्मौनं चरोञ्चिषु । विशिखोऽ-
नुपवीती यच्च करोति तन्निरर्थकम् । स्नानदानादिकं कर्माऽऽसुरं भवति । दिन-
मेकमापि यज्ञोपवीतेन विना स्थितः शूद्रत्वमाप्नोति मृतः सूकरतां व्रजेत् ।
कायस्थमेव धार्यम् । कटाचन नोद्धरेत् । तस्य सकृदुद्धरणेन प्रायश्चिची
भवेत् । बटोरेकमुपवीतम् । गृहस्थारण्यवासिनोर्द्वै वस्त्राभावे तृतीयमुत्तरीयार्थं
धार्यम् । एकमेव यतीनां स्यादित्येके ॥ ७ ॥

शुद्धक्षेत्रोत्थ कार्पासं समादाय जीवभर्तृकया ब्राह्मण्या वा सूत्रं कारितं त्रिगुणं
त्रिगुणीकृत्यैको ग्रन्थिस्तस्येष्यते । कायमानेन तत्कृत्वा न खर्वं न चाऽऽ-
यतम् । प्रथमस्तन्तुरोकारो द्वितीयोऽग्निस्तृतीयो नागदेवत्यश्चतुर्थो वायुदेवताकः
पञ्चमः पितृदेवताकः षष्ठः प्राजापत्यः सप्तमो विष्णुदेवत्योऽष्टमः सूर्यः सर्व-
देवत्यो नवम इति । एते नव तन्तवः । एतन्नाभिजानाति यदा तदा स्याद-

शुचिर्नरः । परवारिषु सप्त पिण्डानुद्धरेत् । ऋषीन्पिण्डानुद्धृत्य । आदित्या-
भिमुखो भूत्वा स्नायात् । नदीमुखो नद्यां स्नायात् । अन्या नदी न प्रशंसते ।
धनुःसहस्राण्यष्टौ गतिर्यस्याः सा नदी । नद्यां विद्यमानायामन्यवारिषु न
स्नायात् । गयागङ्गाकुरुक्षेत्रादितीर्थानि । एतानि सःसमृत्य जलाशये त्रिनिर्मज्जेत् ।
पद्भ्यां न जलं ताडयेत् । नाशुद्धो जलं प्रविशेत् । असृक्शकृन्मृत्रष्टीवनरेताः-
स्यप्सु न निक्षिपेत् । तदभावे गृहे कुर्यात्स्नानं प्रतिदिनम् । अष्टपञ्चनवभिः
कुम्भैर्गीयत्र्या चाभिमन्त्रितः । एकवासाः कर्माणि न कुर्यात् । एकवाससा
जलं न विशेत् । आचम्य तीरस्थः क्षालयेन्मलं देहजम् । जपो होमो दानं
यागः स्वाध्यायः पितृकर्म चोर्ध्वपुण्डं विना तत्सर्वं भस्मी भवति । अना-
चारोऽशुचिर्वा पाप मनसाऽऽचरन्ध्वपुण्ड्राङ्कितः शुचिरेव भवेत् । द्वाग्वत्युद्भ-
वगोपीचन्दनोर्ध्वपुण्ड्रधारी नित्यं नित्यं पापं हन्ति ॥ ८ ॥

जपहोमदानवैश्वदेवशिवार्चनश्राद्धेषु तिर्यग्भस्मना त्रिपुण्डधारणात्सर्वमक्षयं
भवति । जाह्नवीतीरसभूतनिलकचन्दनधारिण दृष्ट्वा ब्रह्महा शुच्येत् । गोपीच-
न्दनधारी सूर्यरूपं विभर्ति । केवलं तमोनाशाय । शालग्रामशिलालयं कुङ्कुमं
चन्दनं यस्तु देहे धारयते स मुक्तो भवति । स्नानदानजपहोमसंख्यातर्पण-
पूजनेषु पवित्रपाणिः स्यात् । अन्यथा चाऽऽसुरं भवेत् । अग्रं चतुरङ्गुलं
ग्रन्थिरेकाङ्गुलो वलयं द्व्यङ्गुलमिति पवित्रन्य लक्षणम् । अग्रं
ब्रह्मदेवत्यं ग्रन्थिर्विष्णुदेवत्यो वलयं चेश्वरं पवित्रस्याधिदेवताः । पथिजात-
चित्तिजातकुशान् । श्मशानपितृतर्पणास्तरणासनपिण्डसंवाग्धनः कुशान्वर्जयेत् ।
कुशमूलकुशमधःकुशाग्रेषु क्रमेण ब्रह्मविष्णुमहेश्वरास्तिष्ठन्ति । तस्मान्नित्यं
धारयेत् । कुशपाणिः सदा तिष्ठेद्भस्मवर्जितः । नित्यं हन्ति पापान्यनलस्तूलरा-
शिमिव । कुशपूतं तोयं पिबेत्कुशपूतमुपस्पृशेत् कुशाग्रमिश्रितं सोमपान-
समम् ॥ ९ ॥

स्थिरमनाः प्राङ्मुखः समे पीठे उपविश्य पादौ हस्तां च प्रक्षाल्य जानु-
मध्यकरो द्विराचम्य ततः संख्यामुपासीत । आसने समारोहः प्राणायामा-
न्तसमाचरेत् ।

सव्याहृतिं सप्रणवा गायत्री शिरसा सह ।

त्रिर्जपेदायतप्राणः प्राणायामः स उच्यते ॥ इति ।

स्वस्वशाखोक्तविधिना संख्यावन्दनमाचरेत् । संख्याहीनो नित्यमशुचिः
स्यात् । सर्वकर्मस्वनर्हः । इहैव जन्मनि शूद्रः सन्ब्राह्मण्याद्धीयते । सूर्यन-

क्षत्रवर्जितो योऽहोरात्रयोः संधिः सा संध्या समाख्याता ऋषिभिस्तत्त्वदर्शिभिः । दृष्टनक्षत्रोत्तमा । लुप्ततारा मध्यमा । दृष्टसूर्या चाधमा । प्रातःसंध्या त्रिधा । माध्याह्निकसंध्या घटिकात्रयमुक्ता । श्रेष्ठाऽर्धाकर्मण्डला । अस्तमितसूर्या मध्यमा । दृष्टनक्षत्रा चाधमा । सायंसंध्याऽपि त्रिधा । स्वस्थः सञ्जेका ह्यप्यनुपास्य श्वेतपतितो भवति । गर्तप्रस्रवणादिषु दशगुणा बहिःसंध्या । प्रसिद्धतीर्थेषु शतम् । जाह्नवीजले सहस्रम् । गृहेषु संध्या प्रकृतिः । गोष्ठे शतगुणम् । नद्या सहस्रम् । शिवसंनिधावनन्तम् । प्राणानायम्य संप्रोक्ष्य कराभ्यामुदकमादाय गायत्र्याऽभिमन्त्रित सूर्याभिमुखस्तिष्ठंस्त्रिरूर्ध्वं संध्ययोः क्षिपेत् । प्रातः प्राङ्मुखस्तिष्ठन्ना सूर्यदर्शनात्सावित्री जपेत् । आतारकोदयात्सायं प्रत्यङ्मुख आसीनः सावित्री जपेत् । तत्कालजनितं दशभिः शतेनाहोरात्रकृत पाप सहस्रेण वर्षजं किल्बिष गायत्री हन्ति ॥ १० ॥

गृहे जाप्यमेकगुणम् । नद्या द्विगुणम् । गोष्ठे शतगुणम् । अग्रथगारे शताधिकम् । शुद्धक्षेत्रतीर्थेषु देवतासनिधौ दशकोटीनां सहस्रम् । अनन्तं शिवसंनिधौ । दारिद्र्यं वशासने । व्याधिसंभवः पाषाणे । धरण्यां दुःखसमृद्धिः । दारुकासने दौर्भाग्यम् । तृणासने यशोहानिः । चित्तविभ्रमः पल्लवे । ज्ञानसिद्धिः कृष्णाजिने । व्याघ्रचर्मणि मोक्षः । श्र्वस्त्रासने । रोगनाशो वेत्रासने । कांशियं पुष्टिकर्म । कम्बलं दुःखमोचनम् । एकगुणमङ्गुलिजपेन । रेखास्वष्टगुणम् । रौप्यैदशगुणम् । शङ्खैः शतगुणम् । प्रवालैः सहस्रम् । मौक्तिकैर्लक्षम् । पद्माक्षैः कोटिः । सुवर्णैः शतकोटिः । अनन्तं मानसम् । रुद्राक्षैः संख्या न विद्यते । ततः सूर्यमुपासीत—आ सत्येन मित्रस्य चेभं मे वरुणेत्यादिभिरथ दिगुपस्थानम्—नमः प्राच्यै दिश इत्यैतैर्यथालिङ्गम् । गायत्री विसृज्य गुरुनभिवाद्य समाचम्य समादाय तीर्थतोयम् । आत्मनो मन्दिरं गच्छेत् । स्वशास्त्रोक्तविधानेन नित्यहोमं कुर्यात् । ब्रह्मयज्ञेन विधिवत्कृत्वा तर्पणमाचरेत् । देवा एकैकमञ्जलिम् । प्रजापत्यादयो द्वौ द्वौ । पितरस्त्रीस्त्रीनर्हन्ति । स्त्रियस्त्वैकैकमञ्जलिमित्येके । पितृवन्मातृणां कार्यम् ॥ ११ ॥

एवं मातामहानाम् । पिता माता सपत्नी जननी मातामहो मातृमाता स्वभार्या सुतो भ्राता पितृव्यः तत्सुता सपरिग्रहा मातुलः स्वसा श्वशुरो दौहित्रो दुहिता भागिनेयकः स्नुषा पितृष्वसा मातृष्वसा जामाता भावुकः शालकः सगोत्रजनितान्क्रमेण विप्रिवत्तर्पयेत् । आवाहने स्नाने तर्पण उद्गासने द्वितीया

कार्या । नमस्कारेऽन्नदाने चतुर्थी कार्या । आसने षष्ठी । संबुद्धिः शेषे । विना रजतरुक्माभ्यां दर्भैश्च विना ताम्रपात्रेण विना न पितृणां तृप्तिः । भृगुरविसप्तमीत्रयोदशीमृताहेषु तिलैस्तर्पणं न कुर्यात् । तीर्थे तिथिविशेषे प्रेतकाये च निषिद्धेऽपि दिने कुर्यात्—

नरकेषु सहस्रेषु यातनासु च ये स्थिताः ।

तेषामाप्यायनायैतद्दीयते सलिलं मया ॥

येऽबान्धवा बान्धवा ये येऽन्यजन्मनि बान्धवाः ।

ते तृप्तिमखिला यान्तु मया दत्तेन चाम्बुना ॥ इति ॥ १२ ॥

ततो देवगृहं गत्वा पूजासंभारवानुपविश्याऽऽसने शुद्धे देवमर्चयेत्—

आरोग्यं भास्करादिच्छेद्धनमिच्छेद्धताशनात् ।

ऐश्वर्यमीश्वरादिच्छेन्मोक्षमिच्छेज्जनार्दनात् ॥ इति ।

आवाहनासनपाद्यार्घ्यस्नानोद्वर्तनवस्त्रोपवीतगन्धपुष्पधूपदीपनेवेद्याचमनफलताम्बूलप्रदक्षिणैरुपचारैः षोडशभिरिष्टदेवं समर्चयेत् । आवाहनेन शतक्रतुफलं लभेत् । आसनेन शक्रत्वं लभते । पाद्येन पातकं हन्यात् । अर्घ्येण पापानि । स्नानेन सर्वभयम् । वस्त्रेणाऽऽयुष्यवर्धनम् । यज्ञोपवीतेन ब्रह्मलोकावाप्तिः । गन्धर्वत्वं गन्धेन । पुष्पैः पुण्यमवाप्नुयात् । धूपः पापानि दहति । मृत्युविनाशनो दीपः । नैवेद्यं विविधं सर्वकामप्राप्त्यै । शुचिता व्रजेदाचमनेन । फलेन स्वर्गम् । ताम्बूलेन रूपम् । प्रदक्षिणेन सत्यलोकम् ॥ १३ ॥

पुरुषसूक्तेन गायत्र्या वा षोडशोपचारैस्तल्लिङ्गैरपि मन्त्रैर्नमोन्तैः । प्रणवेनैककालं त्रिकालं वा । रेवासमुद्भवे लिङ्गे भूतेशमर्चयेत् । शालग्रामे मणौ यन्त्रे स्थण्डिले प्रतिमायां हरेः पूजा कार्या । न तु केवलभूतले । हरेस्तुलसीदलैरर्चनं यः कुर्यात्स सस्मारं पुनर्न याति । मुक्तिभागी स्यात् । मुनिपुष्पकृतमालया जनार्दनं येऽर्चयन्ति तेषां देवेन्द्रोऽपि करसपुटं करोति । कर्णविलम्बितां मुनिपुष्पमालां दृष्ट्वा दशसु जन्मसु दैत्यारिः प्रीतो भवति । अगस्त्यकुसुमैः पत्रैस्त्रिंशद्दर्षाणि पञ्च पितरो हृष्टा भवन्ति । गवामयुतदानेन यत्फलं कार्तिके मुनिपुष्पैकेन तत्फलं लभते । सर्वाणि पुष्पाणि विहाय कार्तिके केवलं मुनिपुष्पैर्भक्त्या योऽर्चयेद्वाजपेयफलं लभेत् । तुलसीदलवासितं शालग्रामशिलातोयं यः पिबेत्तस्य पुनः स्तन्यपानं न विद्यते । कोटिजन्माघनाशनं विष्णुपादोदकमवश्यं पेयम् । भूमौ बिन्दुनिपातनात्तदेवाष्टगुणं पाप भवेत् ।

हस्तेन पिबेन्मातृगमनवत् । रूपं हृदि नाम मुखे हरेनैवेद्यमुदरे पादोदकं च मस्तके तुलसी यस्य कर्णे सोऽन्यतो भवति ॥ १४ ॥

ततो गुरुन्वृद्धाञ्श्रोत्रियाञ्श्चाभिवादयेत् । अभिवादनहीनस्य चत्वारि न वर्धन्ते प्रज्ञाऽऽयुर्गशो बलम् । यज्ञशालायां सभायां देवतायतने च प्रत्येकं न नमस्कुर्यात् । कुर्याच्चेत्किल्बिषं प्राप्नोति । मध्याह्नपर्यन्तं तालपर्णासनासीनो वेदाध्ययनं चरेत् । अथवा शिष्येभ्यः प्रयच्छेत् । देवार्चनयज्ञदानादिकर्मसु वेद एव ब्राह्मणस्य निःश्रेयसकरः । द्विजो वेदानधीत्य योऽन्यत्र कुरुते श्रमं सान्वयः स जीवन्नेव शूद्रत्वमाशु गच्छति । वेदानामनभ्यासेन लङ्घनादाचार-स्याऽऽलस्यादन्नदोषाच्च विप्रान्मृत्युर्जिघासमति ॥ १५ ॥

ततो माध्याह्निकविधिं कृत्वा भुञ्जीत । प्राप्ते मुहूर्तपञ्चके माध्याह्निकं कृत्वा भुञ्जानस्य मफला वेदोक्ताः क्रिया न निवर्तन्ते । प्रमादादकृतानि कर्माणि शर्वर्याः प्रथमे यामे तानि कर्माणि कुर्यात् । कृतकृत्यः पोष्यवर्गजने-पेतो भुञ्जीत । मातृपितृगुरुभ्रातृपुत्रदाराभ्यागतातिथयः पोष्यवर्ग इति । अज्ञातकुलगोत्रोऽवगः श्रान्तः संप्राप्तो वैश्वदेवान्ते सोऽतिथिः स्वर्गसंग्रहः । सर्वेषामेव दानानामन्नदानं परम् । अन्नदानं महापुण्यफलप्रदम् । तथा तोय-दानं च । यस्य गृहाद्भ्राशोऽतिथिर्निवर्तते स तस्य दुष्कृतं दत्त्वा पुण्यमा-दाय गच्छति । आयुष्यं प्राङ्मुखो भुङ्क्ते दक्षिणामुखो यशस्यं प्रत्यङ्मुखः श्रियं भुङ्क्ते ऋतमुदङ्मुखः । यातुधानाः पिशाचाः क्रूराश्चैव राक्षसा अन्नस्य रसं हरन्ति मण्डलेन विना । विप्राणा चतुरश्रम् । त्रिकोणं क्षत्रियाणाम् । वैश्याना वर्तुलम् । शूद्रस्यार्धचन्द्रकामिति । गोमयेन मण्डलं कृत्वा भोक्त-व्यम् । पलाशपद्मकुटजमधूककदलीदलैः पुष्टिकरं श्रीकरमायुष्करम् । कासश्वास-ज्वरहरं कदलीपत्रभोजनम् ॥ १६ ॥

घृतसूपव्यञ्जनोपेतमन्नं मन्त्रतो दक्षिणहस्तेनापोशनं कृत्वा प्राणाय तर्जनी-मध्यमाङ्गुष्ठैर्जुहुयात् । अपानाय मध्यमानामिकाङ्गुष्ठैः । व्यानाय कनिष्ठि-कानामिकाङ्गुष्ठैः । उदानाय कनिष्ठिकां विना सर्वैः । समानाय सर्वाङ्गु-लिभिः । प्राण आत्मा स्थितः । अपाने स्थिता भूतयोनयः । पातालवासिनो नागा व्याने सस्थिताः । देवा उदाने सस्थिताः । समाने पितरः स्थिताः । अन्नप्रदक्षिणेन गिष्टं तोयं न पिबेत् । पिबेच्चेच्चान्द्रायणं चरेत् । वाग्यतो भूम्यां पादौ प्रतिष्ठाप्य भोक्तव्यम् । कवले कवलेऽतिरात्रफलमश्नते । प्राणाहुतिसमय एव हस्तेन पात्रस्पर्शः । तदूर्ध्वं न कर्तव्यः कदाचन । पात्रं स्पृष्ट्वा यो भुङ्क्ते

स यात्यधोगतिम् । सायं प्रातरेवम् । पादेन पात्रं स्पृष्ट्वा भोक्तव्यम् । नान्तरा भोजनम् । अग्निहोत्रसमो विधिः । आसने पादमारोप्य प्रत्यक्षलवणं मुखेन धमने चाब्जं गोमांसभक्षणतुल्यम् ॥ १७ ॥

गोघृतं गोक्षीरं दाधि तक्रं सक्तु चापक्व तैलपक्वं शूद्रादपि न दुष्यति । भस्मनाऽग्निना स्तम्भेन सलिलेनान्तरा द्वारदेशे वा पङ्क्तिदोषो न भवति । गण्डूषसमये तर्जन्या दन्तचालनं न कुर्याच्चंद्रौरेवं नरकं व्रजेत् । एव भोजनान्तरमाचमनं कुर्यात् । आचान्तोऽपि यावत्पात्रमनुद्धृतं स्यात्तावत्पर्यन्तमशुचिः स्यात् । यावन्मण्डलशुद्धिर्न स्यात्तावत्पर्यन्तमशुचिः स्यादुद्धृतेऽपि । सुपूगं सुपत्रं सुवासनसमन्वितं दत्त्वा सुरेभ्यो विप्रेभ्यस्ततस्ताम्बूलं भक्षयेत् । एकपूगं सुस्वारोग्यम् । द्विपूगं निष्फलम् । त्रिपूगं श्रेष्ठम् । अधिकं नैव दुष्यति । पर्णमूले व्याधिः । पर्णाग्रे पापम् । शिरा शुद्धिर्विनाशिनी । तस्मात्तान्वर्जयेत् । दिवाऽवापं मैथुनं च न कुर्यात् । यदि कुर्यात्प्रभेणाऽऽयुःपुण्ययोर्दानिः । आसायं सिद्धान्तचिन्तनं कुर्यात् । ततः सायतनी संख्या विदध्यात् । होमानन्तरं देवार्चनाविधिं चरेत् । रात्रौ भोजनं कुर्यात् । बलवीर्यविवर्धनम् । अलक्ष्मीपरिहारार्थं यत्किञ्चित्पुष्पानुलेपनं कुर्यात् । शयीत शुद्धशय्यायां भार्यया सह निपिद्धदिवसेषु वर्जयित्वा । स्वगृहे प्राक्शिराः सुप्यात् (स्वप्यात्) । श्वशुरगृहे दक्षिणाशिराः । प्रवासे प्रत्यक्षशिराः । कदाचिन्नोदकिञ्चराः । एव विज्ञाय कर्तव्या दिनचर्या । पुनः प्रातरुत्थाय यथोक्तमाखिलं चरेत् । एवं क्रियाकाण्डमाचरतो धर्मार्थकाममोक्षाणां सिद्धिर्भवति सिद्धिर्भवति ॥ १८ ॥

इति सत्याषाढविरचितहिरण्यकेशिगृह्यशेषसूत्रे प्रथमप्रश्ने

प्रथमः पटलः ।

अथ प्रथमप्रश्ने द्वितीय पटलः ।

अथातः शौचविधिं व्याख्यास्यामः । ग्रामाद्दूरतो गत्वा यज्ञोपवीतं शिरसि दक्षिणकर्णे वा कृत्वा मृत्तिकां गृह्णाति । काष्ठमन्तर्यायं मध्य उपविशेत् । अहं न्युत्तरत उपेयान्निशायां दक्षिणत उभयोः मध्ययोरुदङ्मुखः नाग्निं नापो न नम्रो वृक्षमूले पर्वतमूले चतुष्पथेऽग्न्यगारे गवां मध्ये गोष्ठे दहनपुलिनवर्जनमन्तर्जले देवगृहे बल्मीके मूषकस्थले प्रत्यग्निं प्रति सूर्यं प्रत्यगाहं प्रति गां प्रति ब्राह्मणं च । एकां लिङ्गे मृदं दद्यात्सव्ये पाणौ मृदस्त्रयः । उभयोर्द्विर्मृदं दद्यान्मूत्रवन्धौचमिष्यते । पञ्चापाने दशैकस्मिन्नुभयोः सप्त मृत्तिकाः । एतच्छौचं गृहस्थस्य द्विगुणं ब्रह्मचारिणः । त्रिगुणं तु वनस्थस्य यतीनां तु

चतुर्गुणम् । आचार्यगुरुदाराभिर्गमने नाभिभापते । स०स्थिते न स्त्रियते
योनिस्कारादिति विज्ञायते ॥ १ ॥

अथात आचमनविधिं व्याख्यास्यामः । प्राङ्मुख उदङ्मुखो वा बद्धशिखो
यज्ञोपवीती नोष्णाभिर्न क्षाराभिर्न विवर्णाभिर्न दुर्गन्धरसाभिर्न सफेनाभिर्न
चैकहस्ताभिर्न दूषिताभिर्न वहिर्जानुर्न विरलाङ्गुलिभिर्न बुद्बुदाभिर्न तिष्ठन्न
हसन्न जल्पन्न विलोकयन्न प्रह्वो न प्रणतो न रोचयन् । ब्राह्मणस्य दक्षिणे
हस्ते पञ्च तीर्थानि भवन्ति । अङ्गुलिमूले देवतीर्थमङ्गुल्यग्र आर्ष तीर्थ
मध्येऽग्नितीर्थमङ्गुल्युत्तर्जनीर्मध्ये पैतृकतीर्थमङ्गुल्युत्तरेऽतिहृत्य पश्चाद्विष्वं तद्ब्रह्म-
तीर्थम् । मापमग्नं तु तन्मात्रं प्रतिगृह्य त्रिः पिबेदपो गोकर्णवद्धस्तेन त्रिराचा-
मेत् । प्रथम यात्पवति तेन ऋग्वेदं प्रीणाति यद्द्वितीयं तेन यजुर्वेदं प्रीणाति
यत्तृतीयं तेन सामवेदं प्रीणाति प्रथमं यत्परिमृजति तेनार्थवेदं प्रीणाति यद्
द्वितीयं तेनेतिहासपुराणानि यन्मुखं तेनाग्निं यत्सव्यं पाणिमभ्युक्षति तेन
नक्षत्राणि यत्पादमभ्युक्षति तेन विष्णुं यच्चक्षुषी तेन चन्द्रादित्यौ यन्नासिके
तेन प्राणापानौ यन्त्रोत्रं तेन दिशो यद्वाहू तेनेन्द्र यद्दृहृदयं तेन रुद्रं यन्नाभिं
तेन पृथिवी यदङ्गुल्योः स्रवन्त्यपः कुबेरादयः सर्वा देवताः प्रीणन्त्यग्निर्वायुः
प्रजापतिरर्कचन्द्रौ मघवानिति वैदिकाः । अनामिकाङ्गुष्ठाभ्यां चक्षुषी समुपस्पृ-
शेत् । प्रदेशिन्यगुष्ठाभ्यां तु नासिके अङ्गुष्ठकनिष्ठिकाभ्यां तु श्रोत्रे अङ्गुष्ठ-
मध्यमाभ्यां तु वाहू चतुरङ्गुलिभिर्हृदयमङ्गुल्युत्तरे नाभिं सर्वैर्मूर्धानं समुपस्पृ-
शेदेतेन विधिना युक्ता न लिप्यन्ते कदाचनेति ॥ २ ॥

अथातः संध्योपासनविधिं व्याख्यास्यामः । तीर्थं गत्वाऽप्रयतोऽभिषिक्तः
प्रयतो वाऽनभिषिक्तः प्रक्षालितपादपाणिरप आचम्य सुरभिमत्याऽब्लिङ्गानभिर्वा-
रुणीभिर्हिरण्यवर्णाभिः पावमानीभिर्व्याहृतिभिरन्यैश्च पवित्रैरात्मानं प्रोक्ष्य
प्रयतो भवति । अथाप्युदाहरन्ति—

अपोवगाहन स्नान विहितं सार्ववर्णिकम् ।

मन्त्रवत्प्रोक्षणं चापि द्विजातीनां विशिष्यते ॥ इति ।

सर्वैर्मूर्धानांऽऽरम्भेषु प्राक्संध्योपासनकालाच्चैतेनैव पवित्रसमूहेनाऽऽत्मानं
प्रोक्ष्य (आपः पुनन्तु० अग्निश्च० सूर्यश्च० इति संध्यास्वप्नमर्षणं भवति । गाय-
त्र्याऽर्घ्यम् । अथवा ह०सेति मन्त्रेण प्रथमसंध्यायामिति) प्रयतो भवति ।
अथाप्युदाहरन्ति— दर्भेष्वानीनो दर्भान्धारयमाणः सोदकेन पाणिना प्रत्यङ्-
मुखः सावित्री सहस्रकृत्व आवर्तयेत् । प्राणायामशो वा शतकृत्वः । उभयतः

प्रणवां सप्तव्याहृतिकां मनसा वा दशकृत्वः । त्रिभिश्च प्राणायामैस्तान्तो ब्रह्म-
हृदयेन । वारुणीभ्या रात्रिमुपतिष्ठत इमं मे वरुण इत्यादिभिश्च । एवमेव प्रातः
प्राह्मुस्वस्तिष्ठन् । मैत्रीभ्यामहरुपतिष्ठते— मित्ररथ चर्षणीधृत इत्यादिभिश्च ।
सुपूर्वामपि पूर्वामुपक्रम्योदित आदित्ये समाप्नुयात् । अनस्तमित उपक्रम्य
सुपश्चादपि पश्चिमाम् । संध्योश्च संपत्तावहोरात्रयोश्च संततिः । अपिचात्र
प्रजापतिगीतौ श्लोकौ भवतः—

अनागतां तु ये पूर्वामनतीतां तु पश्चिमाम् ।
संख्यां नोपासते विप्राः कथं ते ब्राह्मणाः स्मृताः ॥
सायं प्रातः सदा सख्या ये विप्रा न ह्युपासते ।
कामं तान्धार्मिको राजा शूद्रकर्मसु योजयेत् ॥ इति ।

तत्र सायमतिक्रमे रात्र्युपवास प्रातरतिक्रमेऽहरुपवासः । स्थानासनफल-
मवाप्नोति । अथाप्युदारन्ति—

यदुपस्थकृतं पापं पद्भ्यां वा यत्कृतं भवेत् ।
बाहुभ्या मनसा वाऽपि वाचा वा यत्कृतं भवेत् ॥
सायं संख्यामुपस्थाय तेन तस्मात्प्रमुच्यते ।

रात्र्या चापि संधीयते । न चैनं वरुणो शृह्लाति । एवमेव प्रातरुपस्थाय
रात्रिकृतात्पापात्प्रमुच्यते । अह्ना चापि संधीयते । मित्रश्चैनं गोपायति आदि-
त्यश्चैनं स्वर्गमुन्नयतीति कठब्राह्मणम् । स एवमेवाहरहरहोरात्रयोः संधिषूप-
तिष्ठमानो ब्रह्मपूतो ब्रह्मभूतो ब्राह्मणः शास्त्रमनुवर्तमानो ब्रह्मलोकमभिजय-
तीति विज्ञायते ॥ ३ ॥

अथ वै भवति—‘आपो वा इदमग्रे सलिलमासीत्तरिमन्प्रजातिर्वायुर्भूत्वाऽ-
चरत्स इमामपश्यत्ता वराहो भूत्वा चरत्तां विश्वकर्मा भूत्वा व्यमार्दं साऽप्रथत
सा पृथिव्यभवत् । तत्पृथिव्य पृथिविन्वं तरयामश्राम्यदिति तदु हैक औपास-
नमेवौपासने स्त्रिया एव संस्कारार्थमौपासनो नित्यो धार्मोऽनुगतो मन्ध्यः
श्रोत्रियागाराद्वाऽऽहार्यो द्वादशाहं विच्छिन्नः पुनराधेयोऽथ यदि द्वादशाहं
विच्छिन्नः पुनराधेयः स्यात्ता प्रकृतिस्तत आहरणमित्युक्तमेतत्संतिष्ठते ॥ ४ ॥

अथ गृहस्थर्यौपासनम् । षण्मासानाजुहुवर्यथोपपादमाहृत्याग्निं प्रतिष्ठाप्य
परिरतीर्थं द्वादशाहमायश्चित्तं हुत्वा तदानीमेव संपरिस्तीर्याऽऽप्रणीताभ्यः कृत्वा
श्रपयित्वाऽभिघार्योदंश्च षुद्वास्य प्रतिष्ठितमभिघार्याऽऽज्यभागान्तं कृत्वा मेक्षणो-

नोपघातं पक्वाञ्जुहोति—अग्नये स्वाहा सोमाय स्वाहाऽग्नयेऽन्नवते स्वाहाऽग्नयेऽ
 ऋदाय स्वाहाऽग्नयेऽन्नपतये स्वाहाऽग्नये पवमानाय स्वाहाऽग्नये पावकाय
 स्वाहाऽग्नये शुचये स्वाहाऽग्नये ज्योतिष्मते स्वाहाऽग्नये व्रतपतये स्वाहाऽग्नये
 पथिकृते स्वाहाऽग्नये तन्तुमते स्वाहाऽग्नये वैश्वानराय स्वाहा सूर्याय स्वाहा
 प्रजापतये स्वाहा ब्रह्मणे स्वाहा भूः स्वाहा भुवः स्वाहा सुवः स्वाहा भूर्भवः
 सुवः स्वाहा अग्नये स्विकृते स्वाहा इत्युत्तरार्धपूर्वार्धे । अत्रैके जयाभ्याताना-
 न्नाष्ट्रभृत इत्युपजुह्वति यथापुरस्तात् ॥ ५ ॥

अथास्तमित आदित्ये त्रीहिभिर्यवैर्वा हस्तेनैते आहुती जुहोति—अग्नये
 स्वाहा प्रजापतये स्वाहा इति सायम् । सूर्याय स्वाहा प्रजापतये स्वाहा इति
 प्रातरप्याग्निहोत्रहविषामन्यतमेन जुहुयात् । पर्वणि पर्वणि चाग्नेयस्थालीपाकेन
 यजेत । उपवास एव कालान्तरे भोजनमतृप्तिश्चान्नरय च । एवमेव सायं
 होमेन प्रतिपद्यते । संतिष्ठत औपासनतन्त्रम् ॥ ६ ॥

अथ हस्तौ प्रक्षाल्य कमण्डलु मृत्पिण्ड च प्रतिगृह्य तीर्थं गत्वा त्रिः
 पादौ प्रक्षालयते त्रिरात्मानम् । अथ ह्येकं व्रवते श्मशानमापो देवगृह गोष्ठं
 यत्र ब्राह्मणा अप्रक्षाल्य पादौ तत्र प्रवेष्टव्यमिति । अथाग्निभिः प्रतिपद्यते—
 हिरण्यशृङ्गं वरुणं प्रपद्ये तीर्थं मे देहि याचितः । यन्मया भुक्तमसाधूनां पापे-
 भ्यश्च प्रतिग्रहः । यन्मे मनसा वाचा कर्मणा वा दुष्कृतं कृतम् । तन्म इन्द्रो
 वरुणो बृहस्पतिः सविता च पुनन्तु पुनः पुनगिति । अथाञ्जलिनाऽप उपहन्ति—
 सुमित्रा न आप ओषधयः सन्तिवति । तां दिश निरुक्षति यस्यामस्य दिशि
 द्वेष्यो भवति—दुर्मित्रास्तस्मै भूयासुर्योऽस्मान्द्रेष्टि यं च वयं द्विष्म इति । अथाप
 उपस्पृश्य त्रिः प्रदक्षिणमुदकमावर्तयति—‘यदपा क्रूरं यदमेध्यं यदशान्तं तद-
 पगच्छतात्’ । इति । अप्सु निमज्ज्योन्मज्ज्य । नाप्सु सतः प्रयमणं विद्यते न
 व.सः पल्पूलनं नोपस्पर्शनम् । यद्युपरुद्धाः स्युरेतेनोपतिष्ठते—नमोऽग्नयेऽप्सुमते
 नम इन्द्राय नमो वरुणाय नमो वारुण्यै नमोऽद्भ्य इति । उत्तीर्याऽऽचान्तः पुनरा-
 चामेत् । आपः पुनन्तु पृथिवी पृथिवी पूता पुनातु माम् । पुनन्तु ब्रह्मणरपति-
 ब्रह्मपूता पुनातु माम् । यदुच्छिष्टमभोज्यं यद्वा दुश्चरित मम । सर्वं पुनन्तु
 मामापोऽसतां च प्रतिग्रहः स्वाहेति । पवित्रे कृत्वाऽद्भिर्मार्जयति—आपो हि
 ष्ठा मयोभुव इति तिसृभिर्हिरण्यवर्णाः शुचयः पावका इति चतसृभिः पवमानः
 सुवर्जन इत्येतेनानुवाकेन मार्जयित्वाऽन्तर्जलगतोऽघमर्षणेन त्रीन् प्राणाय-
 मान् धारयित्वाोत्तीर्थं वासः पीडयित्वा प्रक्षालितोपवाताक्लिष्टानि वासाः सि

परिधाय दर्भेष्वासीनो दर्भान् धारयमाणः प्राङ्मुखः सावित्री सहस्रकृत्व आवर्तयेत् । शतकृत्वोऽपरिमितकृत्वो वा दशाक्षरम् । अथाऽऽदित्यमुपतिष्ठते—आ सत्येन । उद्वयं तमसस्पग्नि । उदु त्यं चित्रम् । तक्षक्षुर्देवाहितम् । य उदगादिनि । अथाप्युदाहरन्ति—देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञ इति ॥ ७ ॥

अथातो मृत्तिकास्नानविधिं व्याख्यायामः । ब्रह्मचारी शृङ्खलेशो वानप्रस्थः परिव्राजको वा । न प्रातर्मृत्तिकास्नानमित्येके । सिन्धौ नदीतीरे पुष्करिण्यां वा 'अश्वक्रान्ते सहस्रपरमा देवी इति भूमिं दूर्वाभिमन्त्र्य, उद्धृताऽसि इति नदीतटे लोष्टमादाय, काण्डात्काण्डात्प्ररोहन्ती इति द्वाभ्यां दूर्वामादाय मृत्तिके हन मे पापम्, इति दूर्वा लोष्टे प्रतिष्ठाप्य यत इन्द्र भयामहे, रवस्ति दा विशस्पातिः, स्वस्ति न इन्द्रो वृद्धश्रवाः, ज्ञाताग्निन्द्र, आपान्तमन्युः, पर मृत्यो अनुपरोहि इति पद्भिः प्रातिमन्त्रं प्रदाक्षिणं प्रातिदिशं लोष्टमुत्सृज्य गन्धद्वारामिति लोष्टमादाय, उदु त्यं जातवेदसामिति लोष्टमादित्यं दर्शयित्वा श्रीर्मे भजत्वलक्ष्मीर्मे नश्यतु इति शिरः प्रदाक्षिणीकृत्य सहस्रशीर्षा, इति शिर आलिप्य विष्णुमुखा, इति मुखम्, ओजो ग्रीवा इति ग्रीवाम्, महा इन्द्रो वज्रवाहुः, इति बाहु, सोमान् स्वरणम्, इति कक्षौ, शरीर यज्ञशमलम्, इति शरीरम्, नाभिर्मे चित्तम्, इति नाभिम्, आपान्तमन्युरिति कटिम्, विष्णो रराट्मासि, इति पृष्ठम्, वरुणस्य स्कम्भनमसि इति मेढ्रम्, आनन्दनन्दौ इत्यण्डौ, ऊरुवरोजः, इत्यूरु ऊरु अरत्नी इति जानुनी जङ्घाभ्यामिति जङ्घयोः, चरणं पवित्रम्, इति चरणौ, इद विष्णुः, त्रीणि पदा इति द्वाभ्यां पादौ, सजोपा इन्द्र इति शेषं दूर्वासहितं लोष्टं शिरसि निधाय हिरण्यशृङ्गम्, इति तीर्थं गत्वा सुमित्रा न आप ओषधय इत्यात्मानमभिषिञ्चेत् । उदकाञ्जलिमादाय लोष्टदेशे निनीय दुर्मित्रास्तस्मै भूयासुरिति प्रथमम् । योऽस्मान्द्वेष्टि इति द्वितीयम् । यं च वयं द्विष्म इति तृतीयम् । हिरण्य शृङ्गम्, इति चतुर्थम् । आपो हि ष्ठा मयोभुव इति तिसृभिः हिरण्यवर्णा इति चतसृभिः पवमानः सुवर्जन इत्यनुवाकेन च मार्जयित्वा नमोऽग्नयेऽप्सुमत इति नमस्कृत्य यदपां क्रूरमित्यद्भिः त्रिरावृत्य इम मे गङ्गे इत्यभिमन्त्र्य ऋतं च इत्यघमर्षणसूक्तेनापोऽवगाह्य एष भूतस्येति मार्जयित्वा आर्द्रं ज्वलति इति पित्वा अकार्यकारी इति पुनरवगाह्य देवानृषीन्पितृस्तर्पयित्वा—

ये के चारमत्कुले जाता अपुत्रा गोत्रिणो मृताः ।

ते गृह्णन्तु मया दत्तं वस्त्रनिष्पीडनोदकम् ॥

इति वस्त्रं निष्पीडय शुची वो हव्या इति वस्त्रं प्रोक्ष्य देवस्य त्वा इति वस्त्रमादाय अवधूतमित्यवधूय उदु त्यं चित्रम्, इति वस्त्रमादित्यं दर्शयित्वा आवहन्ती वितन्वाना इति वासः परिधाय द्विराचम्योत्क्रामन्तु—

भूतप्रेतपिशाचाद्याः सर्वे ते भूमिभारकाः ।

सर्वेषामविरोधेन ब्रह्मकर्म समारभे ॥

इतिदर्भासन प्रतिष्ठाप्योपविश्य त्रिः प्राणानायम्याष्टोत्तरशतं गायत्री जपेत् । ब्राह्मणः पूतो भवति । ब्रह्महत्यागोवधगुरुतल्पसुरापानसुवर्णस्तेयादिसर्वपापप्रणाशनमिति विज्ञायते ॥ ८ ॥

अथातो महापुरुषस्याहरह. परिचर्याविधिं व्याख्यास्यामः । स्नातः शुचिः शुचौ समे देशे गोमयेनोपलिय देवस्य प्रतिकृतिं कृत्वाऽक्षतपुष्पैर्यथालाभमर्चयित्वा सह पुष्पोदकेन महापुरुषमावाहयेत्—ॐ भूः पुरुषमावाहयामि ॐ भुवः पुरुषमावाहयामि ॐ सुवः पुरुषमावाहयामि ॐ भूर्भुवः सुवः पुरुषमावाहयामि, इत्यावाह्य आयातु भगवान्महापुरुषः इति कुशैरासनं दद्यात् । भगवतोऽयं कूर्चो दर्भमयास्त्रिवृद्धरितः सुवर्णस्तं जुषस्वेति । अथ सावित्र्या पात्रमद्भिः प्रक्षाल्य तिरः पवित्रमप आनीय पुनस्तेनैवापोऽभिमन्त्र्य सपवित्रेणाऽऽदित्यं दर्शयेत् । ओमिन्यतमितोः । तासां 'त्रीणि पदा विचक्रमे' इति पाद्यं ददाति । अथ व्याहृतिभिर्निर्माल्यं व्यपोह्य इदं विष्णुर्विचक्रम इत्यर्घ्यं दद्यात् । द्विवो वा विष्ण्वावित्याचमनीयम् । अथैनं स्नापयति—आपो हि ष्टा मयोभुव इति तिसृभिर्हिरण्यवर्णा इति चतसृभिः पवमानः सुवर्जनः इत्येतेनानुवाकेन ब्रह्म जज्ञान वामदेव्यर्चा यजुः पवित्रेणेति । अथाद्भिस्तर्पयति—केशवं तर्पयामीति द्वादशनामधेयैर्व्याहृतिभिः प्रदक्षिणमुदक परिषिच्य प्रणवेन वासो ददाति सावित्र्या यज्ञोपवीतम् । इदं विष्णुर्विचक्रम इत्याचमनीयम् । गन्धद्वारामिति गन्धम् । इरावतीत्यक्षतम् । तद्विष्णोरिति पुष्पम् । सावित्र्या धूपम् । उद्दीप्यस्वेति दीपम् । देवस्य त्वा इति हविर्निवेदयामि, इत्यूहेन निवेदनम् । अथारभै द्वादश नामभिः पुष्पाणि दद्यात् । त्रीणि पदा विचक्रम इति प्रतिपदं दद्यात् । रुमृडीका भवन्तु न इत्यन्तेन । अथैना वैष्णवीभिर्ऋग्गु सामाथर्वभिः स्तुतिभिस्तुन्वन्ति । व्याहृतिभिः पुरुषमुद्वासयेत् । ॐ भूः पुरुषमुद्वासयामीत्यादिभिः प्रयातु भगवान्महापुरुषः क्षेमाय विजयाय एनः संदर्शनाय चेति । प्रतिमास्थानेष्वावाहनोद्वासनवर्जमहरहस्त्वाचक्षत इति विज्ञायते ॥ ९ ॥

अथातो महादेवस्याहरहः परिचर्याविधिं व्याख्यास्यामः । स्नातः शुचिः समे शुचौ देशे गोमयेनोपालिप्य देवस्य प्रतिकृतिं कृत्वाऽक्षतपुष्पैर्यथालाभमर्चयित्वा सह पुष्पोदकेन महादेवमावाहयेत्—ॐ भूर्महादेवमावाहयामीत्यादि आयातु भगवान्महादेव इति । यो रुद्रो अग्नौ इति यजुषा पात्रमाभिमन्त्र्य प्रक्षाल्य तिरः पवित्रमप आनीय पुनस्तेनैवाभिमन्त्र्य सह पवित्रेणाऽऽदित्यं दर्शयेत्—ओमित्यातमितोः । तासां पाद्यमिति पाद्यं ददाति । अथ व्याहृतिभिर्निर्मालयं व्यपोह्याष्टर्पाचमनीयं दत्त्वाऽभिषिञ्चति—आपो हि ष्ठा मयो-भुव इति तिसृभिर्हिरण्यवर्णाः शुचयः पात्रका इति चतसृभिः पत्रमानः सुवर्जन इत्येतेनानुवाकेन ब्रह्म जज्ञानं, कटुद्राय, कुचरुद्रम्, (?) वामदेव्यम्, आपो वा इदम् इति च । अथ व्याहृतिभिः प्रदक्षिणमुदकं परिपिच्य पवित्रं पाद-मूले निधायाद्भिस्तर्पयति—भवं देवं तर्पयामीत्यष्टाभिः । ॐ नमो भगवते रुद्राय त्र्यम्बकाय इति वस्त्रयज्ञोपवीते दद्यात् । भवाय देवाय नम इत्यष्टाभिः पुष्पाणि दद्यात् । कुचरुद्रेण गन्धपुष्पधूपदीपान्ददाति । देवस्य त्वा इति हविषो निवेदयेत् । त्र्यम्बकमिति परिपेकं दद्यात् । अमृतोपरतरणमसीति प्रतिपदं कृत्वा हविरविरुद्धं सर्वं स्वादु वस्तु कन्दमूलफलानि दद्यात् । मुहूर्त-मनवेक्षमाण आसीनो हविरुद्रासयामीति निवेद्यमुद्रास्यामृतापिधानमसीति प्रति-पदं कृत्वा त्र्यम्बकमित्याचमनीयं दद्यात् । सर्वोपकरणैरर्चयित्वा भवाय देवाय नम इत्यादिभिः ‘ अमुष्मै नमोऽमुष्मै नमः ’ इति गन्धादीन्ददाति । रौद्रीभि-र्ऋग्यजुःसामार्थवर्षभिः स्तुतिभिः रतुन्वन्त्यार्षमन्त्रब्राह्मणैश्च नमस्कृत्य ‘ प्रयातु भगवान् महादेव ’ इति विसर्जयति । लिङ्गस्थानेष्वावाहनोद्वासनवर्जमहरहः स्वस्त्ययनमित्याचक्षत इति विज्ञायते ॥ १० ॥

अथातः पञ्चाङ्गरुद्राणां महान्यासपूर्वकं जपहोमार्चनाभिषेकविधिं व्याख्या-स्यामः । या ते रुद्रेति शिखायाम् । अस्मिन्महत्पर्णव इति शिरसि । सहस्रा णीति ललाटे । हस्तः शुचिषदिति भ्रुवोर्मध्ये । त्र्यम्बक यजामह इति नेत्रयोः । नमः स्रुत्याय चेति कर्णयोः । मा नस्तोक इति नासिकायाम् । अवतत्येति मुखे । नीलग्रीवौ द्वौ कण्ठे । नमस्ते अस्त्वायुधायेति वाह्योः । या ते हेतिरित्युपवाह्योः । ये तीर्थानीति हस्तयोः । सद्यो जातमिति पश्चात् शुवाकान्पञ्चस्वङ्गुलिषु । नमो वः किरिकेभ्य इति हृदये । नमो गणेभ्य इति पृष्ठे । नमो हिरण्यबाहव इति पार्श्वयोः । विज्यं धनुरिति जठरे । हिर-ण्यगर्भ इति नाभौ । मीढुष्टमेति कटयाम् । ये भूतानामिति गुह्ये । ये अन्ने ष्वित्यण्डयोः । सशिरा जातवेदा इत्यग्ने । मा नो महान्तमित्यूर्वोः । एष

ते रुद्र इति जान्वोः । सःसृष्टजिदिति जङ्घयोः । विश्वं भूतमिति गुल्फयोः ।
ये पथामिति पादयोः । अध्यवोचदिति कवचम् । नमो बिलिमन इत्युपकवचम् ।
नमो अस्तु नीलग्रीवायेति तृतीयनेत्रम् । प्रमुञ्च धन्वन इत्यस्त्रम् । य एताव-
न्तश्चेति दिग्बन्ध इति । ओं नमो भगवते रुद्रायेति नमस्कार न्यसेत् ।

ओकारं मूर्ध्नि विन्यस्य नकार नासिकाग्रतः ।
मोकार तु ललाटे स्याद्भकार मुखमध्यतः ॥
गकार कण्ठदेशे च वकारं हृदि विन्यसेत् ।
तेकारं दक्षिणे हस्ते रुकारं वामतो न्यसेत् ॥
द्राकारं नाभिदेशे तु यकारं पादयोर्न्यसेत् ॥ इति ।
सद्यं च पादयोर्न्यस्य वामं न्यस्योरुमध्यतः ।
अघोरं हृदि विन्यस्य मुखे तत्पुरुष न्यसेत् ॥
ईशान मूर्ध्नि विन्यस्य हःसो नाम सदाशिवः ।
एवं न्यासविधिं कृत्वा ततः संपुटमारभेत् ॥

त्रातारमिन्द्रं० त्वं नो अग्ने० सुगंनः पन्थां० असुन्वन्तं० तच्चा यामि०
आ नो नियुद्धिः० वयं सोम० तमीशानं० अस्मे रुद्रा० स्योष्ण
पृथिवि० इत्येतत्संपुटमिन्द्रादिदिक्षु विन्यस्यैवमेवाऽऽत्मानि रौद्रीकरणं
कृत्वा त्रगस्थितैः सर्वपापैः प्रमुच्यते । सर्वभूतेष्वपरमजितो भवति ।
ततो भूतप्रेतपिशाचब्रह्मराक्षसयक्षयमदूतशाकिनीडाकिनीसर्पश्वापदतस्कराद्युप-
द्रवाद्युपघाताः सर्वे ग्रहा ज्वलन्त पश्यन्तिवति । मनो ज्योतिरबो-
ध्यग्निरग्निर्मूर्धा मूर्धानं मर्माणि ते जातवेदा इति गुह्यनाभिहृदयकण्ठमुख-
शिराःपृथभिमन्त्राऽऽन्मरक्षा कर्तव्येति । शिवसंकल्पः हृदयम् । पुरुषसूक्तः
शिरः । उत्तरनारायणः शिखा । अप्रतिरथं कवचम् । प्रतिपुरुषमिति नेत्रम् ।
शतरुद्रीयमित्स्त्रम् । भूर्भुवः सुवरोमिति दिग्बन्ध इति । पञ्चाङ्गं सकृज्जपे-
दष्टाङ्गं प्रणम्येति विज्ञायते । सद्योजातारूपपञ्चाङ्गं सकृज्जपेत् । हिरण्य-
गर्भः, यः प्राणतः, ब्रह्म जज्ञान, मही द्यौः, उपश्वासय, अग्ने नय, या ते अग्ने,
इमं यमप्रस्तरमित्यष्टाङ्गम् । अथाऽऽत्मानं श्रीरुद्ररूपं ध्यायेत्—

शुद्धरफटिकसंकाश त्रिनेत्रं पञ्चवक्त्रकम् ।
गङ्गाधर दशभुजं सर्पाभरणभूषितम् ॥
नीलग्रीव शशाङ्कगर्भं नागयज्ञोपवीतितनम् ।
व्याघ्रचर्मोत्तरीयं च वरेण्यमभयप्रदम् ॥

कमण्डल्वक्षसूत्राद्यैरन्वितं शूलपाणिनम् ।
 ज्वलन्तं पिङ्गलजट शिखामुद्योतकारिणम् ॥
 अमृतेनाऽऽप्लुतं हृष्टमुमादेहार्धधारिणम् ।
 दिव्यसिंहासनासीनं दिव्यभोगसमन्वितम् ॥
 दिग्देवतासमायुक्तं सुरासुरनमःकृतम् ।
 नित्यं च शाश्वतं शुद्धं ध्रुवमक्षरमव्ययम् ॥
 सर्वव्यापिनमीशान रुद्र वै विश्वरूपिणम् ।
 एव ध्यात्वा व्रतं सम्यक्ततो यजनमारभेत् ॥ इति ॥ ११ ॥

अथातो रुद्रस्नानार्चनाभिपेकविधिं व्याख्यायामः । आदित एव तीर्थे
 स्नात्वोदेत्याहतं वासः परिधाय शुचिः प्रयतो ब्रह्मचारी शुकुवासा ईशानस्य
 प्रतिकृतिं कृत्वा तस्य दक्षिणतः प्रत्यग्देशे तन्मुखः सि त्वाऽऽत्मनि देवताः
 स्थापयेत्—प्रजनने ब्रह्मा तिष्ठतु । पादयोर्विष्णुरितिष्ठतु । हरतयोर्हरस्तिष्ठतु ।
 बाह्यो रुद्रस्तिष्ठतु । हृदये शिवस्तिष्ठतु । उदरे पृथिवी तिष्ठतु । जठरे अग्नि-
 स्तिष्ठतु । कण्ठे वसवस्तिष्ठन्तु । वक्त्रे सरस्वती तिष्ठतु । नासिकयोर्वायु-
 स्तिष्ठतु । नयनयोश्चन्द्रादित्यौ तिष्ठेताम् । कर्णयोरश्विनौ तिष्ठेताम् । ललाटे
 रुद्रास्तिष्ठन्तु । पृष्ठे पिनाकी तिष्ठतु । पुरतः शूली तिष्ठतु । पार्श्वयोः शिवा
 शंकरौ तिष्ठेताम् । सर्वतो वायुस्तिष्ठतु । ततो बहिः सर्वतोऽग्निर्वालामालाप-
 रिवृत्तस्तिष्ठतु । सर्वेष्वङ्गेषु सर्वा देवतारितिष्ठन्तु । मा रक्षन्तु । अग्निर्मे वाचि
 श्रित इति यथालिङ्गमङ्गानि सः पृथ्याऽऽत्मान गन्धपुष्पधूपदीपनैवेद्यैर्मानसै-
 राराधयेत् । अथैनं प्रसाधयेत्—

आराधितो मनुष्यैस्त्व सिद्धैर्देवासुगादिभिः ।

आराधयामि भक्त्या त्वां मां गृहाण परमेश्वर ॥

इति । त्र्यम्बकमिति च । (एवमात्मपूजानन्तर बाह्यपूजां विदधात्—)

आ त्वा वहन्तु हरयः सचेतसः श्वेनैरश्वैः सह केनुमद्भिः ।

वाताजितैर्बलवद्भिर्मनोजैरायाहि शीघ्र मम हव्याय शर्वोम् ॥

इत्यावाहयति । स्थापिते तु नाऽऽह्नम् । अथाऽऽसनं ददाति सद्यो
 जातमिति । भवे भव इति पाद्यम् । भवोद्भवाय नम इत्यर्घ्यम् । वामदेवाय
 नम इत्याचमनीयम् । अथैनं स्नापयति—आपो हि ष्ठा इति तिसृभिर्हिरण्य-
 वर्णा इति चतसृभिः पवमानः सुवर्जन इत्यनुवाकेन मार्जयित्वा सर्वा वै रुद्रः
 कया नश्चित्र० आपो वा इदं सर्वमित्येतैश्च । वामदेवाय नम इति वस्त्रम् ।
 ज्येष्ठाय नम इत्युपवीतम् । रुद्राय नम इत्याचमनीयम् । प्रणवेन भूषणम् ।

कालाय नम इति गन्धम् । कलविकरणाय नम इत्यक्षतान् । बलविकरणाय नम इति पुष्पम् । बलप्रमथनाय नम इति धूपम् । सर्वभूतदमनाय नम इति दीपम् । मनोन्मनाय नम इति (खाद्य) नैवेद्यं ददाति । अथास्मा अष्ट भिर्मन्त्रैरष्टौ पुष्पाणि ददाति भवाय देवाय नम इति । अथास्य रुद्रतनूरुपति-ष्टते-अघोरेभ्योऽथ घोरेभ्य इति । अथ रुद्रगायत्री जपेत्-तत्पुरुषाय विद्मह इति शतकृत्वोऽपरिमितकृत्वो वा दशवार वा । अथैनमाशिपमाशास्ते—ईशानः सर्वविद्यानामिति । अथास्य मूर्धनि कलशधारया सततमाभिषिञ्चन् नमस्ते रुद्र मन्यव इत्येकादशानुवाकाञ्जपेत् । सर्वो वै रुद्र, इमा रुद्रायेति द्वादशर्च-मन्याःश्च रौद्रमन्त्राञ्जपेत् । जपानन्तरमग्नाविष्णु सजोषसे मा इत्येकादशानुवा-कानामेकैकमनुवाक जपेत् । एतत्पापक्षयार्थी व्याधिमोचनार्थी श्रीकामः शान्ति-काम आयुष्काम आरोग्यकामश्च कुर्यात् । एवं कुर्वन्नेतत्सर्वमाप्नोति पायसादि-महाहविर्निवेदयति । अथ दक्षिणा ददाति । दश गा एकादश । तदभाव एकां गा दद्यादिति विज्ञायते ॥ १२ ॥

अथ शालीनयायावराणामात्मयाजिनां प्राणाहुतीर्व्याख्यास्यामः । सर्वा-वश्यकावसाने सःसृष्टोपलिप्ते देशे प्राङ्मुख उपविश्य तद्भूतमाहियमाणं भूर्भुवः सुवरोमित्युपस्थाय वाचं यच्छेत् । न्यस्तमन्त्रं महाव्याहृतिभिः प्रदक्षिणमुदकं परिषिच्य सव्येन पाणिनाऽविमुञ्चन्नमृतोऽपस्तरणमसीति पुरस्तादपः पीत्वा पश्चान्नेन प्राणाहुतीर्जुहोति प्राणे निविष्टोऽमृतं जुहोमि शिशो माऽऽविशाप्रदा-हाय प्राणाय स्वाहिति पश्चान्नेन प्राणाहुतीर्हुत्वा तूष्णीं भूयो व्रतयेत्प्रजापतिं मनसा ध्यायन्नन्तरा वाचं [न] विसृजेद्यदन्तरा वाचं विसृजेद्भूवः सुवरो-मिति जपित्वा पुनरेव भुञ्जीत । त्वक्केशनस्वकीटाखपुरीपाणि दृष्ट्वा तद्देशपिण्ड मुद्दृत्याद्भिरभ्युक्ष्य भस्मावकीर्य पुनरद्भिः प्रोक्ष्य वाचा च प्रशस्तमृपभुञ्जीत । अथाप्युदाहरन्ति—

आसीनः प्राङ्मुखोऽश्रीयाद्वाग्यतोऽन्नमकुत्सयन् ।

अरुन्दयस्तन्मनाश्च भुक्त्वा चाग्निमुपस्पृशेत् ॥ इति ।

शूद्ररजस्वलापतितदक्षिणे नेत्रे प्रक्षाल्य भुञ्जीत । सर्वभक्षयापूपकन्दमूलफल-माःसादीनि दन्तैर्नावयेत् । नातिमुहितोऽमृतापिधानमसीत्युपरिष्ठादपः पीत्वाऽऽ-चान्तो हृदयदेशमभिमृशति—प्राणानां ग्रन्थिरसि रुद्रो मा विशान्तकस्तेना-न्नेनाऽऽप्यायस्वेति । पुनराचम्य दक्षिणे पादाङ्गुष्ठे पाणी निस्त्रायति—

अङ्गुष्ठमात्रः पुरुषोऽङ्गुष्ठं च समाश्रितः ।

ईशः सर्वस्य जगतः प्रभुः प्रीणाति विश्वभुक् ॥ इति ।

हुतानुमन्त्रणमूर्ध्वहस्तः समाचरेत् । श्रद्धायां प्राणे निविश्यामृतं हुतं प्राणमन्त्रेणाऽऽप्यायस्वेति पञ्च । ब्रह्मणि म आत्माऽमृतत्वायेत्यात्मानम् । अक्षरेण चाऽऽत्मानं योजयेत् । सर्वक्रतुयाजिनामात्मयाजी विशिष्यते । अथाप्युदाहरन्ति—

यथा हि तूलमैषीकमग्नौ प्रोतं प्रदीप्यते ।

तद्वत्सर्वाणि पापानि दहन्ते ह्यात्मयाजिनः ॥

केवलाघो भवति केवलादी । मोघमन्नं विन्दत इति । स एधमेवाहरहः सार्यं प्रातर्जुहुयात् । अर्द्धिर्वा सायम् । अथाप्युदाहरन्ति—

अग्रे भोजयेदतिथीनन्तर्वत्नीरनन्तरम् ।

वालवृद्धाःस्तथा दीनान्वयाधिताःश्च विशेषतः ॥

अदस्त्वा तु य एतेभ्यः पूर्वं भुङ्क्ते यथाविधि ।

भुज्यमानो न जानाति न स भुङ्क्ते स भुज्यते ॥

पितृदैवतभृत्यानां मातापित्रोर्गुरोस्तथा ।

वाग्यतो विघसमश्रीयादेवं धर्मो विधीयते ॥ इति ।

अथाप्युदाहरन्ति—

अष्टौ ग्रासा मुनेर्भक्ष्याः षोडशारण्यवासिनः ।

द्वात्रिंशच्च ग्रहस्थस्यापरिमितं ब्रह्मचारिणः ॥

आहिताग्निरनड्वाःश्च ब्रह्मचारी च ते त्रयः ।

अश्रन्त एव सिध्यन्ति नैषां सिद्धिरनश्रताम् ॥ इति ।

गृहस्थो ब्रह्मचारी वा योऽनश्ररतु तपश्चरेत् ।

प्राणाग्निहोत्रलोपेन ह्यवकीर्णी भवेत्तु सः ॥

अन्यत्र प्रायश्चित्तात्प्रायश्चित्ते तदेव विधानम् । अथाप्युदाहरन्ति—

अन्तरा प्रातराशं च सायमाशं तथैव च ।

सदोपवासी भवति यो न भुङ्क्ते कदाचन ॥ इति ।

प्राणाग्निहोत्रमन्त्राःस्तु निरुद्धे भोजने जपेत् ॥

त्रेताग्निहोत्रमन्त्राःस्तु द्रव्यालाभे यथा जपेत् ॥ इति ।

एवमाचरन्ब्रह्मभूयाय कल्पते ॥ १३ ॥

अथातः पवित्रातिपवित्रस्याघमर्षणस्य कल्पं व्याख्यास्यामः । संध्यायां तीर्थं गत्वा स्नातः शुचिवासा उदकान्ते स्थण्डिलमुद्धृत्य सकृत्क्लिबेन वाससा सकृत्पूर्णेन पाणिनाऽऽदित्याभिमुखोऽघमर्षणं स्वाध्यायमधीयीत । प्रातः शतं मध्याह्ने शतमपराह्णे शतमपरिमितं वा । उदितेषु नक्षत्रेषु प्रसृत्तियावकं प्राश्नीयात् । ज्ञानकृत्वेभ्योऽज्ञानकृतेभ्यश्चोपपातकेभ्यः सप्तरात्रात्प्रमुच्यते । द्वादशरात्राद्भ्रूणहननं गुरुतल्पगमनं सुवर्णस्तैन्यं सुरापानमिति च वर्जयित्वा षड्विंशतिरात्रात्तान्यपि तरति तान्यपि जयति । सर्वं तरति सर्वं जयति सर्व-
 क्रतुफलमवाप्नोति सर्वेषु तीर्थेषु स्नातो भवति सर्वेषु वेदेषु चीर्णव्रतो भवति सर्व-
 देवैर्वातो भवत्याचक्षुषः पङ्क्तिं पुनाति कर्माणि चास्य सिध्यन्तीति ॥ १४ ॥

प्रजाकामस्योपदेशः । प्रजनननिमित्ता समाख्येत्यश्विनावूचतुः—

आयुषा तपसा युक्तः स्वाध्यायेज्यापरायणः ।
 प्रजामुत्पादयेद्युक्तः स्वे स्वे वक्षे जितेन्द्रियः ॥
 ब्राह्मणस्यर्णसंयोगस्त्रिभिर्भवति जन्मतः ।
 तान्विमुच्याऽऽत्मवान्भवति विमुक्तो धर्मसंशयात् ॥
 स्वाध्यायेन ऋषीन्पूज्य सोमेन च पुरंदरम् ।
 प्रजया च पितृन्पूर्वाननुणो दिवि मोदते ॥
 पुत्रेण लोकाञ्जयति पौत्रेणामृतमश्नुते ।
 अथ पुत्रस्य पौत्रेण नाकमेवाधिरोहति ॥ इति ।

विज्ञायते च—जायमानो वै ब्राह्मणस्त्रिभिर्ऋणवा जायते ब्रह्मचर्येणर्षिभ्यो यज्ञेन देवेभ्यः प्रजया पितृभ्य इत्येवमृणसंयोगं वेदो दर्शयति । सत्पुत्रमुत्पाद्याऽऽत्मानं तारयति ।

सप्तावरान्सप्त पूर्वान्षडन्यानात्मसप्तमान् ।
 सत्पुत्रमधिगच्छन्नस्तारयत्येनसो भयात् ॥

तस्मात्प्रजासंतानमुत्पाद्य फलमवाप्नोति । तस्माद्यत्नवान्प्रजामुत्पादये-
 दौषधमन्त्रसंयोगेन । तस्योपदेशः श्रुतिसामान्येनोपदिश्यते । सर्ववर्षेभ्यः
 फलवच्चादिति फलवच्चादिति ॥ १५ ॥

इति सत्याषाढहिरण्यकेशिशुक्लशेषसूत्रे प्रथमप्रश्ने द्वितीयः पटलः ।

(अथ संस्कारकाण्डारम्भः ।)

अथातो गणपतिपूजनं (पूजाविधिं) व्याख्यास्यामः । अभ्युदयादौ सिद्धिकाम ऋद्धिकाम पशुकामो वा भगवतो गणेशस्य बलिं हरेत् । अथ गणपतिमावाहयति--

विघ्नविघ्नेश्वराऽऽगच्छ विघ्नेत्येव नमस्कृत ।

अविघ्नाय भवान्सम्यक् सदाऽस्माकं भव प्रभो ॥ इति ।

अथ दूर्वाक्षतसुमनोमिश्रमर्च्यं ददाति -- इमा आपः शिवतमाः शान्ताः शान्त-
तमाः पूताः पूततमाः पुण्याः पुण्यतमा मेऽया मेऽध्यतमा जुष्टा जुष्टतमा अमृता अमृ-
तरसाः पात्रा अर्घ्या अर्हणीया अभिषेचनीया आचमनीया मार्जनीयाश्च
प्रतिशृङ्खन्तां प्रतिगृह्णातु भगवान्गणेशो गणेशाय नम इति ।

अथ तूष्णी वा गन्धपुष्पधूपदीपैरभ्यर्च्योपातिष्ठते-- भूपतये नमो भुवनपतये
नमो भूताना पतये नम इति । अपूप करम्भमोदकं सक्तून्यायसमित्यथास्मा
उपहरति--विघ्नाय स्वाहा । विनायकाय स्वाहा । वीराय स्वाहा । शूराय
स्वाहा । उग्राय स्वाहा । भीमाय स्वाहा । हस्तिमुखाय स्वाहा । वरदाय
स्वाहा । विघ्नपार्षदेभ्यः स्वाहा । विघ्नपार्षदीभ्यः स्वाहेति । अथ गणपतिं
प्रदक्षिणं कृत्वा प्रणम्याभिवाद्य गणपतिं विसर्जयति--

कृतं यदि मया प्राप्तं श्रद्धया वा गणेश्वर ।

उत्तिष्ठ सगणः साधो याहि भद्रं प्रसीदतोम् (साधयोम्) इति ॥१॥

अथ कुम्भस्थापनविधिं व्याख्यास्यामः । मही द्यौरिति भूमिमभिमन्त्र्य,
ओषधयः संवदन्त इति धान्यरार्शि (प्रस्थपरिमित वा) कृत्वाऽऽजिघ्र कल-
शमिति सौवर्णमयं रौप्यमयमौदुम्बरमयं मृन्मय वा कलशं सुदृढं निधाय, इमं
मे गङ्ग इति तीर्थजलेनाऽऽपूर्णं गन्धद्वारामिति गन्धं प्रक्षिप्य पुष्पावतीः प्रसू-
वतीरिति पुष्पम् । ओषधीरिति मातर इति तं भूषयित्वा काण्डात्काण्डादिति
दूर्वाम् । अश्वत्थे वो निषदनमिति पञ्च पल्लवान् । याः फलिनीर्येति फलम् ।
अग्नेरेतश्चन्द्रमिति हिरण्यम् । वृहस्पते जुषस्व न इति रत्नानि । युवा सुवासा
इति वस्त्रयुगम् । पूर्णा दर्वीति पूर्णपात्रं तण्डुलपूरितं कुम्भस्याऽऽननेऽपि दध्यात् ।
अथ कलशं पूजयोदिमं मे वरुण तत्त्वा यामीति च ॥ २ ॥

अथातः पुण्याहदेवता व्याख्यास्यामः । विवाहस्याग्निः प्रीयतामौपासन-
स्याग्निसूर्यप्रजापतयः प्रीयन्तां स्थालीपाकस्याग्निर्गर्भधानस्य ब्रह्मा पुंस्स-
वनस्य प्रजापतिः सीमन्तस्य धाता विष्णुबलेः सविता जातकर्मणो मृत्युर्ना-
मकरणस्य सविता तस्यान्ते प्रजापतिरुपनिष्क्रमणस्य सविता तस्यान्ते चित्रा-
ण्यन्नप्राशनस्य सविता चौलस्य केशिनस्तस्यान्ते प्रजापतिरुपनयनस्येन्द्रः
श्रद्धामेधे पुनरुपनयनस्याग्निः । अथ यादृ ब्रह्मचार्यव्रत्यमिव चरेत्स्मिन्नध्या-
यहोमे सविता समावर्तनस्य श्रीगिन्द्रो वा शूलगवस्येशानः प्रत्यवरोहणस्य
सवितोपाकर्मव्रतेषु च सविता वास्तुहोमस्य वास्तोष्पातिरन्ते प्रजापतिरद्भुतहो-
मस्येन्द्रोऽन्ते प्रजापतिरायुष्यहोमस्याग्निरायुष्मान् नक्षत्रहोमस्य नक्षत्रेष्टिषूक्त-
मष्टमीप्रदोषस्येशान आग्रयणहोमस्याऽऽग्रयणदेवता सर्पबलेः सर्पा आदित्यपुरो-
गा ग्रहाः प्रीयन्तामथैकोद्दिष्टस्यान्ते प्रजापतिरतटाकादीनां वरुणो देवता यक्षिब-
लेर्यक्षि (क्षी) ग्रहशान्तिहोमस्याऽऽदित्यादिनवग्रहाः । एवमन्येषा होमानां याज्या-
पुरोनुवाक्ययोर्देवता तरयासौ प्रीयतामिति । सूक्तान्ते प्रेतकर्मन्ते प्रथमोद-
दक्यान्ते च प्रजापतिः कूश्माण्डहोमस्याग्न्यादयश्चान्द्रायणहोमस्याग्न्यादयोऽ-
ग्न्याधेयेऽग्निष्टोमे चेन्द्रः । एवमनादिष्टकर्मसु प्रजापतिः ॥ ३ ॥

अथातः पुण्याहवाचनं व्याख्यास्यामः । शुचौ देशे दूर्वाण्धारयमाणाश्र-
त्वारो ब्राह्मणा अरिक्ताः प्राङ्मुखा युग्मास्तिष्ठन्ति । अथैनमुदाहरन्ति—

‘ पुण्येऽहनि तु संप्राप्ते विवाहे चौलके तथा ।
व्रतबन्धे च यज्ञादौ तथा च व्रतकर्मणि ॥
गृहारम्भे धनप्राप्तौ तीर्थाभिगमने तथा ।
नवग्रहमखे शान्तवद्भुतानां तथैव च ॥
गृहप्रवेशने चैव ग्रामस्याभिनिवेशने ।
गजबन्धे तुरङ्गाणा दासादीनां च संग्रहे ॥
अन्यस्मिन्नपि सर्वस्मिञ् शुभे कर्मणि सत्तमैः ।
वाचनीया द्विजाः सम्यग्वेदशास्त्रपरायणाः ॥
न तत्र कुनखी काणो हीनाङ्गो विकलस्तथा ।
क्षयरोगी च कुष्ठी च श्यामदन्तोऽभिशापकः ॥
बन्ध्यश्च विधुरो वाग्मी क्रूरस्तु खलसेवकः ।
वकवृत्तिश्च दम्भी च हैतुको ज्ञानदुर्बलः ॥
सहोपपत्तिरुन्मत्तो व्यसनी सोमविक्रयी ।

कन्याविक्रयकृद्वाजिविक्रयी पिशुनोऽनृतः ॥
 लोकदुष्टः परार्थीनो राजद्रोहपरायणः ।
 एते चान्येऽपि विप्राश्च न वाच्याः स्वस्तिवाचने ॥
 ताम्बूलमक्षता द्रव्य दूर्वाः पुष्पाणि चन्दनम् ।
 कुङ्कुमं स्रक्शमीपत्राण्यक्षताः कुङ्कुमान्विताः ॥
 पुण्यतीर्थोदकं सम्यङ्निधाय कलशे शुभे ।
 सुवर्णं तदभावे तु द्रव्यमात्रं निधापयेत् ॥
 पूगफलादिपुण्यानि फलानि तु विशेषतः ।
 साक्षते भाजने पुण्ये दीपान्नीराजनात्मकान् ॥
 संगृह्य विधिवद्धीमान्वाचयेत्स्वस्तिवाचनम् ।
 उदङ्मुखः प्राङ्मुखो वा यजमानः समाहितः ॥
 निषण्णो मङ्गले पीठे तथाऽन्येऽपि द्विजातयः ।
 सदूर्वापाणयः सर्वे शुचयः शुचिवाससः ॥
 गणेशं कुलदेवीं च नमस्कृत्य प्रयत्नवान् ।
 कालज्ञानं ततः कुर्यादनुज्ञातो द्विजातिभिः ॥
 प्रारब्धकृत्यमुद्दिश्य पिधाय कलशं सुधीः ।
 मङ्गलद्रव्ययुक्तेन भाजनेन समाहितः ॥
 उद्धृत्य सविधानं तु कलशं हेमपूरितम् ।
 पद्मासनसमाविष्टो नमस्कुर्यात् प्रयत्नतः ॥

दीर्घमायुरस्तु । शिवा आपः सन्तु । सौमनस्यमस्तु । अक्षत चारिष्टं चास्तु ।
 गन्धाः पान्तु । सौमङ्गल्य चास्तु । अक्षताः पान्तु । आयुष्यमस्तु । पुष्पाणि
 पान्तु । सौश्रियमस्तु । ताम्बूलानि पान्तु । ऐश्वर्यमस्तु । दक्षिणाः पान्तु ।
 बहु देयं चास्तु । दीर्घमायुः श्रेयः शान्तिः पुष्टिस्तुष्टिश्चास्तु । श्रीर्यशो विद्या
 विनयो वित्तं बहुपुत्रं चाऽऽयुष्यं चास्तु । यं कृत्वा सर्ववेदयज्ञक्रियाकरणकर्मा-
 रम्भाः शुभाः शोभनाः प्रवर्तन्ते । तमहर्भोकारमार्दिं कृत्वा ऋग्यजुःसामा-
 शीर्वचनं बहुऋषिमतं संविज्ञातं भवद्भिरनुज्ञातः पुण्य पुण्याह वाचयिष्य इति
 यजमानः पृच्छति । वाच्यतामिति तैर्वक्तव्यम् । भद्रं कर्णेभिः, द्रविणोदा,
 सविता, नवो नवो, उच्चा दिवि, आप उन्दन्तु, यस्त्वा हृदा, यस्मै त्वं, सं
 त्वा सिञ्चामि, भद्रं भद्रं, व्यम् पु वाजिन, को अद्य युङ्क्ते सखाय, आशिषामहे,
 इति त्रैविद्यवृद्धानां ब्राह्मणानां मनः समाधीयताम् । समाहितमनसः स्मः ।
 प्रसीदन्तु भवन्तः । प्रसन्नाः स्मः । इति यजमानेनोक्ते सति तैर्वक्तव्यम् । ततः

शान्तिरस्तु । पुष्टिरस्तु । तुष्टिरस्तु । ऋद्धिरस्तु । वृद्धिरस्तु । अविघ्नमस्तु । आयु-
ष्यमस्तु । आरोग्यमस्तु । शिवं कर्मास्तु । कर्मसमृद्धिरस्तु । अहरहरभिवृद्धि-
रस्तु । धनधान्यसमृद्धिरस्तु । वेदसमृद्धिरस्तु । शास्त्रसंपदस्तु । पुत्रसंपदस्तु ।
इष्टसंपदस्तु । (वहिर्देशे) सर्वारिष्टनिरसनमस्तु । यत्पाप तत् प्रतिहतमस्तु ।
(मध्ये) यच्छ्रेयस्तदस्तु । उत्तरे कर्मण्यविघ्नमस्तु । उत्तरोत्तर श्रीरस्तु । उत्त-
रोत्तरमहरहरभिवृद्धिस्तु । उत्तरोत्तराः क्रियाः शुभाः शोभनाः संपद्यन्ताम् । तिथि-
करणमुहूर्तनक्षत्रसंपदस्तु । तिथिकरणमुहूर्तनक्षत्रग्रहलगाधिदेवताः प्रीयन्ताम् ।
तिथिकरणे मुहूर्तनक्षत्रे सग्रहे सदैवते प्रीयेताम् । दुर्गापाञ्चाल्यौ प्रीयेताम् । अग्नि-
पुरोगाः सर्वे देवाः प्रीयन्ताम् । इन्द्रपुरोगा मरुद्गणाः प्रीयन्ताम् । आदित्यपुरोगाः
सर्वे ग्रहाः प्रीयन्ताम् । ब्रह्मपुरोगाः सर्वे वेदाः प्रीयन्ताम् । विष्णुपुरोगाः सर्वे देवाः
प्रीयन्ताम् । माहेश्वरीपुरोगा उमामातरः प्रीयन्ताम् । अरुन्धतीपुरोगा एकपत्न्यः
प्रीयन्ताम् । वसिष्ठपुरोगा ऋषिगणाः प्रीयन्ताम् । ब्रह्म च ब्राह्मणाश्च प्रीयन्ताम् ।
श्रीसरस्वत्यौ प्रीयेताम् । श्रद्धामेधे प्रीयेताम् । भगवती कात्यायनी प्रीयताम् ।
भगवती महालक्ष्मीः प्रीयताम् । भगवती शान्तिकरी प्रीयताम् । भगवती
पुष्टिकरी प्रीयताम् । भगवती तुष्टिकरी प्रीयताम् । भगवती ऋद्धिकरी प्रीय-
ताम् । भगवती वृद्धिकरी प्रीयताम् । भगवन्तौ विघ्नविनायकौ प्रीयेताम् ।
भगवान्स्वामी महासेनः सपत्नीकः ससुतः सपार्षदः सर्वस्थानगतः प्रीयताम् ।
हरिहरद्विरण्यगर्भाः प्रीयन्ताम् । सर्वाः कुलदेवताः प्रीयन्ताम् । सर्वा ग्रामदेवताः
प्रीयन्ताम् । (वहिः) शाम्यन्तु घोराणि । शाम्यन्तु पापानि । शाम्यन्तु वीतयः । हता
ब्रह्मद्विषः । हताः परेपन्थिनः । हताश्च कर्मणो विघ्नकर्तारः । शत्रवः पराभव
यान्तु । (अन्तः) शिवानि वर्धन्ताम् । शिवा आपः सन्तु । शिवा ऋतवः
सन्तु । शिवा ओषधयः सन्तु । शिवा वनस्पतयः सन्तु । शिवा अग्नयः सन्तु ।
शिवा आहुतयः सन्तु । शिवा अतिथयः सन्तु । अहोरात्रे शिवे स्याताम् ।
निकामे निकामे नः पर्जन्यो वर्षतु । फालिन्यो न ओषधयः पच्यन्ताम् । योगक्षेमो
नः कल्पताम् । ऋषयश्छन्दाः स्याचार्या वेदा देवा यज्ञाश्च प्रीयन्ताम् । आदि-
त्यसोमाङ्गारऋषुधवृहस्पतिशुक्रशनिराहुकेतवो ग्रहाः प्रीयन्ताम् । भगवान्भ्रा-
रयणः प्रीयताम् । भगवान्स्वामी महामेनः प्रीयताम् । पुण्याहकालान्वाचयिष्य
इति यजमानेन वक्तव्यम् । वाच्यतामिति त्रिषैर्वक्तव्यम् । उद्गातेव० याज्यया
यजति० (यत्पुण्यं तानि वा एतानि, भद्रो नो अग्निः) मन्त्रब्राह्मणे पठित्वा पुण्या-
मिति यजमानो वदति त्रिवारम् । ॐ पुण्याहमिति त्रिवारं विप्रा ब्रूयुरुत्तरम् ।
स्वस्तये वायुं० आदित्य उदयनीयः० स्वस्ति न इन्द्रो० अष्टौ देवा वसवः०

भद्रं मनः कृणुष्व० इति मन्त्रब्राह्मणे पठित्वा स्वस्त्यस्त्विति भवन्तो ब्रुवन्त्विति त्रिवारं यजमानो वदति । तेऽपि त्रिवारं स्वस्ति ब्रूयुः । ऋ-याम स्तोमं० सर्वामृद्धि-मृध्नुषामिति ऋध्यास्म हव्यैः० त्रीणि त्रीणि वै० भद्रो भद्रया सचमान इति मन्त्रब्राह्मणपाठान्ते यजमान ऋद्धि भवन्तो ब्रुवन्त्विति त्रिवारं यजमानो वदति । ऋध्यतामिति त्रिवारं विप्राः । ततः श्रिये जातः० श्रिय एवैनं० यस्मिन्ब्रह्मा० अहे बुध्नय० श्रायन्त इव सूर्यमिति मन्त्रब्राह्मणान्ते श्रीर-स्त्विति यजमानो वदति त्रिवारम् । प्रतिवचनं तथैव त्रिवारम् । यद्देवत्यं भवति तस्य नाम गृह्णात्यसौ प्रीयतामिति । अथ पात्रे जलं विसृजेत्—वा-स्तोष्पत इति चतसृभिः । अथवा व्याहृतिभिर्भूमौ वा जलं विसृज्योपविश्य सुरभिमत्याऽब्जिङ्गभिर्वारुणीभिर्हिरण्यवर्णाभिः पावमानीभिर्व्याहृतिभिरिति मार्जयित्वा पत्नी च प्रोक्षतीति विज्ञायते ॥ ४ ॥

अथातो मातृकापूजाविधिं व्याख्यास्यामः—

कर्मादिषु च सर्वेषु मातरः सगणाधिपाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुभ्रासु लिखिता वा पटादिषु ।

अपिवाऽक्षतपुञ्जेषु नैवेद्यैश्च पृथग्विधैः ॥

गौरी पद्मा शची मेधा सावित्री विजया जया ।

देवसेना स्वधा स्वाहा मातरो लोकमातर ॥

धृतिः पुष्टिस्तथा तुष्टिरात्मदेवतया सह ।

गणेशेनाधिका ह्येता वृद्धौ पूज्याश्चतुर्दश ॥ इति ॥ ५ ॥

अथातो नान्दीमुखं व्याख्यास्यामः । आदित एव द्वौ विप्रौ निमन्त्र्य चतु-रवराश्च पित्रर्थानथ (श्मश्रुकर्माभ्यञ्जनस्तानैः) यथोपपाद संपूज्याग्निमुपस-माधाय संपरिस्तीर्याऽऽज्यं विलाप्योत्पूय दत्त्वा घृतेन संयुत्य स्रवं संमृज्य देवार्थं विप्रानुपवेश्यालंकृत्यानुदेश्य द्विः पवित्र एव यवोदकं निधाय पुष्पफ-लाक्षतमिश्रं भोजनस्थानेष्व्वासनेषु यवान् सिकताश्च संप्रकीर्य पित्रर्थानुपवेश्य तेषां सपवित्रेषु पाणिषु ' नान्दीमुखाः पितरः प्रीयन्ताम् ' इत्यनेन मन्त्रेण पात्रान्तरेणोपहृत्य यवोदकं दत्त्वा द्विरथालंकृत्यैतमेव दत्त्वाऽग्नौकरणमनुज्ञा-प्यालंकृत्य पृषदाज्यात्स्रुवेणोपहृत्य ' नान्दीमुखेभ्यः पितृभ्यः स्वाहा ' इत्ये-तावदग्नौ कृत्वाऽन्नमुपस्तीर्णाभिधारितं पात्रेषूद्धृत्य पृषदाज्येन सःसृज्य दर्भेषु सादयित्वा दर्भैः प्रतिच्छाद्य ' नान्दीमुखार्थानां पितृणां क्षेप्रा अमुत्रामुष्मिँल्लोके ' इति मन्त्रमूल्याभिमुख्य विप्रेभ्यो द्विरुपस्तीर्याभिमृष्टस्यान्नस्य द्विरवदाय द्विरभि-

धार्थं यथावञ्जो जयेत् । पितृसामान्यवाचिस्वधायुक्तानि ब्रह्माण्यभिश्चाव्य भुक्तवत्स्वाभ्रान्तेषूपालिख्या(स्याऽऽ)शयेषु दध्योदनं संपर्कीयं संक्षालनेन प्रदक्षिणं द्विः परिषिच्य पूर्ववद्यवोदकं दत्त्वा दक्षिणां प्रदाय नान्दीमुखाः पितरः प्रीयन्ताम्, इति वाचयित्वाऽभिवाद्य स्वधायै स्थाने सर्वैः समानं दक्षिणं जानुं निपात्य सव्यमुद्धृत्य जपति— ' इडा देवहू. ' इति जपित्वा— ' नान्दीमुखाः पितरः प्रीयन्ताम् ' इत्यपो निनीय ब्राह्मणानुत्थाप्य प्रसाद्य सप्साद्य प्रदक्षिणीकृत्य शेषमनुज्ञाप्य देवतां च विस्ृज्य दक्षिणेनाग्निं प्रागग्नेषु दर्भेषु नान्दीमुखेभ्यः पितृभ्यो दद्यात्—' नान्दीमुखेभ्यो मातृभ्यः स्वाहा । नान्दीमुखेभ्यः पितृभ्यः स्वाहा । नान्दीमुखेभ्यो मातामहेभ्यः स्वाहा ' । इति संक्षालनेन प्रदक्षिणं परिषिच्य, ऊर्जं वहन्ती, इति भाविजयाद्यर्थेन कालहोमानपृषदाज्येन पूर्ववद्धोमं केचिदिच्छन्ति । उपास्मै गायतामिति मन्त्रैरुपगायेद्युरिति विज्ञायते ॥ उक्तमेतन्नान्दीमुखम् ॥ ६ ॥

अथातोऽङ्कुरारोपणविधिं व्याख्यारयामः । ब्राह्मणानन्नेन परिविष्य पुण्याहं स्वस्त्ययनमृद्धिमिति वाचयित्वा शुचौ समे देशे गोमयेन गोचर्ममात्रं चतुरश्रं स्थण्डिलमुपालिप्याक्षतान्सपर्कीर्याद्भिरभ्युक्ष्य पञ्च पालिकाः सौवर्णा राजतास्ताम्रा मृन्मयीर्वा यथासंभवं गृह्णाति ।

मध्ये चतुर्मुखं विद्यात्पूर्वं वज्रिणमेव च ।
दक्षिणे तु यमं विद्यात्पश्चिमे वरुणं तथा ॥
उत्तरे शशिनं विद्यात्पालिकास्थापनं क्रमात् ।
वल्मीकमृत्तिकां हृत्वा गोमयं च तर्गव च ॥
एतानि प्रक्षिपेत्तासु पालिकारु यथाक्रमम् ।
दूर्वामश्वत्थपत्रं च शिरीषं बिल्वपत्रम् ॥
तासां मूलेषु बध्नीयाच्छेत्सूत्रेण वेद्येत् ।

मध्यमायां व्याहृतिभिर्ब्रह्माणमावाहयति—' ॐ भूर्ब्रह्माणमावाहयामि । ॐ भुवः प्रजापतिमावाहयामि । ॐ सुवश्चतुर्मुखमावाहयामि । ॐ भूर्भुवः सुवर्हिरण्यगर्भमावाहयामि ' इति । एताभिरेव प्राच्याम्—' इन्द्रं वज्रिणं रुचीं पतिं शतक्रतुम् ' इति । एताभिरेव दक्षिणराम् - यमं वैवस्वतं पितृपतिं धर्मराजमिति । एताभिरेव प्रतीच्याम्—वरुणं प्रचेतसं सुरूपिणभपापतिमिति । एताभिरेवोदीच्याम्—शशिनं निशाकरं चन्द्रं सोममिति । अथैतान् स्नापयति—आपो हि ष्ठा मयोभुव इति तिसृभिर्हिरण्यवर्णाः शुचयः पावका इति

चतसृभिः पवमानः सुवर्जनः, इत्येतेनानुवाकेन मार्जयित्वाऽथैनान् गन्धपुष्प-
धूपदीपैरभ्यर्चयति—अमुष्मं नमोऽमुष्मै नम इति । अथैनानुपतिष्ठते—

दिशां पतीन्नमस्यामि सर्वकामफलप्रदाम् ।

कुर्वन्तु सफल कर्म कुर्वन्तु सततं शुभम् ॥ इति ।

ब्रीहियवमापतिलमद्द्रसर्षपान् मिश्रीकृत्य क्षीरेण प्रक्षालयौषधिसूक्तेन ' या
जाता ' इत्यनुवाकेनाभिमन्त्र्य यथाक्रमं निवपति—'ब्रह्म जज्ञानं० पिता-
विराजाम् ' इति द्वाभ्या मध्यमायाम् । यत इन्द्र भयामहे० स्वस्तिदा विश-
पतिः० इति द्वाभ्या प्राच्याम् । योऽरय कौष्ठ्य० यमं गाय० इति द्वाभ्यां
दक्षिणस्याम् । इम मे वरुण० तत्त्वा यामि० इति द्वाभ्यां प्रतीच्याम् । सोमो
धेनुं० आप्यायस्व० इति द्वाभ्यामुत्तरस्याम् । यथाक्रमं शुद्धाभिः सिकताभिः
प्रच्छादयेत् । पश्चगव्येन यथाक्रमं सेचयति । प्रणवेनैव सापिधानं कृत्वा
यावत्कर्म तावत्सुरक्षितं गोपायेत् । समाप्ते कर्मणि ब्राह्मणान्पञ्च भोजयेत् ।
व्याहृतिभिर्देवता यथाक्रममुद्गासयेत् ।

आ सप्तमात्प्रजाकाम आषष्ठात्पुत्रनाशनम् ।

पञ्चमे भक्तिकामानां विष्णोः सर्वात्मनस्तथा ॥

चतुर्थे चाङ्कुरं विद्यात्पापीयाञ्जायते तु सः ।

त्र्यहे वा सर्वकामानां सद्यो वाऽप्यङ्कुरार्पणम्॥इति ॥ ७ ॥

अथात उदकशान्तिं व्याख्यास्यामः । जन्मनक्षत्रे पुण्ये नक्षत्रे विवाहचौ-
लोपनयनसमावर्तनसीमन्ताग्न्याधेयान्यन्यानि मङ्गलकार्याणि ग्रहोपरागे ग्रहो-
त्पाते वा द्विपात्सु चतुष्पात्सु च भयं त्रिन्देताथ शान्तिमारभेत । युग्मान् ब्राह्मणान्
सुप्रक्षालितपाणिपादानप आचाम् । प्रतिदिशमासनेपूपवेश्य गोमयेन गोचर्मपात्रं
चतुरश्रं स्थण्डिलमुपलिप्य दर्भेषु प्राङ्मुख उपविश्य दर्भान् दूर्वाश्च धारयमाणः
पवित्रपाणिः स्थण्डिलं कृत्वा प्रोक्ष्य लक्षणमुल्लिख्यात् । इरभ्युक्ष्य दूर्वाभिर्दर्भै-
रवकीर्य धूपयित्वा गन्धोदकेनाभ्युक्ष्य पुष्पैरवकीर्य ब्राह्मपात्रं सूत्रेण परिवेष्ट्य
तेषु ब्रह्मपात्रं निदधाति— ब्रह्म जज्ञानमिति । अथ तिरः पवित्रमप आन
यञ्जपति—तत्सवितुर्वरेण्यम्, इति । यत्राक्षततण्डुला रावपति—ॐ भूर्भुवः
सुवरोमिति । अथ पुष्पैर्दूर्वाभिः फलैरवकीर्य दूर्वाभिर्दर्भैः प्रतिच्छाद्याभिम्-
शति—शं नो देवीरभिष्टय इति । अन्वारब्धेषु जपति—तत्सवितुर्वरे-
ण्यम्, इत्येतां पन्थोऽर्थवर्चशोऽनवानमुक्त्वा वेदार्दाञ्जपति—राक्षोघ्नम्—
कृष्ण पाजः प्रसितिमित्येतमनुवाकम् । ' मदे चिदस्य ' इत्यर्थवर्चमवोद्धृत्य ' इन्द्रं

वो विश्वतस्परि हवामहे जनेभ्यः ' इत्येतमनुवाकम् । ' यत इन्द्र भयामहे ' ' स्वस्तिदा विश्वस्पतिः ' इति द्वाभ्याम् । ' महा० इन्द्रो० सजोषा इन्द्र० इति द्वाभ्याम् । ये देवाः पुरःसदः इति पञ्चभिः पर्यायैः । अग्नये रक्षोघ्न इति पञ्च अग्निरायुष्मानिति पञ्च या वामिन्द्रावरुणा इति चतस्रो यो वामिन्द्रावरुणाव्रित्यष्टौ । अग्ने यशस्विन्निति चतस्रः । राष्ट्रभृतम्—ऋतापादृतधामा इत्येतमनुवाकम् । नमो अस्तु सर्पेभ्य इति तिसृभिरनुच्छन्दसं पञ्च चोडाः । अयं पुरो हरिकेश इति पञ्चभिः पर्यायैरप्रतिरथम् । आशुः शिशान इत्येतमनुवाकम् । शं च मे मयश्च मे इत्येतमनुवाकम् । विहव्यम्—ममाग्ने वर्चो विहवेष्वस्तु इत्येतमनुवाकम् । मृगारम्—अग्नेर्मन्व इत्येतमनुवाकम् । सर्पाहुतीः—समीची नामासि प्राची द्विक, इति पद्भिः पर्यायैः । गन्धर्वाहुतीः—हेतयो नाम स्थ तेषां वः पुरोऽगृहा इति पद्भिः । अज्यानीः—' शतायुधाय ' इति पञ्च । भूतं भव्यं भविष्यत्, इत्येतमनुवाकम् । अथर्वाशिरसम्—' इन्द्रो दधीचो अस्थभिः ' इत्येतमनुवाकम् । प्रत्याङ्गिरसम्—चक्षुषो हेते मनसो हेते इति प्रतिपद्य भ्रातृव्य पारयामसीत्यन्तम् । प्राणो रक्षति विश्वमेजत्, इत्येतमनुवाकम् । ' सि०हे व्याघ्र उतया पृदाकौ ' इत्येतमनुवाकम् । अहमस्मीत्येतमनुवाकम् । ' ता सूर्याचन्द्रमसा ' इत्येतमनुवाकम् । अग्निर्नः पातु० ऋध्यास्प० नवो नवो० इत्येतैस्त्रिभिरुवाकैरुत्तमैरुपहोमैश्च सुगभिमत्याऽद्विलङ्गाभिर्वारुणीभिर्हिरण्यवर्णीभिः पावमानीभिर्व्याहृतिभिः । ' तच्छंयोरारवृणीमहे ' इत्येतमनुवाकम् । ' नमो ब्रह्मणे ' इति परिधानीयां त्रिरन्वाहेति विज्ञायते । प्रणवेनोत्थाप्य व्याहृतिभिः प्रोक्षति । अथ दक्षिणा ददाति—पुरस्तादुपविष्टाय हिरण्यं ददाति दक्षिणतो रजनं पश्चात्काऽस्यमुत्तरतो वासो ददाति । अथ ग्रहगृहीतानां ज्वरगृहीतानां भूतोपसृष्टानां मित्रवन्धुमुहज्जातिसखिसंबन्धिबान्धवानां राज्ञां च राजपुरोहितानां च बालवृद्धान्तर्वत्नीपापिगोगिदीर्घरोगिकृशातुरान्प्रोक्षति । हस्त्यश्वोष्णगोमहिष्यजाविकभ्रन्त्याश्च धनधान्यानि च प्रोक्षति । एवमेकरात्रं त्रिरात्रं पञ्चरात्रं सप्तरात्रं नवरात्रमित्यपपुनर्मृत्युं जयतीति शालीकिः । तस्मात्पवित्रेण शान्त्युदकं करोति आपो वै शान्ताः शान्तिः (शान्ताभिः) रेवास्य शुचः शमयतीति ब्राह्मणम् ॥ ८ ॥

अथातः प्रतिसरबन्धं व्याख्यास्यामः । यस्मिन्दिने नान्दीमुखं कुर्यात्तस्यां रात्र्यां प्रदोषान्ते प्रतिसरमारभेत । शुचौ समे देशे गोमयेन गोचर्ममात्रं चतुरश्रं स्थण्डिलमुपलिप्य युग्मान्ब्राह्मणान्मुप्रक्षालितपाणिपादानप आचास्य

प्रतिदिशमासनेषूपवेश्य पश्चात्प्राङ्मुख आचार्य उपविशति । तस्य दक्षिणं बाहू-
मन्वितरः । अथ हस्तमात्र सैकतः (त्रीहिभिर्यवैर्वा) स्थण्डिलं कृत्वोर्द्ध्व-
द्विरभ्युक्ष्य स्थण्डिलस्य मध्ये प्रागग्रान्दर्भान्संस्तीर्य तेषूपरि कुम्भं निधाय
व्याहृतिभिः शुद्धोदकैः पूरयित्वा दूर्वाक्षतफलैरवकीर्य गन्धपुष्पधूपदीपैरुद-
कुम्भमभ्यर्च्य दूर्वाभिर्दभैः प्रतिच्छाद्योत्तरतः शालितण्डुलस्योपरि प्रतिसरसूत्रं
गन्धानुलिप्तं निधायऽऽचार्यमुखास्त्रीन्प्राणायामान्धारयित्वादकुम्भमन्वारभ्य
सावित्री जपन्ति—‘ तत्सवितुर्वरेण्यम् ’ इत्येतां पच्छोऽर्धर्चेश्चोऽनवानमुक्त्वा
वेदादीञ्जपन्ति । राक्षोघ्नम्—कृणुष्व पाज इत्येतमनुवाकम् । अग्ने यशस्विन्,
इति चतस्रः । आप्यं हिरण्यवर्णाः शुचयः पावका इत्येतमनुवाकम् । पवमानः
सुवर्जन इत्येतमनुवाकम् । वरुणसूक्तम्—‘ उदुत्तमं वरुण पाशम् ’ इति
षडृचम् । रुद्रसूक्तम्—परिणो रुद्रस्य हेतिः, इति षडृचम् । ब्रह्मसूक्तम्—‘ ब्रह्म
जज्ञानम् ’ इति षडृचम् । विष्णुसूक्तम्—‘ विष्णोर्नु कम् ’ इति षडृचम् । पञ्च
दुर्गाः—जातवेदस इति । श्रीसूक्तम्—हिरण्यवर्णा हरिणीम्, इति पञ्चदश-
र्चम् । नमो ब्रह्मण इति परिधानीया त्रिरन्वाहेति ब्राह्मणम् । प्रणवेनोत्थाप्य
व्याहृतिभिः सुरभिमत्याऽऽविलङ्गाभिः प्रोक्ष्य प्रतिसरसूत्रमादाय वासुकिं
ध्यात्वा त्र्यम्बकेन त्रिरूर्ध्वं भस्मना संमृज्य ‘ अग्निरायुष्मान् ’ इति पञ्चाभि-
स्तस्य दक्षिणहस्तं गृहीत्वा—‘ वृहत्साम ’ इति बद्ध्वा स्त्रीणां वामहस्तं
हरिद्राकुङ्कुमाक्तेन घृतसूक्तेन ‘ यो ब्रह्म ब्रह्मणः ’ इत्यष्टुर्चेन रक्षां कुर्या-
दिति विज्ञायते ॥ ९ ॥

अथातो ग्रहातिथ्यवलिकर्मोपहारान्व्याख्यास्यामः—

अश्रद्धानमशुचिमजप त्यक्तमङ्गलम् ।

ग्रहा नयन्ति सुव्यक्त पुरुषं यमसादनम्-॥

ग्रहाणामुग्रचेष्टाना नक्षत्रपथचारिणाम् ।

उपचारान्प्रवक्ष्यामि शान्त्यर्थं तु यथाविधि ॥

मासि मास्यृतावयने चन्द्रग्रहे सूर्यग्रहे विषुवे शुभाशुभे जन्मनक्षत्रे वा तद्वज्र
हाणामातिथ्यं सवत्सरादपि प्रयुञ्जानः सर्वान्कामानवाप्नोतीति । उक्तमेकामि-
विधानम् । एको वा विषमस्थः स्यात्सर्व एवार्चनीया भवन्ति ।

भास्कराङ्गारकौ रक्तौ श्वेतौ शुक्रनिशाकरौ ।

सोमपुत्रो गुरुश्चैव तावुभौ पीतकौ स्मृतौ ॥

कृष्णं शनैश्चरं विद्याद्राहुं केतुं तथैव च ।
ग्रहवर्णानि पुष्पाणि प्राज्ञस्तत्रोपकल्पयेत् ॥
बलीः श्वैवोपहाराःश्च गन्धमालये तथैव च ।
यथाक्रमेणोपहरेत्सर्वेषामनुपूर्वशः ॥ इति ।

अर्कसमि ममादित्याय स्वादिरमङ्गारकायौदुम्बर शुक्राय पालाशं साधे-
याऽऽपामार्गं बुधायऽऽश्वत्थं बृहस्पतये शमीमयं शनैश्चराय राहवेः दूर्वाः केतवे
कुशा इति । सर्वेषामलाभे पालाशीर्वा । ब्राह्मणान्भोजयित्वा पुष्पाहृत्य
स्वस्त्ययनमृद्धिं वाचायित्वा यथाविध्यग्निं प्रतिष्ठाप्य हवींषि कल्पयति । अक्षे-
पोत्थायाग्नेणाग्निं तण्डुलैः स्थण्डिलं कृत्वा ग्रहदेवता आवाहयति ।

मध्ये तु भास्करं विद्याल्लोहितं दक्षिणेन तु ।
पूर्वे तु भार्गवं विद्यात्पूर्वदक्षिणतः शशी ॥
पूर्वोत्तरे बुधं विद्यादुत्तरे तु गुरु तथा ।
पश्चिमे तु शनिं विद्याद्राहुं पश्चिमदक्षिणे ॥
पश्चिमोत्तरतः केतुं ग्रहस्थानं विधीयते ।
दक्षिणोत्तरभागे तु साधिप्रत्यधिदेवताः ॥

वृत्तमादित्याय त्रिकोणमङ्गारकाय पञ्चकोणं शुक्राय चतुरश्रं स्मेरमात्रं बुधं
बुधाय दीर्घचतुरश्रं बृहस्पतये धनुः शनैश्चराय राहवे शूर्पं केतवे ध्वजयिति ।

अर्कः शुक्रो बुधः पूर्वो गुरुरुत्तरतोमुखः ।
पश्चिमे तु शनिश्चन्द्रः शेषा दक्षिणतोमुखः ॥
यवा आढक्यस्तण्डुलाः श्यामाका मुद्ग एव च ।
चणकास्तिलमाषाश्च कुलित्थाश्च क्रमात्क्षिपेत् ॥
अग्नीश्वरौ भास्करस्य भूक्षेत्रेशौ कुजस्य हि ।
इन्द्राणिन्द्रौ सितस्याथ ह्यापो गौरी निशापतेः ॥
विष्णुर्विष्णुर्बुधस्येन्द्रमस्त्वान्ब्रह्म वै गुरोः ।
शनेः प्रजापतियमौ राहोः सर्पस्तु निर्ऋतिः ॥
केतोर्ब्रह्मा च चित्रश्च स्वस्वमन्त्रैः स्वनामभिः ।
लोहपालान्दुर्गविघ्नक्षेत्रवास्तुत्रिय(त्रय)म्बकान् ॥
अभयंकरमृत्यू च ह्यग्निं वैश्वानरं क्रमात् ।
आवाहयेद्दद्याहृतिभिर्यजेद्द्रव्यष्टोपचारकैः ॥

परिधानप्रभृत्याऽग्निमुखात्कृत्वा—आ सत्येनेत्यादित्याय । अग्निर्मूर्धा इत्यङ्गारकाय । प्र वः शुक्राय इति शुक्राय । आप्यायस्व इति सोमाय । उद्बुध्यस्व इति बुधाय । बृहस्पते अतियदर्यो अर्हात् इति बृहस्पतये । शं नो देवीराभिष्टय इति शनैश्वराय । कया नश्चित्र आभुवत् इति राहवे । केतुं कृष्वन् इति केतवे । (पुरोनुवाक्यामनूच्य याज्यया जुहोति सदेवत्वायेति ब्राह्मणम् । यत्रैकाऽऽन्नाता स्यात्तां द्विरभ्यावर्तयेत्—तत्सवितुर्वरेण्यम् । इत्यनुदृत्याऽऽन्नातया जुहोति वा ।) नवानां ग्रहाणां पक्वं हृत्वा घृतान्वक्तानां समिधामष्टसहस्रमष्टशतमष्टाविंशतिं वा जुहुयात् । प्रत्यूचं हविषो जुहुयात् । प्रत्यूचमाज्यस्य जुहुयात् । प्रत्यूचं गुडौदनमादित्याय हविष्यमन्नमङ्गारकाय घृतौदनं शुक्राय घृतपायसं सोमाय क्षीरौदनं बुधाय दध्यौदनं बृहस्पतये तिलपिष्टमिश्रमाषौदनं शनैश्वराय राहोर्मासौदनं केतोश्चित्रौदनमिति । सर्वेषामलाभे हविष्यं वा । यदाऽष्टसहस्रं तदाऽधिप्रत्यधिदेवतानामष्टाविंशतिं यदाऽष्टशतं तदाऽष्टावष्टौ यदा विंशतिं तदा तिस्रस्तिस्र आहुतीर्जुहुयात् । एवमेव लोकपालादीनाम् । अग्निं दूतं येषामीश इत्यादित्याय । स्योना पृथिवि क्षेत्रस्य पते इत्यङ्गारकाय । इन्द्राणी इन्द्रं वो विश्वत इति शुक्राय । अप्सु मे सोमो अब्रवीत् गौरिर्मिमाय इति सोमाय विष्णोर्भुक् विष्णो रराटम्, इति बुधाय । इन्द्रमरुत्व० ब्रह्म जज्ञानम्, इति बृहस्पतये । प्रजापते इमं यमप्रस्तरम्, इति शनैश्वराय । आऽयं गौः, यत्ते देवी इति राहवे । ब्रह्मा देवानाम्, सच्चिन्नचिन्नम्, इति केतवे । त्रातारमिन्द्रम्, आग्निर्दा द्रविणम्, यमो दाधार पृथिवीम्, असुन्वन्तम्, सधमादो शुम्निनीः, आ नो नियुद्भिः, सोमो धेनुम्, सहस्राणि सहस्रधा इति लोकपालानाम् । जातवेदसे, गणानां त्वा, क्षेत्रस्य पतिना वयम्, वास्तोष्पते, त्र्यम्बक यजामहे, यत इन्द्रभयामहे स्वस्तिदा विशस्पतिः, ये ते सहस्रमयुतं पाशाः, मूर्धानं दिवो अरतिं पृथिव्या इति दुर्गादीनाम् । एवमेव हुत्वाऽऽज्यमिश्रतिलव्रीहिभिर्व्याहृतिभिर्हुत्वा सर्वस्मात्सकृत्सकृदवदाय द्विराभिघार्य—स्विष्टकृत्तमर्यमणम्, इति पुरोनुवाक्यामनूच्य—सोमं राजानम्, इति याज्यया जुहोति । अत्रैके जयाभ्यातानान्राष्ट्रभृत इत्युपजुह्वति यथापुरस्तात् । सर्वेभ्यो ग्रहेभ्यो बलिं दत्त्वा मूर्धानं दिवो अरतिम्, इति पूर्णाहुतिं हुत्वाऽग्नेर्माग्निं ग्रहानभ्यर्चयति । आपो हि ष्ठा मयोभुव इति तिसृभिर्हिरण्यवर्णाः शुचयः पावका इति चतसृभिः पवमानः

सुवर्जन इत्येतेनानुवाकेन मार्जयित्वा स्वस्वनामभिस्तरपयित्वा स्वेन स्वेन मन्त्रेण गन्धपुष्पधूपदीपैरभ्यर्च बलिमुपहृत्य लाजापूपपृथुकाद्युपहाराश्च दत्त्वा नमस्कृत्य प्रवाह्य जघनेनाग्निमुपविश्याद्भिर्मार्जयति—आपो हि घ्रा मयोभुव इति तिसृभिर्देवस्य त्वा इति तिसृभिः शंयुवाकेन च । अथ दक्षिणां ददाति—कपिला धेनुमादित्याय रक्तमनद्वाहमङ्गारकाय रजतं शुक्राय शङ्खं सोमाय काञ्चन बुधाय वासो बृहस्पतये कृष्णां गां शनैश्वराय राहवे छागं केतवे कुजमिति । सर्वेषामलाभे हिरण्यं वा । येन वा तुष्येदाचार्यः । अथाप्युदाहरन्ति—

यथा समुत्थितं घोरं यन्त्रेण प्रतिहन्यते ।
 एवं समुत्थितं घोरं शीघ्रं शान्तिं नयेत्सदा ॥
 यथा शस्त्रप्रहरणात्कवचं स्यान्निवारणम् ।
 एवं दैवोपघातानां शान्तिर्भवति वारणम् ॥
 अहिःसकस्य दानस्य धर्माजितधनस्य च ।
 नित्यं च नियमस्थस्य सदा सानुग्रहा ग्रहाः ॥
 ग्रहा गावो नरेन्द्राश्च ब्राह्मणाश्च विशेषतः ।
 पूजिताः पूजयन्त्येते निर्दहन्त्यवमानिताः ॥
 ईश्वरं भास्करं विद्यात्स्कन्दमङ्गारकं तथा ।
 शुक्रं शचीपतिं विद्यादुमां चैव निशाकरम् ॥
 बुध नारायणं विद्याद्ब्रह्माणं च बृहस्पतिम् ।
 यम शनैश्वरं विद्याद्राहुं कालं तथैव च ॥
 केतुमग्निमयं विद्यादेवं देवा यथा ग्रहाः ।
 देवता ग्रहरूपेण दर्शयन्ति शुभाशुभम् ॥ इति ॥ १० ॥

अथात ऋतुशान्तिं व्याख्यास्यामः । तिथिवारनक्षत्रयोगकरणलग्नदोषशान्तिर्यथ चतुर्थे वा पञ्चमेऽह्नि वा शान्तिस्नानं प्रकुर्वीत देवालये गृहे वा प्रस्थाष्टभिर्धान्यैस्तदर्थं तण्डुलैस्तदर्थं तिलैश्चोपर्युपरि चतुरश्रमरत्निमात्रं चतुरश्रं स्थण्डिलं कृत्वा तन्मध्ये नलिनमुल्लिख्य तस्मिन्स्तनुवेष्टितं कुम्भं निधाय तूष्णीं सस्कृताभिरद्भिः प्राक्ष्य ब्रह्म जज्ञानम्, इति कुम्भं निधाय सपवित्रेण आपो वा इदं सर्वम्, इत्येतेनानुवाकेन अब्लिङ्गाभिश्च कुम्भमुदकैः पूरयित्वा गन्धादिभिरलंकृत्य कूर्चमन्तर्धाय ।

गजाश्वरथवल्मीकमृदमाहृत्य गोकुलात् ।
 चतुष्पथाद्राजगृहात्तुलसीबिल्वमूलयोः ॥
 देवालयात्पर्वताद्वा गृहीयात्पञ्च मृत्तिकाः ।
 पालाशोदुम्बराश्वत्थवटप्लक्षकयज्ञेषु ॥
 जम्बूबिल्वकपित्थाम्रशिश्रीशेषु च पल्लवान् ।
 तेषां त्वचश्च पञ्चैव गृहीयात्संभवेषु वै ॥

इत्युक्तीरत्या पञ्च मृत्तिकाः पल्लवान् पञ्च त्वचश्च तत्तन्मन्त्रैर्निक्षिप्य नव रत्नानीषत्काञ्चनं नववस्त्रेणाऽऽच्छाद्य चूतपल्लवैर्बिल्वपल्लवैर्वा मन्त्रैः (समन्त्रकै) रवकीर्यं नारिकेलफलेनापिधाय दर्भैर्दूर्वादिना प्रतिच्छाद्यालंकृत्य संपरिवेष्ट्य वस्त्रेण पुरुषं पुण्डरीकाक्षं ध्यात्वा कुम्भे वरुणं संपूज्य श्रोत्रियान्विप्रान् षडष्टौ वा वरुणपूर्वकमभ्यर्च्याऽऽचार्यं चाभ्यर्चयेत् । त ऋत्विजः कुम्भमन्वारभ्य वैष्णवीं गायत्रीमष्टसहस्रमष्टशतं वा वदन्तो वेदादीन्, आपो हि ष्ठा मयोभुव इति तिस्रभिर्हिरण्यवर्णाः शुचयः पावका इति चतस्रभिः पवमानः सुवर्जन इत्येतमनुवाकं वरुणसूक्तं श्रीसूक्तं पुरुषसूक्तं पञ्चशान्तिमृचां प्राचीमित्येतमनुवाकं च जपेयुः । नमो ब्रह्मण इति परिधानीयां त्रिरन्वाहोति ब्राह्मणम् । प्रणवेनोत्थाप्य—आभिर्गीभिरिति जपेयुः । अथालकृतेऽङ्गुण उरुविष्टर आसीनां देवस्य त्वेति त्रिभिः प्रोक्ष्य ऋतं च सत्यं चेति त्रिभिर्मन्त्रैर्ऋत्विजः स्नापयेयुः ।

गायत्र्याऽऽगृह्य गोमूत्रं गन्धद्वारेति गोमयम् ।
 आप्यायस्वेति च क्षीरं दधिक्राव्णोति वै दधि ॥
 तथा शुक्लपसीत्याज्यं देवस्य त्वा कुशोदकम् ।

इति पञ्चगव्यं विधाय ततो नारीं पञ्चगव्यं प्राशयेत् । अथ शुचौ समे देशे गोमयेन चतुरश्रं हस्तमात्रं कुण्ड स्थण्डिलं कृत्वोपलिप्य लौकिकमग्निं श्रोत्रियामाराद्वाऽऽहृत्य रवगृहोक्तेन विधानेनाग्निमुखात्कृत्वा पालाशसभिद्भिर-
 षोत्तरं विष्णुसूक्तेन जुहुयात् । तथा ब्रह्मसूक्तेनाग्निं रद्रसूक्तेनाऽऽज्यम् । एतानि सूक्तान्यष्टादशकृत्वः प्रत्येकमावर्तयेत्तदानीमष्टोत्तरशतं संपद्यते । अथर्तुनक्षत्रस्य समिदन्नाज्यः हुतीः प्रत्येकमष्टाविंशतिकृत्वस्तन्मन्त्रेण जुहुयात् । मन्त्रौ चतुर्दशकृत्व आवर्तयेत् । अथ त्र्यम्बकेन तिलहोममष्टोत्तरशतं जुहुयात् । अथाऽऽज्याहुतीर्धृतसूक्तेनाष्टौ जुहुयात् । स्विष्टकृत्प्रभृत्युक्तमा धेनुवरप्रदानात् ।

सत्याषाढविरचितगृह्यशेषसूत्रम् ।

अथ ऋत्विग्भ्यो दक्षिणां ददात्याचार्याय विशेषतः । एवं यदि शान्तिं कुर्या-
त्ततो नारी दोषान्मुच्यते सर्वारिष्टशान्तिरस्त्विति विज्ञायते ॥ ११ ॥

अथातो नारायणबलिं व्याख्यास्यामः । दक्षिणोत्तरायणयोरपरपक्षस्य
द्वादश्यां क्रियते । पूर्वेद्युर्द्वादश षड्वा ब्राह्मणाभिमन्त्रयते योनिगोत्रश्रुतवृत्तसं-
पन्नान् । अथापरेद्युर्देवगृहे नदीतीरे वाऽग्निमुखात्कृत्वा (वाऽग्निं प्रतिष्ठाप्य)
संपरिस्तीर्य आ प्रणीताभ्यः कृत्वोपोत्थायाग्नेणाग्निं दैवतमावाहयति—
पुरुषसूक्ते द्वे ऋचौ जपित्वा व्याहृतिभिः पुरुषमावाहयति । अथैनं
स्नापयति पुरुषसूक्तेन । अथैनं गन्धपुष्पधूपदीपैरष्टाक्षरेणार्चयित्वाऽद्भिस्तर्पयति—
केशवं तर्पयामीति द्वादशनामभिः । शेषमग्निमुखं कृत्वा पकाज्जुहुयात्—विष्णोर्नु
कमिति पुरोनुवाक्यामनुच्य परोमात्रया इति याज्यया जुहोत अथाऽऽज्या
हुतीरुपजुहोति—केशवाय स्वाहेत्येतैरेव नामधेयैः । अथ गुडपायसघृतमिश्रमन्नं
निवेदयति—देवस्य त्वा सवितुः प्रसवेऽश्विनोर्बाहुभ्या पूष्णो हस्ताभ्यां
विष्णवे महापुरुषाय हविर्निवेदयामीति सम्व्याहृतिभिः स्वाहाकारेण जपति ।
व्याहृतिभिराचमनीयम् । अथ ब्राह्मणानाहूय सदर्भोपक्लृप्तेष्व्वासनेषूपवेद्याथै-
नान्वस्त्रगन्धपुष्पधूपदीपैर्माल्यैरभ्यर्च्याथाभ्यनुज्ञातास्तिलघृतमिश्र हविः समु-
दायुत्य हस्ते जुहुयात् पितृभ्यः स्वधा नमो नारायणाय स्वाहेत्यादित्रयोवि-
शतिर्मन्त्रा ऊह्याः । अथाग्नये कव्यवाहनाय स्विष्टकृते स्वधा नमो नारायणाय
स्वाहेति । अथ ब्राह्मणानन्नेन परितोष्याऽऽचम्य तेषा यथाशक्ति दक्षिणां
ददाति । प्रदक्षिणीकृत्य शेषमनुज्ञाप्य दक्षिणेनाग्निं प्रागग्रान्दर्भान्सस्तीर्य
तेषु बलिं ददाति—विश्वेभ्यो देवेभ्यो नमः साध्येभ्यो देवेभ्यो नमः सर्वेभ्यो
देवेभ्यो नमः सर्वाभ्यो देवताभ्यो नमो विष्णवे नमो नारायणाय नमः
सहस्रशीर्षाय नमो यज्ञात्मने नमो यज्ञपुरुषाय नमो विश्वात्मने नमः सर्वात्मने
नमः सर्वेश्वराय नम इति । स्विष्टकृदादि धेनुवरदानात् । सर्वान् पितृन्समधि-
गच्छति पुत्राञ्जयतीति विज्ञायते ॥ १२ ॥

अथ प्रजार्थिहोमः । पूर्वपक्षे पुण्ये नक्षत्रेऽमावास्यायां विषुवेऽयने वा
नदीतीरेऽश्वत्थच्छायायां वा गोमयेन गोचर्ममात्रं चतुरश्रं स्थण्डिलं कृत्वा
ब्राह्मणानन्नेन परिविष्य पुण्याहं स्वस्त्ययनमृद्धिमिति वाचयित्वा प्राच्यां
दिशि ब्रह्माणं प्रतिष्ठाप्य पार्श्वयोर्धातारं विधातारं दक्षिणतो धातारमुत्तरतो
विधातारम् । ततस्तानर्चयेत्पूर्वं ब्रह्माणं प्रजापतिं परमेष्ठिनं हिरण्यगर्भमावाहयामी
त्यावाह्य सावित्र्या पाद्यं ददाति सावित्र्या निवेदयेदतैरेव नामधेयैः शुक्लां ब्रह्मणे

मुद्गान् धातुः पीतान्नं विधातु' । ततः सावित्र्या अप आचम्य प्रणवेनाष्टशतं हुत्वा ब्रह्माणमुपतिष्ठने—नमो वाचे नमो वाचस्पतये नमो ब्रह्मणे बृहते करोमीत्येवं नमो धात्रे नमो विधात्रे इति । अग्निमुपतिष्ठते नमोऽग्नये सप्तार्चिः सप्तजिह्वः सप्तधाऽग्निः प्रतिष्ठितः । सप्तैव विश्वा भूतानि को ह्यग्निः प्रतितिष्ठति । तच्च-मसि विश्वमसि योनिरसीति । अथ स्त्रियमाहूय सावित्र्या पलाशपर्णैरष्टोत्तरसहस्रैः स्नापयित्वा पुरुषसूक्तेन जुहुयात्तत्संपातेन मूर्ध्नि जुहुयात् । प्रणवेन नमस्कुर्यात् । अध्वर्युं (आचार्यं) वस्त्रकुण्डलाभ्यामलं करोति । ततः सा गर्भिणी भवतीति विज्ञायते ॥ १३ ॥

अथ वै भवति—जायमानो वै ब्राह्मणस्त्रिभिर्ऋणवा जायते ब्रह्मचर्येण-र्षिभ्यो यज्ञेन देवेभ्यः प्रजया पितृभ्य इति प्रजातन्तु मा व्यवत्सेत्सीरित्ये-तस्माद्ब्राह्मणादाहिताग्नेदेशवर्षाणामूर्ध्वं यदि प्रजा नोत्पद्यते कथं तत्र कुर्या-दिति । पुनरेव कुमारीं सःस्कृत्य दशमेऽहन्येकादशाहे द्वादशाहे वाऽरण्योर-ग्नीन्समारोप्यौदवसाय मथित्वाऽग्नीन्ब्रह्मयोद्गासयन्नेष्येद्वा । तदानीमेवारण्योर-ग्नीन्समारोप्यौपासने ब्रह्मादनं श्रपयित्वापवसथहविःप्रभृति सिद्धमग्न्याधेयं कुर्वन्ति । तस्मिन्सःस्थिते पत्रिरेष्ट्या यजेत । तस्या सःस्थितायां तन्तुमतीं निर्वपेत् । तस्यां सःस्थितायां त्रेधातवीद्यां निर्वपेत् । अपिबेन्द्राग्नेन पशुना यजेत । पुनराधेयं वा कुर्वीत । अथ यद्येको बह्वीर्जायाः प्रयुञ्जान एवमेवैतत् कुर्यात् । तस्मादेको बह्वीर्जाया विन्दत इति ब्राह्मणम् ॥ १४ ॥

अथातो विष्णुबलिं व्याख्यास्यामः । विष्णवे बलिरष्टमे मासि पूर्वपक्षस्य सप्तम्यां द्वादश्या रोहिण्या श्रोणाया वा । ब्रह्मणानन्नेन परिविष्य पुण्याहः स्वस्त्ययनमृद्धिमिति वाचयित्वाऽथ सस्थण्डिलसःस्काराद्यग्निं प्रतिष्ठाप्य दैवतमावाहयति—ॐ भूः पुरुषमावाहयामि । ॐ भुवः पुरुषमावाहयामि । ॐ सुवः पुरुषमावाहयामि । ॐ भूर्भुवः सुवः पुरुषमावाहयामीत्यावाह्य परि-समूहनाद्यग्निमुखात्कृत्वा दैवतमर्चयति—आपो हि ष्ठा मयोभुव इति तिसृभि-र्हिरण्यवर्णाः शुचयः पावका इति चतसृभिः पवमानः सुवर्जन इत्येतेनानुवा-केन मार्जयित्वाऽथाऽद्भिस्तर्पयति—केशवं तर्पयामि नारायणं माधवं गोविन्दं विष्णुं मधुसूदनं निविक्रमं वामनं श्रीधरं हृषीकेशं पद्मनाभं दामोदरं तर्पया-मीति । एतैरेव नामधेयैर्गन्धुष्पधूपदीपैरमुष्मै नमोऽमुष्मै नम इत्यभ्यर्च्य । अथ विष्णव आहुतीर्जुहोति—विष्णोर्नु कं० तदस्य त्रिं० प्र तद्विष्णुः० परो मात्रया० विचक्रमे० त्रिर्देव० इति । अत्रैके जयाभ्यातान्नाष्ट्रभृत इत्युप-

जुह्वति यथापुरस्तात् । सिद्धमाधेनुवरप्रदानात् । अथ गुडपायसं घृतमिश्रमक्षं निवेदयति—अमुष्मै स्वाहा नम इति द्वादशभिर्यथालिङ्गम् । वैष्णवीभिर्ऋ-
ग्यजुःसामाथर्वभिः स्तोत्रैः स्तुतिभिः स्तुन्वन्ति । व्याहृतिभिः पुरुषसुद्धासया मीत्युद्धास्यान्मशेषं पत्नी प्राशयेत् । पुमानस्मै जायत इति विज्ञायते ॥ १५ ॥-

अथातः पुत्रप्रतिग्रहकल्पं व्याख्यास्यामः । शुक्रशोणितसंभवो मातृ(ता)-
पितृनिमित्तकस्तस्य प्रदानपरित्यागविक्रयेषु मातापितरौ प्रभवतो न त्ववैकं
पुत्रं दद्यात्प्रतिगृह्णीयाद्वा स द्वि संतानाय पूर्वेषां न स्त्री पुत्रं दद्यात्प्रतिगृह्णी-
याद्वाऽन्यत्रानुज्ञानाद्भर्तुः । पुत्रं प्रतिग्रहीष्यन्नुपकल्पयते—द्वे वाससी द्वे कुण्डले
अङ्गुलीयकं चाऽऽचार्यं च वेदपागं कुरमयं बर्हिः पर्णमयमिधमिति । अथ
बन्धूनाहूय मध्ये राजनि चाऽऽवेद्य परिपादि चागारमध्ये ब्राह्मणानग्नेन
परिविष्य पुण्याहं स्वस्थयनमृद्धिमिति वाचायि वा विधिवदग्निं प्रतिष्ठाप्याऽऽ-
प्रणीतान्तं कृत्वा दातुः समक्षं गत्वा पुत्र मे देहीति भिक्षेत ददामीतीतर
आह । तं परिगृह्णाति—धर्माय त्वा गृह्णामि संतत्यै त्वा गृह्णामीति । अथैनं
वस्त्राभ्यां कुण्डलाभ्यामङ्गुलीयकेन चालंकृत्य शेपादग्निमुखत्कृत्वा पक्वाञ्जु-
होति—यस्त्वा हृदा कीरिणा मन्यमान इति पुरोनुवाक्यामनूच्य यस्मै त्वं
सुकृते जातवेद इति याज्यया जुहोति । अथ व्याहृतीर्हुत्वा सिष्टकृत्प्रभृति
सिद्धमाधेनुवरप्रदानात् । अथ दक्षिणा ददात्येते च वाससी एते कुण्डले
एतच्चाङ्गुलीयकम् । यद्येव कृत्वौरसः पुत्र उत्पद्यते तुरीयभागेष भवतीति
विज्ञायते ॥ १६ ॥

अथातो यज्ञोपवीतविधिं व्याख्यास्यामः । जीर्णं छेदे विनाशे वा हस्तपा-
दान्प्रक्षाल्याऽऽचम्य ब्राह्मणकन्यक्या वा ब्राह्मणविधवया वा शुचिस्नातया
कृताचमनीयया निर्मितं सूत्रं गृहीत्वा ग्रामात्प्राचीं वोदीचीं वा दिशमुपनि-
ष्कम्य चतुरङ्गुलमात्रं पणवतिसूत्रं परिमण्डलं वा द्वितीयमेवं तृतीयमद्भिः
प्रक्षाल्य आपो हि ष्ठा मयोभुव इति तिसृभिर्हिरण्यवर्णाः शुचयः पावका इति
चतसृभिः पवमानः सुवर्जन इत्येतेनानुवाकेन मार्जयित्वा देवागारे गर्वां गोष्ठे
नदीतीरे शुचौ देशे वा यत्र यत्र शुचिर्देशः स्यात् । विल्बरखदिरपलाशोदुम्ब-
राश्वत्थवेष्वादियाज्ञिकवृक्षशाखायामवलम्ब्य सजीवं बध्नाति—पितृभ्यो नम
इति प्रथमपसव्यम् । संपन्ने हस्ते गृहीत्वा प्रतिष्ठापयति—ॐ भूः प्रतिष्ठा-
पयामि, ॐ भुवः प्रतिष्ठापयामि, ॐ सुवः प्रतिष्ठापयामि, ॐ भूर्भुवः सुवः
प्रतिष्ठापयामीति प्रतिष्ठाप्यापसव्यकृत जपति—भूर्भुवः सुवः । ओजो बलम्,

इत्येतमनुवाकम् । अथ सावित्र्या त्रिगुणीकृत्य भूरभि च इति दक्षिणावृत्ति-
मभिमन्त्रयेत् । भुवो वायुम्, इति मध्यमावृत्तिम् । सुवरादित्यं च इत्युत्तराम् ।
भूर्भुवः सुवश्चन्द्रमसमितित्रिधावृत्तिं च । अथ सूत्रान्तेन बध्नाति—यथा नः
श्रेयमः करन्, इति चतुर्भिर्मध्ये द्विगुणा भवति । तां भूः प्रतिष्ठापयामीति पुनः
प्रतिष्ठाप्योश्नन्तस्त्वा हवामह इत्यृचं जपित्वा प्रदक्षिणतो दृढं करोति । त्रयाणां
ब्रह्मेश्वरविष्णूनां प्रमाणं कृत्वा—

(तन्तुद्विगुणितं सूत्रं विष्णुना त्रिगुणीकृतम् ।
चतुर्वेदस्य चत्वारि त्रिवेदस्य त्रिकं भवेत् ॥
द्वे स्यातां वै द्विवेदस्य एकमेवैकवेदिनः ।)
यज्ञोपवीत परमं पवित्रं प्रजापतर्यत्सहजं पुरस्तात् ।
आयुष्यमग्रियं प्रतिमुञ्च शुभ्रं यज्ञोपवीत बलमस्तु तेजः ॥

इति मन्त्रेण दक्षिणबाहुमुद्धृत्य कण्ठे धारयेत् ॥ १७ ॥

अथोपनीतस्याऽऽव्रतानि भवन्ति । नान्यस्योच्छिष्टं भुञ्जीतान्यत्र पितृज्येष्ठा-
भ्याम् । न स्त्रिया सह भुञ्जीत । मधुमासश्राद्धसूतकान्नमनिर्दशाहं संधिनी-
क्षीरं छत्राकनिर्यासौ विलयनं गणान्नं गणिकान्नमित्येतेषु पुनः सःस्काः ।
प्रतिषिद्धदेशगमनमित्येकेषाम् । अथाप्युदाहरन्ति—

सौराष्ट्रं सिन्धुसौवीरमवन्ती दक्षिणापथम् ।
एतानि ब्राह्मणो गत्वा पुनः सःस्कारमर्हति ॥ इति ।

अथ पुनः सःस्कारान्व्याख्यास्यामः । अग्निमुखं कृत्वा पालाशीसमिध-
माज्येनाङ्कत्वाऽभ्याधापयन्वाचयति—पुनस्त्वादित्या रुद्रा वसवः समिन्धतां
पुनर्ब्राह्मणो वसुनीथ यज्ञैः । घृतेन त्वं तनुवो वर्धयस्व सत्याः सन्तु यज-
मानस्य कामाः स्वाहेति । अथ त्रात्यप्रायश्चित्ते जुहोति—यन्म आत्मनो
मिन्दाऽभूत्० पुनरग्निश्चक्षुरदात्० इति द्वाभ्याम् । अथ पक्वाञ्जुहोति—सप्त ते
अग्ने समिधः सप्त जिह्वा० इति । अथाऽऽज्याहुतीरुपजुहोति—येन देवाः
पवित्रेणोति तिसृभिरनुच्छन्दसम् । त्विष्टकृत्प्रभृति सिद्धमा धेनुवरप्रदानात् ।
अथापरः—अग्निमुखात्कृत्वा पालाशीसमिधमग्नावाधाय त्रात्यप्रायश्चित्ते
जुहोति । अथ त्विष्टकृदादि वरदानान्तम् । अथापरः—ब्राह्मणवचनादेव
सावित्र्या शतकृत्वा घृतमभिमन्त्र्य प्राश्य कृतप्रायश्चित्तो भवति । गुरोर्वा-
च्छिष्टं भुञ्जीत । अथाप्युदाहरन्ति—वपनं दक्षिणादानं मेखलादण्डमजिनं

भैक्षाचर्या व्रतानि चैतानि निवर्तन्ते पुनःसंस्कारकर्मणीति । एते पुनःसंस्कारा व्याख्याताः ॥ १८ ॥

अथ जडबधिरमूकानां संस्कारं व्याख्यास्यामः । ऋतुर्याथाकामी स्यात् । पुण्ये नक्षत्रे ब्राह्मणान्भोजयित्वाऽऽशिषो वाचयित्वा केशानोप्य स्नातं शुचि-वाससं बद्धशिरस्व यज्ञोपवीतिनमप आचमय्य देवयजनमुदानयति । अग्निमुखा-त्कृत्वा याज्ञिकीं समिधमाधायाऽऽज्येन तूष्णीमभिघारयति । तूष्णीमश्मानं स्थाप-यति । यथालाभं तूष्णीं वासः परिधापयति । तूष्णीं मेखलां परिव्ययति मन्त्रवद्वन्थि करोति । तूष्णीमजिनं प्रतिमुञ्चति । तूष्णीं दण्डं प्रयच्छति । याज्ञिकस्य वृक्षस्य नाम प्रयच्छति । अथैनं दक्षिणे हस्ते गृह्णाति— यस्मिन्भूतं च भव्यं चेति । अथैनं देवताभ्यः परिददाति—देवेभ्यस्त्वेति । अथैनमुपनयति—देवस्य त्वेति । सर्वत्र नामग्रहणवर्जम् । आचार्य एव प्रधानहोमं जुहोति । हुतशेष गायत्र्याऽ-भिमन्त्र्य प्राशयोदत्येके । स्विष्टकृत्प्रभृति सिद्धमा धेनुवरप्रदानात् । तूष्णीं सर्वाङ्गान्नाचार्य एव जपेदित्येके । षण्दजडक्लीबान्धव्यसनिव्याधितोन्मत्त हीनाङ्गबधिराधिकाङ्गामयाव्यपस्मारिभित्रिकुष्ठिर्दार्घ्यरोगिणश्चैतेन व्याख्या-ताः । सद्यो मधुपर्कं ददाति । सद्योऽर्कं विवहेदित्येके । तिसृषु व्युष्टासु मधुपर्कवदाव्रतात्तूष्णीम् । अथाग्निमुत्सृजति—आयुर्दा अग्रे हविषो जुषाण इति । पिता वा भ्राता वाऽऽत्मनि समारोपयेदित्येके ॥ १९ ॥

अथ गृहस्थो द्वे भार्ये विन्देत् कथं तत्र कुर्यादिति । यस्मिन्काले विन्देतो-भावग्निं परिचरेत् । अपराग्निमुपसमाधाय संपरिस्तीर्याऽऽज्यं विलाप्योत्पूय स्रक्स्रुवं निष्टप्य संमृज्य स्रुचि चतुर्गृहीतं गृहीत्वाऽन्वारब्धायां यजमानो जुहोति—नमस्त ऋषे गद् । अव्यथायै त्वा स्वधायै त्वा । मा न इन्द्राभित-स्त्वदृष्वारिष्टासः । एवा ब्रह्मन् तवेद[म]स्तु स्वाहा । इति । अथ समारोपयति—अयं ते योनिर्ऋत्विग्य इति । अथ पूर्वार्ग्निमुपसमाधाय—आ जुह्वान० उद्धुध्यस्वाम्रे० इति समिधमाधाय संपरिस्तीर्याऽऽज्यं विलाप्योत्पूय स्रक्स्रुवं निष्टप्य संमृज्य स्रुचि चतुर्गृहीतं गृहीत्वा द्वयोर्भार्ययोरन्वारब्धयोर्यजमानो जुहोति—यो ब्रह्मा ब्रह्मण, अग्रे पुरीष्य इति याज्यया जुहोति । अथाऽऽज्याहुतीरुपजुहोति—पुरीष्य-स्त्वमग्ने० इत्यन्तादनुवाकस्य । स्विष्टकृत्प्रभृति सिद्धमा धेनुवरप्रदानात् । अथा-ग्नेणाग्निं दर्भस्तम्बेषु हुतशेष निदधाति—ब्रह्म जज्ञान० पिता विराजा० इति द्वाभ्याम् । प्रसिद्धमौपासने पार्वणानि कुर्यात्संनिष्ठत औपासनतन्त्रः ॥ २० ॥

अथातोऽर्कोद्वाहं व्याख्यास्यामः । मूकान्धबधिरादीनां जडानां च तृतीय-विवाहितानां च । पूर्वपक्षे पुण्ये नक्षत्रे पूर्वाह्णे ब्रह्मसमूहे ग्रामात् प्राचीं

वोदीचीं वा दिशमुपनिष्क्रम्य यत्रैको बालोऽर्को भवति तस्योत्तरतो गोमयेनो
 पलिप्य स्वयं स्नात्वाऽर्कं च स्नापयित्वा पादौ प्रक्षाल्याऽऽचम्यालंकृत्य पुण्याह
 वाचयित्वा तन्त्रेण नान्दीमुखं कृत्वा स्वस्तिसूक्तं वाचयित्वा यत्किञ्चिद्विरण्यं
 गृहीत्वा आ सत्येन० इति जपित्वा ब्राह्मणेभ्यो दत्त्वाऽलकृत्यार्कं स्पृष्ट्वाऽऽ-
 दित्यमुपतिष्ठते—सूर्यो देवीमिति पञ्चभिः । अथ वस्त्रं माङ्गल्यसूत्रं चार्कं
 बद्ध्वा पुण्याहं वाचयेदत्राऽऽदित्यो देवता । विधिनाऽग्निमुपसमाधाय सपरि-
 स्तीर्याऽऽज्यं स५कृत्य सुकस्रुवं संमृज्याऽऽदित्यं भ्यायन्नकृत्वक्षं गृह्णाति—दृस्तः
 प्रयच्छत्वमृतम्, इति । अथाग्निं प्रदक्षिणं करोति—परि त्वाऽग्नं पुरं वयम्,
 इति । अथार्कमूलं स्पृष्ट्वाऽऽदित्यमीक्षते—अभिवृत्तं शकुनैर्विंश्वरूपमिति । अथ
 व्याहृतीर्हुत्वा स्रुचि चतुर्गृहीत गृहीत्वा जुहोति—उद्वयं तमसपरि० उदु न्य०
 चित्रं० इति । अपरं चतुर्गृहीतं गृहीत्वा मनस्वती जुहोति—मनो ज्योतिरिति ।
 अपरं चतुर्गृहीतं गृहीत्वा लाजैर्द्विरावृत्य जुहोतीत्येके न लाज
 होम इत्यपरे । अथ स्रुवेण व्याहृतीर्हुत्वा समाप्याऽऽदित्यं व्रतऋग्भ्यामुपतिष्ठते
 अदाभ्यो भुवनानि प्रचाकशत्० त्रिरन्तरिक्ष सविता महित्वना० इति द्वाभ्याम् ।
 अथ गोक्षीरमर्कं स्पृष्ट्वाऽऽयुष्यसूक्तमुक्त्वा प्राश्याऽऽचम्य पुनरादित्यमुपतिष्ठते—
 अचिती यच्चक्रमा० इति । अर्काधिदैवतमुद्गाभ्यार्कमुत्पाट्य त्रातीभिरग्ना दग्ध्वा
 स्नात्वा यत्किञ्चिद्विरण्यं श्रोत्रियाय दत्त्वा शुद्धो भवति । सद्य एव कदली-
 विवाहं कुर्यात् । कदलीं छित्त्वा त्रिरात्रमशुभिर्भवति । अथाप्युदाहरन्ति—

अर्कोद्वाहो जडादीनामुच्यते तु यवीयसः ।

विवाहार्थं मुनिश्रेष्ठैः समुत्पाट्य दहेत्तदा ॥

व्याहृतीभिस्तदा दत्त्वा यथाशक्ति हिरण्यकम् ।

स्नात्वा सद्यः शुचिर्भूयादुद्वाहे च तृतीयके ॥

तृतीया स्त्री त्रियेच्छीघ्रं तस्मादेव चरेद्बुधः ।

रम्भोद्वाहं तथा कुर्याच्छित्त्वा तत्रैव मानवः ॥

त्रिरात्रं सूतकं भूयादिति वैखानसोऽब्रवीत् ॥ २१ ॥

इति सत्याषाढहिरण्यकोशिगृह्यशेषमूत्रे प्रथमप्रश्ने तृतीयः पटलः ।

अथ चतुर्थं पटलम् ।

अथातो गृह्यशेषं व्याख्यास्यामः । पवित्रकरणं प्रोक्षणीसंस्करणं प्रणी-
 ताभणयनं सुकस्रुवसंमार्जनमिति दर्शपूर्णमासवत्तूष्णीम् । अथाग्निं परिस्तीर्य

दक्षिणेन त्रिं ब्रह्मायतने दर्भान्सस्तीर्योत्तरेणाग्निं प्रागग्रान्दर्भान्सस्तीर्य तेषु पात्राणि सादायित्वा तूष्णीं सस्कृताभिराद्भिरुत्तानानि पात्राणि कृत्वा विस्रस्येधम त्रिः सर्वाग्निः प्रोक्ष्य दर्भेषु दक्षिणतो ब्रह्माणमुपवेशयति दर्शपूर्णमासवत्तूष्णीम् । अग्निमात्राः परिधय आर्द्रा वा सत्वक्काः । प्रादेशमात्रण्येकविंशतिधिमदारूणि भवन्तीति ब्राह्मणम् । अथ यदि शम्याः परिदधाति शमीमय्यः शम्याकृतयो वाऽऽरत्निमात्रा बाहुमात्रा वा । अथेधमभ्यज्य परिममिधं शिनाष्टिं स्वाहाकारेणाभ्याघायाऽऽघारावाघार्यऽऽज्यभागौ प्रतिमुखं प्रबाहुजुहोति प्रसिद्धमग्निमुखत्कृत्वा सुवेण दर्व्यामुपस्तीर्य पूर्वार्धादवदायापरार्धादवद्यत्यभिघारयति प्रत्यनक्ति । यदि पञ्चावत्ती स्याद्दर्व्यामुपस्तीर्य मध्यात्पूर्वार्धादवदायापरार्धादवद्यत्यभिघारयति प्रत्यनक्ति । सुवं निमृज्य यथादेवं पुरोनुवाक्यामनूच्य याज्यया जुहोति । अधोपस्तीर्य सकृदुत्तरार्धात् स्विष्टकृतमवद्यति द्विरभिघारयति न प्रत्यनक्ति । तमन्तःपरिधि सादायित्वा यथाम्नातमाज्याहुतीर्जुहोति । व्याहृतिभिरनाम्नातेषु । अथ स्विष्टकृतमादायोत्तरार्धपूर्वार्धे जुहोति पूर्वेण वाऽत्रैतं मेक्षणमनु पहरति । अथैनत्सस्त्रावेणाभिजुहोति । दर्व्यामप आनीय संक्षालनमन्तःपरिधि निनयति । निर्णिज्य सुचं निष्टप्याद्भिः पूरयित्वा बहिःपरिधि निनयति । (अत्रैके सौविष्टकृतसमामनन्ति । अथ समिधमाधाय जयाञ्जुहोति—चित्तं च स्वाहेति । त्रयोदश सुवाहुतीर्हुत्वाऽभ्यातानाञ्जुहोति—अग्निर्भूतानामधिपतिरिति सप्तदश सुवाहुतीर्हुत्वा प्राचीनावीती जुहोति जपति वेत्के । पितरः पितामहा इति । अथ राष्ट्रभृतो जुहोति—ऋताषाडृतशामाऽग्निर्गन्धर्वः स इदं ब्रह्म क्षत्रं पानु तस्मै स्वाहा तस्यौषधयोऽस्तरस ऊर्जो नाम ता इदं ब्रह्म क्षत्रं पानु ताभ्यः स्वाहेति । एवमेवान्तादनुवाकस्यान्यत्र भुवनस्य पते, स नो भुवनस्य पत इति । अथ प्राजापत्यां जुहोति—प्रजापते इति । अथ सौविष्टकृतं जुहोति—यदस्य कर्मण इति । सुवेण परिधीननक्ति । अथ परिस्तरात्समुल्लिप्याऽऽज्यस्थालया प्रस्तरवद्धर्द्विरङ्कत्वा तृणं प्रच्छिद्याग्रावनु-प्रहत्य तूष्णीं तृणं चाथ शम्या अपोह्य परिधीननुपहरति । मध्यम परिधिमनु-प्रहन्यायेत्परावुपसमस्यानि अथैनान्सस्त्रावेणाभिजुहोति । अथाग्नेण त्रिं यथासमाम्नातं हुतशेषं दत्त्वा शेषं कुर्यादन्यत्र विवाहशेषात् । तथैव परिषिञ्चति—अन्वसन्स्थाः प्रासावीः, इति मन्त्रान्तान्सनमयति । अथ प्रणीताभ्यो दिशो व्युन्नयति दर्शपूर्णमासवत्तूष्णीम् । ब्रह्माणं विमृज्य शेषं प्राश्नाति—आयुरासि

विश्वायुरासि, इति । प्राश्याप आचम्य जठरमाभिमृशति—यत इन्द्र भयामहे, स्वास्तिदा विश्वरूपतिः, इति द्वाभ्याम् । शेषमाभिघारितं ब्राह्मणाय दद्यात् । न पत्न्या हविषां भक्षणमन्यत्रोच्छिष्टमभिसंपाताभिहुतानां पिण्डदानस्य शेषं च नैव देवताहुतशेषमन्यत्र ब्रह्मादनात् ॥ १ ॥

उपनयनादिरग्नि (त्रिवाहाग्नि)स्तमौपासनमित्याचक्षते । दारकाले दायाद्यकाले वा नित्यो धार्यः । अनुगते प्रायश्चित्तं व्याख्यातम् । तस्मिन्पाकयज्ञसंस्थानि दैवानि कर्माणि क्रियन्ते । उपस्थानादिसमानमन्यत्र प्रजासंस्कारात् । प्रजासंस्कारार्थमन्यत्र शुचौ देशे स्थण्डिलं कृत्वोल्लिखेन्मध्ये प्राचीनमेवं दक्षिणत एवमुत्तरतो मध्यादुदीचीनमेवं पश्चादेवं पुरस्तात् । औपासनादेकदेशं प्रणवेनाऽऽहृत्य व्याहृतिभिर्निरूप्यापि वा श्रोत्रियागारात् । एवमौपासनमुपसमाधाय—‘मायि गृह्णाम्यग्ने अग्निं यो नो अग्निः पितरः ’ इति द्वाभ्यामात्मन्यग्निं गृहीत्वोपस्थानादि समानमा पात्रासादनात् । कथमु खलु पात्रासादनानामानुपूर्व्यं भवति—आज्यस्थालीं स्रुवं च जुहूं च दर्वीं च प्रणीताप्रणयनं प्रोक्षणीपात्रं चरुस्थाली मेक्षणं चेध्माबर्हीरिधमप्रव्रश्चनान्येवमेवान्यानि द्वंद्वं न्यश्चि न हीने नातिरिक्ते सादयति । समान कर्म सुक्संमार्जनात् । सुक्स्रुवं च संमृज्य स्रुचि चतुर्गृहीत गृहीत्वा पूर्णाहुतिं जुहोति—सप्त ते अग्ने समिधः सप्त जिह्वा इति । औपासनादिप्रणयनं विद्यते । अथ परिधानप्रभृति समानम् । अथाप्युदाहरन्ति—असंस्कृताभिरद्भिः प्रोक्षणीभिरप्रोक्षितपात्रैर्होमश्चासंमार्जनैः सुक्स्रुवैर्नाधिश्रितपक्वैराज्येन न प्रचरितव्यं यदि प्रचरेद्यातुधाना असुरा रक्षांसि पिशाचा यज्ञं ग्राहयेयुरिति विज्ञायते ॥ २ ॥

अथातोऽपूर्वं व्याख्यास्यामः । परिसमुह्य पर्युक्ष्य परिस्तीर्य परिषिच्योपसमाधायालंकृत्य यावदाघ्नतमाहुतीर्जुहोत्याघ्नन्तयोर्व्याहृतभिराज्याहुतिः परिधानं प्रणीताप्रणयनं ब्रह्मोपवेशनं च न विद्यते, विद्यते वा पूर्वैर्मन्त्रैरुपास्युक्तवोस्तजत इत्युच्चैरेवमेवोपकल्पयतीति विज्ञायते । पाकयज्ञसंस्थानां न तिष्ठद्भोमो विद्यते, विज्ञायते चान्यत्र विहाराद्भूपतेः सर्वास्ताः पाकयज्ञसंस्था इति । अथ संस्थायामाघ्नन्तयोः परिषेचनं यथापुरस्तात् । विज्ञायते—नासमित्के जुहुयाद्यदसमित्के जुहुयाद्यथाऽजिह्वेऽस्त्रं दद्यात्तादृक्तस्मात्समिद्वत्येव होतव्यमिति । अनादिष्ट उपसमाधाय होतव्यमनादिष्ट उपहृत्यैव होतव्यमिति । मेक्षणेनामुष्मै स्वाहाऽमुष्मै स्वाहोति दैवतं जुहोति । अथाप्युदाहरन्ति—

ओषध्यः सक्तवः पुष्पं काष्ठं मूलं फलं तृणम् ।
एतद्धस्तेन होतव्यं नान्यत्किंचिदचोदनात् ॥ इति ।

ओषध्यादिवद्बलिहरणं प्राक्परिषेचनाद्घृतशेषप्रदानं प्राशनं चैवमेव मूर्ध्नि सस्त्रावहोमः प्रदक्षिण चान्यत्रोपनयनात् । उपनयने सावित्रीमुक्त्वा प्राश्नाति न पक्वात् । सावित्रीमर्थायार्थाया(?)भिं प्रणयति । अपवृत्ते कर्मणि लौकिकः संपद्यते । अथ यद्युत्करेऽग्न्युपस्थानादि समानं निवर्तते पूर्णाहुतिः समानमत ऊर्ध्वम् ॥ ३ ॥

अथातः स्थण्डिलविधिं व्याख्यास्यामः । सिकताश्चतुरङ्गुलं प्राचीनमुद्धृत्य पश्चाद्गुलिप्रमाणं पश्चिमत ऊर्ध्वमङ्गुलिविशेषं दक्षिणत ऊर्ध्वमङ्गुलिविहीन-मुत्तरतः पश्चप्रस्थं सिकताः शुचयः शुक्ला अनार्द्रा अरत्निमात्रं समचतुरश्रं प्राक्प्रवर्णं स्थण्डिलं करोति । न लोष्टेन न काष्ठेन न शर्करैर्न नखैः । काष्ठेन व्याधितः स्यात् । लोष्टेन कुलनाशनम् । शर्करैः पुत्रनाशः स्यान्नखै-र्वन्धुविनाशनम् । तस्मात्सुवर्णरजतताम्रशकलेन व्रीहिभिर्यवैर्वा दर्भैस्तदङ्गुष्टेन च महानाम्न्या चोपसंगृह्य तस्य मध्यतः प्राचीनं संततमृजुमुल्लिखेत् । तस्य दक्षिणतः प्राचीनं संततमृजुमुल्लिखेत् । तस्योत्तरतः प्राचीनं संततमृजुमुल्लिखेत् । तस्य मध्यत उदीचीनं संततमृजुमुल्लिखेत् । तस्याः पश्चादुदीचीनं संततमृजुमु-ल्लिखेत् । तस्य पुरस्तादुदीचीनं संततमृजुमुल्लिखेत् । एष स्थण्डिलविधिर्भवति । न कपालो न धूमो न ज्वालो न विस्फुटो न नम्रमुखो द्रप्सः पतितं मुखज्व-लितं च वर्जयेत् ॥ ४ ॥

अथातः सिकतादोष व्याख्यास्यामः । भस्मकेशतुपकपालशर्करतृणास्थि-पिपीलिकैरार्द्रसिकतानि वर्जयेत् । भस्मना यजमानक्षयः केशेन स्त्रीमरणं तुषेण पुत्रघ्नं कपालैरर्थनाशनं शर्करैर्वन्धुवियोगस्तृणेन कर्मक्षयोऽस्थिना ग्रामविनाशः पिपीलिकै राष्ट्रविनाश आर्द्रसिकतैर्व्याधिभयं भवतीति विज्ञायते ॥ ५ ॥

सर्वत्र दर्बिहोमानामष्टोत्तरशतं दर्भाः । (४) चत्वारि हस्तपत्रिणे (५२) द्विपञ्चाशदासन (१६) षोडश परिस्तरणं (९) पात्राणा पञ्च (१७) सप्तदश ब्रह्मासनं (४) प्रणीताप्रणयनं द्वे द्वे (२) आज्यपत्रिणे द्वे (२) अभिद्योतने द्वे (२) दर्भात्रे द्वे (४) पर्याग्निकरणे सुवसंमार्जनं चतुर्भ्य इति । बाहुमात्रास्तिस्रः शम्याः परिधीन्कृत्वा मध्यमाङ्गुलिरनामिका कनिष्ठिकाति स्थविष्ठो मध्यमोऽणीयान्द्राग्नीयान्दक्षिणतोऽणिष्ठो हसिष्ठ उत्तरतोऽङ्गुष्ठपर्वमात्र-

मष्टादश याज्ञिकाः काष्ठा (द्विप्रादेशमात्राः) प्रादेशमात्रं पवित्रं दर्भतरुणका-
भ्यामङ्गुष्ठपर्वमात्रं प्रोक्षणीमाज्यस्थाली प्रस्थचतुर्भागं पूर्णप्रस्थाद्विभागं प्रणीता-
प्रणयन चरुस्थाली प्रस्थमाहुतिप्रमाणं चतुरङ्गुलमवदानप्रमाणमङ्गुष्ठपर्वमात्रं
दर्बीप्रमाणमेकविंशत्यङ्गुष्ठ तस्या द्वयङ्गुष्ठमुन्नत पञ्चाङ्गुष्ठं बिलमेवमेव
सुकृप्रादेशमुच्छ्रितं चतुरङ्गुल वा किञ्चिदक्षिणत उन्नतो भवति । मेक्षणमिति
होमदर्बीप्रमाणमिति विज्ञायते ॥ ६ ॥

अथ शुचौ समे देशे गोमयेन गोचर्ममात्रं स्थण्डिलं कृत्वा प्रादेशमात्रमु-
च्छ्रितं चतुरङ्गुलं वा किञ्चिदक्षिणत उन्नतो भवति । प्राचीनप्रवणं किंकाम-
स्योदीचीनप्रवणं किंकामस्य प्रागुदकप्रवणं किंकामस्य समं किंकामस्य ।
प्राचीनप्रवणं ब्रह्मवर्चसकामस्योदीचीनप्रवणमन्नाद्यकामस्य प्रागुदकप्रवणं प्रजा-
कामस्य समं प्रतिष्ठाकामस्य । उपलिप्तं वैश्वदेवत्यमुद्धत्य नाकदेवत्यमवोक्षणं
पितृदेवत्यं सैकत सिन्धुदेवत्यमुल्लेखन यमदेवत्य निरसनं रुद्रदेवत्य स्पर्शनं
वरुणदेवत्यमग्निविधानं विष्णुदेवत्यं विहरण वामदेवत्य कर्म गायत्र्याः परि-
स्तरणदर्भाज्यस्थालीस्रुवजुहूनां पृथिवीदेवत्यं सुक्सोमदेवत्यमाज्यं वसुदेवत्यं
पवित्रं विष्णुदेवत्यश्चरुः प्रजापतिदेवत्य मेक्षणमग्निदेवत्यं संमार्जनं रुद्रदेवत्यं
कूर्चं प्रजापतिदेवत्यमुदकुम्भमब्देवत्यं प्रणीता वरुणदेवत्यमश्मा महेन्द्रदेवत्यं
वासः सोमदेवत्यं कर्ता बृहस्पतिदेवत्यं धूममतिथिदेवत्यमिधमग्निदेवत्य मध्य-
मपरिधिर्जमानदेवत्यं दक्षिणपरिधिरिन्द्रदेवत्यमुत्तरपरिधिर्वरुणदेवत्यमूर्ध्वस-
मिधौ सूर्यदेवत्यमिन्द्राग्निमनिर्ऋतिवरुणवायुसोमेशाना अष्टदिग्देवत्य व्यज-
नं वायुदेवत्यं गन्धमश्विनिदेवत्य पुष्प गन्धर्वदेवत्यं धूपमिन्द्रदेवत्य दीपं भानु-
देवत्यं प्रयाजानूयाजमृतुदेवत्य पक्क प्रधानदेवत्यमुपहोमा यथालिङ्गदेवत्य यत्र
यत्र होमे मन्त्रविधानं तत्र तल्लिङ्गदेवत्यं परिषद्ब्रह्मदेवत्यं सदस्याः सर्वदे-
वत्यमन्येषामनुक्तानां प्रजापतिदेवत्यं योऽस्य दैवतं मन्त्रतः कर्मतो वाऽभिज्ञाय
जुहोति सोऽश्रुते श्रियमायुष्यमारोग्य स्वर्ग्यं च भवति । अथाप्युदाहरन्ति—

अग्निहीनमनावृष्टिर्मन्त्रहीनं तु ऋत्विजः ।

आज्यहीनं कुलं हन्ति स्वरहीनं तु पत्नयः ॥

यजमानं दक्षिणाहीनमन्नहीनं तु राष्ट्रकम् ।

सर्वहीनं सदस्यानि नास्ति यज्ञसमो रिपुः ॥

तस्मात्सर्वप्रयत्नेन किञ्चिद्द्रव्यं समाचरेत् ।

श्रियः कामश्चरेत्सर्वं समृद्धं सहदक्षिणम् ॥

एवमृषिविधानोक्तं मुनीनां तत्त्ववेदिनाम् ।
सर्ववेदाह्निकं होमं सर्वलोकेषु पूजितम् ॥ ७ ॥

अथ वै भवति—जायमानो वै ब्राह्मणस्त्रिभिर्ऋणवा जायते ब्रह्मचर्येणार्षिम्यो यज्ञेन देवेभ्यः प्रजया पितृभ्य इति । ब्रह्मचर्यं व्याख्यातम् । आ समावर्तना-देवैतद्भवति—नाचीर्णव्रतो ब्रह्मचारी भवति, इति तदाश्रमो व्याख्यातः । अत ऊर्ध्वं ब्रह्मचर्यं येनानृणो भवति । स्वदार इत्येकम् । मन्त्रवत्प्रयोग इत्येकम् । ऋतावित्यपरम् । अथाधिब्रह्मचर्यम्—विवाहे त्रिरात्रम् । ऋतौ त्रिरात्रम् । अमावा-स्यायां पौर्णमास्यां श्राद्धं दत्त्वा भुक्त्वा चैकरात्रम् । परस्त्रीषु दिवा च याव-ज्जीवम् । अग्न्याधेये द्वादशरात्रम् । आग्रयणेष्टिपशुबन्धानामुपवसथेष्वेकरात्रम् । एवमेव सर्वेषु वेदकर्मसु । चातुर्मास्येषु संवत्सरम् । यथाप्रयोगमन्येषु यज्ञ-ऋतुष्वन्यत्रतौ । दीर्घसत्रेषु धर्मव्रतेषु च । तदेतद्दर्भ्यं पुण्यं पुत्र्यमायुष्यं स्वर्ग्यं यज्ञस्यमानृण्यमिति व्याख्यातं ब्रह्मचर्यम् । यज्ञेन देवेभ्य इति यज्ञं व्याख्यास्यामः । एकविंशतिसंस्थो यज्ञ ऋग्यजुःसामात्मकच्छन्दोभिश्चितो ग्राम्यारण्यपश्वोषधीभिर्हविष्मान् दक्षिणाभिरायुष्मान् । स चतुर्धा ज्ञेय उपास्य-श्च—स्वाध्याययज्ञो जपयज्ञः कर्मयज्ञो मानसश्चेति । तेषां परस्परदशगुणो-त्तरो वीर्येण । ब्रह्मचारिगृहस्थवानप्रस्थयतीनामविशेषेण प्रत्येकशः । सर्व एवैते गृहस्थस्याप्रतिषिद्धाः क्रियात्मकत्वात् । नाक्रियो ब्राह्मणो नासंस्कारो द्विजो नाविद्वान्विप्रो नैतैर्हीनः श्रोत्रियो नाश्रोत्रियस्य यज्ञ इति । तस्मादाचारः प्रमाणं संस्था आचारः क्रियासंततिरिति नित्या(त्यं)भावात् । तस्माद्यः कश्चन क्रियावान्सतामनुमताचारस्य श्रोत्रिय एव विज्ञेयः । अथाप्युदाहरन्ति—

निषेके गर्भसंस्कारे जातकर्मक्रियासु च ।
विश्ववत्संस्कृता मन्त्रैश्चीर्णव्रतसमापनाः ॥
श्रोत्रिया इति ते ज्ञेयाः शाखापाराश्च ये द्विजाः ।
विधिवद्गृह्य ये पाणिमृतौ चीर्णव्रतावुभौ ॥
मन्त्रवत्संप्रयोगे तौ ब्राह्मण्यं गर्भमादधुः ॥ इति ।

तस्मादाचारः प्रमाणम् ॥ ८ ॥

अथ वै भवति—सर्वेण वै यज्ञेन देवाः सुवर्गं लोकमायन्निति स एष हुतादिरासहस्रसंवत्सरान्तः सर्वो यज्ञो यो हि यद्रेद स्वाध्यायजपकर्ममान-सेषु तेनैवास्य तद्गुणेनेष्टं भवतीति तदेतन्मन्त्रब्राह्मणं व्याख्यातम् । अथ वै

भवति—देवा वै वृष्टिं नाविन्दन्तां मिथुनेऽपश्यन्तित्येतद्विज्ञाय दारानाहृत्य सर्वयज्ञभाजो भवन्तीति व्याख्यातो यज्ञः । प्रजया पितृभ्य इत्यथास्य प्रजा भवन्ति—यानुत्पादयते यानुपनयते यानध्यापतये यान्याजयत इति सर्वाऽस्यैषा प्रजा भवतीति प्रजा व्याख्याता । एष वा अनृणो यः पुत्री यज्वा ब्रह्मचारि-वासीत्याहिताग्निरित्येवैष उक्तो भवति । अथाप्युदाहरन्ति—

पुदिति नरकस्याऽऽख्या दुःखं च नरकं विदुः ।

पुदि त्राणात्ततः पुत्रमिहेच्छन्ति परत्र च ॥

न माऽसपेशलः पुत्रो नाविद्वान्नाप्यकर्मकृत् ।

स्वयं न याति यत्स्वर्गं किं पुनः पितरं तरेत् ॥ इति ।

विज्ञायते—अहं तदस्मि मदसि त्वमेतन्ममासि योनिस्तव योनिरस्मि । ममैव सन्वह हव्यान्यग्रे पुत्रः पित्रे लोककृज्जातवेद इति । एतस्मात् गार्ह-पत्य उक्तो भवति गार्हपत्याद्वाहवनीयस्तस्मादग्न्याधेयेनानृण आहवनीया-दिति प्रणीतस्तस्मात्पशुबन्धयाज्यनृणः शालामुखीयादाग्नीध्रीय अग्नीध्रीयाद-परे धिष्णियाः । (ण्याः) । विभूरसि प्रवाहण इत्येते विहरणोपस्थानीया एषाऽस्य देवी प्रजा भवति, इति तस्मात्सोमयाज्यनृणः । तस्माद्गृहस्थस्य सर्व एवैते यज्ञास्तस्माद्गृहाश्रे (च्छ्रे) य इति । अथास्य श्रेयोवाप्तिरापूर्यमाणपक्ष इति पूर्वपक्ष एवैष उक्तो भवति सोमेनाऽऽपूर्यमाणेन व्याख्यातः । अहोरात्राणि वा वृद्धिमन्ति हासवन्ति च भवन्ति । यत्राह्नां वृद्धिर्भवति स एवैष उक्तो भवतीति । अथ हैकेषां विज्ञायते—अह्नः पञ्चसु कालेषु कुर्वीतेत्युदगयन इत्येवेदमुक्तं भवति । संवत्सरो वै देवानामहोरात्रं तस्यैतदुदगयनमहर्दक्षिणायनं रात्रिस्तस्याह्नः पञ्चसु कालेषु कुर्वीतेति तस्य प्रातःसङ्गवौ शिशिरवसन्तौ मध्यंदिनं ग्रीष्मोऽपराह्णसायाह्ने वर्षाशरदौ प्रातः-सङ्गवे सायमिति विवाहं न कुर्वन्ति । काममितराणि । अथान्यत्रापि कुर्वन्भ-वति पुण्ये नक्षत्र इति । देवनक्षत्राणि वा अन्यानि यमनक्षत्राण्यन्यानि । यानि देवनक्षत्राणि तेषु कुर्वीत यत्कारीत्येवेदमुक्तं भवति ॥ ९ ॥

विष्णुश्च ह वै सोमश्च ब्रह्मवाद्यमवदेतामहं ब्राह्मणानां प्रतिष्ठेति विष्णुरब्र-वीदहं प्रतिष्ठेति सोमस्तौ प्रजापति प्रश्रयेतां सोऽब्रवीत्प्रजापतिश्छन्दाश्सि विष्णुमधिगच्छन्ति नक्षत्राणि सोमं तावुभौ ब्रह्मण्याविति सोऽब्रवीत्पूजितौ पूजयन्तौ स्तुतौ स्तुन्वन्तौ प्रियौ प्रियन्तौ ब्रह्मण्यौ ब्रह्मवित्तौ वरप्रतिष्ठा-

तारौ भवत इति । यन्मां ब्राह्मणा वक्ष्यन्ति यज्ञेषु सोऽहमिति विष्णुरब्रवी-
त्तस्माद्विष्णुर्यज्ञो यज्ञो वै (विष्णुः) ब्राह्मणानां प्रतिष्ठेति । विज्ञायते
च—ब्राह्मणा वै छन्दासीत्येतस्मात् । यन्मां ब्राह्मणा वक्ष्यन्ति नक्षत्रेषु
सोऽहमिति सोमोऽब्रवीत्तस्माद्ब्राह्मणानां सोमो राजा तस्माद्विज्ञाय-
ते च—ब्राह्मणो वा अष्टाविंशो नक्षत्राणां तत्तस्य वचः पुण्य-
मिति । तावुभौ ब्रह्मण्यौ ब्रह्मवित्तौ ब्राह्मणानां प्रतिष्ठातारौ ब्राह्म-
णेषु प्रतिष्ठितौ । य एवं विद्वान्ब्राह्मणपुरस्कृतानि कर्माणि करोति,
यज्ञस्य समृद्ध्या इति । युग्ममथुग्ममिति समं विषमं चैतेन दैवं पित्र्यं च
व्याख्यातम् । वेदकर्माणि प्रयोक्ष्यन्नादित एव तीर्थे स्नात्वोदेत्याहतं वासः
परिधायाप आचम्यैकविंशत्या दर्भपिञ्जूलैरात्मानं पवयित्वा यस्य कुर्वन्भ-
वति तं पवयति—पवित्रं वै दर्भाः पवित्रं विष्णुः स प्रतिष्ठा सोमस्य प्रतिष्ठित्या
इति विज्ञायते । एकविंशत्या पवयति एकविंशो वै यज्ञ एकविंशः पुरुष
एकविंशतिश्छन्दाभ्येकविंशतिर्वै देवलोकाश्छन्दोभिरेवैनं यज्ञेन यजमान-
मेकविंशे प्रतिष्ठाप्य पूतं मेध्यं यज्ञियं पवयति । सप्तभिः पवयति सप्त च्छन्दा-
सि च्छन्दोभिरेवैनं पवयति । सप्तभिः पवयति सप्तैवास्यैते पुरुषाः संतति-
मनुसंतन्वान्ति त्रयः प्राञ्चस्त्रयः प्रत्यञ्च आत्मा सप्तम एतावन्त एवैनानपव-
यति । त्रेधा विभक्तैः पवयति त्रय इमे लोका एभिरेवैनं लोकैः पवयति, इति
ब्राह्मणम् । अथाप आचम्य वाह्याभ्यन्तरतः पूतो मेध्यो यज्ञियो भूत्वा वेद-
कर्माणि प्रयोक्ष्यन्पूर्वेद्युरेव युग्मान्ब्राणान् भोजयेदिति नान्दीमुखा एबैता
उक्ता भवन्ति । तेषु भुक्तवत्सु स्वधायै स्थाने—मधु मनिष्ये मधु जनिष्य
इत्येतद्यजुर्जपित्वा नान्दीमुखाः पितरः प्रीयन्तामित्यपो निनयति स्वधैवैषोक्ता
भवति । नैकाह्ना पित्र्यं दैवं च (कर्म) कुर्वन्ति । अथैतद्विज्ञायते—यस्यैकाह्ना
पित्र्यं दैवं च कुर्वन्ति प्रजा हास्य प्रमायुक्ता भवति तस्मात् पितृभ्यः पूर्वेषुः
क्रियते यत् पितृभ्यः पूर्वेषुः करोति पितृभ्य एव तद्यज्ञ निष्क्रीय यजमानः
प्रतनुत इति ॥ १० ॥

अथापरेद्युर्देवानामिति । अथापरेद्युर्ब्राह्मणानन्नेन परिवेषयेदिति दैवतं भवति
यद्देवत्यं भवति तस्य पुण्याह वाचयिष्यन्नाम गृह्णात्यसौ प्रीयतामिति । पुण्याहं
वाचयिष्यन् ब्राह्मणान्संपूजयति । अरिक्तपाणयः प्राङ्मुखा युग्मास्तिष्ठन्ति । तेषां
दक्षिणत उदमुङ्खोऽपिहितमुदकुम्भ धारयन्वाचयिता तिष्ठति । तस्य दक्षिणं
बाहुमान्वितरस्तिष्ठति । अथैतान्संपूजयति—मनः समाधीयतामिति । समाहितमन-

सः स्म इतीतरेषां प्रतिवचनम् । मनो वै चन्द्रमा ब्राह्मणा नक्षत्राणि तस्माद्ब्राह्मणेषु मनः समादधाति । प्रसीदन्तु भवन्त इति । प्रसन्नाः स्म इतीतरेषां प्रतिवचनम् । तथैवास्य प्रसन्ना भवन्ति । शान्तिरस्तु । पुष्टिरस्तु । तुष्टिरस्तु । ऋद्धिरस्तु । अविघ्नमस्तु । आयुष्यमस्तु । आरोग्यमस्तु । शिवं कर्मास्तु । इत्याशिषमेवैतामाशास्ते । अथैवेतरेषां प्रतिवचनम् । ओमिति ब्रह्मा । ओमितीदसर्वम् (इति) तस्मादोमिति संधाय पुण्याह भवन्तो ब्रुवन्वित्येतेनाहश्च नक्षत्रं च पूते भवतस्ते एवैन पूते पुनीतः । ओं स्वस्ति भवन्तो ब्रुवन्तु इत्येतेन गोब्राह्मणस्याऽऽशीरुक्ता भवति । त एवैनमाशिषा समर्धयन्ति । ऋद्धिं भवन्तो ब्रुवन्तु इत्यनेन ऋग्यजुःसाम्नामृद्धिरुक्ता । तैरेव ऋद्धिमान्भवति । श्रीरस्त्विति भवन्तो ब्रुवन्विति तैरेव श्रियमेवाऽऽप्नोति । य एवं विद्वान्पुण्याह वाचयति नास्य कर्मोपहतं भवति । यत्कर्म करोत्यपरेणाग्निं प्रदक्षिणमुपचारो यज्ञोपवीती दैवानि कर्माणि क्रियन्ते विपरीतं पित्र्येषु ॥ ११ ॥

अथ शुचौ समे देश इति कथं विज्ञायते गोमयेन गोचर्ममात्रं चतुरश्रं स्थण्डिलमुपलिप्तं भवति तच्छुचिर्भवति । तस्य मध्यत उद्धृत्यावोक्ष्यारत्निमात्रं समचतुरश्रं सैकतं स्थण्डिलं करोति । तत्रोल्लेखनादिकर्म प्रतिपद्यते । दर्भेषु दक्षिणतो ब्राह्मण उपविशति । स यद्युपविशत्यादिशो व्युन्नयन्नाशास्ते । यद्यु वै नोपविशति दर्भेषु दक्षिणतः प्रागग्रं कूर्चं निधाय—ॐ भूर्भुवः सुवरो ब्रह्मन्ब्रह्मासि नमस्ते ब्रह्मण इत्युपतिष्ठते ब्रह्मैवात्राऽऽसीनो भवति तस्मै वर ददाति ब्राह्मण वा भोजयेदिति । एतेन सशिररको यज्ञः—यो वै यज्ञस्य शिरो वेद शीर्ष्वान्मेध्यो भवति, इति । उत्तरत उदपात्रं ब्राह्मणमिध्मावर्हिरिति—एतद्वै यज्ञस्य शिरो य एवं वेद शीर्ष्वान्मेध्यो भवतीति ब्राह्मणम् । अथ शम्याः परिदधाति—शम्या वा परिधयो वेति विज्ञायते । नापरिधाय जुहुयात् । क्षमामपहत्या इति । सर्वत्र परिसमूहनपर्युक्षणपरिस्तरणपरिधानोपसमाधानालंकरणमित्यादरादाचार्याः । सर्वत्रालंकृत्य ये तत्र ब्राह्मणाः सन्ति ताननुज्ञाप्य कुर्विति यत्कारी स्यात्समृद्धमेवास्य तत् ॥ १२ ॥

[सर्वत्र दर्विहोमेष्वाधारवत्सु पुरोनुवाक्यामनूच्य याज्यया जुहोति सदेव त्वायेति ब्राह्मणम् । यत्रैकाऽऽम्नाता स्यात्तां द्विरभ्यावर्तयेत् । तत्सवितुर्वरेण्यमित्यनुद्गत्याऽऽम्नातया जुहोत्यथवा भूर्भुवः सुवरोमित्यनुद्गत्य तत्सवितुर्वरेण्यमिति जुहोति । अनाम्नातेषु तदेतत्सर्वप्रायश्चित्तम् । सःस्कारेषु पाकयज्ञेषु नित्येषु काम्येषु च पक्वहोमं कुर्यादित्येके शाखिनः समामनन्ति । एतेन होमदान

प्राशनानि व्याख्यातानि भवन्ति । पक्वाञ्जुहोति पक्वाद्दाति पक्वात्प्राश्रतीति
पाकयज्ञास्तस्माद्भुतप्रहुताहुतेषु पक्वः कार्य इति । एकविंशतिदारुमिध्मं करोति
यज्ञस्य सरूपत्वाय । अभिघारयति—‘ तेजसैवैनं समर्थयति’ इति ब्राह्म-
णम् । अरत्निमात्री दर्वी बाहुमात्रीमित्यपरम् । अथ वै भवति निर्ऋतिगृहीता
वै दर्वी यद्वर्या जुहुयान्निर्ऋत्या अस्य यज्ञ ग्राहयेदिति दर्व्याऽन्नस्य जुहोति ।
स्रवेणाऽऽज्यस्य वैकङ्कन्ती सुगाकृतिर्भवतीति विज्ञायते । अथाप्युदाहरन्ति—

यथा सुभूमिजो वृक्षः सुमूलः सुप्रतिष्ठितः ।

बहुशाखः सुपुष्पश्च फलवानुपयुज्यते ॥

देवदानवगन्धर्वैर्ऋषिभिः पितृभिस्तथा ।

पक्षिभिः षट्पदैश्चापि मशकैश्च पिपीलिकैः ॥

एवं हि पाकयज्ञेषु सर्वमेतत्प्रतिष्ठितम् ।

हुतः सुभूमिविज्ञेयो मूलं प्रहुत उच्यते ॥

आहुतोऽत्र प्रतिष्ठानं यज्ञवृक्षो महोच्छ्रयः ।

बह्व्यस्तस्य स्मृताः शाखाः सुपुष्पाः सुफलोपगाः ॥

मन्त्रब्राह्मणतत्त्वज्ञैः सुदृष्टास्ता उपासकैः ।

एवं हि यज्ञवृक्षस्य योऽभिज्ञः श्रोत्रियः स्मृतः ॥

दारस्याऽऽहरणं कुर्यात्कर्मैत्येव विपश्चितः ।

सुभूमिं च सुमूलं च सुप्रतिष्ठानमेव च ॥

वृक्षं पुण्यफलोपेत बहुशाखं स पश्यति ।

ज्ञान सुभूमिराचारो मूल श्रद्धा प्रतिष्ठितिः ॥

क्षमाऽहिंसा दमः शाखाः सत्यं पुष्पफलोपगम् ।

ज्ञानोपभोग्यं बुद्धानां गृहिणां यज्ञपादपम् ॥

अकामहृता बुद्ध्या त्यक्ताहंकारलोभया ।

निश्चयाध्यवसायाभ्यां चक्षुर्भ्यां स तु पश्यति ॥

तस्यैको वज्रसंकाशः क्रोधः परशुरुच्यते ।

तेनैवमाच्छिनन्मोहात्त्याज्यः क्रोधो गृहेष्वतः ॥

गृहा मूलं हि यज्ञानां गृहा ह्यानृण्यकारणम् ।

गृहा ह्याश्रमपूजार्थं स्थित्यर्थं च गृहाः स्मृताः ॥

पाकयज्ञा हविर्यज्ञाः सोमयज्ञाश्च ते त्रयः ।

स्थिता मूलेषु वृक्षेषु प्रमादी तेषु सीदति, इति ॥ १३ ॥]

अथ राजन्यवैश्ययोरुपनयनं प्रसिद्धम् । एतावदेव नाना । आचार्य एव पक्वाञ्जुहोति । ब्रह्मसूत्रमवोद्धृत्य त्रिष्टुग्भी राजन्यस्य जिघर्म्यग्निम्, आ त्वा जिघर्मि, आयुर्दा अग्ने हविषो जुपाण इति । जगतीभिर्वैश्यस्य—जनस्य गोपा अजनिष्ठ जागृविः, त्वाग्ने मानुषीरीडते विशः, सप्त ते अग्ने समिधः सप्त जिह्वा इति । वैश्यस्य रथकारस्यैतावदेव नानाऽऽचार्य एव पक्वाञ्जुहोति तत्सावितुर्वरेण्यमिति । अथाऽऽज्याहुतीरुपजुहोति—क्षेत्रियै त्वा निर्ऋत्यै त्वेति षड्भिरनुच्छन्दसम् । नात्र जगतीभिर्वैश्यस्य जुहोति । अथाग्नेणाग्निं हुतशेषं दत्त्वा विरमेत् । ब्राह्मणेन क्षत्रियायामुत्पन्नो ब्राह्मणवदेवैतावदेव नाना तस्य—क्षेत्रियै त्वा इति व्याहृतिभिश्चेत्युपहोमः । क्षत्रियवदम्बष्ठस्य क्षेत्रियै त्वा० इत्येवोपहोमः । क्षात्रियाद्वैश्यायामुत्पन्नः क्षत्रियवदेव क्षेत्रियै त्वा सावित्र्या चोपहोमः । वैश्याच्छूद्रायामुत्पन्नस्तूष्णी वैश्यवत् । गायत्रीत्रिष्टुब्जगत्यः—तत्सावितुर्वरेण्यं० आ सत्येन० युञ्जते मनः० इति सावित्र्यो यथाक्रमं ब्राह्मणक्षत्रियवैश्यानाम् । उक्तं समावर्तनम् । समावर्तनप्रभृति स्नातकः पूर्वेण ग्रामाभिष्क्रमणप्रवेशनान्युत्तरेण वा वहिर्वाचं विमृजेदन्यत्र हस्त दत्त्वा प्रसिद्धं स्नात्वा देवर्षिपितृस्तर्पायित्वा दर्भेषु प्राङ्मुख उपविश्य दर्भान्दूर्वाश्च धारयमाणस्त्रीन् प्राणायामान्धारयित्वा सावित्री सहस्रकृत्व आवर्तयेच्छतकृत्वोऽपरिमितकृत्वो वा दशवारं वेदानधीत्य प्रश्नमनुवाकं वाऽधीयति यावत्तरसममिति(?) विज्ञायते, ततो गृहानेति यत्किञ्चिद्दाति सा दक्षिणेति ब्राह्मणम् । अथ प्रसिद्धो विवाहः पाकयज्ञश्च । विवाहप्रभृति यावज्जीवमौपासनं परिगृहीयात् । अथ दैवतान्यर्चयति वैश्वदेवं करोति प्रसिद्धं बलिहरणम् । अथ वै भवति—पञ्च वा एते महायज्ञाः सतति प्रतायन्ते सतति संतिष्ठन्ते देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञ इत्येतदानुपूर्व्यं भवति । अथ देवयज्ञः—देवेभ्यः स्वाहा व्याहृतीभिश्चेति । अपि समिधं तद्देवयज्ञः सतिष्ठते । अथ पितृयज्ञः—ब्राह्मणान्भोजयेत् पित्र्यानपि वा दक्षिणेनाग्निं दक्षिणाग्रान्दर्भान्सस्तीर्य गन्धपुष्पधूपदीपैरभ्यर्च्यलंकृत्य तेषु पिण्डं ददाति—पितृभ्यः स्वधा नम इति । अप्यपस्तत्पितृयज्ञः संतिष्ठत इति । अथ भूतयज्ञः—उत्तरेणाग्निं प्रागग्रान्दर्भान्सस्तीर्य गन्धपुष्पधूपदीपैरलंकृत्य तेषु बलिमुपहरति—भूतेभ्यो नम इत्यापुष्पेभ्यस्तद्भूतयज्ञः सतिष्ठते । अथ मनुष्ययज्ञः—ब्राह्मणेभ्योऽन्नं दद्यादौदनपात्रात्तन्मनुष्ययज्ञः संतिष्ठते । अथ ब्रह्मयज्ञ उक्तः । कथमु खलु नित्यानामनुक्रम इति । संयोपासनमग्न्युपस्थानं नित्यस्वाध्यायगृहकर्मस्नानादित्योपस्थानतर्पणजपयज्ञगृहदेवतार्चनवैश्वदेवपञ्चमहायज्ञात्मयज्ञ-

संध्योपासनाग्निहोत्रात्मयज्ञसंवेशनानीत्येतान्युदितहोमिनोऽजस्राग्निहोत्रिणोऽ-
नुदितहोमिनोऽग्निहोत्रं संध्योपासनाभिति क्रमः । एतानि नित्यान्शुपव्युषमार-
भ्याऽऽसंवेशनात् प्रसिद्धम् । सायं प्रातः सपत्नीकः प्रीतिं वर्धयेत् । तस्याः
पत्न्याः पूर्वरात्रावुपसंवेशनमाऽर्धरात्रादधः शयनमा ब्राह्ममुहूर्तादथोऽयं नित्या-
न्यारभते । इति व्याख्यातमुपनयनम् ॥ १४ ॥

इति सत्याषाढहिरण्यकेशिशिष्टगृह्यशेषसूत्रे प्रथमप्रश्ने चतुर्थः पटलः ॥

(अथेदानीं शान्तिपटल आरभ्यते ।)

अथ पञ्चम पटल ।

अथातो गोपसवशान्तिं व्याख्यास्यामः । जननादेकादशे द्वादशे वा पुण्ये
नक्षत्रे पुण्यनद्यादौ देवालये गोष्ठे वा । अथ वा गृहस्थेशानभागे गोमये-
नोपलिप्तभूमौ श्वेतरजोभिः कर्णिकायुक्तं पङ्कजं कृत्वा तत्र प्रस्थमात्रान्त्रीही-
न्प्रक्षिप्य तेषु रक्तवस्त्रं प्रसारितं नवं वैणवं शूर्पं सस्थाप्य तत्र तिलान्विकीर्य
तस्मिन्शूर्पे प्राङ्मुखं शिशुं निधाय द्वितीयशूर्पेणाऽऽच्छाद्य रक्तसूत्रेण शूर्पद्वय
वेष्टयित्वा शूर्पसंनिधौ गामानीय गोमुखसान्निध्यं कृत्वा गोमुखात्प्रसवं
प्रिभाव्य । अथाऽऽचार्यः शिशुं प्रोक्षेत्-प्र तद्विष्णुः० परो मात्रया० इति
द्वाभ्याम् । अथ शुद्धोदकेन च स्नापयित्वा-आपो हि ट्रेति तिसृभिः० इति ।
अथ गां वामाङ्गेषु सार्वाङ्गेषु वा स्पृशेत्-गोमास्रं अग्ने विमास्रं अश्वी० ।
इति । अथ पिता शिशुमादाय मात्रे दद्यात् । माता पत्रे पिता मात्रे वेत्सेके ।
अथ पिता तूष्णीं पुत्रस्य मुखमीक्षते-अङ्गदङ्गादिति किष्टमूर्धनि त्रिरवघ्राय
पुण्याहं स्वस्त्ययनमृद्धिमिति वाचयित्वाऽथ गामाचार्याय दद्यात् । अथ
गोमयेन गोचर्ममात्रं चतुरश्रं स्थण्डिलं कृत्वा श्रात्रियागारादग्निमा-
हृत्य (अग्निमुखान्ते-ग्रहपूजां वा विनाय) अथाग्नेः पूर्वतो व्रीहिमयं
स्थण्डिलं कृत्वा मध्येऽष्टदलं कृत्वा विधिना कुम्भं सस्थाप्य तस्मिन्प्रस्तरः
पवित्रमन्तर्थाय-आपो वा इदमित्युदकमालिच्य सधौषधीः पञ्चरत्नकुङ्कुर्वा-
गन्धाक्षताभिःक्षिप्य वस्त्रशुभमेन संवेष्ट्य कुम्भमञ्जुकृत्य कुम्भाभ्यन्तरे
जलमध्य एव क्रमेण देवता आवाहयेत्-सद्योजातामिति मध्ये वामदेवाय नम
इति पूर्वे अघोरेभ्य इति दक्षिणे तत्पुरुषाधेति पश्चिमे ईशानः सर्व-
विद्यानामित्युत्तरे पञ्चास्यरुद्रं संपूज्य कुम्भमुखे विल्वपल्लवनिर्मितं मण्ड-

लाकारं कृत्वा तदुपरि पूर्णपात्रं निधाय तत्राष्टदलं कृत्वा सौवर्णकृता वरुण-
विष्णुयक्ष्मदेवता आवाह्य पूजयेत् । अथत्विज आचार्यश्च कुम्भमन्वारभ्य—
नमस्ते रुद्र मन्यव इति प्रश्रं, अग्नाविष्णू इत्येकादशानुवाकान्, शतायुधायेति
पञ्चाज्यानीः, आशुः शिशान इत्यनुवाक कृणुष्व पाज इत्यनुवाकं दधिक्वाण
इति सुरभिमती, आपो हि छेति तिसृभिर्हिरण्यवर्णा इति चतसृभिः पवमानः
सुवर्जन इत्यनुवाकमृचां प्राचीमित्यनुवाकं चाभिमृश्य जपेत् । आज्यभा-
गान्तेऽथ प्रधानहोमः कार्यः । अथ ग्रहहोमं हुत्वाऽथ दधिमध्वाज्यानि स५
सृज्य प्रधानहोमः—अव ते हेडो वरुण० उदुत्तमं वरुण० यत्किंचेदं कित
वासो० इमं मे वरुण० तत्त्वा यामि० इति षडृचात्मकं वरुणसूक्तमष्टादशाष्ट-
त्याऽष्टोत्तरशतसंख्या भवन्ति । विष्णोर्नु कं० तदस्य प्रियं० प्र तद्विष्णुः०
परो मात्रया० विचक्रमे० त्रिदेव० इति षडृचात्मकं विष्णुसूक्तं, अस्य सूक्त-
स्याष्टादशाष्टत्याऽष्टोत्तरशतसंख्या भवन्ति । अक्षीभ्यां ते० ग्रीवाभ्यं० आन्त्रे-
भ्यस्ते० ऊरुभ्यां ते० मेहनादनं० अङ्गादङ्गालोम्नो० इति षडृचात्मकं
यक्ष्मसूक्तमष्टादशाष्टत्याऽष्टोत्तरशतसंख्या भवन्ति । अथ स्विष्टकृदादि
(वरदानान्ते) बलिं पूर्णाहुतिमभिषेकं प्रणीताप्रणयनविमोक्तान्ते ब्रह्माणं
संपूज्य विसृजते देवताः । मूलाश्लेषाज्येष्टान्यतमनक्षत्रेष्वतिगण्डे वैधृतौ पातेऽमा-
विष्टद्युपरागादिषु च जनने गोपसवशान्तिं विधाय तत्तच्छान्तिं कुर्यादिति
विज्ञायते ॥ १ ॥

अथातो मूलनक्षत्रजननशान्तिं व्याख्यास्यामः । अशुक्तमूलोत्पत्तौ वर्षा-
ष्टकान्ते भुक्तमूलोत्पत्तावव्यवहितागामिमूलर्क्ष एकादशाद् द्वादशाहे वाऽन्यतमे
वा शुभनक्षत्रे गोमुखप्रसवशान्तिं विधाय मूलशान्तिमारभते । गोमयेन गोच-
र्षमात्रं स्थाण्डिलं कृत्वा तन्मध्ये हस्तमात्रं स्थाण्डिलं विधाय श्रोत्रियागाराद-
ग्निमाहृत्य प्रतिष्ठित्य स्थाण्डिलरय पूर्वभागे वेदिद्वयं प्रकल्प्य तत्र दक्षिणवेद्यां
ग्रहमखोक्तविधानेन ग्रहानावाह्य संपूज्य तदीशान्यां कलशं स५स्थाप्य पूज-
येत् । उत्तरवेद्यां चतुर्विंशतिदलान्वितं सकर्णिकं पङ्कजं निर्माय सितासितर-
क्तपीतजोभी रञ्जितं कृत्वा मध्यकर्णिकायां द्रोणपरिमितान्त्रीहीस्तदर्धतण्डुलां-
स्तदर्धतिलाश्चान्योन्योपरि प्रसार्य चतुरश्रं विधाय तत्रात्रणं तन्तुवेष्टितं कलशं
विधिना प्रतिष्ठाप्य मध्ये सद्योजातादीन्पञ्च रुद्रान्क्रमेण प्रस्थाप्य पूजयेत् ।
कुम्भमुखे शतौषधिपञ्चपल्लवनिर्मितं मण्डलान्कारं कृत्वा पूर्णपात्रं निधाय
तस्मिन्सौवर्णकृता निर्ऋतीन्द्रापा देवताः प्रागादिचतुर्विंशतिभूमिस्थदलेषु
प्रदक्षिणमुत्तराषाढाद्यनूराधान्ता नक्षत्रदेवताश्चाऽवाह्य पूजयेत् । तदुत्तरतः शत-

च्छिद्रकलशं सस्थाप्य तत्र वरुणमावाह्य पूजयेत् । नात्र जलपूरणम् । अथर्वि-
गाचार्याः कुम्भमन्वारभ्य जपेयुः—नमस्ते रुद्र इति प्रश्नं, अग्नाविष्णु इत्येकादशा-
नुवाकान्, शतायुधायेति पञ्च, आशुः शिशान इत्यनुवाकं, कृणुष्व पाज इत्यनुवाकं
ममाम्न इत्यनुवाकं, आपो हि ष्ठेति तिसृभिर्हिरण्यवर्णाः, पवमानः सुवर्जन इत्यनु-
वाकौ श्रीसूक्तं नारायणमुत्तरनारायणं च । अथाऽऽग्निमुखात्कृत्वा ग्रहान्हुत्वाऽथ
कृसरान्नेन मूलं प्रजामिति पुरोनुवाक्यामनूच्य—अहर्नो अद्येति याज्यया जुहोति ।
अथाष्टोत्तरसहस्रमष्टोत्तरशतं वा जुहुयात् । इन्द्रो ज्येष्ठामनु इति पुरोनुवाक्या-
मनूच्य पुरंदराय वृषभायेति याज्यया जुहोति । अष्टोत्तरशतमष्टाविंशतिं वा ।
या दिव्या आपः पयसेति पुरोनुवाक्यामनूच्य याश्च कूप्या याश्चेति याज्यया
जुहोति । अष्टोत्तरशतमष्टाविंशतिं वा । अथाऽऽज्येनोपहोमाञ्जुहोति—प्रजापतये
स्वाहा मूलाय स्वाहा प्रजायै स्वाहा इन्द्राय स्वाहा ज्येष्ठाय स्वाहा ज्येष्ठ्यायै
स्वाहाऽभिजित्यै स्वाहा अद्भः स्वाहाऽऽषाढाभ्यः स्वाहा समुद्राय स्वाहा
कामाय स्वाहाऽभिजित्यै स्वाहेति । अथ हैके ब्रुवते तत्तत्सूक्तेन वा जुहोतीति । अथ
स्विष्टकृदादि बलिं दत्त्वा पूर्णाहुतिं हुत्वाऽभिषिच्य (वरदानान्त) सिद्धमा-
धेनुवरप्रदानात् । एवं ज्येष्ठाश्लेषैकनक्षत्रजनने च शान्तिं मूलवत्कुर्यादिति
विज्ञायते ॥ २ ॥

अथैकेषां विज्ञायते—

आश्लेषायां तु जातानां शान्तिं वक्ष्याम्यतः परम् ।
जातस्य द्वादशाहे च शान्तिहोमं समाचरेत् ॥
असंभवे तु जन्मर्क्षमन्यस्मिन्वा शुभे दिने ।
स्नातौऽभ्यङ्गनादिभिस्तास्मिन्वरयेत्तु द्विजोत्तमान् ॥
विभवे पञ्च कुम्भास्तु द्वयं वा तदलाभतः ।
देवतास्थापने चैकमेकं रुद्राभिमन्त्रणे ॥
मूलर्क्षोक्तप्रकारेण कुम्भे निक्षिप्य पूजयेत् ।
गोमयालेपिते देशे बालुकापरिशोभिते ॥
पङ्कजं क्षारयेत्तत्र चतुर्विंशतिपत्रकैः ।
तण्डुलैः कारयेद्यद्वा रक्तपीतसितासितैः ॥
कर्णिकायां न्यसेद्व्रीहीनस्थापयेत्तेषु कुम्भकम् ।
आजिघ्रोति[च] मन्त्रेण कलशस्थापनं शुभम् ॥
इमं म इति मन्त्रेण पूरयेत्तीर्थवारिणा ।

कुम्भं सुवस्त्रगन्धाद्यैस्तत्तन्मन्त्रैश्च पूजयेत् ॥
याः फलिनीरित्यनया क्षिपेद्रत्नौषधादिकान् ।

ततः पूजा—कुम्भोपरिस्थपात्रेषु आश्लेषापतिमां यजेत् ॥
निष्कनिष्कार्धपादैर्वा कारयित्वा स्वशक्तितः ।
तत्पूर्वोत्तरनक्षत्रे दक्षिणोत्तरयोर्यजेत् ॥
ऐन्द्रादीशानपर्यन्तमितरर्क्षाणि पूजयेत् ।
मूलोक्तेन विधानेन कुम्भयोरभिमन्त्रणम् ॥
रुद्रार्चा रुद्रकुम्भे तु पूर्ववच्छेषमाचरेत् ।
नभोऽस्तु सर्पेभ्य इति पूजामन्त्रः प्रचोदितः ॥
सर्पो रक्तस्त्रिनेत्रश्च द्विभुजः पीतवक्त्रकः ।
फलकासिन्धरस्तीक्ष्णो दिव्याभरणभूषितः ॥

ततो होमः— एवं व्यान्वा ततोऽभ्यर्च्य होमकर्म समारभेत् ।
कर्तुः शाखोक्तमार्गेण आचार्यस्याथवाऽऽचरेत् ॥
मुंखान्तं कर्म निर्माय हविरादाय शास्त्रतः ।
इदं सर्पेभ्यो जुहुयात्साधिप्रत्यधिदैवतम् ॥
अष्टोत्तरशत वाऽथ ह्यष्टाविंशतिमेव च ।
मूलनक्षत्रवच्छेषहोमं तत्र समारभेत् ॥
पूर्णाहुत्यन्तकर्माणि कृत्वा संपातक तथा ।

ततोऽभिषेकः—कुम्भाज्जलं तु प्रक्षिप्य त्वभिषेकमथाऽऽरभेत् ॥
दारपुत्रसमेतस्य यजमानस्य पूर्ववत् ।
अभिषिञ्चेत्तदाऽऽचार्य ऋत्विग्भिः सहितस्ततः ॥
अभिमन्त्रितकुम्भाद्भिरभिषेचनमाचरेत् ।
तथा पौराणमन्त्रैश्च पल्लवैरभिषेचयेत् ॥
आश्लेषाऋक्षजातस्य मातापित्रोर्धनस्य च ।
भ्रातृजातिकुलस्थानां दोषं सर्वं व्यपोहतु ॥
योऽसौ वागीश्वरो नाम चाधिदेवो बृहस्पतिः ।
मातापित्रोः शिशोश्चैव गण्डान्तं च व्यपोहतु ॥
व्रतारः सर्वभूतानां रक्षन्तु पितरः सदा ।
सर्पनक्षत्रजातस्य वित्तं च जातिबन्धवान् ॥

एवं कृतेऽभिषेके तु सर्पशान्तिर्भवेद्ध्रुवम् ॥
 ततः शुक्राम्बुधरो यजमानः सुभूषितः ।
 दक्षिणाभिस्ततो विद्या मूलदक्ष प्रतोषयेत् ॥
 भुक्तयद्भ्यश्च विभेभ्यः सर्वाकुर्यादाशिषं गृही ।
 इत्युक्तेन विधानेन सर्पा(र्षो)रिष्टं व्यपोहति ॥
 सर्वे कामाश्च सिध्यन्ति वेदोक्ताद्युर्भविष्यति ।
 इत्युक्तं सर्पशान्त्यर्थं नारमागदत्तं दितम् ॥
 मानवानां हितार्थाय मृत्ना सर्वकामिकम् ।
 सर्पाधीश नमस्तुभ्य नागानां च गणाधिप ॥
 गृहाणार्घ्यं मया दत्तं सर्वा(र्षो)रिष्टप्रशान्तये ।
 मूलनक्षत्रवत्कुर्यात्सर्पगण्डे स्वनामतः ॥
 सर्व(र्षो)दोषोपशान्तये इति विज्ञायते ॥ ३ ॥

अथातो नक्षत्रगण्डान्तजन्मशान्तिं व्याख्यास्यामः—

गण्डशान्तिं प्रवक्ष्यामि सोममन्त्रेण भक्तिमान् ।
 कास्यपात्रं प्रकुर्वीत पलैः षोडशभिर्नवम् ॥
 अष्टभिश्च चतुर्भिर्वा द्वाभ्यां वा शोभनं तथा ।
 तन्मध्ये पायसं शङ्खे नवनीतेन पूरिते ॥
 राजतं चन्द्रवर्मेति सितपुष्पसहस्रकैः ।
 दैवज्ञः क्षौमवासाश्च शुक्रमाल्याम्बरार्चितः ॥
 सोमोऽहमिति संचिंत्य पूजा कुर्यादतन्द्रितः ।
 जपेत्साहस्रकं मन्त्रं श्रद्धधानः समाहितः ॥
 आप्यायस्वेति मन्त्रेण पूजा कुर्यात्समाहितः ।
 दद्याद्द्वै दक्षिणामिष्टां गण्डदोषप्रशान्तये ॥
 शुक्रं वागीश्वरं चैव ताम्रपात्रसमन्वितम् ।
 गण्डदोषोपशान्त्यर्थं दद्याद्द्वेदविदे शुचिः ॥ इति ॥ ४ ॥

अथैकनक्षत्रजननशान्तिं व्याख्यास्यामः—

एकस्मिन्नेव नक्षत्रे भ्रात्रोर्वा पितृपुत्रयोः ।
 प्रसूतिश्च तयोर्मृत्युर्भवेदेकस्य निश्चयः ॥
 तद्दोषनाशाय तदा प्रशस्ता शान्तिं च कुर्यादभिषेचनं च ।
 संपूज्य ऋक्षप्रतिमां तदग्रे दानं च कुर्याद्विभवानुरूपम् ॥

तत्र शान्तिं प्रवक्ष्यामि सर्वाचार्यमतेन तु ।
 शुभर्षे शुभवारे च चन्द्रताराबलान्विते ॥
 रिक्ताविष्टिविवर्ज्ये तु प्रारभेद्विषसे सुधीः ।
 आचार्यं वरयेत्पूर्वं चतुरोऽथ द्विजोत्तमान् ॥
 पुण्याहं वाचयित्वा तु शान्तिकर्म समाचरेत् ।
 आग्नेयीशानदिग्भागे नक्षत्रप्रतिमां ततः ॥
 तन्नक्षत्रोक्तमन्त्रेण चार्चयेत्कलशोपरि ।
 रक्तवस्त्रेण संच्छाद्य वस्त्रयुग्मेन वेष्टयेत् ॥
 स्वशाखोक्तेन मार्गेण कुर्यादग्निमुखं ततः ।
 अनेनैव तु मन्त्रेण हुनेदष्टोत्तरं शतम् ॥
 प्रत्येकं समिदन्नाज्यैः प्रायश्चित्तान्तमेव च ।
 अभिषेकं ततः कुर्यादाचार्यः पितृपुत्रयोः ॥
 वस्त्रालंकारगोदानैराचार्यं पूजयेत्पुनः ।
 ऋत्विग्भ्यो दक्षिणां दत्त्वा माषत्रयसुवर्णकम् ॥
 देवताप्रतिमादानं धान्यवस्त्रादिभिः सह ।
 यानशय्यासनादींश्च दद्यात्तद्दोषशान्तये ॥
 भोजयेद्ब्राह्मणान्सर्वान्वित्तशाठ्यविवर्जितः । इति ॥ ५ ॥

अथातस्त्रिकप्रसवशान्तिं व्याख्यास्यामः—

सुतत्रये सुता चेत्स्यात्तन्नये वा सुतो यदि ।
 मातापित्रोः कुलस्यापि तदाऽरिष्टं भैहृद्भयम् ॥
 ज्येष्ठनाशो धने हानिर्दुःखं वा सुमहद्भवेत् ।
 तत्र शान्तिं प्रकुर्वीत वित्तशाठ्यविवर्जितः ॥
 जातस्यैकादशाहे वा द्वादशाहे शुभे दिने ।
 आचार्यमृत्विजो वृत्वा ग्रहयज्ञपुरःसरम् ॥
 सह वा ग्रहयज्ञः स्याद्यथावित्तानुसारतः ।
 ब्रह्मविष्णुमहेशेन्द्रप्रतिमाः स्वर्णतः कृताः ॥
 पूजयेद्धान्यराशिस्थकलशोपरि शक्तितः ।
 पञ्चमे कलशे रुद्रं पूजयेद्दुद्रसंख्यया ॥
 रुद्रसूक्तानि चत्वारि शान्तिसूक्तानि सर्वशः ।

द्विज एको जपेद्धोमकाले शुचिसमाहितः ॥
 आचार्यो जुहुयात्तत्र समिदाज्यतिलोश्चरुम् ।
 अष्टोत्तरसहस्रं वा शतं वा विंशतिं तु वा ॥
 देवताभ्यश्चतुर्वक्त्रादिभ्यो ग्रहपुरःसरम् ।
 ब्रह्मादिमन्त्रैरिन्द्रस्य यत इन्द्र भयामहे ॥
 ततः स्विष्टकृत हुत्वा बलिं पूर्णाहुतिं ततः ।
 अभिषेकं कुटुम्बस्य कृत्वाऽऽचार्यं प्रपूजयेत् ॥
 हिरण्यं धेनुरेका च ऋत्विग्भ्यो दक्षिणा ततः ।
 प्रतिमा गुरवे देया उपस्कारसमन्विता ॥
 कास्याज्यवीक्षणं कृत्वा शान्तिपाठ तु कारयेत् ।
 ब्राह्मणान्भोजयेच्छक्त्या दीनानाथाश्च तर्पयेत् ॥
 एव शान्तिविधानेन सर्वारिष्टं प्रलीयते ॥ ६ ॥

अथातो नक्षत्रगण्डान्तलक्षणं व्याख्यास्यामः—

अश्विनीमघमूलादौ त्रिपट्कनवनाडिकाः ।
 रेवतीसार्पशाक्रान्ते मासाश्च ऋतुसायकाः ॥
 अश्विनीमघमूलादौ नाडिकाद्वितय तथा ।
 रेवतीसार्पशाक्रान्ते नाडिकाद्वितयं तथा ॥
 अश्विनीमघमूलानां पूर्वार्धे बाध्यते पिता ।
 पूषादिशाक्रपश्चार्धे जननी बाध्यते शिशोः ॥
 पितृहा तु दिवाजातो रात्रिजातस्तु मातृहा ।
 आत्मधक् सध्ययोजातो नास्ति गण्डो निरामयः ॥
 सर्वेषां गण्डजातानां परित्यागो विधीयते ।
 वर्जयेद्दर्शनं तावत्तच्च षण्मासिकं भवेत् ॥ इति ॥ ७ ॥

अथातस्तिथिलग्नगण्डान्तशान्तिं व्याख्यास्यामः—

अभुक्तेतरजातस्य सूतमान्त्यदिनेऽपिवा ।
 शान्तिं शुभेऽह्नि वा कुर्यान्नावपुत्रं न लोकयेत् ॥
 तिथिगण्डे त्वनड्वाहं नक्षत्र धेनुरुच्यते ।
 काश्चन लग्नगण्डे तु गण्डदांषो विनश्यति ॥
 आद्यभागे पितुर्गण्डत्रयाणामभिषेचनम् ।
 इतरत्र शिशामातुर्गभिषेकं व कारयेत् ॥

उत्तरे तिलपात्रं स्यात्तिष्ये गोदानमुच्यते ।
 अजाप्रदानं त्वाष्ट्रे च पूर्वापादे च काञ्चनम् ॥
 उत्तरातिष्यचित्रासु पूर्वापादोद्भवस्य च ।
 कुर्याच्छान्तिं प्रयत्नेन नक्षत्राकारजा बुधः ॥
 सुवर्णेन च रौप्येण यथावित्तानुसारतः ।
 नक्षत्राधिपते रूपं कृत्वा वस्त्रद्वयेन [च] ॥
 वरुणस्यार्चनं कार्यं स्वस्तिवाचनपूर्वकम् ।
 शतौषधानि रत्नानि मृत्त्वक्पल्लवसंयुतान् ॥
 पूजान्ते समिदन्नाज्यैर्होमं तिलयवैस्तथा ।
 ततः पूर्णाहुतिं हुत्वा वेदाध्यायिकुटुम्बिने ॥
 उत्तराप्रथमे पादे तिलपात्रं तथैव च ।
 तिष्ये तु गां सवत्सा च सुशीलां च पयस्विनीम् ॥
 अजां चित्रासु वै दद्यात्पूर्वापादे तु काञ्चनम् ।
 यवाश्च व्रीहिमाषाश्च तिलमुद्गाश्च दापयेत् ॥
 यथावित्तानुसारेण कुर्याद्ब्राह्मणभोजनम् ।
 पितुरायुष्यवृद्धयर्थं शान्तिरत्र विधीयते ॥
 एवं यः कुरुते सम्यक्शान्तिकर्म समाहितः ।
 न दोषैर्लिप्यते नूनं पद्मपत्रातिवाम्भसा ॥
 आशुमारोग्यमैश्वर्यं सप्ताशोतिं दिने दिने ।
 धनधान्यसमृद्धिं च पुत्रपौत्रसमृद्धिमान् ॥ इति ॥ ८ ॥

अथ कृष्णचतुर्दशीजननशान्तिं व्याख्यारयामः—

कृष्णपक्षे चतुर्दशीं प्रथमेः पङ्क्तिर फलम् ।
 चतुर्दशीं च पद्मभागा कुर्यादादां शुभं रमृतम् ॥
 द्वितीये पितरं हन्ति तृतीये मातरं तथा ।
 चतुर्थे मातुलं हन्ति षष्ठे वंशनाशनम् ॥
 षष्ठे तु धनहानिः स्यात्तस्मिन् वंशनाशनम् ।
 तस्मात्सर्वप्रयत्नेन शान्तिं कर्त्वा द्विवानतः ॥
 आचार्यं वरयेद्धीमान्पुत्रदारमन्विनम् ।
 स्वकर्मेनिरतं शान्तं श्रोत्रियं वेदपारगम् ॥
 सर्वालंकारसंयुक्तं सर्वलक्षणसंयुतम् ।

ब्राह्मणानृत्विजश्चैव स्वस्तिवाचनपूर्वकम् ॥
 रुद्रोऽधिदेवता तस्याः कर्षमात्रमुवर्णतः ।
 तदर्धेन च वा कुर्याद्वित्तशाठ्येन वर्जितः ॥
 प्राप्तिमां कारयेच्छंभोः सर्वलक्षणसंयुताम् ।
 वृषभेण समासीनं वरदाभयपाणिकम् ॥
 शुद्धस्फटिकसंकाश श्वेतमाल्याम्बराङ्गितम् ।
 त्र्यम्बकेति च मन्त्रेण पूजां कुर्याद्विधानतः ॥
 स्थापयेच्चतुरः कुम्भांश्चतुर्दिक्षु यथाक्रमम् ।
 पुण्यतीर्थजलोपेतान्धान्यस्योपरि विन्यसेत् ॥
 शतीषधानि निक्षिप्य श्वेतवस्त्रैश्च वेष्टयेत् ।
 शुभानि चैव पुष्पाणि श्वेतानि परिवेष्टयेत् ॥
 सर्वे समुद्राः सरित्पतीर्थानि जलदा नदाः ।
 आयान्तु यजमानस्य दुरितक्षयकारकाः ॥
 आवाह्य वारुणैर्मन्त्रैरुक्तक्रमविधानतः ।
 इमं मे वरुणेत्यनया तत्त्वा यामीत्यृचा तथा ॥
 त्वं नो अग्ने च मन्त्रेण स त्वं न इति च क्रमात् ।
 आग्नेयकुम्भमारभ्य पूजां कुर्याद्यथाक्रमम् ॥
 रुद्रप्रश्नं वसोर्धारामग्नेर्मन्वे शतायुधम् ।
 हिरण्यवर्णापवमानौ ऋचां प्राची यथाक्रमात् ॥
 जप्त्वा पुरुषसूक्तं च पञ्चरुद्र क्रमाज्जपेत् ।
 ईश्वरस्याभिषेकं च ग्रहपूजां च कारयेत् ॥
 पूजाकर्म च निर्वर्त्य होमं कुर्याद्विधानतः ।
 गेहस्थेशानदिग्भागे कुण्डं कुर्याद्विधानतः ॥
 विस्तारायामखातं च अरत्निद्वयसंयुतम् ।
 कुण्डकण्ठ परित्यज्य समन्तादङ्गुलिक्रमात् ॥
 मेखलोच्छ्रायविस्तारे चतुस्त्रिद्वयङ्गुलिक्रमात् ।
 पश्चिमे मध्यभागे तु योनिं कुर्याद्विधानतः ॥
 योनिं षडङ्गुला तिर्यग्द्वादशाङ्गुलदैर्घ्यकाम् ।
 अश्वत्थदलसकाशा किञ्चिन्निम्नायतां शुभाम् ॥
 कुर्यादाधारपर्यन्त स्वगृहोक्तविधानतः ।

समिदाज्यचरुंश्चैव तिलमाषांश्च सर्षपैः ॥
 अश्वत्थप्रक्षपालाशसमिधैः स्वादिरैः शुभैः ।
 अष्टोत्तरसहस्रं वा ह्यष्टोत्तरशत तु वा ॥
 अष्टाविंशतिमेतैश्च होमं कुर्यात्पृथक्पृथक् ।
 त्र्यम्बकेति च मन्त्रेण तिलान्वयाहृतिभिः क्रमात् ॥
 ग्रहहोमं ततः कृत्वा पूर्वोक्तेन विधानतः ।
 ततः स्विष्टकृतं कृत्वा होमशेषं समापयेत् ॥
 सर्वालंकारयुक्तानां त्रयाणामभिषेचनम् ।
 चतुर्भिः कलशैरङ्घ्रिर्बृहत्कुम्भसमन्वितम् ॥
 धौताम्बराणि धृत्वाऽथ कुर्यादाज्यावलोकनम् ।
 पूर्णाहुतिं च जुहुयाद्यजमानः समाहितः ॥
 तत्सर्वं परया भक्त्या हीश्वराय निवेदयेत् ।
 सर्वालंकारसंयुक्ता सवत्सां गां पयस्विनीम् ॥
 प्रतिमा वस्त्रयुग्मं च आचार्याय निवेदयेत् ।
 अन्येषां चैव सर्वेषां कुर्याद्ब्राह्मणभोजनम् ॥
 तस्मादनेन विधिना वित्तशाठ्यविवर्जितः ।
 एवं यः कुरुते शान्तिं सर्वपापैः प्रमुच्यते ॥
 सर्वान्कामानवाप्नोति चिरंजीवी सुखी भवेत् ॥ इति ॥ ९ ॥

अथातो ग्रहणजननशान्तिं व्याख्यायामः—

ग्रहणे चन्द्रसूर्यस्य प्रसूतिर्यदि जायते ।
 व्याधिपीडा भवेत्स्त्रीणामादौ तु ऋतुदर्शनात् ॥
 इत्थं संजायते यस्तु तस्य मृत्युर्न संशयः ।
 व्याधिपीडा च दारिद्र्यं शोकश्च सततं भवेत् ॥
 शान्तिं तेषां प्रवक्ष्यामि नराणां हितकाम्यया ।
 यस्मिन्नृक्षे विशेषेण ग्रहणं संप्रजायते ॥
 तद्व्याधिपते रूपं सुवर्णेन प्रकल्पयेत् ।
 यथाशक्त्यनुसारेण वित्तशाठ्यं न कारयेत् ॥
 सूर्यग्रहे सूर्यरूपं सुवर्णेन स्वशक्तितः ।
 चन्द्रं चन्द्रग्रहे धीमान्प्रजतेन विशेषतः ॥
 राहुरूपं प्रकुर्वीत नागेनैव विचक्षणः ।

शुचौ देशे प्रयत्नेन गोमयेन प्रलेपयेत् ॥
 तस्योपरि न्यसेद्धीमान्बवस्त्रं सुशोभनम् ।
 त्रयाणां चैव रूपाणां स्थापनं तत्र कारयेत् ॥
 रक्ताक्षता रक्तगन्धा रक्तपुष्पाम्बराणि च ।
 सूर्यग्रहे प्रदातव्यं सूर्यप्रीतिकरं च यत् ॥
 राहवे चैव दातव्यं कृष्णपुष्पाम्बराणि च ।
 दद्यान्नक्षत्रनाथाय श्वेतगन्धानुलेपनम् ॥
 सूर्यं संपूजयेद्धीमाना सत्येन च मन्त्रतः ।
 चन्द्रग्रहे च पालाशैः समिद्धिर्जुहुयान्नरः ॥
 दूर्वाभिर्जुहुयाद्धीमान्राहोः संप्रीणनाय च ।
 समिद्धिर्ब्रह्मक्षोत्थैर्भैशाय जुहुयाद्वुधः ॥
 आज्येन चरुणा चैव तिलैश्च जुहुयात्ततः ।
 पञ्चगव्यैः पञ्चरत्नैः पञ्चत्वक्पञ्चपल्लवैः ॥
 जलैरोषधिकलकैश्च सहितैः कलशोदकैः ।
 अभिषेकं प्रकुर्वीत यजमाने प्रयत्नतः ॥
 आपो हि घृादिभिस्त्रिभिर्हिरण्येति चतसृभिः ।
 पवमानानुवाकेन तथा वरुणसूक्तकैः ॥
 इमं मे गङ्गे पितरस्तत्त्वा यामीति मन्त्रकैः ।
 अभिषेके निवृत्ते तु यजमानः समाहितः ॥
 आचार्यं पूजयेत्पश्चात्सुशान्तो विजितेन्द्रियः ।
 तस्मै दद्यात्प्रयत्नेन भक्त्या प्रतिकृतित्रयम् ॥
 दक्षिणाभिश्च संयुक्तं यथाशक्त्यनुसारतः ।
 ब्राह्मणान्भोजयित्वा तु प्रणिपत्य क्षमापयेत् ॥
 तेभ्योऽपि दक्षिणां दद्याद्यजमानः समाहितः ।
 अनेन विधिना शान्तिं कृत्वा सम्यग्विशेषतः ॥
 अकालमृत्युं शोकं च व्याधिपीडां न चाऽऽप्नुयात् ।
 सौख्यं सौमनसं नित्यं सौभाग्यं लभते नरः ॥
 इत्थं ग्रहणजातानां सर्वारिष्टविनाशनम् । इति ॥ १० ॥

अथातः सिनीवालीकुह्वोर्जन्मनि शान्तिं व्याख्यास्यामः—

सिनीवाल्यां प्रसूता स्याद्यस्य भार्या पशुस्तथा ।
 गवाश्वं महिषी चैव शक्रस्यापि श्रियं हरेत् ॥
 ये च सन्ति द्विजाश्चान्ये स्वपसादोपजीविनः ।
 वर्जयेत्तानशेषोस्तु पशुपक्षिमृगादिकान् ॥
 कुहूप्रसूतिरत्यर्थं सर्वदोषकरी नृणाम् ।
 यस्य प्रसूतिरत्र स्यात्तस्याऽऽयुर्वननाशनम् ॥
 सर्वगण्डसमस्तत्र दोषस्तु प्रबलो भवेत् ।
 नारी विनाऽवशेषाणां परित्यागो विधीयते ॥
 परित्यागात्तत्र शान्तिं कुर्याद्धीमान्विचक्षणः ।
 तत्फलं तत्क्षणार्धेन पुनरेव विलीयते ॥
 न त्यजेत्पण्डितो मोहादर्थदज्ञानतोऽपि वा ।
 तद्योगं नाशयेदाशु स्वयं वा नाशमृच्छति ॥
 कल्पोक्तशान्तिः कर्तव्या शीघ्रं दोषापनुत्तये ।
 रुद्रः शक्रश्च पितरः पूज्याः स्युर्देवताः क्रमात् ॥
 कर्षमात्रसुवर्णेन तदर्धार्धेन वा पुनः ।
 अथवा शक्तितः कुर्याद्विद्वत्तशाठ्यविवर्जितः ॥
 प्रतिमां कारयेच्छंभोश्चतुर्भुजसमन्विताम् ।
 त्रिशूलखड्गवरदाभयहस्तां यथाक्रमात् ॥
 श्वेतवर्णां श्वेतपुष्पां श्वेताम्बरवृषस्थिताम् ।
 त्र्यम्बकेति च मन्त्रेण पूजां कुर्याद्यथाविधि ॥
 इन्द्रश्चतुर्भुजो वज्राङ्कुशचापसुसायकी ।
 रक्तवर्णो गजारूढो यत इन्द्रेति मन्त्रतः ॥
 पितरः कृष्णवर्णाश्च चतुर्हस्ता विमानगाः ।
 यष्ट्यक्षसूत्रकमण्डल्वभयानां च धारिणः ॥
 ये चेह इति मन्त्रेण पूजां कुर्यादनन्तरम् ।
 आग्नेयी दिशमारभ्य कुम्भान्कोणेषु विन्यसेत् ॥
 तन्मध्ये स्थापयेत्कुम्भं शतच्छिद्रसमन्वितम् ।
 तेष्वेव पञ्चगव्यादींस्तत्तन्मन्त्रैश्च निक्षिपेत् ॥
 कल्पोक्तशान्तिः कर्तव्या शीघ्रमेव प्रयत्नतः ।

गोदानं वस्त्रदानं च सुवर्णं चौर्णकं शुभम् ॥
 दश दानानि चोक्तानि क्षीरमाज्यं गुडस्तथा ।
 आज्यावेक्षणमेतानि यजुर्मन्त्रेण कारयेत् ॥
 समिदाज्यचरोर्होमं तिलमषैश्च सर्षपैः ।
 अश्वत्थप्लक्षपालाशसमिधैः खादिरैः शुभैः ।
 अष्टोत्तरशतं मुख्यं प्रत्येक जुहुयाद्द्विजः ।
 त्र्यम्बकेति च मन्त्रेण तिलान्व्याहृतिभिः पुनः ॥
 चतुर्भिः कलशैर्युक्तं वृहत्कुम्भसमन्वितम् ।
 शान्तिवत्कलशैः कार्यमभिषेकं च मन्त्रतः ॥
 पितृमातृशिश्नानां च अभिषिञ्चेत्तु वारुणैः ।
 शंकरस्याभिषेकं च कुर्याद्ब्राह्मणभोजनम् ॥
 अन्येषां चैव सर्वेषां ब्राह्मणानां च तर्पणम् ।
 यथाशक्ति तदा कार्यं द्विजवाचनकं तथा । इति ॥ ११ ॥

अथातो दर्शशान्तिं व्याख्यास्यामः—

अथातो दर्शजातस्य मातापित्रोर्दरिद्रता ।
 तद्दोषपरिहारार्थं शान्तिं वक्ष्यामि सांप्रतम् ॥
 पुण्याहं वाचयित्वाऽऽदौ ऋतुसंकल्पपूर्वकम् ।
 कुण्डं च मण्डपं कुर्यात्तद्देशे स्थापयेद्धटम् ॥
 तत्कुम्भे निक्षिपेद्द्रव्यं दधिक्षीरघृतादिकम् ।
 न्यग्रोधोदुम्बराश्वत्थसञ्चूता निम्बकास्तथा ॥
 एतेषां वृक्षमूलानां त्वगादीन्पल्लवोस्तथा ।
 पञ्च रत्नानि निक्षिप्य वस्त्रयुग्मेन वेष्टयेत् ॥
 सर्वे समुद्राः सरितस्तीर्थानि जलदा नदाः ।
 आयान्तु यजमानस्य दुरितक्षयकारकाः ॥
 आपो हि ष्ठा तृचेनाथ कया नश्चित्र इत्यृचा ।
 यत्किंचेदमृचा चैव रुद्रपञ्च च त्र्यम्बकम् ॥
 अग्नाविष्णु जपेद्धीमानग्नेः पूर्वप्रदेशके ।
 हारिद्रं रक्तकं चैव कृष्णं श्वेतं च नीलकम् ॥
 एतेषां तण्डुलैश्चैव सर्वतोभद्रमुद्धरेत् ।
 दर्शस्य देवतायाश्च सोमसूर्यस्वरूपकाः ॥

प्रतिमाः स्वर्णजा नित्यं राजती ताम्रजां तथा ।
 सर्वतोभद्रमध्ये च स्थापयेद्वर्षदैवतम् ॥
 ग्रहवर्णं वस्त्रयुगं तद्वर्णं गन्धपुष्पकम् ।
 आप्यायस्वेति मन्त्रेण सविता पश्चात्तमेव च ॥
 उपचारैः समाराध्य ततो होमं समाचरेत् ।
 अथ वह्निं प्रतिष्ठाप्य क्रतुसंकल्पमीदृशम् ॥
 आधुरारोग्यसिद्ध्यर्थं सर्वारिष्टप्रशान्तये ।
 पुत्रस्य दर्शजननदोषनिर्हरणाय च ॥
 मातापित्रोः कुमारस्य सर्वारिष्टप्रशान्तये ।
 तेषामायुः श्रियं लब्धुं शान्तिहोमं करोम्यहम् ॥
 समिधश्च चरुद्रव्यं क्रमेण जुहुयाद्द्विजः ।
 हुनेत्सवितृमन्त्रेण सोमो धेनुं च मन्त्रतः ॥
 एतैर्मन्त्रैश्च प्रत्येकं हुनेदष्टोत्तरं शतम् ।
 दर्शस्य देवताहोममष्टाविंशतिसंख्यया ॥
 होममेवं तु कृत्वाऽथ विध्याचाराभिषेचनम् ।
 आपो हि ष्ठा हिरण्येति यद्देवा वरुणेत्यृचः ॥
 एतैर्मन्त्रैरभिषेकं मातापित्रोः शिशोस्तथा ।
 ततः स्विष्टकृदादि स्याद्धोमशेषं समापयेत् ॥
 हिरण्यं रजतं चैव कृष्णा धेनुश्च दक्षिणा ।
 अन्येभ्योऽपि यथाशक्ति दातव्या दक्षिणा तथा ॥
 ब्राह्मणान्भोजयेत्तत्र कारयेत्स्वस्तिवाचनम् ॥ इति ॥ १२ ॥
 अथातः संप्रवक्ष्यामि जन्मकाले विशेषतः ।
 गण्डान्तानां च नामानि महादोषकराणि च ॥
 दिनक्षये व्यतीपाते व्याघाते विष्टिवैधृतौ ।
 शूले गण्डे च परिघे वज्रे च यमघण्टके ॥
 कालगण्डे मृत्युयोगे दग्धयोगे सुदारुणे ।
 तस्मिन् गण्डदिने प्राप्ते प्रसूतिर्यदि जायते ॥
 अतिदोषकरी प्रोक्ता तत्र पापयुते सति ।
 विचार्य तत्र दैवज्ञं शान्तिं कुर्याद्यथाविधि ॥
 यजनं देवतानां च ग्रहाणां चैव पूजनम् ।

दीप शिवालये भक्त्या घृतेन परिदापयेत् ॥
 अभिषेकं शंकराय चाश्वत्थस्य प्रदक्षिणम् ।
 आयुर्वृद्धिकरं जाप्यं सर्वारिष्टविनाशनम् ॥
 गुरुदैवताविप्राणां पूजन गोत्रवर्धनम् ।
 पुष्ट्यायुस्तुष्टिशान्त्यर्थमभीष्टफलसिद्धये ॥
 सर्वारिष्टविनाशाय शान्तियज्ञ समारभेत् ।
 शिवाय विधिवद्भक्त्या दीपदानं करोति यः ॥
 अखण्डं गोघृतेनैव स वै मृत्युं जयेन्नरः ।
 विष्णुमूर्तिं महापुण्यमश्वत्थं श्रीकरं सदा ॥
 प्रदक्षिणं नरो भक्त्या कृत्वा मृत्युंजयं जपेत् ।
 सर्वसंपत्समृद्ध्यर्थं नित्यं कल्याणवृद्धये ॥
 अभीष्टफलसिद्ध्यर्थं कुर्याद्ब्राह्मणभोजनम् ।
 अभिषेकं शिव शान्तिं कृत्वा चैव नरोत्तमः ॥
 अकालमृत्यु निर्जित्य दीर्घायुर्जायते नरः ।
 गाणपत्यं पुरुषसूक्तं सौरं मृत्युजयं शुभम् ॥
 रुद्रप्रश्नं शान्तिपाठं जाप्य मृत्युंजयी भवेत् ।
 मूले वा सर्पगण्डे वा कुर्यादेतानि यत्नतः ॥
 आयुर्वृद्धिफलार्थाय गण्डदोषप्रशान्तये इति ॥ १३ ॥

अथातः सूर्यसंक्रान्तिव्यतीपातवैधृतियोगेषु जन्मानि शान्तिं व्याख्या-
 स्यामः—

अथातः संप्रवक्ष्यामि जन्मकाले विशेषतः ।
 वैधृतौ हि व्यतीपाते महादोषोऽभिजायते ॥
 कुमारजन्मकाले तु व्यतीपातश्च वैधृतिः ।
 संक्रान्तिश्च रवेस्तत्र जातो दारिद्र्यकारकः ॥
 दरिद्राणां महादुःखं व्याधिपीडा महद्भयम् ।
 अश्रियं मृत्युमाप्नोति नात्र कार्या विचारणा ॥
 स्त्रीणां च शोको दुःखं च सर्वनाशकरं भवेत् ।
 शान्तिर्वा पुष्कला चेत्स्यात्तत्र दोषो न कश्चन ॥
 गोमुखप्रसवं कुर्याच्छान्तिं कुर्यात्प्रयत्नतः ।
 जपाभिषेकदानैश्च होमानपि विशेषतः ॥

नवग्रहमखं कुर्यात्तस्य दोषोपशान्तये ।
 प्रथमं गोमुखाज्जन्म ततः शान्तिं समाचरेत् ॥
 गृहस्य पूर्वदिग्भागे गोमयेनानुलेपयेत् ।
 अलंकृतं स्वदेशे तु व्रीहिराशि प्रकल्पयेत् ॥
 पञ्चद्रोणमितं धान्यं तदर्धं तण्डुलेन च ।
 तदर्धं तु तिलैः कुर्यादन्योन्योपरि कल्पयेत् ॥
 तृतीयराशौ द्रव्यस्य अष्टपत्रं लिखेद्बुधः ।
 पुण्याह वाचयित्वा तु आचार्यं वृणुयात्पुरा ॥
 आचारवन्तं धर्मज्ञं कुलीनं च कुटुम्बिनम् ।
 मन्त्रतत्त्वार्थतत्त्वज्ञं शान्तिकर्मणि कोविदम् ॥
 पञ्चाङ्गभूषणं दद्यात्पट्टवस्त्राङ्गुलीयकम् ।
 राशौ प्रतिष्ठितं कुम्भमत्रणं सुमनोहरम् ॥
 तीर्थोदकेन संपूर्य समृदोषधिपल्लवम् ।
 पञ्चगव्यं पञ्चरत्नं वस्त्रयुग्मेन वेष्टयेत् ॥
 तस्योपरि न्यसेत्पात्रं सूक्ष्मवस्त्रेण संयुतम् ।
 प्रतिमां स्थापयेद्धीमान्साधिप्रत्यधिदेवताम् ॥
 चन्द्रादित्याकृती पार्श्वे मध्ये वैधृतिमर्चयेत् ।
 एवमेव व्यतीपातशान्तौ संक्रमणस्य च ॥
 भ्रातोरुत्तरतो रुद्रमग्निं दक्षिणतो यजेत् ।
 निष्कमात्रेण चार्धेन पादेनापि स्वशक्तितः ॥
 प्रतिमाः कारयेद्धीमोस्तत्तल्लक्षणलक्षिताः ।
 प्रतिमापूजनार्थाय वस्त्रयुग्मं नित्रेदयेत् ॥
 अधिदेवो भवेत्सूर्यश्चन्द्रः प्रत्याधिदैवतम् ।
 तत्तद्व्याहृतिपूर्वेण तत्तन्मन्त्रेण पूजयेत् ॥
 इयम्बकोति च मन्त्रेण प्रधानप्रतिमा यजेत् ।
 उदु त्यमिति मन्त्रेण सूर्यपूजा समाचरेत् ॥
 आप्यायस्वेति मन्त्रेण सोमपूजा समाचरेत् ।
 उपचारैः षोडशभिर्यद्वा पञ्चोपचारकैः ॥
 अर्चितं गन्धपुष्पाद्यैर्गुडनैवेद्यमर्पयेत् ।
 मृत्युञ्जयेन मन्त्रेण प्रधानप्रतिमां स्पृशन् ॥

अष्टोत्तरसहस्रं वा अष्टोत्तरशतं तु वा ।
 अष्टाविंशतिं वा चाथ प्रजप्याथ स्वशक्तितः ॥
 सौरं षडृचसूक्तं च सोमार्थं सोममन्त्रतः ।
 ऋचां प्राची मृगारी च पावमान्यो यजुस्तथा ॥
 जपेच्च पौरुष सूक्तं च त्र्यम्बकमतः परम् ।
 कुम्भं स्पृष्ट्वा चतुर्दिक्षु जपं कुर्युस्तथर्त्विजः ॥
 कुम्भस्य पश्चिमे देशे स्थण्डिलेऽग्निं प्रकल्पयेत् ।
 स्वगृह्योक्तविधानेन कारयेत्संस्कृतानलम् ॥
 त्र्यम्बकेति च मन्त्रेण समिदाज्यचरुन्हुनेत् ।
 अष्टोत्तरसहस्रं वा त्वष्टोत्तरशत तु वा ॥
 अष्टाविंशतिहोमं वा स्वस्वशक्त्यनुसारतः ।
 मृत्युंजयेन मन्त्रेण तिलहोमं समाचरेत् ॥
 ततः स्विष्टकृत हुत्वा ह्यभिषेकं च कारयेत् ।
 आपो हि ष्ठेति तिसृभिर्हिरण्येति चतसृभिः ॥
 पवमानानुवाकेन अक्षीभ्यामिति मन्त्रतः ।
 त्र्यम्बकेणोदित्य(दुत्यमिति)आप्यायस्वेति मन्त्रतः ॥
 देवस्य त्वेति मन्त्रेण त्वभिषेकं समाचरेत् ।
 अभिषेकाप्लुतं वस्त्रमाचार्याय प्रदापयेत् ॥
 श्वेतवस्त्रधरो भूत्वा भूषणाद्यैरलंकृतः ।
 यजमानः स्त्रिया युक्त आज्यावेक्षणमाचरेत् ॥
 आचार्यं पूजयेत्पश्चाद्वस्त्रहेमाङ्गुलीयकैः ।
 गोदानं वस्त्रदानं च स्वर्णदान विशेषतः ॥
 तद्दोषक्षमनार्थाय आचार्याय प्रदापयेत् ।
 प्रच्छादनपटं दद्यात्ततः शान्तिर्भविष्यति ॥
 जापकेभ्यो ब्राह्मणेभ्यो दक्षिणाभिश्च तोषयेत् ।
 दीनान्धकृपणेभ्यश्च प्रदद्याद्भूरिदक्षिणाः ॥
 ब्राह्मणाञ्छतसंख्याकान्मिष्टान्नैर्भोजयेच्च तान् ।
 बन्धुभिः सह भुञ्जीत यथाविभवसारतः ॥
 एवं यः कुरुते मन्यो नैव दुःखमवाप्नुयात् ।
 आयुरारोग्यमैश्वर्यं मातापित्रोः शिशोरपि ॥

सर्वदुःखनिवृत्त्यर्थं पुत्रपौत्रप्रवर्धनम् ।

सर्वान्कामानवाप्नोति शान्तिं कुर्वन्दिजोचमः ॥ इति ॥ १४ ॥

अथ प्रसववैकृतजननशान्तिः—

अकालप्रसवा नार्यः कालातीतप्रजास्तथा ।

विकृतप्रसवाश्चैव धूमप्रसवनास्तथा ॥

अमानुषाँश्च खण्डाँश्च अज्ञातव्यञ्जनोस्तथा ।

हीनाङ्गानाधिकाङ्गाश्च जनयन्ति यदि स्त्रियः ॥

पशवः पक्षिणश्चैव तथैव च सरीसृपाः ।

विनाशं तस्य देशस्य कुलस्य च विनिर्दिशेत् ॥

निर्वासयेत्तान्पतिः स्वराष्ट्रात्स्त्रियश्च पूज्याश्च ततो द्विजेद्राः ।

चिकित्सनैर्ब्राह्मणतर्पणैश्च ततोऽस्य शान्तिं समुपैति पापात् ॥

इति प्रसववैकृतजननशान्तिः ॥ १५ ॥

अथातो सदन्तजननशान्तिं व्याख्यास्यामः—

दन्तजन्मानि बालानां लक्षणं तन्निबोध मे ।

उपरि प्रथमं यरय जायन्ते च शिशोर्द्विजाः ॥

दन्तैर्वा सह यस्य स्याज्जन्म भार्गवसत्तम ।

मातरं पितरं वाऽथ स्वादेदात्मानमेव वा ॥

तत्र शान्तिं प्रवक्ष्यामि तन्मे निगदतः शृणु ।

गजपृष्ठगतं बालं तैस्तथा स्थापयेद्द्विजः ॥

तदभावे तु धर्मज्ञः काञ्चने तु वरासने ।

सर्वौषधैः सर्वगन्धैर्धीजैः पुष्पैः फलैस्तथा ॥

पञ्चगव्येन रत्नैश्च मृत्तिकाभिश्च भार्गव ।

स्थालीपाकेन धातारं पूजयेत्तदनन्तरम् ॥

सप्ताहं चात्र कर्तव्यं तथा ब्राह्मणभोजनम् ।

अष्टमेऽहनि विप्राणां तथा देया च दक्षिणा ॥

काञ्चनं रजतं गां च भुवं चाऽऽत्मानमेव वा ।

दन्तजन्मानि सामान्ये शृणु स्थानमतः परम् ॥

भद्रासने निवेश्यैतं मूर्ध्नि मूलफलैस्तथा ।

सर्वौषधैः सर्ववीजैः सर्वगन्धैस्तथैव च ॥

स्नापयेत्पूजयेच्चात्र वह्निं सांमं संमीरणम् ।
 पर्वतांश्च तथा ख्यातान्देवदेवं च केशवम् ॥
 एतेषामेव जुहुयाद्घृतमग्नौ यथाविधि ।
 ब्राह्मणानां च दातव्या यथाशक्त्यथ दक्षिणा ॥
 ततः स्वलंकृत बालमासने तूपवेशयेत् ।
 पूज्याश्च विधिना नार्यो ब्राह्मणा सुहृदस्तथा इति ॥ १६ ॥

अथ पञ्चमारिष्टजननशान्तिं व्याख्यास्यामः—

जातस्य पञ्चमे लग्ने सूर्यादिग्रहसंस्थिते ।
 पित्रादीनामारिष्टं तु कुर्वन्ति च यथाक्रमम् ॥
 रविश्च पितरं हन्ति मातरं च शशी तथा ।
 भ्रातरं भूमिपुत्रस्तु मातुलं चन्द्रजस्तथा ॥
 गुरुर्मातामह तद्भृशस्तद्वत्पितामहम् ।
 शनी राहुः शिशुं हन्ति शिखी भ्रातरमेव च ॥
 तद्दोषपरिहारार्थं शान्तिं वक्ष्याम्यशेषतः ।
 जातस्य द्वादशाहे वा जन्मर्क्षे वा शुभे दिने ॥
 पुण्याहवाचनं कृत्वाऽऽचार्य[तु] वरयेत्ततः ।
 गृहस्यैशानदिग्भागे गोमयेनोपलेपयेत् ॥
 व्रीहीऽस्तत्र विनिक्षिप्य यथावित्तानुसारतः ।
 तस्योपरि न्यसेत्कुम्भमत्रणं तन्तुवेष्टितम् ॥
 आजिघ्नोति हि मन्त्रेण कलशस्थापनं भवेत् ।
 शुद्धोदकेन संपूर्य नदीरावाहयेत्ततः ॥
 पञ्चगव्यं पञ्चरत्नं पञ्चत्वक्पञ्चपल्लवान् ।
 सर्वौषधीः सर्वमृदस्तत्तन्मन्त्रेण निक्षिपेत् ॥
 तत्तद्वर्णमयं वस्त्रं कुम्भोपरि निधाय च ।
 प्रधानस्यार्धमानेन अधिप्रत्यधिदेवते ॥
 अधिप्रत्यधिदेवौ च दक्षिणोत्तरपार्श्वयोः ।
 ग्रहनिधयो(यज्ञो)क्तविधिना आवाहनपुरःसरम् ॥
 उपचारैः षोडशभिस्तत्तन्मन्त्रैर्यथाविधि ।
 श्रीसूक्तं रुद्रसूक्तं च ग्रहमन्त्रान्स्पृशञ्जपेत् ॥

अष्टोत्तरशतं कुर्यादष्टाविंशतिमेव वा ।
 ततो होमं प्रकुर्वीत आचार्यो ब्राह्मणैः सह ॥
 स्वगृह्योक्तविधानेन कुर्यादग्निमुखं ततः ।
 तत्तत्समिद्धिश्चर्वाज्यैरष्टोत्तरशत हुनेत् ॥
 अष्टोत्तरसहस्रं वा अष्टाविंशतिमेव वा ।
 होमशेषं समाप्याथ अभिषेकं तु कारयेत् ॥
 मातापित्रोः शिशोश्चैव आचार्यो ब्राह्मणैः सह ।
 ग्रहमन्त्रैर्हिरण्याद्यैः पावमानीभिरेव च ॥
 श्रीसक्तेन पुराणोक्तैरभिषेकं तु कारयेत् ।
 ततः शुक्लाम्बरधरः शुक्लमाल्यानुलेपनः ॥
 आचार्यं पूजयेत्पश्चात्प्रतिमां वस्त्रसंयुताम् ।
 दद्यात्सदक्षिणां गां च आचार्याय प्रदापयेत् ॥
 ऋत्विजोऽपि यथाशक्ति दक्षिणाभिः प्रतोषयेत् ।
 ब्राह्मणान्भोजयेत्पश्चात्स्वयं भुञ्जीत बन्धुभिः ॥
 एवं शान्तिं प्रकुर्वीत तस्य दोषो विनश्यति ।
 सर्वारिष्टविनाशः स्याद्वेदोक्तायुर्भविष्यति ॥

इति पञ्चमारिष्टजननशान्तिः ॥ १७ ॥

अथातो यमलोत्पत्तिविधानं व्याख्यास्यामः—

त्रिविधा यमलोत्पत्तिर्जायते योषितामिह ।
 सुतौ च सुतकन्ये च कन्ये एव तथा पुनः ॥
 एकलिङ्गौ विनाशाय द्विलिङ्गौ मध्यमौ स्मृतौ ।
 पित्रोर्विरोधिनी ब्रह्मै तत्र शान्तिर्विधीयते ॥
 हेममूर्ती विधातव्ये दस्योश्च द्विजोत्तम ।
 पलेन वा तदर्धेन तदर्धार्धेन वा पुनः ॥
 ब्रह्मवृक्षस्य पत्रे च स्थापयेद्रक्तवासासि ।
 स्वस्तिके तण्डुलानां च न्यस्ते पीठे द्विजोत्तम ॥
 पूजयेद्रक्तपुष्पैश्च चन्दनेनानुलेपयेत् ।
 दशाङ्गेनैव धूपेन धूपयेत्प्रयतः पुमान् ॥
 दीपैर्नीराजयेच्चैव नैवेद्यं परिकल्पयेत् ।
 यस्मै त्वं सुकृते मन्त्रेणाक्षतैरर्चयेत्ततः ॥

अनेनैव तु मन्त्रेण होमं कुर्यादतन्द्रितः ।
 अष्टोत्तरसहस्रं च पायसेन ससर्पिषा ॥
 शान्तिपाठ जपेद्विद्वान्सूर्यसूक्तं जपेत्ततः ।
 विष्णुसूक्तं तथा गाथां वैश्वदेवं जपेद्बुधः ॥
 अश्वदानं ततो दद्यादाचार्याय कुटुम्बिने ।
 तयोर्मूर्तिः प्रदातव्या यजमानेन धीमता ॥

तत्र दानमन्त्रः—

अश्वरूपौ महाबाहू अश्विनौ दिव्यचक्षुषौ ।
 अनेन वाजिदानेन प्रीयेतां मे यशास्विनौ ॥

इति वाजिदानमन्त्रः—

भाचार्यः प्रथमो वेधा विष्णुस्तु सविता भगः ।
 दत्समूर्तिप्रदानेन प्रीयतामश्विनौ भगः ॥

इति मूर्तिप्रतिपादनम् ।

ततोऽभिषेचनं कार्यं दंपत्योर्विधिवद्बुधैः ।
 आचार्यान्भोजयेत्पश्चाद्दक्षिणाभिश्च तोषयेत् ॥
 सालंकारैश्च वस्त्रैश्च प्रार्थयेद्ब्रह्मैः शुभैः ।
 एवं कृते विधाने च यमलोत्पत्तिशान्तिकम् ॥
 जायते नात्र सदेहः सत्यमेतद्ब्रवीमि ते ॥ इति ॥ १८ ॥

अथातो यमलकल्पं व्याख्यास्यामः । पत्नी गौर्वा यमलौ विजायेयाताम् ।
 तस्य सस्कारः प्राङ्नामकरणात्कार्यः । ब्राह्मणाननुज्ञाप्य चतुर्णां क्षीरवृ-
 क्षाणां कषायानाहरेयुः पुष्यन्ध्रोग्रोधाश्वत्थोदुम्बराणां चतुर उदकुम्भान् पूरयि-
 त्वा चतस्र विधवा ब्रह्मचारिणो वा हिरण्यमन्तर्धाय स्नापयेयुः शतधारेण
 वा कृत्वाऽभिषिञ्चति । अथ भूतबलिं करोति । आचार्यमलंकृत्य गोमिथुनं
 दद्यात् । पुंसो यवमयं गोमूत्र स्त्रियो हिरण्यगर्भः समवर्तताग्रे इत्यष्टभि-
 र्हुत्वा कार्यां मारुतश्चरुर्न तस्य भयं विद्यत इति विज्ञायते ॥ १९ ॥

अथ संवत्सरे संवत्सरे षट्सु मासेषु चतुर्षु चतुर्षु ऋतावृत्तौ मासि
 मासि वा कुमारस्य जन्मनक्षत्रे क्रियेत । ब्राह्मणानन्नेन परिविष्य पुण्याहं
 वाचयित्वाऽग्निमुखान्कृत्वा पक्वाञ्जुहोति—अग्निर्मूर्ध्यां० भुवः० इति द्वाभ्याम् ।
 अथ नक्षत्रदेवताभ्यो जुहोति—यथानक्षत्रम् । अनु नोऽद्यानुमातिरिति तृतीयम् ।

अथाऽऽज्याहुतीरुपजुहोति नक्षत्रदेवताभ्यो यथानक्षत्रम् । चन्द्रमसे स्वाहा । प्रतीदृश्यायै स्वाहा । अहोरात्रेभ्यः स्वाहा । अर्धमासेभ्यः स्वाहा । मासेभ्यः स्वाहा । इति मासि मासि । ऋतुभ्यः स्वाहेत्यृतावृतौ । संवत्सराय स्वाहेति संवत्सरे । स्विष्टकृत्प्रभृति सिद्धमा धेनुवरप्रदानात् । अन्नशेष सगणः प्राश्नाति । अथ संवत्सरे पर्यवेते प्रसिद्धमग्निमुखात्कृत्वा पक्वाञ्जुहोत्याग्नेयं प्रधान देवत्यम् । यथानक्षत्र द्वितीयम् । अनुनोऽद्यानुमतिरन्विदनुमते त्वमिति तृतीयम् । नवो नवो भवति जायमानो० यमादित्या अ२शुमाप्याययन्ति० इत्यन्तादनुवाकस्य । अथ पूर्ववदाज्याहुतीरुपजुहोति नक्षत्रदेवताभ्यो यथानक्षत्रम् । चन्द्रमसे स्वाहा । प्रतीदृश्यायै स्वाहेत्येतैः स्वाहाकारैरन्तादनुवाकस्य । स्विष्टकृत्प्रभृति सिद्धमा धेनुवरप्रदानात् । नक्षत्रहोमो व्याख्यातः ॥ २० ॥

इति सत्याषाढहिरण्यकेशिगृह्यशेषसूत्रे प्रथमपञ्चे पञ्चमः पटलः ।

=====

अथ षष्ठ पटल ।

—:०:—

अथ नवग्रहपूजाविधिः—

त्रैलोक्यदीपक देवं गुणरूपं त्रयीमयम् ।

स्थापयामि महाभक्त्या भास्करं ग्रहनायकम् ॥

मध्ये वर्तुलाकारमण्डले प्रत्यङ्मुखं कलिङ्गदेशजं काश्यपगोत्रजं विश्वामित्रार्थं विशाखानक्षत्रजं त्रिष्टुप्लन्दसं कपिलाशिक पद्मासनं पद्मवर्णं द्विभुजं रक्तवस्त्रं रक्तगन्ध माणिक्यरत्नाभरणभूषितं किरीटिनं रक्तच्छत्रध्वजपताकिनं छन्दोमयहरितसप्ताश्वं सप्तरज्जुकमेकचक्रं रक्तं रथमारुह्य दिव्यं मेरुं प्रदक्षिणीकुर्वाणं ग्रहमण्डले प्रविष्टमधिदेवताग्निं प्रत्यधिदेवतारुद्रम् ।

वन्दे रविं द्युमणिमम्बुरुहे निषण्ण

दोर्भ्यां दधानमरुणाम्बुरुहे ग्रहेन्द्रम् ।

माणिक्यभूषमरुणांशुकगन्धमाल्यै-

भ्राजन्तमर्कममितश्रुतिमञ्जमित्रम् ॥

कपिले सर्वदेवानां पूजनीया सुरोहिणी ।

सर्वदेवमयी यस्मादतः शान्तिं प्रयच्छ मे ॥

जपाकुसुमसंकाशं काश्यपेयं महाश्रुतिम् ।

तमोहरं कल्मषघ्नं भास्करं प्रणमाम्यहम् ॥

दिवाकरं दीप्तसहस्ररश्मिं तेजोमजं जगतः कर्मसाक्षि[ण]म् ।
 मित्रं भानुं सूर्यमादिं ग्रहाणां रविं सदा शरणमहं प्रपद्ये ॥
 रक्तस्रगम्बरालेपं गदाशक्त्यसिशूलिनम् ।
 चतुर्भुजं मेषगमं भारद्वाजं धरासुतम् ॥
 रक्तकाञ्चनसंकाशं रक्ताकिञ्जल्कसंनिभम् ।
 स्थापयामि महारौद्र रुद्रमूर्ति महाबलम् ॥

सूर्यस्य दक्षिणदिग्भागे त्रिकोणाकारमण्डले दक्षिणाभिमुखमवन्ति(न्ती)-
 शजं भारद्वाजगोत्रं जामदग्न्यार्षं गायत्रीछन्दसं धूमकेत्वग्निर्कं खड्गशक्तिशूल-
 दाधर चतुर्भुजं रक्ताम्बरधरं रक्तविद्रुमरत्नाभरणभूषितं किरीटिनं रक्त-
 उत्रज्वलत्पताकिनं रक्तमेषवाहनमग्निजरत्ताष्टाश्वं काञ्चनं रथमारुह्य दिव्यं
 हं प्रदक्षिणीकुर्वाणं ग्रहमण्डले प्रविष्टमधिदेवताभूमिं प्रत्यधिदेवताक्षेत्रपालम् ।

रक्तस्रगान्धवासाः करविधृतगदाशक्तिखड्गत्रिशूलो
 भारद्वाजस्त्रिनेत्रो वसुमातितनयो लोहिताङ्गः शुभाङ्गः ।
 मेषव्याघ्रध्वजोऽर्कद्युतिसदृशमहाकुण्डलाश्लिष्टकर्णः
 पायान्द्रास्वत्किरीटाङ्गद्वलयलसद्विद्रुमालंकृतो नः ॥
 धर्मस्त्व वृपरूपेण जगदानन्दकारक ।
 अष्टमूर्तेराधिष्ठान अतः शान्तिं प्रयच्छ मे ॥
 धरणीगर्भसंभूतं विद्युत्काञ्चनसंनिभम् ।
 कुमार शक्तिहस्तं च लोहिताङ्गं नमाम्यहम् ॥

महेश्वरस्याऽऽननस्वेदाविन्दोर्भूमौ जातं रक्तमाल्याम्बराढ्यम् ।
 सुदीधितिं लोहिताङ्गं कुमारमङ्गारकं सदा शरणमहं प्रपद्ये ॥
 शुकं शुकृतनुं श्वेतवस्त्राढ्यं दैत्यमन्त्रिणम् ।
 भार्गवं दण्डवरदकमण्डल्वक्षसूत्रिणम् ॥
 कुन्दपुष्पसमानाभं मुक्ताफलसमप्रभम् ।
 स्थापयामि महाशान्तं भृगुं दैत्यगुरु प्रभुम् ॥

सूर्यस्य पूर्वादिग्भागे पञ्चकोणाकारमण्डले प्राङ्मुखं भोजकटकदेशज भार्ग-
 गोत्रजं शौनकार्षं निष्यनक्षत्रजं त्रिष्टुप्छन्दसं हाटकाग्निर्कं श्वेतमक्षसूत्रदण्डकम-
 लुवरदचतुर्भुजं श्वेताम्बरगन्धमालयवज्ररत्नाभरणभूषितं किरीटिनं श्वेतच्छ-
 वजपताकिनं श्वेताश्ववाहन भूसंभवश्वेतदशाश्वं श्वेतं रथमारुह्य दिव्यं मेरुं
 दक्षिणीकुर्वाणं ग्रहमण्डले प्रविष्टमधिदेवतेन्द्राणि प्रत्यधिदेवतेन्द्रम् ।

वन्दे विराजितसितांशुकगन्धमाल्य-
 मच्छाश्वग तनुविराजितवज्ररत्नम् ॥
 दोर्भिः सदण्डगुणमण्डितमक्षमूत्रं
 विभ्राणमासुरगुरुं भृगुपुत्रमीड्यम् ॥
 विष्णुस्त्वमश्वरूपेण यस्मादमृतसंभवः ।
 विष्णोरर्कस्य वाहः स्यादतः शान्तिं प्रयच्छ मे ॥
 हिमकुन्दतुषाराभं दैत्यानां परमं गुरुम् ।
 सर्वशास्त्रप्रदातारं भार्गवं प्रणमाम्यहम् ॥
 वर्षप्लवं चिन्तितार्थानुकूल नयप्रधानं विनयोपपन्नम् ।
 तं भार्गवं योगविशुद्धसत्त्वं शुक्रं सदा शरणमहं प्रपद्ये ॥
 श्वेतवस्त्रधर श्वेतदशाश्वं रथवाहनम् ।
 द्विभुजं साभयगदमात्रेयं सामृतं विधुम् ॥
 शान्तं नक्षत्रनाथं च रोहिणीवल्लभ प्रभुम् ।
 कुन्दपुष्पोज्ज्वलाकारं स्थापयामि निशाकरम् ॥

सूर्यस्याऽऽग्नेयदिग्भागे चतुरश्राकारमण्डले प्रत्यङ्मुखं यमुनादेश
 यगोत्रजमात्रेयार्थं कृत्तिकानक्षत्रजं गायत्रीच्छन्दस पिङ्गलाग्निकमभ
 धरं द्विभुजं श्वेताम्बरगन्धमाल्यमुक्ताभरणभूषितं किरीटिनं श्वेतच्छत्र
 ताकिनं वारिसभूतदशाश्वं त्रिचक्रं श्वेतरथमारुह्य दिव्यं मेरुं प्रदक्षिणं
 ग्रहमण्डले प्रविष्टमधिदेवतापं प्रत्यधिदेवतागौरीम् ।

श्वेताम्बरस्रगनुलेपनमत्रिनेत्र—

जात दशाश्वरथवाहनमोषधीशम् ॥
 दोर्भ्यां धृताभयगदं वरदं सुधांशुं
 श्रीमत्सुमौक्तिकधरं प्रणमामि चद्रम् ॥
 पुण्यस्त्वं शङ्ख पुण्यानां मङ्गलानां च मङ्गलम् ।
 विष्णुना विधृतो नित्यमतः शान्तिं प्रयच्छ मे ॥
 दधिशङ्खतुषाराभं क्षीरोदारणवसभवम् ।
 नमामि शशिन भक्त्या शभोर्मुकुटभूषणम् ॥
 यः कालहेतोः क्षयवृद्धिमोति यं देवताः पितरो वा पिब
 तं वै वरेण्य ब्रह्मेन्द्रादिवन्द्य सोमं सदा शरणमहं प्रपद्ये
 पीतस्रग्गन्धवस्त्राढ्यं स्वर्णाभं च चतुर्भुजम् ।

शक्तिचर्मासिगदिनमात्रेयं सिंहं बुधम् ॥
 चाम्पेयपुष्पसकाशं विशुद्धकनकप्रभम् ।
 स्थापयामि महासौम्य बुधं सोमात्मजं प्रभुम् ॥

सूर्यस्येशानदिग्भागे वाणाकारमण्डले प्राङ्मुख मगधदेशजमात्रेयगोत्रजं
 भारद्वाजार्थं भविष्ठानक्षत्रजं त्रिष्टुप्छन्दस जाठराग्निकं शक्तिखड्गचर्मगदाधरं
 चतुर्भुजं पीताम्बरगन्धमाल्यमरकतरत्नाभरणभूषित किरीटिन पीतच्छत्रध्वज-
 पताकिनं पीतसिंहवाहनं वाय्वाग्निजपीताष्टाश्वं पीतं रथमारुह्य दिव्यं मेरु प्रद-
 क्षिणीकुर्वाणं ग्रहमण्डले प्रविष्टमधिदेवताविष्णुं प्रत्यधिदेवताविष्णुम् ।

वन्दे बुधं मरकतोज्ज्वलदेहकान्ति
 पीताम्बरस्रगनुलेपनभूषिताङ्गम् ॥
 शक्तिं च दोर्भिरसिचर्मगदा दधानं
 सिंहध्वजं शशिसुत बुधमत्रिवंशम् ॥
 हिरण्यगर्भगर्भस्थं हेम वीजं विभावसोः ।
 अनन्तपुण्यफलदमतः शान्तिं प्रयच्छ मे ॥
 प्रियङ्गुकालिकाभासं रूपेणाप्रतिम बुधम् ।
 सौम्यं सौम्यगुणोपेत नमामि शशिनः सुतम् ॥
 विशुद्धबुद्धिं श्रुतिकालबोधं
 सद्व्याहारं सोमवंशप्रदीपम् ।
 सुदीधितिं छान्दसं विश्वरूपं
 बुधं सदा शरणमह प्रपद्ये ॥
 आङ्गिरसं देवगुरुं पीतस्रगन्धवाससम् ।
 दण्डिनं वरदं पीतं साक्षसूत्रकमण्डलुम् ॥
 कुन्दपुष्पसमानाभं तप्तकाञ्चनसंनिभम् ।
 स्थापयामि महाभक्त्या प्रसन्नवदनं गुरुम् ॥

सूर्यस्योत्तरदिग्भागे दीर्घचतुरश्रमण्डले उदङ्मुखं सिन्धुदेशजमाङ्गिरसगो
 त्रजं वसिष्ठार्थमुत्तराफल्गुनीनक्षत्रजं त्रिष्टुप्छन्दसं शिख्यग्निकं पीतमक्षसूत्रद-
 ण्डकमण्डलुवरदचतुर्भुजं पीताम्बरगन्धमाल्यपुष्परागरत्नाभरणभूषितं किरी-
 टिनं पीतच्छत्रध्वजपताकिनं विश्वरूपाख्यपाण्डुराष्टाश्वं काञ्चन रथमारुह्य दिव्यं
 मेरुं प्रदक्षिणीकुर्वाणं ग्रहमण्डले प्रविष्टमधिदेवतेन्द्रं प्रत्यधिदेवताब्रह्माणम् ।

पीताम्बरं तनुलसद्भृतपुष्परङ्गं
 केयूरहारमषिकुण्डलमण्डिताङ्गम् ।
 दण्डं कमण्डलुवरास्रगुणान्दधान-
 माङ्गीरसं सुरगुरुं हयगं नमामि ॥
 पीतवस्त्रयुगं यस्माद्वासुदेवस्य बल्लभम् ।
 प्रदानादस्य मे विष्णुः प्रीतो भवतु सर्वदा ॥
 देवतानामृषीणां च गुरुं काञ्चनसंनिभम् ।
 सुवन्द्यं त्रिषु लोकेषु प्रणमामि बृहस्पतिम् ॥
 बुद्ध्यात्मनो यस्य न कश्चिदन्यो
 मतिं देवा उपजीवन्ति यस्य ॥
 प्रजापतेरात्मजं धर्मनित्यं
 बृहस्पतिं सदा शरणमहं प्रपद्ये ॥
 इन्द्रनीलनिभं मन्द काश्यपिं चित्रभूषणम् ।
 चापबाणधरं चर्मशूलिनं गृध्रवाहनम् ॥
 इन्द्रनीलसमानाभं नीलोत्पलसमप्रभम् ।
 स्थापयामि महारौद्रं सूर्यपुत्रं शनैश्वरम् ॥

सूर्यस्य पश्चिमदिग्भागे धमुराकारमण्डल उदङ्मुखं काश्यपगोत्रजं ५
 र्षेयं रेवतीनक्षत्रजं सौराष्ट्रजं गायत्रीरुच्छन्दसं महातेजोभिकं नीलं चर्मबाण
 शूलचतुर्भुजं नीलाम्बरगन्धमाल्यनीलरत्नाभरणभूषितं किरीटिनं नील
 ध्वजपताकिनं नीलगृध्रवाहनमाकाशजजम्बालाष्ट्राश्वं नीलं रथमारुह्य दिव्यं
 प्रदक्षिणीकुर्वाणं ग्रहमण्डले प्रविष्टमधिदेवताप्रजापतिं प्रत्यधिदेवतायमम् ।

दोर्भिर्धनुर्विस्त्रिखचर्मधरं त्रिशूलं
 भास्वत्किरीटमुकुटोज्ज्वलितेन्द्रनीलम् ॥
 नीलातपत्रकुसुमांशुकगन्धभूषं
 गृध्रस्थितं रविसुतं प्रणतोऽस्मि मन्दम् ॥
 गवामङ्गेषु तिष्ठन्ति भुवनानि चतुर्दश ।
 यस्मान्त्तस्माच्छिवं मे स्यादतः शान्तिं प्रयच्छ मे ।
 नीलाञ्जनचयाकारं रविसूनुं नर्पुंसकम् ।
 छायागर्भसमुद्भूतं वन्दे भक्त्या शनैश्वरम् ॥
 शनैश्वरं प्रजापतिं यो हि यस्य शनैर्भोगो गमनं चेष्टितं च ।

सूर्यात्मजं क्रोधनसुप्रसन्नं क्षनैश्चरं सदा शरणपरं प्रपद्ये ॥
 सैहिकेयं कराळास्यं कौण्डिनेयं तमोमयम् ।
 खड्गचर्मधरं भीमं नीलसिंहासने स्थितम् ॥
 नीलाञ्जनसमानाभं नीलमेघसमद्युतिम् ।
 स्थापयामि महावक्त्रं राहुं चन्द्रार्कवैरिणम् ॥

सूर्यस्य नैर्ऋत्यदिग्भागे शूर्पाकारमण्डले दक्षिणाभिमुखं बर्षरदेशजं पैठीन-
 सिगोत्रजमाङ्गिरसार्षमश्विनीनक्षत्रजं गायत्रीच्छन्दसं हुताश्वनामिकं कृष्णं
 खड्गचर्मधरं द्विभुजं कृष्णाम्बरधरं गन्धमाल्यगोमेदरत्नाभरणभूषितं किरी
 टिनं कृष्णच्छत्रध्वजपताकिनं करालवदनमुरगालंकारं कृष्णसिंहासने स्थित-
 मष्टाश्वं रथमारुह्य दिव्यं मेरुप्रदक्षिणीकुर्वाणं ग्रहमण्डले प्रविष्टमधिदेवतासर्प
 प्रत्यधिदेवतानिर्ऋतिम् ।

राहुं कराग्रपरिमण्डितखड्गचर्म-
 भीमं तमोमयतनुं स्तनुस्त(स)ममिन्द्रिनारिम् ।
 कौण्डिन्यसूनुमसितांशुकगन्धभूषं
 गोमेदभूषिततनुं हरिगं नमामि ॥
 यस्मात्स्वं छाग यज्ञानामङ्गत्वेन व्यवस्थितः ।
 यानं विभावसोर्नित्यमतः शान्तिं प्रयच्छ मे ॥
 अर्थकार्यं महावीर्यं चन्द्रादित्यविमर्दनम् ।
 सिंहिकागर्भसंभूतं तं राहुं प्रणमाम्यहम् ॥
 यो विष्णुनैवामृतं पीयमानं
 छित्वा शिरो ग्रहभावे नियुक्तः ।
 योऽभ्यर्कचन्द्रौ ग्रसति पर्वकाले
 राहुं सदा शरणमहं प्रपद्ये ॥
 धूम्रान्दिवाहुगदिनो विकृतास्याञ्जतात्मकान् ।
 सृधासनगतान्केतून्वरदान्ब्रह्मणः सुतान् ॥
 नीलमेघसमानाभं चित्रवर्णं महाबलम् ।
 स्थापयामि महारौद्रं केतुं सर्वफलप्रदम् ॥

सूर्यस्य वायव्यदिग्भागे ध्वजाकारमण्डले दक्षिणाभिमुखमन्तर्वेदिदेशजं
 शैमिभिसूत्रजं रौद्रामिकं धूम्रं वरदगदाधरं द्विभुजं चित्राम्बरगन्धमाल्यवैदूर्य-

रत्नाभरणभूषितं किरीटिनं धूम्रच्छत्रध्वजपताकिनं चित्रगृध्रवाहनं धूम्रारुणा-
 ष्टाश्वं धूम्रं रथमारुह्य दिव्यं मेरुमप्रदक्षिणीकुर्वाणं ग्रहमण्डले प्रविष्टमधिदेवता-
 ब्रह्माणं प्रत्याधिदेवताचित्रगुप्तम् ।

गृध्रस्थिताञ्जलजयोनिसमानवक्त्रान् ।
 धूम्रान्वराभयकरान्सुभुजान्कुमारान् ॥
 वैडूर्यभूषिततनून्वरजैमिनेयान् ।
 केतून् भयानकमुखान् द्विशुजान्नमामि ॥
 महासत्त्व महाकाय क्षीरोदार्षवसंभव ।
 सर्वसंग्रामविजय जय गज कुरुष्व मे ॥
 पलाशधूम्रसकाशांस्तारकाग्रहमस्तकान् ।
 रुद्रान् रौद्रात्मकान् घोरांस्तान् केतून् प्रणमाम्यहम् ॥
 ये ब्रह्मपुत्रा ब्रह्मसमानवक्त्रा
 ब्रह्मोद्भवा ब्रह्मसमाः कुमारः ।
 ब्रह्मोत्तमा वरदा जामदग्न्याः
 केतून्सदा शरणमह प्रपद्ये ॥ १ ॥

अथातो गृहकर्मणां गृहवृद्धिमिच्छन् मासि मासि ऋताष्टौ संवत्सरे
 संवत्सरे वाऽऽपूर्यमाणपक्षे पुण्ये नक्षत्रे गृहशान्तिमारभेत । अपामार्गपलाश-
 सर्षपोदुम्बरसदाभद्रामृततृणमिन्द्रवल्ल्या वद्धा गृहं संमार्ष्टि मा नो महान्तं० मा
 नस्तोके० इति द्वाभ्याम् । पञ्चगव्यैर्दर्भमुष्टिना च संप्रोक्षति—यत् इन्द्र भया-
 महे० स्वस्तिदा० इति द्वाभ्याम् । कृणुष्व पाज इत्येतेनानुवाकेन
 सिद्धार्थान्सप्रकीर्य वास्तुमध्येऽग्निमुखात्कृत्वा पक्वाञ्जुहोति—वास्तोष्पते वास्तो-
 ष्पत इति द्वाभ्याम् । अथाऽऽज्याहुतीरुपजुहोति—वास्तोष्पते ध्रुवां स्थूणां०
 इति षड्भिरनुच्छन्दसम् । सावित्र्या सहस्रं जुहुयात् । स्विकृत्प्रभृति
 सिद्धमाधेनुवरप्रदानात् । ब्राह्मणानन्नेन परिविष्य पुण्याह वाचयित्वैवं प्रयु-
 ज्ञानो महान्तं पोषं पुष्यति बहवः पुत्रा भवन्ति न च बालाः प्रमीयन्ते न
 गृहव्याधयो गृह्णन्ति न दक्षिणो घातयेयुर्न तस्करसर्पराक्षसपिशाचा बाधन्ते ।
 यदि गावः प्रतप्येरन् गवां मध्ये आहुतिसहस्रं जुहुयात् । गवां शान्तिरित्या-
 चक्षते । द्विपदां चतुष्पदां चैतदेव व्याख्यातं वासो दक्षिणेति विज्ञायते ॥ २ ॥

अथातोऽश्वशान्तिं व्याख्यास्यामः । अथाग्निमुखात्कृत्वा पक्वाञ्जुहोति तद-
 श्विनावश्वयुजापेयातामिति पुरानुवाक्यामनूच्य यौ देवानां भिषजौ इति या-

ज्यया जुहोति । अथाऽऽज्याहुतीरुपजुहोति—अश्विभ्यां स्वाहाऽश्वयुग्भ्यां स्वाहा श्रोत्राय स्वाहा श्रुत्यै स्वाहेति । स्विष्टकृत्प्रभृति सिद्धमाधेनुवरप्रदानात् । अथाग्नेणाग्निमश्वत्थपर्णेषु हुतशेष निदधाति—यो अश्वत्थः शमीगर्भ इति । स्थालीसंक्षालनमाज्यशेषमुदकशेषं च प्राच्यां समवनीयाश्वत्थशाखया प्रोक्षन्निः प्रदाक्षिणमश्वान्पर्येति—यो वा अश्वस्य मेध्यस्य लोमनी वेद इत्येतेनानुवाकेनेति विज्ञायते ॥ ३ ॥

अथातो गजशार्तिं व्याख्यास्यामः । शुक्लपक्षेऽष्टम्यामेकादश्यां चतुर्दश्यां श्रोणायां वा ब्राह्मणानन्नेन परिविष्य पुण्याह वाचयित्वा पुरस्तात्तिल-तण्डुलान्निरुप्य सावित्र्याऽप आनीय सावित्र्या पूर्णकुम्भौ नवेन वाससा वेष्टयित्वा फलेनापिधाय पश्चादुक्त चरुं निधाय पञ्चदूर्वास्तम्बे प्रतिष्ठाप्रयति । आश्वत्थं मेषक्षणमिध्मावर्हिः करोति । अथाग्निमुखात्कृत्वा घृतेनाथ पक्व गजसूक्तेन जुहुयात्—गणानां त्वा० इति पुरोनुवाक्यामनूच्य स इज्जनेन इति याज्यया जुहोति । अथाऽऽज्याहुतीरुपजुहोति—नमस्ते रुद्र मन्यव इत्येतैः । पञ्चभिरष्टसहस्र जुहुयात् । स्विष्टकृत्प्रभृति सिद्धमाधेनुवरप्रदानात् । अग्नेणाग्निं दूर्वास्तम्बेषु हुतशेष निदधाति—भूतेभ्यः स्वाहेति । अथ स्थालीपाकशेषं पञ्चदूर्वास्तम्बं चाऽऽयुष्यसूक्तेन प्राशयित्वा प्रणीताजलेन प्रोक्षति—आपो हि ष्ठा इति तिसृभिर्हिरण्यवर्णाः शुचयः पावका इति चतसृभिः पवमानः सुवर्जन इत्येतेनानुवाकेन मार्जयित्वा स्वस्थानं नागजातिं नयति हस्ती दीर्घायुर्भवतीति विज्ञायते ॥ ४ ॥

अथातो यमयज्ञं व्याख्यास्यामः—

यमयज्ञः स्वयं प्रोक्तः प्रवक्ष्ये विधिमुत्तमम् ।
मासि मासि तु कर्तव्यो ह्यन्तकाय बलिस्तथा ॥
मेधाकामोऽर्थकामो वा पुत्रकामस्तु वै द्विजः ।
याम्येऽहनि स नक्षत्रे सर्वान्कामान्समश्नुते ॥
संवत्सरस्य कार्तिक्यां बलिं कुर्वीत यत्नतः ।
अकुर्वन्नह्नि कार्तिक्यां नरके तु निमज्जति ॥
तस्मात्कुर्वीत कार्तिक्यां सर्वकामस्तु वै द्विजः ।
तिलप्रस्थस्य कर्तव्यं गुडमिश्रं तथा हविः ॥
एकेन न तु कर्तव्यः कर्तव्यो बहुभिः सह ।

हविरुद्वास्याभिमुख्य हविरादाय ग्रामात्प्राचीमुदीचीं वा दिशमुपनिष्क्र-
म्यानिर्णवदेशे नदीतीरे समे वाऽन्यस्मिञ्शुचौ देशे दिक्षु सार्त्तिकं वेदिं करोति
मृन्मयीं सिकताभिर्वा । तिस्र उत्तरवेद्या दिशासक्तयो भवन्ति । दक्षिणेन
करकूपं स्नात्वोत्तरेणाग्निं प्रतिष्ठाप्य दूर्भैरुत्तरवेदिं च प्रच्छादयति । प्रागग्रैस्त-
थैव विष्टरं निधाय प्रस्तरं निधाय प्रस्तरे च—आयातु देवः सुमनाभिरू-
तिभिः, इति यममावाह्य यमे इव यतमाने यदैतं प्रवां भरन्इ इति च, इमं
यमप्रस्तरमा हि सीद इति तिस्रभिः प्रस्तरमभिमन्त्र्य पवित्रपाणिरर्घ्यपाद्याच-
मनीयस्तानीयं च प्रदाय वारुणीभिर्हिरण्यवर्णाभिः पावमानीभिरितिमार्ज-
यित्वा सर्वसुरभिगन्धमाल्य च प्रदाय यथोपलब्धं ददाति । कृष्णाः प्रतिसराः
कृष्णसूत्रं वा । मध्यमेन पलाशपर्णेनाऽऽज्येनाग्निमन्वारब्धे जुहुयात्—यमाय
स्वाहा । अन्तकाय स्वाहा । धर्माय स्वाहा । अनन्ताय स्वाहा । वैवस्वताय
स्वाहा । मृत्यवे स्वाहा । विष्णवे स्वाहेति । व्याहृतिभिर्हुत्वा प्रागग्राण्य-
र्कपर्णान्यौदुम्बरपर्णानि वा निधाय तेषु मध्यमस्यामुत्तरवेद्यां हविर्निवेदयते—
यमाय सोमं सुनुत इति तिस्रभिः । दक्षिणस्यामुत्तरवेद्यां श्वभ्यां हविर्नि-
वेदयते—यौ ते श्वानौ० इति । उत्तरस्यामुत्तरवेद्यां यमदूताभ्यां हविर्निवे-
दयते—उरुणासा वसुतृपा बुलुम्बलौ० इति । योऽस्य कौष्ठ्य इतितिस्रभिर्य-
मगाथाभिः प्रदक्षिणं परिगायते । दक्षिणेन करकूपं गत्वा प्राचीनावीतं कृत्वा
सव्यं जान्वाच्य—इषमिषं स्वधा पितृभ्य इति त्रीनुदकाञ्जलीम्बिनयति ।
आयम्य प्राणान्सप्तभिर्व्याहृतिभिः सप्त पदानि प्राञ्चो गच्छन्ति—त्रयोभिः
स्वर्गं लोका इति सप्त लोका अवरूढा भवन्तीति विज्ञायते । दधिक्राव्णो
अकारिषामिति पुनः प्राणानाप्याय्याथैनं प्रत्येत्य—नमो नमस्करकूपेभ्यो
नमोनमस्करकूपेभ्य इति करकूपमुपस्थाय—यस्मै कामाय० यमभिवादयन्ते ।
यमो दाधार इति तिस्रभिः—सर्वा ता यम आहिता इति नाके सुपर्णमिति
प्रवाहयन्ते हविरुत्तरतः पञ्चभिर्व्याहृतिभिः स्वयमवभृथं गच्छति—उरुं हि
राजा० इत्येतेनानुवाकेन । प्रवक्ताऽवभृथे कलिकलुषमुक्त्वाऽरोगशरीरा
भवन्ति इति विज्ञायते । यमेन दत्तं त्रित एनमिति चतस्रभिरादित्यमुपतिष्ठते ।
उद्वयं तमसस्परीति प्रतिसरमाबध्नन्ति । सर्वसुरभिगन्धमाल्यं च गृहीत्वा
हविषा सर्वप्रायश्चित्तं च हुत्वाऽप्सु निमज्ज्य(ज्ज)न्तस्तत्र हविःशेषान्भक्षयन्ते—
भक्षोऽस्यमृतभक्षः । तस्य ते मृत्युपीतस्यामृतवतः स्वगाकृतस्य मधुमत उप-
हृतस्योपहृतो भक्षयामीति । शेषं निनयति पुत्राय प्रियाय प्रियवादिने पुत्रभा-

र्यायै पुत्रस्य भवति । यमो यष्टारमितः प्रयातमङ्के समाधाय पितेव पुत्रम् ।
सुहृच्च गच्छेत न चास्य भिन्नं पन्थानमस्यैव सहैव गच्छेत् इति विज्ञायते ॥५॥

सर्वपापहरं चैव सर्वव्याधिविनाशनम् ।
तृणगर्भं प्रवक्ष्यामि विद्धि धर्म्यं सनातनम् ॥
संग्रामेषु च सर्वेषु ग्रहणे चन्द्रसूर्ययोः ।
पर्वणोरुभयोश्चैव जन्मानि श्रवणे तथा ॥
सरोगाभिभवे चैव व्यतीपाते तथैव च ।
गोमयेनोपलिप्ते तु शुचौ देशे समारभेत् ॥
चतुर्णामपि वर्णानां सस्कारश्च तथा भवेत् ।
गृहीत्वा ब्राह्मणाञ्छुद्धाँश्चतुरो वेदपारगान् ॥
आचार्यं च द्विजश्रेष्ठं सर्वशास्त्रविशारदम् ।
प्रागादिषु प्रतिष्ठाप्य तान्विमान् दिक्षु मध्यतः ॥
व्रीहिभिः स्थण्डिले शुद्धैश्चतुरश्रं तु कारयेत् ।
तन्मध्ये लेखयेत्पद्मं स्वर्णपद्मं ततः क्षिपेत् ॥
तस्योपरि समासीन वस्त्रे वस्त्रेण संवृतम् ।
आशिषो वाचायित्वा तु गुरुविभैः समन्वितः ॥
प्रच्छाद्य तु तृणैः शुद्धैर्दूर्वाभिश्च विशेषतः ।
विष्णोर्नाम सहस्रं वा शैवं वाऽपि तथा जपेत् ॥
गायत्रीमथवा शैवं वैष्णवं वा जपेद्गुरुः ।
जपेयुः परितो विप्रास्तथा मन्त्राश्च वैष्णवान् ॥
ततस्तृणं समुत्थाप्य मधुपर्कं क्रमेण तु ।
प्रोक्षयेत्पावमानीभिर्घृतपात्रं निरीक्षयेत् ॥
गुरवे दाक्षिणां दद्याद्ब्राह्मणेभ्यश्च शक्तितः ।
वस्त्रे च गुरवे दद्याद्विरण्यं च विशेषतः ॥
घृतपात्रं च तस्यैव नमस्कुर्वाञ्च तं गुरुम् ।
दत्त्वैव विधिना तेभ्यो दाक्षिणां च विशेषतः ॥
विष्णुलोकमवाप्नोति शिवलोकमथापि वा ।
सर्वरोगविनिर्मुक्तः सर्वान्कामानवाप्नुयात् ॥
गोमूक्तेन तृणं दद्यात् गवामेव विशेषतः ।
यः शृणोति पठेद्वाऽपि स याति परमां गतिम् ॥
यो देवस्य प्रियो विद्वान् देवस्य पदमाप्नुयात् ॥ ६ ॥

अथातः पवित्राणां पवित्रायातिपवित्रायापराजिताय गुह्याय ब्रह्महृदया-
 योकारकल्पं व्याख्यास्यामः । यत्र ग्राम्याणां पशूनां शब्दं नोपशृणुयादपां
 समीपे ब्रह्मवृक्षेणैकस्थूणां कुटीं प्राङ्मुखां कारयेत् । कुशध्वजी कुशवेष्टी
 कुशचीरवासाः कुशोपवीतः कुशोपविष्टः कुशहस्तः कुशमेखलां धारयमाण-
 स्त्रिषवणस्नायी कुशशायी शाकयावयकयोर्भैसाहार आदित्याभिमुखस्तिष्ठन्नो-
 कारं पञ्चसहस्रं जपेत्ततोऽस्य मन्त्राः सर्वे सिध्यन्ति सर्वे वेदा अधीता भवन्ति
 सर्वेषु वेदेषु चीर्णव्रतो भवति सर्वेषु तीर्थेषु स्नातो भवति सर्ववेदो ज्ञातो भवति ।
 सर्वैर्देवैर्ज्ञातो भवति सर्वयज्ञक्रतुभिरिष्टवान् भवत्याचुक्षुषः पङ्क्तिं पुनाति
 मातापितृदोषैः पुरुषदोषैश्च निर्दोषः पूतो भवति चण्डालश्वपाकानां पुनाति ।
 श्वेतायाः सरूपवत्साया पयसि स्थालीपाकं श्रपयित्वाऽऽदित्याभिमुख ओका-
 रसहस्रेणाभिमन्त्रितं कृत्वा स्वयं प्राश्नीयात् समानां पुरुषाणामलक्ष्मीं नुदाति
 जातिस्मरत्वं लभते श्रियं देवी भजते ब्रह्मचर्यमस्याविच्छिन्नं संततं भवति ।

प्रणवाद्यास्तथा वेदाः प्रणवे पर्यवस्थिताः ।

वाङ्मयं प्रणवं सर्वं तस्मात् प्रणवमभ्यसेत् ॥

प्रणवेन विहीन यत् तन्मन्त्रं प्राणहीनकम् ।

सर्वमन्त्रेषु मन्त्राणां प्राणः प्रणव उच्यते ॥ ७ ॥

अथातो व्याहृतिकल्पं व्याख्यास्यामः । त्रिषवणं स्नायादधः शय्यासनस्त्रि-
 रात्रमहोरात्रं वोपोप्य द्वादशसहस्रं व्याहृतीर्जपेत् । कृतपुरश्चरणोऽथ कर्माण्यार-
 भते । दधिमधुघृताक्तानां पलाशसमिधामाहुतिसहस्रं जुहुयाद्ब्रह्मवर्चसकाम
 आज्येन तेजस्कामः पयसा पशुकामो दध्नेन्द्रियकाम ओदनेनाग्नाद्यकामो
 व्रीहिभिर्यवैर्धान्यकामः कन्याकामो लाजैस्तिलै राक्षोघ्नं पापनाशनं च सद्य
 एव विनश्यति ज्वरो वानस्पत्यानां न्यग्रोधैः पुत्रकामः खादिरैरादित्यका-
 मोऽर्कसद्भिरर्थकामः पलाशसमिद्धिः सर्वकामः । यावज्जुहोति तावदाप्नो-
 तीति विज्ञायते ॥ ८ ॥

अथातो दुर्गाकल्पं व्याख्यास्यामः । यज्ञोपवीतं रक्तपद्मपुष्पं संभारानुप-
 कल्प्य मासि मासि कृत्तिकापूर्वाह्ने गोमयेन गोचर्ममात्रं चतुरश्रं स्थण्डिलं
 कृत्वा प्रोक्ष्य शौचेन सुव्रतास्तिष्ठन्भगवतीमावाहयेत्—जातवेदस इति ओमार्या
 रौद्रीमावाहयामीत्यावाह्यं तामग्निवर्णामिति कूर्चं दत्त्वा अग्ने त्वं पारय इति
 यज्ञोपवीतं दत्त्वाऽथैनां स्नापयति—आपो हि ष्ठा मयो भुव इति तिसृभिर्हिर-
 ण्यवर्णा इति चतसृभिः पत्रमानः सुवर्जन इत्येतेनानुवाकेन मार्जयित्वा

आर्यायै रौद्र्यै महाकाल्यै महायोगिन्यै सुवर्णपुष्यै (ष्यै) देवसंकीर्त्यै महा-
यज्ञ्यै महावैष्णव्यै महापृथिव्यै मनोगम्यै शङ्खधारिण्यै नम इत्येकादशना-
मधेयैर्गन्धपुष्पधूपदीपैरमुष्यै नमोऽमुष्यै नम इत्येतैरेवार्चयित्वा सावित्र्या
भगवत्यै दुर्गादेव्यै हविर्निवेदयामीति हविर्निवेद्य शेषमेकादशनामधेयैर्हुत्वा
पञ्च दुर्गा जपेद्दश स्वस्ति जपेत् । जातो यदग्ने० वषट्ते विष्णो० वास्तो-
ष्णते० एवावन्दस्व० आ नो नियुद्धिः० हिरण्यवर्णा० अभय कृणोतु०
अश्ववतीः० त्व वरुणः० बृहस्पते युवमिन्द्रश्च० स्वस्ति न इन्द्रो वृद्धश्रवा०
इति जपित्वा शं च मे मयश्च मे इत्येतैरेकादशभिरनुवाकैश्च जपेत् । सावित्र्या
भगवत्यै दुर्गादेव्यै हविरुद्रासयामीत्युद्वास्य शेषं ब्राह्मणेभ्यो दत्त्वा संवत्स-
रमुपासीत । सर्वे कामाः सिध्यन्तीति विज्ञायते ॥ ९ ॥

अथात उपश्रुतिकल्पं व्याख्यास्यामः । आदित्यवारेऽङ्गारकवारे वा चतु-
र्ध्यामष्टम्या चतुर्दश्यां भरण्यां कृत्तिकायां वा क्रियेत । पूर्वेशुरकृतश्रुक्तिः
शुचिर्ब्रह्मचारी भूत्वाऽथ प्रदोषेऽग्निमुपसमाधाय संपरिस्तीर्य तस्य दक्षिणत
उपश्रुतिमावाहयेत्—ॐ भू रात्री देवीमावाहयामि । ॐ भुवरूपश्रुति देवी-
मावाहयामि । ॐ सुवर्महारात्री देवीमावाहयामि ॐ भूर्भुवः सुवर्महाका
लरात्री देवीमावाहयामीत्यावाह्याथैनां स्नापयति—आपो हि ष्ठा इति तिस्र-
भिर्हिरण्यवर्णा इति चतसृभिः पत्रमान इत्येतेनानुवाकेन मार्जयित्वा गन्धैः
कृष्णपुष्पैर्धूपैर्दीपैरलंकृत्याऽऽज्यं स२स्कृत्य जुहोति रात्र्यै देव्यै स्वाहापुष्पुष्यै
देव्यै स्वाहा महारात्र्यै देव्यै स्वाहा महाकाल्यै देव्यै स्वाहा निशायै स्वाहा
क्षपायै स्वाहा कृष्णायै स्वाहाऽन्धकारिण्यै स्वाहा यत इन्द्र भयामहे० स्वस्तिदा
विशस्पतिः० इति द्वाभ्या च जुहोति । अथ समस्तं परिषेकं कृत्वा रात्रिसूक्ते-
नोपतिष्ठते । व्याहृतिभी रात्री देव्यै मुद्रासयामीत्युद्वास्याथ ब्रजेच्छमशानदेशे
देवागारे श्रोत्रियागारे कुलालकारुदेशे वा गच्छेत् । नवधनुर्मात्राकर्णौ बध्नाति ।
स्वस्ति न इन्द्र इत्येतामृच जपित्वा विमृश्चेद्व्यक्तं तत्पतिगृह्यतामनुरूपं युज्यतां
सर्वकर्मणां चाऽऽरम्भ इति विज्ञायते ॥ १० ॥

अथातः श्रीकल्प व्याख्यास्यामः । शुक्लपक्षस्य पञ्चम्यां पौर्णमास्यामपि
वा श्रियं कदम्बमयीं बिल्वसागमयीं वा स्थण्डिले निधायाहोरात्रोपोषितः
शुचिः कृतशौचः समे देशे गोमयेन गोचर्ममात्रं चतुरश्रं स्थण्डिलमुपालिप्य
गन्धसुमनसः संप्रकीर्य हिरण्यमेन पात्रेणोदकं पूरयित्वा गन्धान्सुमनसस्तस्मिन्
हिरण्यवर्णा हरिणीम्, इति द्वाभ्याम् । ॐ भूः श्रियमानाहयामि । ॐ भुवः श्रिय-

वाहयामि । ॐ सुवः श्रियमावाहयामि । ॐ भूर्भुवः सुवः श्रियमावाहयामीत्यावाह्य
 कर्तमेन इति द्वाभ्या प्रसिद्धं प्रोक्ष्याश्वपूर्वामिति स्नापयित्वा गन्धद्वारामिति
 गन्धं ददाति । का०मोऽस्मितामिति पुष्पं ददाति । उपैतु मां, इति धूपं ददाति ।
 चन्द्रा हिरण्मयीम्, इति दीप ददाति । चन्द्रां प्रभासाम्, इति नैवेद्यं ददाति ।
 अथ देव्या दक्षिणतोऽग्निमुपसमाधाय संपरिस्तीर्य महात्रीहिभिस्तण्डुलैः पयसि
 चरुं श्रपयित्वा हविर्द्विभ्या कृत्वा मनसः कामं, इत्यभिप्रेत्य काममन्न वाऽऽ-
 ज्यमिश्रं श्रीभूक्तेन पञ्चदशर्चेन हविर्जुहोति । तेन सूक्तेन श्रिये नमः पुष्ट्यै
 नमो धात्र्यै नमः सरस्वत्यै नम इति वलिमुपहरति । पद्मपुष्पाणि यथालाभं
 गृहीत्वा प्रत्यङ्गं निमाष्टिं । क्षुत्पिपासामिन्यलक्ष्मीं निर्णुदति । एवमेवाहरह-
 र्मासि मासि वा महान्तं पोष पुष्यति धन्य यश्शस्यमारोग्यमायुष्यं पुत्र्यं पशव्यं
 तस्य महत्स्वस्त्यनमिति विज्ञायते ॥ ११ ॥

अथातः सरस्वतीकल्प व्याख्यास्यामः । शुक्लपक्षे त्रयोदश्यां वोत्तरयोः
 फल्गुन्योर्वा पुष्ये नक्षत्रेऽथ स्थण्डिलोल्लेखनप्रभृत्या प्रणीताभ्यः कृत्वाऽग्ने-
 णाग्निं सरस्वतीमावाहयति —

आयातु वरदा देवी अक्षरं ब्रह्मसंमितम् ।

गायत्री छन्दसा मानेदं ब्रह्म जुपस्व नः ॥

सरस्वतीमावाहामीत्यावाह्य स्थानानि कल्पयति— वाग्देव्यै कल्पयामि
 गीर्देव्यै कल्पयामि सरस्वत्यै कल्पयामि ब्राह्मण्यै कल्पयामीति । अथैनाः स्नाप-
 यति— आपो हि ष्ठा इति तिसृभिर्द्विरण्यवर्णा इति चतसृभिः पवमानः सुव-
 र्जन इत्येतेनानुवाकेन मार्जयित्वाऽद्भिस्तर्पयित्वेतैरेव नामधेयैर्गन्धपुष्पधूपदीपैः—
 अमुष्यै नमोऽमुष्यै नम इति परिधानप्रभृत्याऽग्निमुखात्कृत्वा पक्वाञ्जुहोति
 पायसं वा— चोदयित्री सूनृतानाम् पावीरवी कन्या इति द्वाभ्याम् । अथा-
 ज्याऽऽहुतीरुपजुहोति— प्र णो देवी० आ नो दिवः० ये ते सरस्व ऊर्ध्वयः०
 उत नः प्रियाः प्रियासु० इमा जुह्वाना० यस्ते स्तनः शशयः० देवी वाचम-
 जनयन्त० यद्वाग्दन्ति० इत्येतेन सूक्तेन । स्विकृत्प्रभृतिः सिद्धमाथेनुवरप्रदा-
 नात् । अथाग्नेणाग्निं पलाशपर्णेषु हुतशेषं निवेदयित्वा बाह्यबालिं दत्त्वोदे-
 त्यपरेणाग्निं प्राङ्मुखं कुमारमुपवेश्य विद्याग्म्भ कुरुते । अनन्तरं देवी-
 मुद्रासयति—

उत्तमे शिखरे देवि भूम्यां पर्वतमूर्धनि ।

ब्राह्मणेभ्यो ह्यनुज्ञातं गच्छ देवि यथासखम् ॥

इति पुनरागमनाय पुनर्दानाय । एवमेव मासि मसि विद्याकाङ्क्षी सरस्व
तीमाराधयेदिति विज्ञायते ॥ १२ ॥

अथातो विष्णुकल्प व्याख्यास्यामः । आषाढकार्तिकफाल्गुनमासशुक्रप
क्षेषु द्वादश्यां यद्वा श्रद्धा भवत्यहोरात्रमुपोषितः शोभूते प्राग्वोदग्वाऽरण्ये
शुचिर्गृहे वा यत्र रोचते मनस्तत्र स्थण्डिलेऽग्निमुपसमाधाय संपरिस्तीर्याऽऽप-
णीताभ्यः कृत्वा सिद्धे पायसे—यत्ते पवित्रं पवित्रं ते विततं० इत्युदाह-
त्योमिति विद्युद्गन्धोशीरमयं भगवन्त श्वेतपीतरक्तप्रतिसरेणाऽऽवेष्ट्य स्थाप
यित्वाऽऽवाहयेत्—ॐ भूः पुरुषमावाहयामि । ॐ भुवः पुरुषमावाहयामि ।
ॐ सुवः पुरुषमावाहयामि । ॐ भूर्भुवः सुवः पुरुषमावाहयामीत्यावाह्य
प्रसिद्धमासनस्नानपाद्याचमनीयानि दद्यात् । सर्वसुरभिगन्धपुष्पधूपदीप-
मालयैरभ्यर्च्य यथोपपन्नं वह्निष्यश्वत्थपर्णे प्रन्तरे वा गोभिर्जुष्टमिति धूप
भाजने न्यस्यति । ततः षोडशाऽऽज्याहुतीर्जुहोति पुरुषसूक्तेन परो मात्रया०
इति तिसृभिः । पवमानमुपनिनीय चगोराज्यमिश्र चतस्र आहुतीर्जु-
होति—वासुदेवाय स्वाहा बलदेवाय स्वाहा विष्णवे स्वाहा श्रियै
स्वाहेति । स्विष्टकृतमवदायान्तःपरिधि सादायित्वा दैवतमर्चय
त्येतैरेव नामधेयैः—अमुष्मै नमोऽमुष्मै नम इति गन्धपुष्पधूपदीपैरन्नेन
अमुष्मै स्वाहाऽमुष्मै स्वाहेति फलोदकेन—अमुं तर्पयाम्यमुं तर्पयामीति स्विष्ट-
कृत्प्रभृति सिद्धमा धेनुवरप्रदानात् । आभिर्विश्वाभिर्भुज इति जानुं निपात्य
चतुःप्रदक्षिणं परिक्रामेत् । विश्वभुजे नमः सर्वभुजे नम आत्मने नमः परमा-
त्मने नम इति । ध्रुवसूक्तं जपित्वा पुरुषमुद्रासयेत्—ॐ भूः पुरुषमुद्रासयामि ।
ॐ भुवः पुरुषमुद्रासयामि । ॐ सुवः पुरुषमुद्रासयामि । ॐ भूर्भुवः सुवः
पुरुषमुद्रासयामीत्युद्रास्य यत्राऽऽपस्तद्भवोत्सृजदवभृथम् । प्र तत्ते अद्य०
किमित्ते विष्णो परिचक्ष्यं भृत्० इति द्वाभ्यां प्रतिसर विस्रस्यति । इदं
विष्णुर्विचक्रमे० इत्येतया चरुं प्राश्नाति । एवं घोपयेत्—यो वैष्णव इत्याह
वैष्णवोऽस्मीति यः प्रतिब्रूयात्तस्मै शेषं दद्यादेतैरेव मन्त्रैः प्राश्नाति । प्राश्याप
आचम्य—ॐ नमो भगवते वासुदेवायेति द्वादशाक्षर जपित्वाऽश्वमेधफलमा-
प्नोति सकृदिष्ट्वा सनातनमिति ॥ १३ ॥

अथातो रविकल्पं व्याख्यास्यामः । चतुरश्रं मण्डलं वा गोमयेन गोचर्ममात्रं
स्थण्डिलं कृत्वाऽष्टाचत्वारिंशत्कृत्वो रविवारे ताम्रपात्रे रक्तगन्ध रक्तपुष्प
वा-घृणिः सूर्य आदित्य इत्यावाह्य आ सत्येन इत्यर्घ्यं दद्यात् । हःसः

शुचिषत्, इति पाद्यम् । अग्निर्मूर्धा० इत्याचमनीयम् । आपो हि ष्ठा मयोभुव इति तिसृभिर्हिरण्यवर्णा इति चतसृभिः पवमानः सुवर्जन इत्येतेनानुवाकेन मार्जयित्वाऽद्भिस्तर्पयति—धातारं तर्पयाभि विधातारं तर्पयामि अर्यमणं तर्पयामि मित्रं तर्पयामि वरुणं तर्पयामि भगवन्तं तर्पयामि ह२सं तर्पयामि पूषाण तर्पयामि पर्जन्यं तर्पयामि विवस्वन्तं तर्पयामि इन्द्रं तर्पयामि रविं तर्पयामीत्येतैरेव नामधेयैर्गन्धपुष्पधूपदीपैः—अमुष्मै नमोऽमुष्मै नम इति व्याहृतिभिः पुरुषमुद्रासयामीत्युद्रास्याथापूपं दद्यादष्टाचत्वारिंशत् । एकवारमर्चयित्वा कुष्ठरोगी क्षयरोगी बन्धाद्विमुच्यते बद्धो रोगी रोगाद्विमुच्यत इति विज्ञायते ॥ १४ ॥

अथातो ज्येष्ठाकल्पं व्याख्यास्यामः । तिलतैलमाज्यं पयो दधिसक्तुल्लोजान् करम्भान् कृष्णानि वासांसीति संभारानुपकल्पयते । प्रोष्ठपदायामनूराधारां वा हविष्यं भुञ्जीत । अथ श्वोभूते ज्येष्ठामनुम्भरन्नुत्थाय देवागारे रहस्यप्रदेशे वा यत्र रोचते मनस्तत्र स्थण्डिलं कृत्वाऽथ देवयजनोल्लेखनप्रभृत्याप्रणीताभ्यः कृत्वाऽग्नेणाग्निं ज्येष्ठादेवीमावाहयति—

यस्याः सिंहा रथे युक्ता व्याघ्राश्चाप्यनुगामिनः ।

तामिमां पुण्डरीकाक्षी ज्येष्ठामावाहयाम्यहम् ॥

इत्यावाह्य इहलोकाकीर्तये नमः । परलोकाकीर्तये नमः । श्रियै नमः । ज्येष्ठायै नमः । सत्यायै नमः । कपिलपत्न्यै नमः । कपिलहृदयायै नमः । कुम्भ्यै नमः । कुम्भिन्यै नमः । प्रकुम्भ्यै नमः । ज्यायायै नमः । वरदायै नमः । हस्तिमुखायै नमः । विघ्नपार्षदायै नमः । विघ्नपार्षदै नम इति तर्पयति । आपो हि ष्ठा इति तिसृभिर्हिरण्यवर्णा इति चतसृभिः पवमान इत्यनुवाकेन मार्जयित्वा तैरेव नामधेयैर्गन्धपुष्पधूपदीपैः—अमुष्मै नमोऽमुष्मै नम इति परिधानप्रभृत्याऽग्निमुखात्कृत्वा पकाज्जुहोति—इन्द्रो ज्येष्ठामनु नक्षत्रमेति, इति पुरोनुवाक्यामनून्य पुरंदराय वृषभाय धृष्णत्र इति याज्यया जुहोति । अथाऽऽज्याहुतीरुपजुहोति—इन्द्राय स्वाहा । ज्येष्ठाय स्वाहा । श्रेष्ठाय स्वाहा । प्रजापतये स्वाहेति । नमः सुते निर्ऋत इति षड्भिरनुच्छन्दसम् । अथ कुत्सैर्जुहोति—देवस्य त्वा सवितुः प्रसवेऽश्विनोर्बाहुभ्या पूष्णो हस्ताभ्या भूर्भुवः सुवरो ज्येष्ठायै हविर्निवेदयामीति निवेदयति । अथ दिशा बलिं हत्वा गन्धमालये द्वे वाससी निवेद्यं दत्त्वाऽन्नं च ब्राह्मणेभ्यो दत्त्वा—नमः सुते निर्ऋत इति षड्भिरुपस्थाय स्विष्टकृत्प्रभृतिःसिद्धमा धेनुवरप्रदानात् ।

यस्याः सिंहा रथे युक्ता व्याधाश्चाप्यनुयायिनः ।

तामिमां पुण्डरीकाक्षी ज्येष्ठामुद्रासयाम्यहम् ॥

इत्युद्रास्य ज्येष्ठामन्त्रं सहस्रकृत्व आवर्तयेच्छतकृत्वोऽपरिमितकृत्वो वा दशावरम् । शाक्यावकभैक्षमूलफलाशी अधःशायी श्वोभूते तथैवाभ्यर्च्य षण्मासादूर्ध्वं समाचरन् । नित्यानाभाशास्यान्सर्वाङ्कामानवाप्नोतीत्याहाऽऽचार्यः ॥ १२ ॥

अथातो विनायककल्पं व्याख्यास्यामः । मासि मासि चतुर्थ्यां शुक्लपक्षस्य चतुर्थ्यां वाऽभ्युदयादौ सिद्धिकाम ऋद्धिकामः पशुकामो वा भगवतो विनायकस्य बलिं हरेत् । पूर्वेषुः कृतैकभक्तः शुचिरप आचम्याथ देवयजनोऽष्टेखनप्रभृत्याऽग्निमुखात्कृत्वा दक्षिणामुख दक्षिणतो ब्राह्मणमुपवेश्योपोत्थाय दैवतमावाहयति—

विघ्नविघ्नेश्वराऽऽगच्छ विघ्नेत्येव नमस्कृत ।

अविघ्नाय भवान्सम्यक्सदाऽस्माकं भव प्रभो ॥ इति ।

अथ दूर्वाक्षतसुमनोभिः (मि) श्रमर्घ्यं ददाति— इमा आपः शिवाः शिव-तभा. शान्ताः शान्ततमाः पूताः पूततमाः पुण्याः पुण्यतमा मेध्या मेध्यतमा जुष्टा जुष्टतमा अमृता अमृतरसाः पात्रा अर्घ्या अर्हणीया अभिषेचनीया आचमनीया मार्जनीयाश्च प्रतिगृह्यन्तां प्रतिगृह्णातु भगवान्विनायको विनायकाय नम इति । अथ तूष्णीं वा गन्धपुष्पधूपदीपैरभ्यर्च्योपतिष्ठते— भूपतये नमो भुवनपतये नमो भूतानां पतये नम इति । उपस्थाय तिस्रो विनायकाहुती-र्जुहोति । विनायकाय भूपतये नमो विनायकाय स्वाहा । विनायकाय भुवनपतये नमो विनायकाय स्वाहा । विनायकाय भूतानां पतये नमो विनायकाय स्वाहेति । स्विष्टकृत्प्रभृति सिद्धमा धेनुवरप्रदानात् । अपूप करम्भमोदकं सक्तून्पायसमित्यथास्मा उपहरति— विघ्नाय स्वाहा । विनायकाय स्वाहा । वीराय स्वाहा । शूराय स्वाहा । उग्राय स्वाहा । भीमाय स्वाहा । हस्तिमुखाय स्वाहा । वरदाय स्वाहा । विघ्नपार्षदेभ्यः स्वाहा । विघ्नपार्षदीभ्यः स्वाहेति । अथ भूतेभ्यो बलिमपहरेत्— ये भूता प्रचरन्तीति । अथ पञ्चसूत्रं कङ्कणं हस्ते व्याहृतिभिर्वध्नाति—

विनायक महाबाहो विघ्नेश भवदाज्ञया ।

कामा मे साधिताः सर्वे इदं बध्नामि कङ्कणम् ॥ इति ।

साग्निकं विनायकं प्रदक्षिणं कृत्वा प्रणम्याभिवाद्यं विनायकं विसर्जयति ।

कृतं यदि मया प्राप्तं श्रद्धया वा गणेश्वर ।

उत्तिष्ठ सगणः साधो यदि भद्रं प्रसीदतोम् ॥ इति ।

तस्मिन्प्रायेते द्वादशेधमसमिद्धेनोपरि मध्यमं चैव दक्षिणोर्ध्वं समिधं तथा दायि मधु पय आज्य समिश्य परिषेचनं विसर्जनमिति विज्ञायते ॥ १६ ॥

अथातो मृत्युंजयकल्पं व्याख्यास्यामः । जन्मनक्षत्रे पुण्ये नक्षत्रे त्रिजन्मानि वा ब्राह्मणानन्नेन परिविष्य पुण्याह वाचयित्वाऽथ देवयजनोल्लेखनप्रभृत्याऽग्निमुखात्कृत्वा सावित्र्या पक्कं हुत्वा प्रादेशमात्रीस्तिस्रभित्तस्रो दूर्वा एकां समिधमाहुत्याष्टमहम्ममष्टशतमष्टात्रिंशतिं वा दायिमधुघृतपयाऽसि समुदायुत्याभ्यज्याऽऽदधानि—अपैतु मृत्युं० परं मृत्यो० मा नो महान्तं० मा नस्तोके० ये ते सहस्रं० इत्यष्टपाष्टशतकृत्व आवर्तयेत्तदानीमष्टसहस्रं संपद्यते । अथाऽऽज्याहुतीरुपजुहोति—मृत्युर्नश्यत्वायुर्वर्धतां भूः स्वाहा । मृत्युर्नश्यत्वायुर्वर्धतां भुवः स्वाहा । मृत्युर्नश्यत्वायुर्वर्धतां सुवः स्वाहा । मृत्युर्नश्यत्वायुर्वर्धतां भूर्भुवः सुवः स्वाहोति । स्विष्टकृत्प्रभृति तिद्धमा धेनुवरप्रदानान् । अथाग्नेणाग्निं दूर्वास्तम्बेषु हुतशेषं निदधाति—तच्छं योरावृणीमह इति । अथ दक्षिणां ददाति—धेनुमृपभमनद्वाह कस्मिं हिरण्यं वासो वेत्यपुनर्मृत्युं जयतीति विज्ञायते ॥ १७ ॥

अथातोऽभितृद्धिकल्पं व्याख्यास्यामः । ग्रामस्य देवतायतनस्य गृहस्य वा सात्तमक्षेत्रेषु वा भूतिमिच्छिन् पूर्वपक्षे स्थिरराशौ स्थिरमुहूर्ते ब्रह्मस्थाने इन्द्ररथेशानस्य वा दिशि जानुदघ्नमवष्टं खात्वा गोमथेन गोचर्ममात्रं चतुरश्रस्थण्डिलमुपलिप्य प्रोक्ष्य सैकतेनावकीर्य मध्ये पद्मपत्रं लिखित्वा कुशाग्रेण पञ्चगव्येन—आपो हि ष्ठा मयोभुव इति तिसृभिर्हिरेण्यवर्णा इति चतसृभिः पवमानः सुवर्जन इत्येतेनानुवाकेन व्याहृतिभिः प्रोक्ष्य सुमनसोऽवकीर्याऽऽशिषो वाचयित्वा पद्ममध्ये सैकतेन स्थण्डिलं कृत्वाऽग्निमुपसमाधाय सपरिस्तीर्य प्रधानप्रभृत्याऽग्निमुखात्कृत्वा मध्ये मनसा पद्मासनं ध्यान्वा श्रियमावाहयति—गन्धमित्येतयर्चा गन्धादिभिरन्वाराव्य बिल्वसामिद्धिः श्रीसूक्तेन हुत्वा पक्काज्जुहोति—वास्तोष्पते वास्तोष्पत इति द्वाभ्याम् । अथाऽऽज्याहुतीरुपजुहोति ब्रह्म जज्ञानमिति पद्भिरनुच्छन्दसम् । स्विष्टकृत्प्रभृति सिद्धमा धेनुवरप्रदानान् । अथाग्नेणाग्निं पुष्करपर्णेषु हुतशेषं निदधाति—यत्पर्यपश्यदिति । पुष्करपर्णं प्रक्षाल्य पञ्चगव्येन मथितेन पूरयित्वा गन्धादिभिः संपूज्य श्रीसूक्तेन स्वक्षेत्राणि प्रोक्षतीति ॥ १८ ॥

अथातः शिथिलीकल्प व्याख्यास्यामः । गृहसीमान्तचतुरश्रदिग्विधानेनान्तश्चोत्तरविधिः । गृहमध्ये शिथिलीजायते सप्ताहाञ्जुभकरं भवत्यत ऊर्ध्वं प्रजाना व्याधिपीडनं करोति—यत इन्द्र भयामह इति पलाशसमिद्धिरष्टोत्तरशतं जुहुयाद्द्विविष्यमाज्यं च दोषमपहरति । इन्द्रादिग्भागे शिथिली जायते सप्ताहात्सुहृदागमनं भवत्यत ऊर्ध्वं राजक्षोभं करोति—अथमुते समुतसि कपोत इव गर्भधिम् । वचस्तच्छिन्न ओजसे स्वाहेत्यौदुम्बरसमिद्धिर्जुहुयात् । यमादिग्भागे शिथिली जायतेऽष्टाहादर्थलाभमवाप्नोति तत ऊर्ध्वं भार्यामरणं करोति प्रक्षसमिद्धिस्रचम्बकेन जुहोति । निर्ऋतिदिग्भागे शिथिली जायते त्र्यहादृष्टिं करोति । तत ऊर्ध्वं भार्यानाशं करोत्यपामार्गसमिद्धिः—प्रजापते न त्वदिति मन्त्रेण जुहोति । वरुणादिग्भागे शिथिली जायते गर्भलाभं करोत्यत ऊर्ध्वं चोरभयं कुर्याद्दूर्वासमिद्धिः, गणाना त्वा० इति जुहोति । वायुदिग्भागे शिथिली जायते कन्यादोषमुपजायते दूर्वासमिद्धिः—सप्त ते अग्ने० इति जुहोति । सोमदिग्भागे शिथिली जायते शत्रुखादनं करोत्यत ऊर्ध्वं धान्यनाशं करोति वटसमिद्धिरघोरमन्त्रेण जुहोति । ईशानदिग्भागे शिथिली जायते गृहपतेर्व्याधिपीडनं करोति—येषामीशे० इति शमीसमिद्धिर्जुहोति । द्वारप्रदेशे शिथिली जायते गृहिणीनाशं करोति विल्वसमिद्धिस्रचम्बकेण जुहोति । शयनप्रदेशे शिथिली जायते गृहपतेर्मरणं करोति व्याहृतिभिर्यवैर्जुहोति । गोमहिषस्थाने शिथिली जायते प्रजाना चक्षुर्नाशं करोति सप्तव्याहृतिभिर्यवैर्जुहोति । जलभाण्डस्थाने शिथिली जायते दासवर्गनाशं करोति सप्तव्याहृतिभिर्यवैर्जुहोति । देवालये शिथिली जायते ग्रामेऽग्निभयं करोति विल्वसमिद्धिस्रचम्बकमन्त्रेण जुहोति । सभास्थाने शिथिली जायते ग्रामस्य सकुटुम्बस्याध्रुवं कुर्यादात्वाऽहार्पसूक्तेन दूर्वाभिर्जुहोति ।

देवालये सभास्थाने तडागं गृह एव वा ।

उत्पन्ने रक्तवल्मीके कुर्यात्तस्य प्रतिक्रियाम् ॥

समिद्धिः सर्पिषा चैव हविषा तिलमर्षपैः ।

कुर्याद्व्याहृतिमन्त्रेण होममष्टशतं पृथक् ॥

धर्मस्थाने तु वल्मीके जाते मरणमादिशेत् ।

इन्द्रस्थाने श्रियं ब्रूयादाग्नेये च तथाऽश्रियम् ॥

याम्ये बन्धुविनाशः स्याद्राक्षसे गृहिणी हरेत् ।

वारुणे बन्धुलाभः स्याद्वायव्ये दूर आगतिः ॥

सौम्ये सुखं तथा रौद्रे दुर्वाक्य(भोग्यं)मरणं भवेत् । इति ॥ १९ ॥

अथातः सिंहगते सूर्ये गवादिप्रसवशान्तिं व्याख्यास्यामः—

माघे बुधे च महिषी श्रावणे वडवा दिवा ।
 सिंहे गावः प्रसूयन्ते स्वामिनो मरणं ध्रुवम् ॥
 विधानं तत्र कर्तव्यं नरेण हितमिच्छता ।
 सौरैः सूक्तैः प्रकर्तव्यो होमः सूर्यस्य तुष्टये ॥
 प्रधानं तिलसर्पिंश्चि पायसं शकरायुतम् ।
 सहस्रं हवनं प्रोक्तं दानान्यष्टौ यथाविधि ॥
 सहस्रकिरणप्रतीत्यै कर्तव्यानि च धीमता ।
 एव कृते विधाने च विघ्नः कोऽपि न जायते ॥ इति ।

इदमेव माघे बुधे महिषीप्रसवे श्रावणे दिवा वडवाप्रसवे चोक्तशान्तिं कुर्यादिति विज्ञायते ॥ २० ॥

अथात ईशानकल्प व्याख्यास्यामः । अर्धमासेऽर्धमासेऽष्टम्यां ब्राह्मणा ब्रह्मचारिणः स्त्रियश्च पुत्रकामा आयुष्कामा आरोग्यकामा ब्रह्मवर्चसकामाः सौभाग्यकामाश्चोपवसन्ति । अथ प्रदोषे—रुद्र विरूपाक्षं सपत्नीकं ससुतं सगणं सपरिषत्कमावाहयामि, इत्यावाह्यं स्वागतेनाभिनन्दयति । स्वागतं पुनरागतम् । भगवते महादेवाय विरूपाक्षाय सपत्नीकाय ससुताय सगणाय सपरिषत्कायेत्येतदासनं क्लृप्तमत्राऽऽस्तां भगवान् महादेवो विरूपाक्षः सपत्नीकः ससुतः सगणः सपार्षत्क इति । अथ कूर्चं ददाति भगवतोऽयं कूर्चो दर्भमयस्त्रिवृद्धरितः सुवर्णमयस्तं जुषस्वेति प्रतिगृह्णातु भगवान् महादेवो विरूपाक्षाय सपत्नीकाय ससुताय सगणाय सपार्षत्कायेति । अथात्र स्नानानि कल्पयति—महाकालाय नमः शंकराय नमो बभ्रुकर्णाय नमो नन्दिकेश्वराय नमो दण्डिमुण्डाय नमश्चण्डिकेश्वराय नम इति । अथ देवयजनोल्लेखनप्रभृत्याऽग्निमुखात्कृत्वा पकाज्जुहोति—आर्द्रया रुद्रः० हेती रुद्रस्य० इति द्वाभ्याम् । अथाऽऽज्याहुतीरुपजुहोति—भवाय देवाय स्वाहेत्यादिभिश्चतुर्विंशतिभिर्हुत्वा—हव्यवाहश्चिष्टम्, इति चिष्टकृतं हुत्वाऽथाग्नेणाग्निमर्कपणेषु हुतशेषं निदधाति—यो रुद्रो अग्नौ इति । शिष्टैर्गन्धमाल्यैरभ्यर्च्य रौद्रीभिर्ऋग्यजुःसामाथर्वभिः स्तुतिभिः स्तुन्वन्त्यार्षैः स्तोत्रैः । देवतां प्रवाहयति—प्रयातु भगवान्—

ईशानः सर्वलोकानां सर्वलोकनमस्कृतः ।

अनेन हविषा तृप्तः पुनरागमनं प्राप्ति ॥ इति ।

प्रत्यभिभृशतेऽयनाय चेति । एवं विद्वानाचरति पुत्रवान्भवति सर्व
पाप्मानं तरति तरति ब्रह्महत्यामपपुनर्भृत्यु जयतीति विज्ञायते ॥ २१ ॥

अथातो ग्रामस्योत्पातशान्तिं व्याख्यास्यामः । अग्निदाहे व्याघ्रादिभिरभि-
भूते शृगालपीडिते ग्रामादन्तश्चाण्डालाध्यवसिते ग्रामस्य स्थूणावारोहणे मधुन
उपवेशने वल्मीकपुष्करोत्पन्ने देवगात्रस्वेदकम्पने ज्वराभिभूते बहुब्राह्मणमरणे
ग्राममध्ये श्मशाने वा दस्युभिश्चापि पीडिते रात्रौ तडागसेतुभङ्गे जले विवर्णे
वा स्वान्तःस्थेष्वशनिपाते चिरकालशून्यग्रामप्रवेशे वै तेष्वन्येषु चोत्पाते शान्तिं
कुर्यात् । शुभवारे शुभनक्षत्रे शुभलग्ने विष्णोः स्नापनार्थं महादेवाभिषेकार्थं द्वौ
द्वौ ब्राह्मणौ कल्पयित्वा नवग्रहशान्त्यर्थं चतुरो ब्राह्मणाःस्तथैव संख्यया
ग्रामशान्तिहोमार्थं कल्पयित्वाऽथ ग्रामशान्तिहोमे ग्रामस्योत्तरपूर्वदेशे देवागारे
चतुष्पथे वा शुचौ समे देशे गोमथेन गोचर्ममात्रं चतुरश्रं स्थण्डिलमुपालिप्य
तिलसर्षपलाजैर्गन्धपुष्पाक्षतैरवकीर्य स्थण्डिलं कल्पयित्वा विधिना कुम्भस्थापनं
कृत्वाऽग्निमुपसमाधाय संपरिस्तीर्याऽऽमणीताभ्यः कृत्वोपोत्थायाग्रेणाग्निं देवता-
श्चाऽऽवाहयति व्याहृतिभिः—यज्ञपुरुषमावाहयामि । देवस्य दक्षिणतो ब्रह्मा-
णमावाहयामि । उत्तरतस्त्र्यम्बकमावाहयामि । देवस्याग्रे—वास्तुपुरुषमावा-
हयामि । इन्द्रादिदेवताश्चाऽऽवाहयामि । इत्यावाह्य पुरुषसूक्तेन विष्णुमभ्यर्च्य
ब्रह्मसूक्तेन चतुर्मुखं रुद्रसूक्तेन त्र्यम्बकं चाभ्यर्च्यान्येषा देवानामावाहनक्रमेण
स्वैः स्वैर्भन्त्रैरभ्यर्च्यापरेणाग्निं प्राङ्मुख उपविश्याग्निमुखात्कृत्वा पकाज्जुहोति—
वास्तोष्पते प्रतिजानीह्यस्मान्० इति पुरोनुवाक्यामनूच्य वास्तोष्पते शग्मया
सःसदाते इति याज्यया जुहोति । तेनैव मन्त्रेण शमीमथी समिधमष्टोत्तरसहस्रं
जुहुयात् । वास्तोष्पते प्रतरणो न एधि० इत्यष्टोत्तरसहस्रमन्त्राहुतीर्जुहुयात् ।
अमीवहा वास्तोष्पते इत्यष्टोत्तरसहस्रमाज्याहुतीर्जुहुयात् । मृगारेष्टिवत्—
अःहोमुच इत्यभिज्ञैः प्रत्यृचमाज्याहुतीर्हुत्वा या वामिन्द्रा वरुणा इति द्वाद-
शाऽऽहुतीर्हुत्वा पवमानः सुवर्जन इत्यनुवाकेन प्रत्यृचमाज्याहुतीर्हुत्वा पुरुष-
सूक्तेन ब्रह्मसूक्तेन रुद्रसूक्तेन च प्रत्यृचं हुत्वा यत इन्द्र भयामहे० स्वस्तिदा
विशस्पतिरिति द्वाभ्याम् । अग्निरायुष्मान्० इति पञ्चभिः । अग्रे नय सुपथा०
इति षड्भिः । योऽस्य कौष्ठ्य० इति । एष ते निर्ऋते भाग इति । इमं मे
वरुण० तत्त्वा यामि० इति द्वाभ्याम् । समुद्राय त्वा वाताय स्वाहेति त्रयो-
दशाऽऽहुतीः । आप्यायस्व० सं ते पयाःसि० इति द्वाभ्याम् । ईशानः सर्व-
विद्यानाम्० त्र्यम्बकं यजामह इति प्रत्येकमाज्याहुतीर्हुत्वा, आ सत्येन०

इत्यादि केतुं कृष्वन्० इत्यन्त नवग्रहमन्त्रेणाऽऽज्याहुतीर्हुत्वा स्विष्टकृतप्रभृति सिद्धमा धेनुवरप्रदानात् । अथाग्नेणाग्निं शमीपत्रेषु हुतशेषं निदधाति—यो रुद्रो अग्नौ० इति । अथ देवताभ्यो हविर्निवेदयेत् । अथोपतिष्ठते—हेतयो नाम स्थ० इति यथाक्रमं दिश उपस्थाय पुण्याहं वाचयित्वादोकुम्भमन्वारभ्य पञ्चशान्तिं च जपित्वा हुतशेषमाज्यशेषं च पूर्णकुम्भे निक्षिप्योदुम्बरशाखया शमीशाखया दर्भमुष्टिना वा शिवं शिवं शं नो देवीरभिष्टय इति च शाकुनेन सूक्तेन ग्रामं त्रिः प्रदक्षिणं परिपिच्य ब्राह्मणेभ्यो भूरिदक्षिणां दत्त्वा सप्ताहं द्वादशाहं वा कुर्यात्समस्तोत्पातशान्तिरिति विज्ञायते ॥ २२ ॥

अथाशनिपाते भूमिं जानुदघ्नीमुद्धृत्याद्भिः प्रोक्ष्य पुत्रावकां च सस्थाप्य ब्राह्मणानन्नेन परिविष्य पुण्याहं वाचयित्वा खननात्पश्चात्स्थण्डिलं कृत्वा परिधानप्रभृत्यग्निमुखपर्यन्तं कृत्वा शं न इन्द्राग्नी इति त्रिभिर्मन्त्रैराज्याहुतीर्हुत्वा सप्रतनथा सहसा जायमान इति सूक्तेन चरुणा जुहोति । स्वास्ति नो मिमीताम्, इति प्रतिपद्य—स्वास्ति नो बृहस्पतिर्दधातु इति स्वस्त्यात्रेयं जपित्वा ब्राह्मणान्संपूज्याऽऽशिषो वाचयित्वाऽऽचार्याय दक्षिणां ददाति । चरुं विद्यावन्तं ब्राह्मणं भोजयेत् । दग्धभूमिसमं ब्राह्मणाय दद्यात् । जीवनागन्धमियादिति स्वर्णं ददातीति विज्ञायते ॥ २३ ॥

अथातो वनस्पतिशान्तिं व्याख्यास्यामः । क्रमुकपनसनारिकेलकदली-ष्वन्यस्मिन्पक्के ब्राह्मणैर्बन्धुभिः सहाऽऽगत्य यजमानः क्रमुकादिवृक्षमध्ये देवयजनोल्लेखनप्रभृत्याऽग्निमुखात्कृत्वाऽग्नेर्दक्षिणतो व्रीहीनवकीर्य—मेधां म इन्द्र इति श्रीदेवीं सरस्वतीमावाह्य प्रागाद्यष्टदिक्पालानावाह्य चतुरः प्रतिदिशं क्रमुकादिवृक्षानर्चयित्वा चतस्र ओषधीस्तेषां पार्श्वे निधाय—उच्छ्रयस्व वनस्पत इति गोमयं क्रमुकमूले निधाय लाजैः पुष्पैरक्षतैः संप्रकीर्य पूर्णपात्रं निधाय—क्षेत्रस्य पते इति क्षेत्रमभ्यर्च्य—या जाता ओषधयः० या ते धामानि० या ओषधयः सोमराज्ञीः शतं वो अम्ब० अश्रवः हि भूरिदावचरा वामिति । वनस्पतिभ्यः स्वाहेत्येतेनानुवाकेन हविराज्यचरून्हुत्वा जयादि प्रतिपद्यते । परिषेचनान्तं कृत्वा ब्राह्मणान्भोजयित्वा दक्षिणा दत्त्वा स्वस्तिसूक्तेनाध्वर्युराशिषो वाचयित्वाऽऽचार्याय दक्षिणां ददाति ॥ २४ ॥

अथात उग्ररथशान्तिविधिं व्याख्यास्यामः । ब्राह्मणराजन्यवैश्यानां जन्मदिनादारभ्य षष्ठितमसंवत्सरे जन्ममासे जन्मनक्षत्रे गोमयेन गोचर्ममात्रं चतुरश्रं स्थण्डिलं कृत्वा तस्याऽऽग्नेयदिग्भागे निष्कद्रयेन मृत्युप्रतिमां धान्यानामुपरि

यथाविधि कलशस्थापनं कृत्वा कलशस्योपरि प्रतिमां पूजयेत् । अपैतु मृत्युः० परं मृत्यो० मा नो महान्तं० मा नस्तोके० त्र्यम्बकं० इत्याद्यष्टोत्तरशतवारं जपित्वाऽथ देवयजनोद्धेखनप्रभृत्यग्निमुखान्तं कृत्वा पकाञ्जुहोति । द्विरवदाय (नम्) मा नो महान्त, इति पुरोनुवाक्यामनूच्य मा नस्तोक इति याज्यया जुहोति । अथाऽऽज्याहुतीरुपजुहोति— घृतसूक्तेन प्रत्यृचम् । स्विष्टकृत्प्रभृति सिद्धमा धेनुवरप्रदानात् । अथाग्नेणाग्निं दूर्वास्तम्बेषु हुतशेषं निदधाति । अपरेणाग्निं प्राङ्मुख उपविश्य मृत्युसूक्तायुष्यसूक्तपुराणमन्त्रैः कलशोदकेनाऽऽत्मानमभिषिच्य्याऽऽचार्यं संपूज्य ऋत्विग्भ्यो यथाशक्ति दक्षिणां दत्त्वा ब्राह्मणान्भोजयोदिति विज्ञायते ॥ २५ ॥

अथ (अ)विवाहकन्यारजस्वलाप्रायश्चित्त(शान्ति)विधिं व्याख्यास्यामः—

विवाहे वितते यज्ञे होमकाल उपास्थिते ।
 कन्यामृतमती दृष्ट्वा कथं कुर्वन्ति याज्ञिकाः ॥
 यजुःपवित्रैः सावित्र्या प्रोक्षयेत्पूतवारिभिः ।
 हिरण्य चा(ण्येत्य)नुवाकेन पवमानः सुवादिना ॥
 स्नापयित्वाऽथ विद्वद्भिरन्यवस्त्राद्यलंकृताम् ।
 पूर्णाहुत्यथ मिन्दाभ्या महाव्याहृतिभिः सह ॥
 हुत्वा तन्तुमतीं चैव व्याहृतिभिस्तथैव च ।
 अनाज्ञातं च विद्वद्भिः शेषं कार्यं समाचरेत् ॥
 प्रधानहोमे त्रिवृत्ते मलवद्वाससी भवेत् ।
 त्र्यहे च पर्यवेतेऽथ शेषं कार्यं समारभेत् ॥
 लाजमाज्यं सुवं चैव प्रणीताऽऽमानमेव च ।
 सर्वमभ्यन्तरं कृत्वा ब्रह्मैवैको बहिर्भवेत् ॥
 दक्षिणां दिशमाश्रित्य यमो मृत्युश्च तिष्ठति ।
 दंपत्यो रक्षणार्थाय ब्रह्मैवैको बहिर्भवेत् ॥
 अङ्गुल्यग्रैर्न होतव्यं न कृत्वाऽञ्जलिभेदनम् ।
 अञ्जलेर्वामभागेन लाजहोम इति स्मृतः ॥
 आद्यं प्रदक्षिणं कुर्याद्ब्रह्मणा सह मानवः ।
 प्रदक्षिणत्रय पश्चाद्विना तमिति केचन ।
 नामादिनान्दीकरणमाशिषं द्विजभोजनम् ॥
 रक्षाबन्धनमन्नादि चौलाद्यङ्कुरमेव च ।
 गर्भवर्जोत्सवात्पूर्वमयुगे ह्यङ्कुरार्पणम् ॥

प्रदोषे वाऽथ सायाह्ने गुणाधिक्येऽह्नि वेष्यते ।
 आधानगर्भसंस्कारजातकर्माणि नाम च ॥
 हित्वाऽन्यत्र विधातव्यं मङ्गुलाङ्कुरवापनम् ।
 पुंसि नामान्नचौलोपस्नानपाणिग्रहेषु च ॥
 अग्न्याधाने च सोमे च दशस्वभ्युदयं स्मृतम् ।
 आधाने सोमयागे च दंपत्योरुभयोरपि ॥
 सीमन्ते पुंसवे गर्भे स्त्रिया एव तु कौतुकम् ॥ इति ॥ २६ ॥

अथातोऽनाद्यष्टिशान्तिं व्याख्यास्यामः । चतुरो ब्राह्मणान्वेदपारगान् भोज-
 यित्वाऽऽशिषो वाचयित्वा विधिना कुम्भ संस्थाप्य सुवर्णकृतां वरुणप्रतिमां
 पूजयित्वादके स्थित्वा वरुणं ध्यात्वा तत्सवितुरिति पच्छोऽर्धर्चशोऽनवानं
 वेदादीञ्जपति । इमं मे वरुणोति पञ्चर्चमुत्तमामिति षडर्चमाप उन्दन्तु इत्यनुवाक-
 मुदायुषेत्यूचं महा० इन्द्र० इत्युच वाचा मेन्द्रियेणाऽऽविशेति पञ्च यो वै सप्त-
 दशमित्यनुवाकमिन्द्रं व इत्यनुवाकं कारीरी चाऽऽपो हि ष्ठा इति तिसृभिर्हिं-
 रण्यवर्णा इति चतसृभिः पवमानः सुवर्जनास्त्रिणाचिकेतं भद्रं कर्णेभिरित्यार-
 ण्यकं प्रश्नं कूश्माण्डाननुवाकान् सुवर्णघर्ममित्यनुवाकं सहस्रशीर्षा अद्भ्यः
 संभूत इत्यनुवाकौ । आदित्यो वै पृथिवी समित्, इत्यनुवाकान् जपित्वा
 जलाद्बर्हिर्गत्वा प्रत्यङ्मुखो भूत्वा पीवोन्नामित्यनुवाकमेकादशवार जपित्वा
 च शुक्लवस्त्राणि धारयेत्ततो देवयजनोल्लेखनप्रभृत्याऽग्निमुखात्कृत्वा क्षीराज्य-
 वैतससमिच्चरुभिः कारीरीदेवताश्च हुत्वाऽथोपहोमं जुहुयात्—पुरोवातो वर्ष-
 न्नििति । अथ स्विष्टकृत्प्रभृति सिद्धमा धेनुवरप्रदानात् । ततः सद्यो वृष्टिर्भ-
 वतीति विज्ञायते ॥ २७ ॥

अथातोऽनश्रत्पारायणाविधिं व्याख्यास्यामः । शुचिवासाः स्याच्चीरवासा
 वा हविष्यमन्नमिच्छेदपः फलानि वा । ग्रामात्प्राची वोदीचीं वा दिशमुप-
 निष्क्रम्य गोमयेन गोचर्ममात्रं चतुरश्रं स्थण्डिलमुपालिप्य प्रोक्ष्य लक्षणमुल्लि-
 ख्याद्भिरभ्युक्ष्याग्निमुपसमाधाय संपरिस्तीर्यैताभ्यो देवताभ्यो जुहोति—अग्नये
 स्वाहा प्रजापतये स्वाहा सोमाय स्वाहा विश्वेभ्यो देवेभ्यः (स्वाहा) स्वयं-
 भ्रुवग्भ्यो यजुर्भ्यः सामभ्योऽथर्वभ्यः श्रद्धायै प्रज्ञायै मेधायै श्रियै हियै सवि-
 त्रे सावित्र्यै सदसस्पतयेऽनुमतये च हुत्वा वेदादिमारभेत संततमधीयीत
 नान्तरा व्याहरेन्न चान्तरा विरमेत् । अथान्तरा व्याहरेदथान्तरा विरमेच्च्रीन्पा-
 णानायम्य वृत्तान्तादेवाऽऽरभेत । अप्रतिभायां यावता कालेन न वेद तावन्तं

कालं तदधीयीत स यज्जानीयात् । ऋक्तो यजुष्टः सामत इति । यद्ब्राह्मणं तच्छान्दसं तद्द्वैवतमधीयीत । द्वादश वेदसंहिता अधीयीत यदनेनानध्यायेऽधीयीत यद्दुरवः कोपिता यान्यकार्याणि कृतानि भवन्ति ताभिः पुनीते शुद्धमस्य पूतं ब्रह्म भवति । अत ऊर्ध्वं संचयः । अपरा द्वादश वेदसंहिता अधीत्य ताभिरुशनसो लोकमवाप्नोति । अपरा द्वादश वेदसंहिता अधीत्य ताभिर्बृहस्पतेर्लोकमवाप्नोति । अपरा द्वादश वेदसंहिता अधीत्य ताभिः प्रजापतेर्लोकमवाप्नोति । अनश्रंस्तत्संहिता सहस्रमधीयीत ब्रह्मभूतो विरजो ब्रह्म भवति । संवत्सरं भैक्षं प्रयुञ्जानो दिव्यं चक्षुर्लभते । षण्मासान्यावकभक्षश्चतुरो मासानुदकसक्तुभक्षो द्वौ मासौ फलभक्षो द्वादशरात्रं वाऽप्राश्रन् क्षिप्रमन्तर्धीयते ज्ञातीन्पुनाति सप्तावरान्सप्तपूर्वानात्मान पञ्चदशं पङ्क्तिं च पुनाति । तामेतां देवनिःश्रयणीत्याचक्षते । एतया वै देवा देवत्वमगच्छन् ऋषय ऋषित्वम् । तस्य ह वा एतस्य यज्ञस्य त्रिविध एवाहः प्रातःसवने माध्यंदिने सवने ब्राह्मे वाऽपररात्रे । त वा एतं प्रजापतिः सप्तर्षिभ्यः प्रोवाच सप्तर्षयो महाजज्ञवे महाजज्ञुर्ब्राह्मणेभ्यो ब्राह्मणेभ्यः ॥ २८ ॥

इति सत्याषाढहिरण्यकेशिगृह्यशेषसूत्रे प्रथमप्रश्ने षष्ठः पटलः ।

अथ सप्तमः पटलः

अथातो तडागादिजलाशयोत्सर्गविधानं व्याख्यास्यामः—

देवखाते तडागे च पुष्करिण्यां सरोवरे ।
वाप्यां कूपे विशेषेण कुर्यादोद्यापनं विधिम् ॥
तरन्ति मनुजाः सम्यक्पतिता भवसागरे ।
प्रयान्ति तव सायुज्यं तन्ममाऽऽचक्ष्व गोतम ॥
संसारगहने घोरे पतिता ये शरीरिणः ।
तेषामुद्धरणार्थाय विधानं चिन्तितं मया ॥
तडागो वा सरो वाऽपि देवखातं तथाऽपिवा ।
दीर्घिका वापिका कूपस्तथा पुष्करिणी शुभा ॥
कृत्वा तु कृत्रिमा कार्या सर्वपापापनुत्तये ।

अथ जलाशयानां लक्षणानि—

कुल्यामावद्ध्य पापाणैर्निम्नां तु निखनेन्महीम् ।

तत्र यज्जलमातिष्ठेत्स तडागः प्रकीर्तितः ॥
 जलान्तः शोधयेद्भूमिं तत्र कुर्यात्प्रणालिकाम् ।
 आरोपयेच्च नलिनीः सर्वजात्याः प्रयत्नतः ॥
 तन्मध्ये रोपयेत्स्तम्भ काष्ठजं वा शिलामयम् ।
 सरस्यारोपयेद्दृक्षान्वाटिकास्तत्र कारयेत् ॥
 प्रतिष्ठां देवतानां तु सरस्यन्ते नियोजयेत् ।
 सरस्तन्कृत्रिमं विद्याल्लोकानन्त्याय कल्पते ॥
 लक्षणं देवखातस्य गिरौ यत्परिवर्तते ।
 सहजं कृत्रिमं वाऽपि स्तम्भैस्तु बहुभिर्वृतम् ॥
 गिरौ वा पथि वा कार्यं शीतलैर्निर्झरैर्युतम् ।
 गम्भीरान्तं सूक्ष्ममुखं सोपानपङ्क्तिशोभितम् ॥
 तद्देवखातमुद्दिष्टं मुनिभिस्तत्त्वदर्शिभिः ।
 दीर्घाभिर्दीर्घिका ज्ञेया दिग्बक्त्रा निम्नभूतला ॥
 शोधिता जलपर्यन्तं दृढपाषाणशोभिता ।
 सा दीर्घिका विजानीयाल्लोकानन्त्यप्रदा नृणाम् ॥
 वापिका चतुरास्या स्याद्घटिताश्मसमावृता ।
 मधुहन्तुः समायुक्ता चतुर्विंशतिमूर्तिभिः ॥
 वराहं कारयेत्तत्र शेषं कूर्मसमाश्रयम् ।
 भूगोलं कोलदेहस्थं समग्रं कारयेत्सुधीः ॥
 अन्यैस्तु देवलिङ्गैश्च बहुभिः परिशोभिता ।
 पुरे वा पथि वा कार्या तथा देवस्य संनिधौ ॥
 वाटिकायां नृपोद्याने सा कार्या मुक्तिमीप्सुभिः ।
 चतुरास्या द्विवक्त्रा वा त्रिवक्त्रा वा प्रकल्पिता ॥
 सा वापिका समुद्दिष्टा लोकानन्त्यप्रदा नृणाम् ।
 कूपस्तु मन्दिरे प्रोक्तो बद्धः सोपानपङ्क्तिभिः ॥
 कपाटेन युतो वक्त्रे कूपः स परिकीर्तितः ।
 एकवक्त्रा पुष्करिणी सुलभा सर्वदेहिनाम् ॥
 जलार्थिनां पशूनां च सुगमा या पदक्रमे ।
 शिल्पविद्धिः समुद्दिष्टा श्रेष्ठा पुष्करिणी फले ॥
 पिबेत्पानीयमेका गौस्तृषार्तोऽन्योऽपि कश्चन ।
 कर्तुः स्वर्गफलायाऽऽशु कल्पते किं ततोऽधिकः ॥

कुल्यामानीय निम्ने तु तत्रोद्यानं प्रकल्पयेत् ।
 सालतालतमालादिपादपैरुपशोभितम् ॥
 इक्षून्संवापयेत्तत्र कन्दलीकन्दसंचयम् ।
 आर्द्रकं च हरिद्रां वा शालीन्सर्वर्तुसंभवान् ॥
 एतद्विधानं कुल्यायाः कर्तुः कामविवर्धनम् ।
 सहस्रं मानसादिनां सरसां तु चतुष्टयम् ॥
 कर्ता तेषां मृडानीशो न तत्रोद्यापनाविधिः ।
 विरजारुख्यं सरस्तद्ब्रह्मान्धार सर उत्तमम् ॥
 कूपेषु वृषभः श्रेष्ठो न तत्रोद्यापनाविधिः ।
 वापीकूपतडागानां कुर्यादुद्यापनं बुधः ॥
 आदौ निरीक्ष्य तत्कालं ज्योतिःशास्त्रोदितं शुभम् ॥
 जलाश्रयात्पश्चिमतो मण्डपं कारयेद्बुध ।
 संशोध्य भूतलं रम्यं स्थण्डिलं तत्र कारयेत् ॥
 वानीरसमिधश्चात्र सहस्रं जुहुयाद्बुधः ।
 वरुणो देवता चात्र विदध्यात्कनकस्य तम् ॥
 स्थण्डिलात्पूर्वतः पूज्यः पीठे वानीरसंभवे ।
 वस्त्रयुग्मे समासीनो मकरोपरि संस्थितः ॥
 पाशं खड्गं धरन्खेटं तोमरं चोर्ध्वदक्षिणात् ।
 हस्तक्रमं विजानीयात्पाशादीनां चतुष्टये ॥
 यच्चिद्धि ते तु मन्त्रेण वारुणं हवनं मतम् ।
 प्रधानं पायसं प्रोक्तं प्रायश्चित्तं तु सर्पिषा ॥
 होमान्ते विधिवत्कुर्यात्प्रतिपूजा च पाशिनः ।
 आचार्याय ततो दद्यान्महिषीं च पयस्विनीम् ॥
 ब्रह्मणे वस्त्रयुग्मं च ऋत्विग्भ्यो भूरिदक्षिणाः ।
 मूर्तिमाचार्यवर्याय दद्याद्ब्रह्मसमावृताम् ॥
 अभिषेकं ततः कुर्याद्वाप्याः कर्तुः समाहितः ।
 मूर्तीनां च कलान्यासं कुर्याद्देवस्य वज्रिणः ॥
 वराहस्य सशेषस्य सकूर्मस्यापि तत्त्ववित् ।
 तथैव देवखातादिजलाशयविधानकम् ॥
 कुर्यात्फलस्य संप्राप्त्यै स्वर्गस्य तु न संशयः ।
 ब्राह्मणान्भोजयेद्पश्चात्संमानैः परितोषयेत् ॥

एवं कृत्वा तु वाप्यादिजलस्योद्यापनं सुधीः ।
 प्राप्नुयादिन्द्रलोकस्य शाश्वतीं च समीपताम् ॥
 यज्ञैः किं बहुभिर्ब्रह्मंस्तपोभिर्वा व्रतैस्तथा ।
 एकगोतृप्तिकृत्तयं यदि भूमौ विधीयते ॥
 यथा गङ्गाजलं श्रेष्ठ तडागाम्बु तथाविधम् ।
 क्षुद्रतोयाशये राजन्विद्यते परतोयता ॥
 पञ्च पिण्डाननुद्धृत्य न स्नायात्परवारिषु ॥ इति ॥ १ ॥

अथातोऽश्वत्थसंस्कारं व्याख्यास्यामः । ऋतुर्य (तौ या) थाकामी
 स्यात् । पुण्ये नक्षत्रे ब्राह्मणान्भोजयित्वाऽऽशिषो वाचयित्वा प्रदक्षिणमश्वत्थं
 परिसमूहति—अश्वत्थे वो निषदनमिति । तमभ्यर्च्य यज्ञोपवीतं प्रतिमुञ्चति ।
 अथ देवयजनोऽखनप्रभृत्याऽग्निमुखात्कृत्वा याज्ञिकां समिधमाज्येनाक्त्वा तूष्णी-
 मभ्याधापयति । यथालाभं तूष्णीं वासः परिधापयति । तूष्णीं मेखलां परि-
 व्ययति । मन्त्रवद्ग्रन्थि करोति । तूष्णीमजिनं प्रतिमुचति । तूष्णीं दण्डं
 प्रयच्छति । याज्ञिकस्य वृक्षस्य नाम प्रयच्छति । अथाश्वत्थमुपनयेत्—देवस्य
 त्वेति नामग्रहणवर्जम् । आचार्य एव पक्वाज्जुहोति—तत्सवितुर्वरेण्यमिति ।
 अथाऽऽज्याहुतीरुपजुहोति—क्षेत्रियै त्वा० इति । षड्भिर्व्याहृतिभिश्च । स्विष्ट-
 कृत्भृति सिद्धमाधेनुवरप्रदानात् ।

अथाग्नेणाग्निं पलाशपर्णेषु हुतशेषं निदधाति । तत्पुरस्ताद्व्याख्यातम् । अथ
 पक्वादुपादायाथैनं निवेदयति । तूष्णीं सर्वान्मन्त्रानाचार्य एव जपेदिति विज्ञा-
 यते । निम्बेन सह सद्यो विवाहवदर्कविवाहवद्वा सर्वं समन्त्रकामिति
 विज्ञायते ॥ २ ॥

अथातो वृक्षारोपणविधिं व्याख्यास्यामः—

अश्वत्थमेकं पित्रुमन्दमेकं न्यग्रोधमेकं दश तिन्तिडीश्च ।
 फपित्थबिल्वामलकीत्रयं च पञ्चाम्रवापी नरकं न पश्येत् ।
 वृक्षगुल्मलताना च पड्विधोत्पात्तिरिष्यते ।
 अग्रैर्मूलैश्च शाखाभिः फलैर्वीजैश्च कन्दकैः ॥
 अष्टादशप्रकारैश्च भारसख्या निगद्यते ।
 तेष्वष्टादशभारेषु कुञ्जराशन उत्तमः ॥
 तथैव वटवृक्षः स्यात्पित्रुमन्दोऽपि तादृशः ।
 शुक्लपक्षे मधौ मासे यस्य शुक्लदलोद्भवः ॥

दृश्यते स द्विजातिः स्याद्वत्पूर्वे मुक्तिकारकः ।
 मधावेवासिते पक्षे दृश्यन्ते रक्तपल्लवा ॥
 नवीना बोधिवृक्षस्य वपुः स्याद्विष्णुलोकदः ।
 माधवे मासि पीतश्च पल्लवो यस्य दृश्यते ॥
 सारूप्यं च सिते पक्षे स ददाति च वप्रे च ।
 वैशाखे कृष्णपक्षे च हरिपल्लवसम्भवः ।
 नूतनो दृश्यते यस्य स शूद्रगुण उच्यते ॥
 ब्राह्मणः क्षत्रियो वैश्यः शूद्रश्चत्वार एव च ।
 शुक्रो रक्तस्तथा पीतो हरितो जायते क्रमात् ॥
 उप्तो येन वटो भूमौ पुत्रपौत्रप्रपौत्रकैः ।
 संतानैर्नन्दयत्येनं वपुतार च न संशयः ॥
 सर्वाङ्गेषु जटा यस्य प्ररोहन्ति च मूलवत् ।
 स वटः शंकरः साक्षाद्भुक्तिमुक्तिप्रदो भवेत् ॥
 निम्बावरोपणे कर्तुर्गदमुक्तिस्तु जायते ।
 पञ्चाङ्गे सेविते निम्बे महाकुष्ठ विलीयते ॥
 धात्रीकपित्थबिल्वानां रोपणं कीर्तिवर्धनम् ।
 प्रीयते शंकरस्तैस्तु वपुर्नास्त्यत्र संशयः ॥
 प्रायेण शैशिरे काले वापिते चूनपञ्चके ।
 मङ्गलानि लभेत्कर्ता महापङ्क्तौ महाफलम् ॥
 राज्यं प्राप्नोत्यविरतं कृतासु बहुपङ्क्तिषु ।
 शिल्पोक्तेन विधानेन नात्र कार्या विचारणा ॥
 चम्पकाशोकपुंनागजम्बूपाटलिकादिकान् ।
 तरुन्वापयिता श्रीमाञ्जायते पृथिवीपतिः ॥
 पिप्पलः शंकरद्वारि वटो मार्गे चतुष्पथे ।
 जलाशये गवां गोष्ठे रोपितः सर्वकामदः ॥
 निम्बश्चतुष्पथे रोप्यः सह बोधिद्रुमेण च ।
 यदा फलति साक्षात्स रुद्ररूपी न संशयः ॥
 पिप्पलस्य दले तस्य निम्बस्य गलित फलम् ।
 त्रिदधाति शिषे स्वर्णमर्षितं स्वतुलासमम् ॥
 प्रदक्षिणप्रक्रमणैः सप्तभि पिप्पलद्रुमः ।
 अभिवन्द्यः शनेः प्रीत्यै नरैः स्वहितमीप्सुभिः ॥१

सँस्पृश्य शनिवारेऽसौ समालिङ्ग्यः पुनः पुनः ।
 अन्यदा प्रणमेन्नैव सँस्पृशेत्तु कदाचन ॥
 अश्वत्थसेवया धेनुस्पर्शनेन समालभेत् ।
 गङ्गास्नानफलं सम्यङ्नात्र कार्या विचारणा ॥
 आम्राणां वापने यत्तु विधान क्रियते नरैः ।
 वक्ष्यामि तत्समासेन हिताय प्राणिनामिह ॥
 कृष्णायां भुवि संरोप्यश्नतः पल्वलसंनिधौ ।
 उद्याने वाटिकाया च संशोध्य पृथिवीतलम् ॥
 मानं धृत्वा भुवः सम्यगष्टादशकरान्तरम् ।
 तत्र त वापयेद्धीमान्फलबाहुल्यलब्धये ॥
 धात्री स्वद्वारि संयोज्या कपित्थं तु चतुष्पथे ।
 शिवप्राकारमध्ये तु वापयेच्छ्रीतरुं पुमान् ॥
 निम्ने देशे तित्तिडी तु चम्पकं वाटिकान्तरे ।
 उदुम्बरः समारोप्य उद्याने वाऽथ वा वने ॥
 अन्ये जम्बवादयो वृक्षा नृपोद्याने जलाशये ।
 आरोप्य विधिवद्धीमाननन्तफलमश्नुते ॥
 वाटिकाया समारोप्या मृद्धीके शिशिरे सभा ।
 अशोकलतिका निम्ने कुल्यारोधसि माधवे ॥
 केषां मतेन साऽऽरोप्या माधवी मण्डपान्तरे ।
 पिप्पली नागवल्ली च मृदुवृक्षतले तथा ॥
 वाटिकाभ्यन्तरे रोप्या खर्जुरी नालिकेरिका ।
 वृन्दावने तु तुलसी ग्रीष्मान्ते परिवापयेत् ॥
 अन्याश्च पुष्पजातीश्च यथाकालं यथाक्षिति ।
 एतत्फलं समालोक्य वापयन्ति तरुन्नराः ॥
 ते यान्ति ब्रह्मसायुज्यं विधूतीकृतकल्मषाः ॥ इति ॥ ३ ॥

अथातो वृक्षोद्यापनविधानं (विधिं) व्याख्यास्यामः—

आरोपितस्य वृक्षस्य कुर्वन्नुद्यापनाविधिम् ।
 फलं तु लभते सम्यगन्यथाऽर्धफलं लभेत् ॥
 यः काल उदितः सम्यग्विवाहे मुनिपुंगवैः ।
 तस्मिन्नेव प्रकर्तव्य उद्यापनविधिस्तराः ॥

नान्दीश्राद्धं प्रकर्तव्यं पिप्पलोद्यापनाविधौ ।
 नवग्रहमखं चाऽऽदौ विदधीत यथावसु ॥
 सहस्रपर्णसंपत्तौ सत्यां बोधितरोर्ध्रुवम् ।
 जातकर्मादिक कुर्याद्दोदानावधिकं ततः ॥
 कार्यमुद्यापनं नून विवाहविधिवन्नरैः ।
 पुक्षशाखां समारोप्य समीपे पिप्पलस्य तु ॥
 आलवाले जलं क्षिप्त्वा शतकुम्भमित शुभम् ।
 सा शाखा स च वृक्षश्च वस्त्रयुग्मेण वेष्टितः ॥
 सेचनीयोऽथ दुग्धेन मधुना सघृतेन च ।
 तयोः शाखामयान्हस्ताश्चतुरः परियोजयेत् ॥
 त्रिसूत्रेण त्रिवृत्तेन सव्यतस्तौ प्रवेष्टयेत् ।
 ब्रह्मवर्णस्य वृक्षस्य विधिरेष सनातनः ॥
 क्षत्रियस्य तु वृक्षस्य शरो ग्राह्यः परस्परम् ।
 वैश्यः प्रतोदमादद्यात्तुरीये पल्लवग्रहः ॥
 पाणिग्रह्यः सवर्णासु गृह्णीयात्क्षत्रियः शरम् ।
 वैश्यः प्रतोदमादद्याद्देने ह्यग्रजन्मनः ॥
 संयोज्य विधिवत्तौ तु प्रक्षाश्वन्थौ सुवेष्टितौ ।
 कृत्वाऽग्निवदनं सम्यग्जुहुयात्तिलसर्पिषी ॥
 प्रधानदेवता ब्रह्मा वृक्षस्यास्य न सःशयः ।
 द्वा सुपर्णेति मन्त्रेण स्थाप्य होमं च विद्यते ॥
 अष्टोत्तरसहस्रं च जुहुयात्तिलसर्पिषी ।
 ततो व्याहृतिभिर्होमं विदध्याच्च यथारुचि ॥
 चरुं साज्यं तु जुहुयाद्विद्वान्स्विष्टकृते समम् ।
 शान्तिपाठं ततो विद्वान्विप्रैश्च सहितः पठेत् ॥
 अग्निपूर्वविभागस्थ ब्रह्माणं पूजितं पुरा ।
 स्वर्णमूर्तिफलैः साकं स्वर्णभूपीठसंस्थितम् ॥
 सवस्त्रं च ततो दद्यादाचार्याय महीयसे ।
 धेनुं पयस्विनी दद्यात्सुशीलां वत्ससंयुताम् ॥
 ब्राह्मणान्भोजयेत्पश्चाद्दद्यात्तेभ्यश्च दक्षिणाम् ।
 वृक्षवेष्टनवस्त्रे च ब्राह्मणाय समर्पयेत् ॥

नीराजयेत्ततो वृक्षं दृढमूलं समाहितम् ।
 एवं कृते विधाने च पिप्पलोद्यापनाभिधे ॥
 समग्रं लभते कर्ता फलमारोपणोद्भवम् ॥ इति ॥ ४ ॥

अथातो वटोद्यापनविधिं व्याख्यास्यामः—

न बध्नाति फलं यावद्वापितो वटपादपः ।
 तावदुद्यपानं नैव कर्तव्यं हितमिच्छता ॥
 जाते फले तदा कार्यो वटस्योद्यापनाविधिः ।
 आदौ संवरणं कृत्वा परिसंशोध्य भूतलम् ॥
 वृत्तं वा चतुरस्रं वा दृढप्राकारसंवृतम् ।
 प्राकारान्तस्ततः कुर्यान्मण्डपं तोरणान्वितम् ॥
 मण्डपाभ्यन्तरे कुर्याद्धोमकुण्डं विचक्षणः ।
 प्रयुतस्योचित्तं सम्यक्सर्वलक्षणसंयुतम् ॥
 ऋत्विजस्तत्र कर्तव्याश्चत्वारः कर्मकोविदाः ।
 आचारलक्षणोपेतमाचार्यं परिकल्पयेत् ॥
 लब्धवर्णं च कुर्वीत ब्रह्माणं यज्ञकर्मणि ।
 स्वस्ति वाच्यं द्विजाः सर्वे चतुर्वेदपरायणाः ॥
 आदौ वृता ऋत्विजस्तु कृत्वा बह्निमुखं ततः ।
 जुहुयुः पायसं साज्यं गायत्र्या प्रयुतं ततः ।
 सावित्रीप्रीतये सर्वे ततो व्याहृतिभिर्यजिः ।
 प्रधानं पायसं चैव सावित्रीदैवतं परम् ॥
 कृत्वा स्विष्टकृतं सम्यग्विसृज्य हव्यवाहनम् ।
 पूजितां पूर्वतः पीठे सावित्रीं प्रतिपूजयेत् ॥
 उपचारैः षोडशभिस्ततः संवरणं तरोः ।
 आरुह्य वेदिकां सम्यक्कुर्यात्स्थण्डिलमुत्तमम् ॥
 अग्निवक्त्रं ततः कृत्वा हवनं तत्र कारयेत् ॥
 विनाहविधिवद्धीमोस्ततः संवेष्टयेत्तरुम् ।
 त्रिसूत्र्या मन्त्रतः सम्यक्परित्वा गिर्वेणास्तिवति ॥
 सुवर्णं दक्षिणां दद्याद्धेनुं दद्यात्पयस्विनीम् ।
 नैयग्रोधं फलं दद्यात्सौवर्णं श्रोत्रियाय च ॥
 सवत्सां महिषी दद्यादाचार्याय महीयसे ।

वस्त्रयुग्मं ततो दद्यात्तत्पत्न्यै कञ्चुकादिकम् ॥
 कुण्डले हस्तमात्राश्च तत्पत्न्यै कर्णभूषणे ।
 ब्राह्मणान्भोजयेत्पश्चान्मिथुनानि च षोडश ॥
 वैशपात्राणि तल्लिङ्गैर्मन्त्रस्तोत्रैर्यथाविधि ।
 आचार्यं प्रार्थयेत्पश्चात्सम्यक्सँश्लक्ष्णया गिरा ॥
 ततः प्रदक्षिणीकृत्य न्यग्रोधस्य समाहितः ।
 सम्यक्फलमवाप्नोति वटस्योद्यापने कृते ॥
 यज्ञैः किं बहुभिर्दानैस्तपोभिस्तीर्थसाधनैः ।
 आरूपिते वटे नृणां साक्षाच्छंकरविग्रहे ॥ इति ॥ ५ ॥

अथातः प्रासादोद्यापनविधिं व्याख्यास्यामः—

देवालयं तु यः कुर्यात्पाषाणैर्दारुभिस्तथा ।
 शंकरस्य हरेर्वाऽपि देव्या वाऽन्यस्य कस्यचित् ॥
 शिल्पशास्त्रोक्तविधिना शुद्धार्थं शुद्धदिङ्मुखम् ।
 उद्यापनं प्रकुर्वीत काले सौम्यायने सुधीः ॥
 संभारं सर्वमादाय सँस्कृते सुरमन्दिरे ।
 विहिते मण्डपे सम्यक्कुर्यादुद्यापनाविधिम् ॥
 यजमानः शुचिर्भूत्वा स्वस्तिवाचनपूर्वकम् ।
 प्रारभेद्धवनं देवसन्नदक्षिणतो बुधः ॥
 उद्यापनं तु देवस्य क्रियते यस्य कस्यचित् ।
 कृत्वा तस्य तनुं हैमी पलेन ध्यानसंयुताम् ॥
 पलार्धेन तदर्धेन यदि वित्तं न विद्यते ।
 वित्ते सति पलैर्नैव नात्र कार्या विचारणा ॥
 सा मूर्तिः पूर्वतः पूज्या स्थण्डिलात्कलशोपरि ।
 पद्मे चाष्टदले श्रेष्ठे तण्डुलानां बुधेन वै ॥
 परिमाणं तण्डुलानां खारी वा द्रोणपञ्चकम् ।
 सुवृत्ते वक्षपात्रे च प्रतिष्ठापनमन्त्रतः ॥
 विन्यस्य मतिमान्वस्त्रे वस्त्रेणान्येन वेष्टयेत् ।
 प्रस्थाप्य पयसा दध्ना सर्पिषा मधुना तथा ॥
 सितया श्रद्धया धीमान्मन्त्रैस्तल्लिङ्गसंज्ञकैः ।
 ततस्तोथेन मूर्तिं ता क्षालयेन्नाममन्त्रतः ॥

ततस्तु पूजयेत्पुष्पैर्लिप्त्वा वै चन्दनेन च ।
 दशाङ्गैर्नैव धूपेन धूपयेत्प्रयतः पुमान् ॥
 दीपैर्नीराजयेत्पश्चान्नैवेद्यैः परितोषयेत् ।
 अर्चयेन्मूलमन्त्रेण प्रार्थयेत्कार्यसिद्धये ॥
 ततस्तु हवनं कुर्याद्यथाविधि विधानवत् ।
 पायसेन तु साज्येन लक्षं वाऽप्ययुतं तथा ॥
 तिलैर्व्याहृतयः प्रोक्ता लक्षसंख्या मनीषिभिः ।
 कृत्वा स्विष्टकृत सम्यक्पूर्णाहुतिमुपाहरेत् ॥
 ॥ श्रान्तिपाठं ततो विद्वान्पठेत्सार्धं द्विजातिभिः ।
 प्रतिपूजां ततः कुर्यान्मूर्तेस्तस्या विचक्षणः ॥
 आचार्यं पूजयेद्भक्त्या ब्राह्मणानपि पूजयेत् ।
 ऋत्विजश्च ततः पूज्या वस्त्रालंकारभूषणैः ॥
 धेनुं पयस्विनी दद्यादाचार्याय मनीषिणे ।
 ब्रह्मणे महिषीं दद्यात्कस्मैचिन्मञ्चकोत्तमम् ॥
 सतूलिकं सोपधानं सोत्तरच्छदमुत्तमम् ।
 ताम्बूलपेटिकां दद्यादुपस्करसमन्विताम् ॥
 स्थाली दीप सकलशं मुसलोलूखलं तथा ।
 घरट्टपेषणीमाढ्या दर्वी शूर्पं च शोभनम् ॥
 एतावदेव चैतच्च प्रासादे विन्यसेत्सुधीः ।
 देवस्य त्वेति मन्त्रेण गायत्र्या च समाहितः ॥
 विदध्याद्धवनं धीमाँस्ततस्तु प्रणमेत्सुरम् ।
 ध्वजमावध्य तद्द्वारे चित्राम्बरमयं शुभम् ॥
 कलशाद्दृष्टपर्यन्तं गरुड पादुकावधि ।
 संपूज्य विधिवद्देवं ततः कृत्वा प्रदक्षिणाम् ॥
 आगच्छेच्च पुनर्गेहं तत्र विप्रोश्च भोजयेत् ।
 संभोज्य मिथुनान्यन्यान्यक्षतैरर्चयेत्सुधीः ॥
 वस्त्रालंकारभूषाभिस्तोषयेच्छक्त्यपेक्षया ।
 एवं कृते विधाने तु सिद्धिर्भवति शोभना ॥
 प्रासादकरणे पुण्यं फलं प्राप्नोति शोभनम् ।
 नन्दन्ति पितरस्तस्य बल्गन्ति च पितामहाः ॥
 अस्मद्देश्येन देवस्य प्रासादः परिकल्पितः ।

सुवर्णकलशं धेनुं नासाया कीर्तिमच्छिरः ॥
 मण्डपे कलशान्पञ्च केतु प्रासादमध्यगम् ।
 इत्थं यः कुरुते धीमान्स मुक्तिं लभते ध्रुवम् ॥
 कुलं च नन्दते तस्य सर्वसंपत्समन्वितम् ॥ ६ ॥

अथातः प्रासादकलशन्यासविधिं व्याख्यास्यामः—

मेरुं वाऽप्यर्धमेरुं वा प्रासादं विदधाति यः ।
 न तेन कलशन्यासः कर्तव्यः स्वहितेच्छया ॥
 कुलवृद्धो यदा नास्ति कलशन्यासकारकः ।
 तदा कृत्वा विधानं तु प्रासादे कलशं न्यसेत् ॥
 दद्यात्स्वमूर्तिं स्वर्णस्य पलेन विहितां शुभाम् ।
 धेनुं पयस्विनीं दद्यादाचार्याय कुटुम्बिने ॥
 खारीमित्तोस्तिलान्दद्याच्छय्या दद्यात्सदक्षिणाम् ।
 मृत्युंजयस्य मन्त्रेण हवनं कारयेत्सुधीः ॥
 लक्ष वाऽप्ययुतं वाऽपि पायसेन ससर्पिषा ।
 समाप्य विधिवद्धोमं ब्राह्मणान्भोजयेच्छतम् ॥
 यथाशक्ति धनं दद्याद्दक्षिणार्थं पृथक्पृथक् ।
 स्वस्तिवाचनपूर्वं तु कलशं स्थापयेत्सुधीः ॥
 कलशात्केतुपर्यन्तं ध्वजां पटमयीं न्यसेत् ।
 सूत्रेण वेष्टयेद्दीमान् प्रासादे विन्यसेच्छुभाम् ॥
 धूपयेद्दूपनैः श्रेष्ठैर्दीपैर्नाराजयेत्ततः ।
 घण्टां नागमयीं श्रेष्ठां लम्बमानां च मण्डपे ॥
 दृढालाने पौरुषे तु माने चोर्ध्वा सुलक्षणाम् ।
 ततस्तु प्राणिपत्येशमागच्छेन्नजमन्दिरम् ॥
 नवग्रहमखं कुर्यात्सर्वविघ्नोपशान्तये ।
 मखान्ते भोजयेद्विप्रान् दद्यात्तेभ्यश्च दक्षिणाः ॥
 सर्वान्कामानवाप्नोति विन्यस्तकलशो नरः ।
 नारी वा लभते कीर्तिं समस्ते पृथिवीतले ॥
 देहान्ते लभते स्थानमव्ययं नित्यमुत्तमम् ॥ ७ ॥

अथातो वास्तुपूजाविधिं व्याख्यास्यामः—

भूमिदुर्गे नवीने तु वास्तुपूजा विधीयते ।

देवालये तथा गेहे स्वगृहोक्तेन कर्मणा ॥
 वास्तुः स्वर्णमयः कार्यो गजोऽश्वो वृषभः क्रमात् ।
 दुर्गादीनां त्रयाणां च नूतनानां विधानतः ॥
 दुर्गे वास्तुद्रयं कार्यं गजावुभयतस्तथा ।
 मण्डपाभ्यन्तरे पूजां विदधीत यथाविधि ॥
 वास्तुस्तम्भद्वये पूज्यौ स्तम्भमूले घटान्यसेत् ।
 वंशपात्रे मुखे कृत्वा कुम्भयोर्वस्त्रसंयुते ॥
 तत्र तौ साक्षतौ वास्तु विन्यसेन्मूलमन्त्रतः ।
 प्रतिष्ठामन्त्रतो वाऽपि शङ्खपुष्पैः समर्चयेत् ॥
 स्थण्डिले द्वे ततः कुर्याद्वास्तुपश्चिमतः सुधीः ।
 अग्निवक्त्रं ततः कुर्यात्स्वगृहोक्तेन कर्मणा ॥
 जुहुयात्सर्वमाचार्यं ऋत्विग्भिर्ब्राह्मणैः सह ।
 पायसमधुसर्पिभ्यामयुतं च पृथक्पृथक् ॥
 कुर्युश्च व्याहृतीः पश्चात्तिलत्रीहिघृतैस्तथा ।
 लक्षं वाऽप्ययुतं वाऽपि यथासंख्यं च वा पुनः ॥
 ततः स्विष्टकृते ताभ्यामाचार्याभ्यां हुते सति ।
 शान्तिपाठं पठेयुस्ते ब्राह्मणा ऋत्विजस्तथा ॥
 इन्द्रश्रेष्ठेति मन्त्रेण हवनं प्रोच्यतेऽत्र वै ।
 गायत्र्या वा यजेद्दीमान् द्वयोः स्थण्डिलयोरपि ॥
 होमान्ते विदधीताऽऽशु बलिपूजां विधानवित् ।
 इन्द्रो वै देवता त्वस्य वास्तोर्वै त्रिविधस्य च ॥
 इन्द्रादीनां दिगीशानां पूजाविधिरनुत्तमः ।
 वस्त्रं धान्यं हिरण्यं च दद्याद्विप्राय एव च ॥
 ततो भक्तं वराक्तं च तैलाभ्यक्तं तथैव च ।
 प्रकिरेत्सर्वतो दिक्षु भूतानां तुष्टिदं परम् ॥
 एवं कृते विधाने च दुर्गवास्तोश्च पूजने ।
 नश्यन्ति सर्वविघ्नाश्च नन्दते भूपतेः कुलम् ॥
 राष्ट्रं च वर्धते तस्य पुरवृद्धिस्तु जायते ॥ ८ ॥

अथातः प्रासादवास्तुपूजाविधिं व्याख्यास्यामः—

प्रासादे दाक्षिणे कार्या वास्तुपूजा विधानतः ।

अश्वरूपो विधातव्यो वास्तुः स्वर्णमयः शुभः ॥
 पल्लेन वा तदर्धेन सपल्याणः सचामरः ।
 तेषुलानां चतुष्के तु वस्त्रस्योपरि स्थापयेत् ॥
 दाधिक्रावण इत्यमुना कुर्याद्भोमादिपूजनम् ।
 सर्वमेव हि भवति (कल्पोक्तेन विधानतः) ॥
 पूजिते तुरगे तस्मिन्वास्तुरूपे विधानतः ।
 गन्धदुष्पादिभिः सम्यग्घोमं कुर्यात्ततः परम् ॥
 पूर्वतः स्थण्डिलं कृत्वा कुर्यादाग्निमुखं सुधीः ।
 अयुतं वा सहस्रं वा जुहुयात्तिलसर्पिषा ॥
 बिल्वपत्रैश्च कह्लारैः शतपत्रैश्च चम्पकैः ।
 मालतीकुसमैर्नन्द्यावर्तकैः पाटलैरपि ॥
 मरुबकैर्दमनकैर्होमं कुर्यादतन्द्रितः ।
 वास्तुमीत्यै सुरेन्द्रस्य फलैर्नानाविधैरपि ॥
 होमान्ते विधिवत्कुर्याद्भलिपूजां तु पूर्ववत् ।
 धान्यं वस्त्रं हिरण्यं च दद्यादन्नं यथाविधि ॥
 वास्तुं दद्यात्ततो धीमानाचार्याय सदाक्षिणम् ।
 ततो मन्दिरमागत्य ब्राह्मणान्भोजयेत्सुधीः ॥
 एव कृते विधाने च वास्तौ संपूजिते तथा ।
 तत्रैव तुष्टिमाप्नोति यत्र वास्तुः प्रपूजितः ॥ ९ ॥

अथातो गृहवास्तुपूजाविधानं व्याख्यास्यामः—

शुभे वारे तित्थौ श्रेष्ठे शुभनक्षत्रसंयुते ।
 शुभे लग्ने शुभे चन्द्रे गृहवास्तुं प्रपूजयेत् ॥
 अभ्यञ्ज्य प्रातरेवं हि सपत्नीको गृहाधिपः ।
 आहूय सर्वशास्त्रज्ञमाचार्यं वेदपारगम् ॥
 तेनैव कारयेद्वास्तुपूजनं सर्वधर्मवित् ।

[अथ वास्तुमण्डलदेवताः—ब्रह्माणमर्यमण सवितारं विवस्वन्तं विष्णु-
 धाधिपं मित्रं राजयक्ष्माणं पृथ्वीधरमापवत्सं शिखिनं पर्जन्यं जयन्तं कुलिशं
 सूर्यं सत्यं भृशमाकाशं वायुं पूषणं वितथं बृहच्छ्वं यमं गन्धर्वं भृङ्गराजं मृगं
 पितृगणं दौवारिकं सुग्रीवं पुष्पदन्तकं वरुणमासुरं शोकं पापं रोगं हयं मुख्यं
 भ्रष्टाटं समाख्यं सर्पमदितिं दितिमपः सावित्रं जयन्तं रुद्रं चरकीं विडालीं]

पूतनां पापराक्षसी स्कन्द यमं जृम्भकं पिल्लिपित्समिन्द्रमग्निं यमं निर्ऋतिं वरुणं
वायुं सोममीशानमुग्रसमं डामरं महाकालं पिल्लियिकं वास्तोष्पतिं वास्तुपुरुषम् ।
[भूतगणेभ्यो नमः । पितृगणेभ्यो नमः । राक्षसगणेभ्यो नमः । पिशाचग-
णेभ्यो नमः । मातृगणेभ्यो नमः । दिव्यान्तरिक्षेभ्यो नमः ।]

वास्तुं वृषभरूपं च होमस्याऽऽदौ प्रतिष्ठितम् ।
अन्तर्गृहे सवस्त्रं च कलशोपरि संस्थितम् ॥
पूजयित्वाऽक्षतैः पुष्पैस्ततो होमं समारभेत् ।
पूर्वपक्षे गृहस्यान्ते स्थण्डिलं कारयेत्सुधीः ॥
कृत्वा वह्निमुखं सम्यग्जुहुयाच्चरुणा ततः ।
साज्येनैव सहस्रं तु पायसेनापि हावयेत् ॥
खर्जूरीनारिकेलैश्च द्राक्षाकदलकैस्तथा ।
(अप्सु मे इतिमन्त्रेण गायत्र्या हवनं समम् ॥)
जपे होमे च दाने च संध्याया वन्दने तथा ।
कुबेरं सोमनामानं पुराणकवयो विदुः ॥
कृते हामे विधानेन हुते स्विष्टकृते तथा ।
पठेयुः शान्तिपाठांश्च ब्राह्मणा मन्त्रकोविदाः ॥
कृत्वा बलिविधानं च दिक्षु प्राचीक्रमेण तु ।
आसनावाहने कृत्वा निशाकल्केन नाकिनाम् ॥
दध्योदनं पिण्डमात्रं पोलिकाः पुष्टिकास्तथा ।
दीपांश्च सर्पिषा पूर्णान्साधुवर्तिसमन्वितान् ॥
नाममन्त्रैश्च विन्यस्य चतुर्थ्यन्तैः पृथक्पृथक् ।
कुर्याच्च सेचनं सम्यङ्मन्त्रैराचार्यसत्तमः ॥
अभिषिक्तो वृषं दद्यादाचार्याय सदक्षिणम् ।
वस्त्रयुग्मेण सहितां ब्रह्मणे धेनुमुत्तमाम् ॥
ऋत्विग्भ्यः कनकं दद्याद्यथाविभन्नमात्मावित् ।
एवं कृत्वा विधिं सम्यङ्नूतने सदनोत्तमे ॥
सूर्यं तु वामतः कृत्वा प्रविशेन्मन्दिरं सुधीः ।
पुरतः सजलान्कुम्भान्विधाय विधिवित्तमः ॥
तोरणाडम्बरं सञ्च पताकाभिरलंकृतम् ।
अर्चितं चित्रितं सम्यक्समार्जनविशोधितम् ॥
प्रविश्य विधिवत्स्वामी सभार्यात्मजभृत्यकः ।

स्वस्तिवाचं ततः कुर्यात्परिवर्हसमावृतः ॥
 ब्राह्मणान्भोजयेत्तत्र शुभैः पाकैरनुत्तमैः ।
 एवं कृते विधाने च विधानज्ञो गृहाधिपः ॥
 नन्दते सुखसंतानैर्वर्धमानो दिने दिने ॥ १० ॥

अथातो विष्णुप्रतिष्ठाकल्पं व्याख्यास्यामः । द्वादश्यामेकादश्यां श्रोणायां वा यानि चान्यानि शुभनक्षत्राणि तेषु पूर्वद्युरेव युग्मान्ब्राह्मणान्नेन परि-
 विष्य पुण्याह वाचयित्वा समागताया निशाया कपिलापञ्चगव्येन सहिरण्य-
 यवदूर्वाङ्कुराश्वत्थपलाशपर्णेन सुवर्णोपधानं प्रतिकृतिं कृत्वाऽभिषिञ्चति—
 आपो हि ष्ठा इति तिसृभिर्हिरण्यवर्णा इति चतसृभिः पवमानः सुवर्जन इत्ये-
 तेनानुवाकेन व्याहृतिभिश्च । पुष्पफलाक्षतमिश्रयदूर्वाङ्कुरान्पादपीठे निक्षि-
 पति—इदं विष्णुर्विचक्रम इति । प्रतिसरमावधनानि—रक्षोहणं वाजिनमाजि-
 घर्षिं इति । अथैनं नदीतडागहृदनिर्झरसरस्तीर्थानामन्यतमेष्वहतेन वाससा
 कुशबन्धमलयमाच्छाद्याधिश्रयति—अत्र ते हेड० उदुत्तमम्, इति । अथ
 श्वोभूते स्नात्वाऽहतवाससश्चत्वारो ब्राह्मणाः प्रतिमामुत्थापयेयुः—उत्तिष्ठ ब्रह्म-
 णस्पत इति । अथ शुचौ देशे समवस्थाप्य—

गावऽयाऽऽगृह्य गोमूत्रं गन्धद्वारेति गोमयम् ।
 आप्यायस्वेति च क्षीर दधिक्राव्णेति वै दधि ॥
 शुक्रमसि ज्योतिरसीत्याज्यं देवस्य त्वा कुशोदकम् ।

इत्येतत्पञ्चगव्यं नाम । अत्राऽऽह—

कपिलाया वरं क्षीर श्वेतायाश्च वरं दधि ।
 रक्तायास्तु घृतं श्रेष्ठं शेषौ शबलकृष्णयोः ॥ इति ।

एतेन—आ वो राजानमिति स्नापयति । शमीपलाशखादिरबिल्वाश्वत्थवि-
 कङ्कतन्यग्रोधपनसाम्राशिरीषोदुम्बराणां सर्वयाज्ञिककृक्षाणां चर्मकषायकलशे-
 नाभिषिञ्चति—अश्वत्थे वो निषदनम्, इत्येतेनानुवाकेन । मणिमुक्ताप्रवाल-
 रजतताम्राणामप्सु निमग्नानां पूर्णकलशेनाभिषिञ्चति—हिरण्यवर्णा इत्यनुवा-
 केन । हिरण्येन तेजसा चक्षुर्विमोचयेत्—तेजोऽसीति । अथ देवयजनोल्लेख-
 नप्रभृत्याऽग्निमुखात् कृत्वा पक्वाञ्जुहोति—विष्णोर्नु कथिति पुरोनुवाक्या
 मनूच्य परोमात्रया इति याज्यया जुहोति । अथ पुरुषसूक्तेनाऽऽज्याहुतीरुप-
 जुहोति—इदं विष्णुर्विचक्रम इति पाठयोः स्पृशेत् । पुनस्तेनैवाऽऽज्याहुती-

जुहुयात्—विष्णोर्नुकमिति नाभिदेशे स्पृशेत् । पुनस्तेनैवाऽऽङ्ग्राहुतीजुहुयात् । अतो देवा अवन्तु न इति मूर्ध्नि स्पृशेत् । पुनस्तेनैवाऽऽङ्ग्राहुतीजुहोति । अथ सर्वाङ्ग स्पृशेत्पौरुषेण सूक्तेन । होमान्ते उदु त्वं ज्ञातवेदसम्, इत्यु-
त्थाप्य शाकुनेन सूक्तेन देवालयं प्रवेश्य मणिमुक्तामङ्गलसुवर्णरजतानि पादपीठे निधाय अतो देवा अवन्तु न इति विष्णुं स्थापयेत् । अथ गन्धपुष्पधूपदीपादीन्याकाशोन्मुखानि कृत्वोपोत्थाय आवाहनं करोति प्रणवयुक्तव्याहृतिभिर्व्यस्तैः समस्तैश्च—ओं भूः पुरुषमावाहयामि । ॐ भुवः पुरुषमावाहयामि । ॐ सुवः पुरुषमावाहयामि । ॐ भूर्भुवः सुवः पुरुषमावाहयामि । इत्यावाह्य रत्नाम्बुकलशेनाभिषिञ्चति । प्रणवेन धारयेद्भस्मिति विद्वा-
यते । प्रणवेन कूर्चं ददाति । दूर्वाविष्णुकान्तश्यामाकपत्रपत्रकलशेन पादं ददाति । एलालवङ्गकङ्कणैर्परिमिश्रकलशेनाऽऽचमनीयं ददाति । अपः क्षीर-
कुशाग्रैश्चाक्षतैर्गवतण्डुलैस्तिलैः सिद्धार्थकैश्चार्घ्यं ददाति । इमा आपः शान्ताः शिवाः शिवतमाः पूताः पूततमा मेध्या मेध्यतमा अमृता अमृतरसाः पाथा आचमनीया अर्ध्यास्ता जुषन्तां प्रतिगृह्यन्तां प्रतिगृह्णातु भगवान्महाविष्णुर्विष्णवे नम इति पाद्याचमनीयमर्घ्यं ददाति । इदं विष्णुर्विचक्रमे प्रतिस्मरं विस्मर-
सयति । देवतां नमस्कृत्याथ गन्धं ददाति—

इमे गन्धाः शुभा दिव्याः सर्वगन्धैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां प्रतिगृह्णातु भगवान्महाविष्णुर्विष्णवे नम इति ।

माल्यं ददाति—

इमे माल्याः शुभा दिव्याः सर्वमाल्यैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां परिगृह्णातु भगवान्महाविष्णुर्विष्णवे नम इति ।

पुष्पं ददाति—

इमे पुष्पाः शुभा दिव्याः सर्वपुष्पैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां प्रतिगृह्णातु भगवान्महाविष्णुर्विष्णवे नम इति ।

धूपं ददाति—

वनस्पतिरसो धूपो धूपेभ्यो धूप उत्तमः ।

आग्नेयः सर्वदेवाना धूपोऽयं प्रतिगृह्यताम् ॥

प्रतिगृह्यतां प्रतिगृह्णातु भगवान्महाविष्णुर्विष्णवे नम इति ।

अथ दीपं ददाति—

ज्योतिः शुक्रश्च तेजश्च देवानां सतत प्रियः ।

भास्वरः सर्वभूतानां दीपोऽयं प्रतिगृह्यताम् ॥

प्रतिगृह्यतां प्रतिगृह्णातु भगवान्महाविष्णुर्विष्णवे नम इति । अथ द्वादशनामभिः पुष्पाणि दद्यात्तैरेव तर्पणानि कृत्वा कृसरान्नपायसगुडौदनं हरिद्रौदनमिति हवींषि । पवित्रं ते त्रितमिति पायसं निवेदयेत् । घृताफ्लुतं पूर्णशरात्र गुडौदनं निवेदयेत् । कृसरं तिलमिश्रमाज्यं जुहुयात्—वासुदेवाय स्वाहा । संकर्षणाय स्वाहा । प्रद्युम्नाय स्वाहा । अनिरुद्धाय स्वाहा । ईशान्यै स्वाहा । श्रियै स्वाहा । सरस्वत्यै स्वाहा । पुष्ट्यै स्वाहा । विष्णवे स्वाहा । पुरुषसूक्तेन विष्णोर्नु कं० तदस्य प्रियं० प्र तद्विष्णुः० परो मात्रया० विचक्रमे० त्रिदेवः० इति । द्वादशनामभिः—अमुष्मै स्वाहाऽमुष्मै स्वाहेति । स्विष्टकृत्प्रभृति सिद्धमाधेनुवरप्रदानात् । अथ सर्वहविषा बलिमुपहरति—

त्वामेकमाद्यं पुरुषं पुरातनं नारायणं विश्वसृजं यजामहे ।

त्वमेव यज्ञो विहितो विधेयस्त्वमात्मनाऽऽत्मन्प्रतिगृह्णीष्व हव्यम् ॥ इति ।

अथाग्नेणाग्निमश्वत्थपर्णेषु हुतशेषं निदधाति—ॐ भूर्भुवः सुवरोमिति । द्विश्वतुर्वा प्रदक्षिणं सार्धं परिक्रामति—विश्वभुजे नमः । सर्वभुजे नमः । आत्मने नमः । परमात्मने नमः । सर्वात्मने नम इति । ब्रह्मचारी गृहस्थो वा द्वादशब्राह्मणान्संयतान् हरिद्रौदनं भोजयेत् । संतिष्ठते विष्णुप्रतिष्ठाविधिः ॥ ११ ॥

अथातो रुद्रप्रतिष्ठाकल्पं व्याख्यास्यामः । चतुर्थ्यामष्टम्यामार्द्रायामपभरण्यां वा चतुर्दश्यां वा यानि चान्यानि शुभनक्षत्राणि तेषु पूर्वेषु रेव युग्मान्ब्राह्मणान्नेन परिविष्य पुण्याहं वाचयित्वा समागताया निशायां कपिलापञ्चगव्येन सहिरण्यवदुर्वाङ्कुराश्वत्थपलाशपर्णेन सुवर्णोपधानं प्रतिकृतिं कृत्वाऽभिषिञ्चति—आपो हि ष्ठा मयोभुव इति तिसृभिर्हिरण्यवर्णा इति चतसृभिः पवमानः सुवर्जन इत्येतेनानुवाकेन व्याहृतिभिश्च । पुष्पफलाक्षतमिश्रयवदूर्वाङ्कुरं पादपीठे निक्षिपति—नमस्ते रुद्र मन्यव इति । प्रतिसरं बध्नाति—रक्षो हृषं वाजिनमिति । अथ नदीतडागहृदनिर्झरसरस्तीर्थानामन्यतमेष्वहतेन वा सप्ता कुशबन्धां मालामच्छामान्छाद्याधिवासयति—अव ते हेड० उदुत्तममिति । अथ श्वोभूते स्नात्वाऽहतवासमश्वत्वारो ब्राह्मणाः प्रतिमामुत्थापयेयुः—

उत्तिष्ठ ब्रह्मणस्पत इति । अथ शुचौ देशे समवस्थाप्य—

गायत्र्याऽऽगृह्य गोमूत्रं गन्धद्वारेति गोमयम् ।

आप्यायस्वेति च क्षीरं दधिक्रावणेति वै दधि ॥

शुक्रमसि ज्योतिरसीत्याज्यं देवस्य त्वा कुशोदकम् । इति ।

एतत्पञ्चगव्यं नाम । अत्राऽऽह—

कपिलाया वरं क्षीरं श्वेतायास्तु वरं दधि ।

रक्ताया वरमाज्यं च शेषौ शबलकृष्णयोः ॥ इति ।

एतेन—नमस्ते अस्तु घन्वन इत्यष्टाभिः स्नापयति । अथ शमीपलाशख-
दिरबिल्वाश्वत्थविकङ्कतन्यग्रोधपनसाम्रशिरीषोदुम्बरसर्वयाज्ञिकवृक्षाणां चर्म-
कषायकलशेनाभिषिञ्चति—अश्वत्थेवो निषदनम्, इत्येतेन । मणिमुक्ताप्रवाला
नामप्सु निमग्नानां पूर्णकलशेनाभिषिञ्चति—हिरण्यवर्णा इत्यनुवाकेन । हिर-
ण्येन तेजसा चक्षुर्विमोचयेत्—तेजोऽसीति । लिङ्गे चेन्निवर्तते । चक्षुषोरभावात् ।
अथ देवयजनोल्लेखनप्रभृत्याऽग्निमुखात्कृत्वा पक्वाञ्जुहोति—या त इषुः शिवतमा
इत्यन्तादनुवाकस्य । अथाऽऽज्याहुतीरुपजुहोति—द्रापे अन्धमस्पते० सहस्राणि०
इत्येताभ्यामनुवाकाभ्यां प्रत्यूचम् । सर्वो वै रुद्र इति पादपीठे स्पृशेत् ।
पुनस्ताभिरेवाऽऽज्याहुतीर्जुहुयात् । नमो हिरण्यवाहव इति मूर्ध्नि स्पृशेत् ।
पुनस्ताभिरेवाऽऽज्याहुतीर्जुहुयात् । सर्वाङ्गमुपस्पृशेदुद्रेण समस्तेन । तत उदु-
त्यं जातवेदसमित्युत्थाप्य पञ्चब्रह्मसङ्गकेन पञ्चानुवाकेन देवालथं प्रवेश्य
मणिमुक्ताप्रवालसुवर्णरजतानि पादपीठे निधाय—नमस्ते रुद्रमन्यव इति रुद्रं
स्थापयेत् । अथ गन्धपुष्पधूपदीपान्याकाशोन्मुखानि कृत्वोपोत्थायाऽऽवाहनं करो-
ति प्रणवयुक्तव्याहृतिभिर्व्यस्ताभिः समस्ताभिश्च—ॐ भूः पुरुषमावाहयामि । ॐ
भुवः पुरुषमावाहयामि । ॐ सुवः पुरुषमावाहयामि । ॐ भूर्भुवः सुवः पुरुष
मावाहयामि । आयातु भगवान्महादेव इत्यावाह्य रत्नाम्बुकलशेनाभिषिञ्चति ।
प्रणवेन धारयेद्ब्रह्मेति विज्ञायते । प्रणवेन कूर्चं ददाति । विष्णुपदाश्यामा-
कपत्रपत्रकलशेन पाद्यं ददाति । एलालवङ्गकङ्कोलकपूरमिश्रकलशेनाऽऽचम-
नीयं ददाति । आपः क्षीरकुशाग्रैश्चाक्षतैर्यवतण्डुलैः । यवैः सिद्धार्थकैश्चाद्यैः
ददाति—इमा आपः शिवाः शिवतमाः पूताः पूततमा मेध्या मेध्यतमा अमृता
अमृतरसाः पाद्या आचमनीया अर्घ्यास्ता जुषन्तां प्रतिगृह्णन्तां प्रतिगृह्णातु
भगवान् महादेवो रुद्राय नम इति पाद्यमाचमनीयमर्घ्यं ददाति । नमस्ते रुद्र
मन्यव इति प्रतिसरं विस्रंसयति । देवतां नमस्कृत्याथ गन्धं ददाति—

इमे गन्धाः शुभा दिव्याः सर्वगन्धैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां प्रतिगृह्णातु भगवान्महादेवो रुद्राय नम इति ।

अथ माल्य ददाति—

इमे माल्याः शुभा दिव्याः सर्वमाल्यैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां प्रतिगृह्णातु भगवान् महादेवो रुद्राय नम इति ।

अथ पुष्पं ददाति—

इमे पुष्पाः शुभा दिव्याः सर्वपुष्पैरलंकृताः ।

पूता ब्रह्मपवित्रेण पूताः सूर्यस्य रश्मिभिः ॥

प्रतिगृह्यन्तां प्रतिगृह्णातु भगवान्महादेवो रुद्राय नम इति ।

अथ धूपं ददाति—

वनस्पतिरसो धूपो धूपादयो धूप उत्तमः ।

आग्नेयः सर्वदेवानां धूपोऽयं प्रतिगृह्यताम् ॥

प्रतिगृह्यतां प्रतिगृह्णातु भगवान्महादेवो रुद्राय नम इति ।

अथ दीपं ददाति—

ज्योतिः शुक्रश्च तेजश्च देवानां सततं प्रियः ।

भास्करः सर्वभूतानां दीपोऽयं प्रतिगृह्यताम् ॥

प्रतिगृह्यतां प्रतिगृह्णातु भगवान्महादेवो रुद्राय नम इति । अथ भव इत्यष्टाभिः पुष्प ददाति । तैरेव तर्पणानि कृत्वा कृसरं पायस गुडौदनं हरिद्रौदनमिति हवींषि—पवित्रं ते विततम्, इति पायसं निवेदयेत् । घृताप्लुतं पर्णशरावं गुडौदनं निवेदयेत् । कृसरमाज्यमिश्रं जुहुयात्—भवाय देवाय स्वाहेत्यष्टाभिः । भवस्य देवस्य पत्न्यै स्वाहेत्यादिभिः । अथ हरिद्रौदनं जुहुयात्—भवस्य देवस्य सुताय स्वाहेत्यष्टाभिः । अथ त्र्यम्बकं यजामहे० । मा नो महान्तं० मा नस्नोके० आर्द्रया रुद्रः० हेती रुद्रस्य० आरात्ते अग्निः० विकिरिद विलोहिन० सहस्राणि सहस्रधा० सहस्राणि सहस्रशः० इति । द्वादशनामभिः शिवाय शंकराय महमानाय शितिकण्ठाय कपर्दिने ताम्रायारुणायपगुरवा-

णाय हिरण्यबाहवे सस्त्रिज्जराय बभ्रुशाय हिरण्याय स्वाहेति । स्विष्टकृत्—
प्रभृति सिद्धमाधेनुवरप्रदानात् । हविषां बलिमुपहरति—

त्वामेकमाद्यं पुरुषं पुरातनं रुद्र शिव विश्वसृजं यजामहे ।

त्वमेव यज्ञो विहितो विधेयस्त्वमात्मनाऽत्मन्प्रतिगृह्णीष्व हव्यम् ॥ इति ।

अथाग्नेणाग्निमश्वत्थपर्णेषु हुतशेष निदधाति—भूर्भुवः सुवरोमिति । द्विश्व-
तुर्वा सहाग्निं प्रदक्षिणं परिक्रामति—विश्वभुजे नमः । सर्वभुजे नमः । आत्मने
नमः । परमात्मने नम इति । ब्रह्मचारी गृहस्थो वा द्वादश ब्राह्मणान् सयतान्
हरिद्रौदनेन भोजयेत् । संतिष्ठते रुद्रप्रतिष्ठाविधिः ॥ १२ ॥

अथातः पुनः प्रतिष्ठाकल्प व्याख्यास्यामः । पूर्वोक्तेषु नक्षत्रेषु यानि
चान्यानि शुभनक्षत्राणि शुक्लपक्ष उदगयने वसन्तादिकाले पूर्वं प्रतिष्ठितस्यापि
बुद्धिपूर्वकमेकरात्र द्विरात्रमेकमासं द्विमासं वाऽर्चनाविच्छेदे शूद्ररजस्वलापति-
ताद्युपप्लुते वा पूर्वद्युरेव युग्मान्ब्राह्मणानन्नेन परिविष्य पुष्याह वाचयित्वा
समागतायां निशायां जलाधिवासं कृत्वा श्वोभूत उत्थाय द्वौ कलशौ स्थाप-
येदेकं पञ्चगव्येन पूरयित्वाऽपरं शुद्धोदकेन सहरत्नेन स्नापयेत् । अष्टसहस्र-
मष्टशतमष्टाविंशति वा मूलमन्त्रेण रुद्रगायत्र्या स्नापयित्वा पुष्पाणि दद्याद्य-
थालाभमर्चयित्वा गुडौदनं निवेदयेत् । एव कृतेऽस्य शान्तिर्भवाति । बुद्धिपूर्वे-
णार्चनाविच्छेदे स्नपनं कर्तव्यम् । एवं कुर्वाणः स्वस्ति ऋद्धिमामोतीत्याच-
क्षते । एवं पुनः प्रतिष्ठामन्त्रेण प्रतिष्ठापयेदिति विज्ञायते ॥ १३ ॥

अतः परं प्रवक्ष्यामि पञ्चगव्यविधिं क्रमात् ।

उत्तमं द्रोणमेकं तु मध्यमं तु तदर्धकम् ॥

तदर्धमधमं ज्ञेयं त्रिविधं परिकीर्तितम् ।

प्रस्थपाद घृतं प्रोक्तं गोमूत्रं द्विगुणं भवेत् ॥

गोमयं गुडपं प्रोक्तं दधि प्रस्थसमन्वितम् ।

क्षीरं प्रस्थद्वयं प्रोक्तं तदर्धमुदकं भवेत् ॥

स्नापनं पञ्चगव्येन मुक्तिमुक्तिप्रदं नृणाम् ।

कपिलाया वरं क्षीरं श्वेतायास्तु वरं दधि ॥

रक्ताया वरमाज्यं वै शेषौ श्वलकृष्णयोः ।

कर्ता पुष्यनद्यादौ स्नात्वा प्रयतो देवस्य गृहं गत्वा पुरतो मण्डपे समे देशे
गोमयेनोपलिप्य त्रीहिभिर्धैवैर्वा स्वारीमात्रं तदर्धं वा संगृह्य सौवर्णं रजतं
कांस्यं मृन्मयं वा नवकलशान् (स्थापयति) याचति । तन्तुना परिवेष्टय

शुचौ देशे निधाय स्थण्डिलस्य दक्षिणत उदङ्ङासीनः प्राङ्मुखान्द्रादशनाम-
भिर्ब्राह्मणानामन्त्र्य पुण्याह वाचयित्वा प्रोक्ष्य व्रीहिभिः स्थण्डिलं कृत्वा
तस्य मध्यतः प्रादेशादक्षिणवामपार्श्वे सुवर्णशकलेन ऋजुमुल्लिखेत्—ब्रह्म
जज्ञानमिति दक्षिणतः पिता विराजामित्युत्तरतस्तयोर्दक्षिणतो नाके सुपर्ण-
मिति । तयोरुत्तरतः—आप्यायस्व इति । संततमृजुमुल्लिखेत्—यो रुद्रो अग्नौ
इति पश्चात् । सर्वो वै रुद्र इति पुरस्तात् । तयोः पश्चादिदं विष्णुर्विचक्रम
इति । तयोः पुरस्तात्—इन्द्र विश्वा अवीवृधन्निति । अथाभ्युक्ष्य शकिल
निरस्याप उपस्पृश्य ॐ भूर्भुवः सुवरो ब्रह्मणे नम इति मध्यमपदेऽभ्यर्च्य
ईशानाय नम इतीशानपदे तत्पुरुषाय नम इति पूर्वे अघोराय नम
इति दक्षिणे वामदेवाय नम इत्युत्तरे सद्योजाताय नम इति पश्चिमे
हृदयाय नम इति दक्षिणपार्श्वे (दक्षिणपूर्वे) शिरसे नम इत्युत्तरपूर्वे शिखायै
नम इति दक्षिणपश्चिमे कवचाय नम इति पश्चिमोत्तरे अस्त्राय नम इति दिग्विदि-
क्ष्वभ्यर्च्य ब्रह्मणे नम इति मध्ये प्रधानकलशं (सं)स्थाप्य ईशानादिपदेषु
तत्तन्मन्त्रेण कलशान्संस्थाप्य प्रोक्षणीं संस्कृत्य पात्राणि प्रोक्ष्य गव्यानि
च प्रोक्षणीपात्रपरिमाण कुशोदकं देवस्य त्वेति ब्रह्मकुम्भे आनयति । आपो
वा इदं सर्वमित्यभिमन्त्र्य कूर्चं निधायेशानपात्रे सपवित्रेण क्षीरम् । पुरुषे
दधि । अघोरे घृतम् । सौम्ये गोमयम् । वारुणे गोमूत्रम् । हृदये पिष्ट कद-
म्ब्यादीनि च । नारिकेलं शिरसि । आमलकं शिखायाम् । कवचे हारिद्रम् ।
तत्तन्मन्त्रेणाऽऽवाहनाद्याचमनान्तं कृत्वा संपरिस्तीर्याथैनं स्नापयति—आपो
हि ष्ठा मयोभुव इति तिसृभिर्हिरण्यवर्णाः शुचयः पावका इति चतसृभिः पव-
मानः सुवर्जेन इति चैतेनानुवाकेन ब्रह्म जज्ञान कद्रुद्राय सर्वो वै कया नश्चित्र
आपो वा इदमिति प्रदाक्षिणमुदकं व्याहृतिभिः परिषिच्यथाद्भिस्तर्पयति स्वेन
मन्त्रेण गन्धपुष्पधूपदीपैरभ्यर्च्य बलिमुपहृत्य तत्सवितुर्धरेण्यमिति सद्यःपात्रमा-
दाय ब्रह्मपात्रेण योजयेत् । सद्योजातमित्यनुवाकेन । गन्धद्वारामिति वामदेवमा-
दाय वामदेवानुवाकेन ब्रह्मपात्रेण योजयेत् । आप्यायस्वेति क्षीरकुम्भमादाये-
शानानुवाकेन योजयेत् । दधिक्राव्ण इति दधानीय पुरुषानुवाकेन योजयेत् ।
शुक्रमसीत्यनुद्ध्य घृतमादायाघोरानुवाकेन योजयेत् । सोऽहमिति मन्त्रेण
फलैरवकीर्य गन्धादिभिरभ्यर्च्य व्योमव्यापिना संपूज्य पञ्चगव्यं भवतीति ।
अथ देवस्य समीप गत्वा निर्माल्यं व्यपोह्य प्रणवेन व्याहृतिभिः—देवस्य त्वा
सवितुः प्रसवेऽश्विनोर्बाहुभ्यां पूष्णो हस्ताभ्यामश्विनोर्भैपज्येन तेजसे ब्रह्मव-
र्चसायाभिषिञ्चामि देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-

भ्या५ सरस्वत्यै धैषज्येन वीर्यायान्नाद्यायाभिषिञ्चामि । देवस्य त्वा सवितुः
 प्रसवेऽश्विनोर्बाहुभ्यां पूष्णो हस्ताभ्यामिन्द्रस्येन्द्रियेण श्रियै यशसे बलायाभि-
 षिञ्चामीति त्रिभिः । अथ पिष्टामलकहरिद्रादिभिः स्नापयति । सुरभिमत्याऽ-
 बिलङ्गनाभिर्वारुणीभिर्हिरण्यवर्णाभिः पावमानीभिर्व्याहृतिभिरन्यैश्च पवित्रसमू-
 हैश्च नमकचमकादिभिरभिषेकं कुर्यात् । पुनरेव यथाशक्ति दक्षिणां दद्यादाचा-
 र्याय वस्त्रकुण्डलाभरणाङ्गुलीय[क]धेनुभूम्यादीनि दद्यात् । सर्वं पाप्मानं तरति
 तरति ब्रह्महत्यां ब्रह्मणः सायुज्य५ सलोकतामाप्नोति ।

नारिकेलाम्रपनसकदलीनां फलत्रयम् ।
 शर्करामधुसंयुक्त पञ्चामृतमिति स्मृतम् ॥
 ब्रह्मपात्रस्थितं तोऽयं चतुःप्रस्थं प्रचक्षते ।
 गोमयं दधि सर्षपीषि कपित्थफलमात्रकम् ॥
 यावत्सपादितं भक्त्या तावत्संपादयेद्बुधः ॥ १४ ॥

अथातः संप्रवक्ष्यामि देवस्य स्नपने विधिम् ।

महतो लिङ्गदेशे वा कारयेद्वेदिकां बुधः ॥
 मण्डपं च पुराणोक्तं कृत्वा स्नपनमारभेत् ।
 अचलप्रतिष्ठितो यत्र देवस्तत्र न वेदिका ।
 तस्याः समीपे तत्स्थाने कलशस्थानमुत्तमम् ।
 संख्या च नव तेषां तु स्थापनं प्रणवेन तु ॥
 यत्किञ्चित्क्रियते तत्र प्रणवेनैव कथ्यते ।
 स्थापनं कलशानां तु प्रागादीशानमन्ततः ॥
 एतैरेव क्रमैरत्र सर्वं कर्म विधीयते ।
 नवमं कलशं मध्ये स्थापयेदन्ततो बुधः ॥
 कूर्चेषु स्थापयेत्सर्वं व्रीहिभिस्तण्डुलेषु च ।
 व्रीहयः शालयः प्रोक्ताः कलशान्स्थापयेद्बुधः ॥
 तेषामभावे यत्किञ्चिद्ग्राम्यं धान्यमिहेष्यते ।
 पूरयेत्कलशान्सर्वान्शुद्धस्फटिकसनिभैः ॥
 जलैस्तु मध्यमं तत्र पञ्चगव्येन पूरयेत् ।
 कूर्चान्निधाय सर्वेषु शरावैरपिधाय च ॥
 अरिक्तैरेव कर्तव्यः शरावैर्नवभिः सदा ।

अपिधानक्रिया तेषां शालिजैरेव तण्डुलैः ॥
 अर्चयेत्कलशान्सर्वान्गन्धपुष्पादिभिः क्रमात् ।
 प्राप्ते मूर्हृतं आवाह्य परमात्मानमात्मवान् ॥
 रुद्रदेवं शिवं साक्षाद्यच्च सर्वस्य दैवतम् ।
 तस्मादावाहयेत् प्राज्ञः सर्वत्राऽऽवाहने विधिः ॥
 एष औत्सर्गिकः प्रोक्तो देवतानां च तर्पणे ।
 नारायणादिविष्णोः स्याद्बुद्धस्य तु शिखादिकम् ॥
 जपध्यानादिसर्वं स्याद्विकल्पं मनसि श्रयेत् ।
 रौद्रं च सूक्तमापो हि हिरण्येति च सप्तकम् ॥
 वैकल्पिकैरेव कुर्यान्मध्येति तु न विद्यते ।
 अथ हैके वदन्त्येवं स्नापने तु महाप्रभोः ॥
 सद्योजातादिपञ्चैव सर्वो वै रुद्र इत्यपि ।
 एतैरन्यैश्च कुर्याद्वै स्नापनं सार्वकालिकम् ॥
 एवं च कुर्यात्स्नाने तु स्नापनेऽर्चा तथा भवेत् ॥ १५ ॥

अथ देवयोः पूजाकरणे सर्वत्र त्रीणि पदा विचक्रमे० ऽयम्बकं यजामहे०
 इत्येताभ्यां यथालिङ्गमासन पाद्यमाचमनीयं च । एतयोस्त्रैवर्णिकधर्मत्वात् ।
 सर्वत्र वचनालोकप्रसिद्धप्राप्तप्रतिषेधाभावात् क्रियते । एवं प्रतिष्ठाप्य वा
 कुर्यात्तयोरेव सायुज्यं सलोकतामाप्नोति । यदि त्रिंशत्संवत्सरादूर्ध्वं क्रियेत
 ततो देवयोः परमं पदं ब्रह्म संज्ञितं तदेव सगण आप्नोति । यदि तत्प्रणवः
 स्याद्य उ चैनदेवं विदुर्यस्मै प्रब्रूते यस्मै वा करोति शतं दद्यान्माषाणां ब्राह्मणो
 राजन्यः सहस्रं दद्याद्वैश्यो यथाश्रद्धं दद्यात् । न स्त्रीशूद्रौ कुर्यातां
 यदि कुर्यातां स्वतन्त्रोपदेशे आचार्य आश्रय इति । स्वतन्त्रयो-
 स्तयोश्चेद्वृत्तिक्षीणोऽपि ब्राह्मणः पतत्येवेति शालीकिः । अथ देवयोर्याथाकामी
 स्याद्यस्यां कस्यां चिदवस्थायां जले वा स्थण्डिले वा प्रतिमासु वा सर्वं
 कृत्वाऽभ्यर्चयेन्न तु प्रमाद्येत । देशाभावे द्रव्याभावे साधारणे कुर्यान्मनसा
 वाऽर्चयेदिति । तदाह भगवान्—

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्रामि प्रयतात्मनः ॥ इति ।

भक्तिनम्र एतान्मन्त्रानधीयीत न त्वेवानर्चकः स्यादन्यतरस्योभयोर्वा ।
 ततस्तयोरेव सायुज्यं सलोकतामाप्नोति । य एतयोर्चनां कुरुतेऽन्यत्र पुत्र.

शिष्येभ्यः स्त्रियाश्च तस्मै सौवर्णं शङ्खं सुवर्णोपधानं वा दद्यादृषभं रुद्रस्य
दक्षिणोति विज्ञायते । प्रतिष्ठाकरणे स्नापनकरणे वाऽऽचार्याय तदुपकरणं सर्वं
दत्त्वा ऋषभैकादश गा दद्यादिति विज्ञायते ॥ १६ ॥

[अथातः संप्रवक्ष्यामि विष्णोः स्नानमुत्तमम् ।
प्रासादस्याग्रतो विद्वान्कुर्यात्स्नानमण्डपम् ॥
मण्डपस्य च मध्ये तु वेदिकां संप्रकल्पयेत् ।
अचलप्रतिष्ठितो यत्र देवस्तत्र न वेदिका ॥
तस्याः समीपे तत्स्थाने कलशस्थानमुत्तमम् ।
संख्या च नव तेषां तु स्थापन प्रणवेन तु ॥
यत्किञ्चित्क्रियते चात्र प्रणवेनैव कथ्यते ।
स्थापनं कलशानां तु प्रागादीशानमन्ततः ॥
एतेनैव क्रमेणात्र सर्वं कर्म विधीयते ।
नवमं कलश मध्ये स्थापयेदन्ततो बुधः ॥
कूर्चेषु स्थापयेत्सर्वान्त्रीहिप्रस्थस्थितेषु च ।
त्रीहयः शालयः प्रोक्ताः कलशस्थापने बुधैः ॥
तेषामभावे यत्किञ्चिद्ग्राम्य धान्यं विधीयते ।
पूरयेत्कलशान्सर्वाञ्छुद्धस्फटिकसंनिभैः ॥
जलैस्तु मध्यमं तत्र पञ्चगव्येन पूरयेत् ।
कूर्चान्निधाय सर्वेषु शरावैरपिधाय च ॥
अरिक्तैरेव कर्तव्यः शरावैर्नवभिः सदा ।
अपिधानक्रिया तेषां शालिजैरेव तण्डुलैः ॥
अर्चयेत्कलशान्सर्वान्गन्धपुष्पादिभिः क्रमात् ।
प्राप्ते मुहूर्ते आवाह्य परमात्मानमात्मवान् ॥]
पूर्वोक्ताविधिनाऽऽवाह्य देवमानीय वेदिकाम् ।
अर्चयित्वा ततो विष्णुमर्चितैरेव सर्वशः ॥
आनीत वेदिकायां तु गोमयेनापरेण तु ।
उपस्थितेऽक्षतैः कीर्णं शालिभिर्त्रीहिभिश्च तत् ॥
प्राङ्मुखं देवमासीनं संनिद्ध्यात्ततः क्षणात् ।
तत्रैव त्वचलस्थाने न चाऽऽवाहनमिष्यते ॥
तत्रैव नित्यसंनिध्याद्देवस्य परमात्मनः ।
आसनादि क्रमादद्यात्सूक्तं पौरुषमाश्रितः ॥

ततः कलशमादाय कुर्यात्स्नपनमादितः ।
 मन्त्रा एते तु मन्तव्याः स्नपने परमात्मनः ॥
 वैष्णवं सूक्तमापो हि हिरण्येति च सप्तकम् ।
 पवमानानुवाकं च सर्वे साधारणाः स्मृताः ॥
 अनुक्तमन्त्रं यत्किञ्चिन्न गृहीयात्ततो बुधः ।
 अनेन विधिवत्कृत्वा स्नपनं पुरुषस्य तु ॥
 दत्त्वा पायसमन्त्रं तु शेषं परिसमापयेत् ।
 नित्यदेवार्चने यत्स्यात्कलशस्नापनं तु वै ॥
 स्नापनस्य त्रयश्चोक्ता ब्रह्म जज्ञानमन्त्रतः ।
 वामदेव्यं ततः कुर्यात्पवित्रं यजुषश्च यत् ॥
 पवमानानुवाकं च सर्वे साधारणाः स्मृताः ।
 विषुवायनसंक्रान्तौ चन्द्रसूर्यग्रहे तथा ॥
 अर्चनायाश्च विच्छेदे कदाचित्कालभेदतः ।
 उपघातेऽपि वाऽन्यस्मिन्दुःस्वप्ने तु भयंकरे ।
 आद्यं तु स्नपनं कुर्यात्सर्वशान्तिर्भविष्यति ॥
 अथ देवोत्सव कुर्यान्मुच्यते सर्वपातकैः ।
 इह लोके परत्रापि सुखमेवास्य वर्धने ॥
 पश्चाद्विष्णोश्च सायुज्यमेतीत्यत्र न सःशयः ।
 जगद्धिताय कृष्णाय स्नपनं कृतवान् हि यः ॥ १७ ॥

इति सत्याषाढहिरण्यकेशिगृह्यशेषसूत्रे प्रथमप्रश्ने सप्तमः पटलः ।

— — —
 अथाष्टम पटल ।

अथातः काम्यवृषोत्सर्गं व्याख्यास्यामः—कार्तिक्यां पौर्णमास्यां क्रियते
 अपि वाऽऽश्वयुज्यां वैशाख्यां वा गोष्ठे गत्रा मध्ये । अथ देवयजनोल्लेखनप्रभृ-
 त्याऽग्निमुखात्कृत्वा पक्वाज्जुहोति—पूषा गा अन्वेतु न इति पुरोनुवाक्यामनूच्य
 शुक्रं ते अन्यत् इति याज्यया जुहोति । अथाऽऽज्याहुतीरुपजुहोति—इह धृतिः
 स्वाहा । इह विधृतिः स्वाहा । इह रन्तिः स्वाहा । इह रमतिः स्वाहा इति ।
 उपसृजन्मात्रे वत्सं धारयन्धरुणो धयन्नायस्पोषमिषमूर्जमस्मासु दीधरत्स्वाहेति ।
 आ गावो अगमन्नुत भद्रमक्रन्नित्येतेन सूक्तेन । नमस्ते रुद्र मन्यव इत्यन्तादनु-
 वाकस्य स्विष्टकृत्प्रभृति सिद्धमा धेनुवरप्रदानात् । अथ रुद्रं जपित्वा गोमिथु-

नमध्वर्यवे ददाति । छाजमन्त्रेण ऋः प्रदक्षिणं परिक्रमयेदेकवर्णो द्विवर्णो वा यूधं (ध्यं) छादयति । यूध(ध्य)स्य मुख्याश्चतस्रो वत्सतर्थः स्नाप्याऽऽछाद्य तिलोदकं गृह्णाति—ऋचां प्राची इति । अवधूनुयुर्जलबिन्दून्पीत्वा—तृप्ता यान्तु पितर इति । अथैनं मध्ये गोष्वापिसृजति—एतं युवानं परि वो ददामीति । अपियन्तमनुमन्त्रयते—त्वां गाव इति । मध्यस्थमनुमन्त्रयते—मयो भूर्वातो अभिवातुस्त्वा इति । सर्वासां पयसि पायसं श्रपयित्वा ब्राह्मणान्संपूज्याऽऽशिषो वाचयित्वा यथाशक्ति दक्षिणां ददाति । तिर्यग्योनिगताञ्ज्जातीञ्जात्यन्तरे वर्तमानान् दुष्कलैरुपकृद्धान् दशपूर्वान् दशापरानात्मानं चैकविंशतिं पङ्क्तिं च पुनाति न च पुनरावर्तते न च पुनरावर्तत इति । अथाप्युदाहरन्ति—

एष्टव्या बहवः पुत्रा यद्येकोऽपि गयां व्रजेत् ।

गौरीं वा वरयेत्कन्यां नीलं वा वृषमुत्सृजेत् ॥

लोहितो यस्तु वर्णेन श्वेतलाङ्गूलक्षणः ।

खुरे ककुदि च श्वेतः स वै नीलवृषः स्मृतः ॥ इति ॥ १ ॥

अथातः सहस्रभोजनविधिं व्याख्यास्यामः । उदगयने पूर्वपक्षे पुण्ये नक्षत्रे त्रिजन्मानि दक्षिणायने वा क्रियेत । स्वगृहे देवगृहे वा यत्र शुचिर्देशः स्यात्तत्र शुचिर्भूत्वा युग्मान्ब्रह्मणान्सुप्रक्षालितपाणिपादानप आचाम्य आसनं कल्पयित्वा गन्धपुष्पधूपदीपैरभ्यर्च्य संकल्पासिद्धिरास्तिवाति वाचयित्वा त्रिवृताऽन्नेन ब्राह्मणान्संपूज्याऽऽशिषो वाचयित्वा प्रदक्षिणमस्कारं विदधीत । सहस्रात्मानमीश्वरं सहस्रभोजनेन संपूज्य एकस्मै स्वाहा द्वाभ्यां स्वाहेति दशानुवाकान् भोजनान्ते द्वादश ब्राह्मणाः श्राविता भवन्ति षड् वा । ब्राह्मणानन्नेन परिविष्य पुण्याहं वाचयित्वाऽथ देवयजनोल्लेखनप्रभृत्याऽग्निं स्थात्कृत्वा पक्वाञ्जुहोति—विष्णोर्नुकामिति पुरोनुवाक्यामनूच्य विष्णो रराट्नासि इति याज्यया जुहोति । अथाऽऽज्याहुतीरुपजुहोति—केशवाय स्वाहा । इत्यादि द्वादशनामधेयैः स्विष्ट-कृत्प्रभृतिसिद्धमा धेनुवरप्रदानात् । अथ विप्रान्भोजयित्वा गुडपायसं घृतमिश्रमित्यन्नस्य बलिमुपहरति—अमुष्मै स्वाहाऽमुष्मै स्वाहेति द्वादशनामधेयैः । अथ ब्राह्मणेभ्यो निवेदयित्वा वस्त्रधुगानि कुण्डलयुगान्यङ्गुलीयकमुपानहौ छत्रं कमण्डलुमिति च दद्यात् । अन्नशेषमाज्यशेषं पक्षशेषं चीभौ जायापती प्राश्नीयातां सर्वांस्कामानवाप्नोति सर्वकल्मषैर्महापातकैः प्रमुच्यते षष्टिवर्षसहस्राणि ब्रह्मलोकमतीत्य विष्णुलोके महीयत इति विज्ञायते ॥ २ ॥

अथातः सहस्रभोजनसुत्यां व्याख्यास्यामः । विषुवेऽयने जन्मनक्षत्रे चन्द्र-
सूर्यग्रहणे ग्रहगृहीते व्याधिग्रस्ते प्रजाकामोऽन्यकामो वा ब्राह्मणाननुज्ञाप्य अभी-
ष्टमाहुर्वरणं कृत्वा सहस्रब्राह्मणान्वेदपारगान्भोजयित्वा सहस्रसंख्यापरिपूर्णे पुण्ये
नक्षत्रे ब्राह्मणान्द्वादश षड्वा निमन्त्रयित्वा स्नानवस्त्रगन्धपुष्पधूपदीपैरभ्यर्च्यथ
देवयजनोल्लेखनप्रभृत्या प्रणीताभ्यः कृत्वोपोत्थायाग्नेगार्भिं व्याहृतिभिर्वि-
ष्णुमावाह्य परिधानप्रभृत्याऽग्निमुखात्कृत्वा दैवतमर्चयति—आपो हि ष्ठा मयो-
भुव इति तिसृभिर्हिरण्यवर्णा इति चतसृभिः पवमानः सुवर्जन इत्येतेनानुवा-
केन मार्जयित्वा गन्धपुष्पधूपदीपैरभ्यर्च्यथ पक्वाज्जुहोति—विष्णोर्लुकम्, इति
पुरोनुवाक्यामनूच्य विष्णोरराटमासि० इति याज्यया जुहोति । अथाऽऽज्याहुतीरुप-
जुहोति केशवाय स्वाहेति द्वादशनामधेयैः । स्विष्टकृत्प्रभृति सिद्धमाधेनुवरप्रदानात् ।
अथ विप्रान् भोजयित्वा गुडपायसं घृतमिश्रमित्यन्नस्य बलिमुपहरति—अमुष्मै
स्वाहेति द्वादशनामधेयैः । अथ ब्राह्मणेभ्यो वस्त्रयुगानि कुण्डलयुगान्यङ्गुली-
यकमुपानहौ छत्रकमण्डलुमिति च दद्यात् । अन्नशेषमाज्यशेषं पक्वशेषं
चोभौ जायापती प्राश्नीयातां सर्वान्कामानवाप्नोति महापातकैः प्रमुच्यते षष्टि-
वर्षसहस्राणि ब्रह्मलोकमतीत्य विष्णुलोके महीयत इति विज्ञायते ॥ ३ ॥

अथातो जीवश्राद्धं व्याख्यास्यामः । यस्त्वात्मनः श्रेय इच्छत्यपरपक्षे
त्रयोदशीमुपोष्य तस्मिन्नेवाहनि संभारानुपकल्पयन्ते—यान्यौर्ध्वदेहिकानि
मृतानां वस्त्रषट्कं सौवर्णा सूचीमङ्कुशं तान्तवं पाशं कन्यां पलाशवृ-
न्तमौदुम्बरीमासन्दी कलशानीत्यन्यान्यपि च । श्वोभूते स्नात्वा
मध्याह्ने जले स्थित्वोपोत्थाय पुण्याहं वाचयित्वा वस्त्राङ्गुलीयकं दक्षिणां
दद्यात्सघृतपायसं दक्षिणामुखोऽश्नीयात् । अथ श्राद्धविधिनाऽग्निमुपसमाधाय
संपरिस्तीर्याग्निमुखात्कृत्वा पक्वाज्जुहोति—चत्वारि शृङ्गा इति पुरोनुवाक्या-
मनूच्य त्रिधा हितम्, इति याज्यया जुहोति । तत्सवितुर्वरेण्यमिति पुरोनु-
वाक्यामनूच्य योजयित्री सूनृतानाम्, इति याज्यया जुहोति । ये
चत्वार इति पुरोनुवाक्यामनूच्य द्वे स्मृती इति याज्यया जुहोति ।
अग्ने नय इति पुरोनुवाक्यामनूच्य या तिरश्ची इति याज्यया जुहोति ।
अथाऽऽज्याहुतीरुपजुहोति—पुरुषसूक्तेनाष्टादशर्चेन हुत्वा गायत्र्याऽष्टसहस्र-
मष्टशतमष्टाविंशतिं वा जुहुयात् । स्विष्टकृत्प्रभृति सिद्धमाधेनुवरप्रदानात् । धार्य
एवाग्निरा समाप्तेः । चतुष्पथं गत्वा सूचीमङ्कुशं कन्यां रज्जुमिति कृष्णतनवे
ह्रस्वाय ब्राह्मणाय दत्त्वा—प्रीयन्तां यमर्किकरा इति वाचयित्वा व्रीहिषु

कलशान्साधयेत् । तन्तुना परिवेष्ट्य जलपूर्णान्पुरुषाकृतिं कृत्वा त्रीणि शीर्ष्णि मुखे त्रीणि ग्रीवायामेकविंशतिं शरीरे चतुष्टय बाह्वौर्द्वे द्वे लिङ्गस्यैकं पादयोः पञ्च पञ्चेति—प्रीतोऽस्तु भगवान्यम इति । तत आसन्दीं कृत्वा पञ्चगव्येन प्रक्षाल्य पलाशवृन्तैः कृष्णाजिने पुरुषाकृतिं कृत्वा कलश(काल)पुरुषे प्राणानभिनिवेश्य वृन्तशरीरे देहमभिनिवेश्य स्वपेत् । उदिते सूर्ये कलशैर्देहं स्वयमेवाभिषेचयेत् पौरुषेण सूक्तेन पञ्चगव्येन शुद्धोदकेन । सायाह्ने शीतलमञ्जं सर्पिषाऽश्रीयात् । ब्राह्मणानपि यमर्किकरतृप्तये भोजयेत् । चतुर्थ्या यन्त्रदाहः । उदकं पिण्डं च—अमुकगोत्राय मह्यं पिण्डमामुत्रिक स्वधेति नमस्कारान्तं कृत्वा समापयेत् । तत्राऽऽशौचं दशाह स्यात्स्वस्य । ज्ञातेर्न विद्यते । एकादश्यामेकोद्दिष्टामिति प्रतिपद्यते । अथाप्युदाहरन्ति—

आपन्नः स्त्री च शूद्रश्च यन्त्रैर्दग्ध्वा स्वकां तनूम् ।

तदह्नैव क्रियाः सर्वाः कुर्यादिति हि वै श्रुतिः ॥

स्त्रीणां तूष्णीं समन्त्रकं वा । मासि मास्येवं संवत्सरात्सवत्सरादूर्ध्वमा द्वादशाब्दात्ततो निवृत्तिः । यदा स्वयं न शक्नुयात्तदा पुत्रादयः कुर्युः । अथाप्युदाहरन्ति—

जीवन्नेवाऽऽत्मनः श्राद्धं कुर्यादन्येषु सत्स्वपि ।

यथाविधि प्रवर्त्याऽऽशु सपिण्डीकरणादृते ॥ इति ।

तस्योक्तं कालं न विलम्बयेद्यतोऽनित्यं जीवितमिति विज्ञायते ॥ ४ ॥

यस्त्वाऽऽत्मनः श्रेयाःसीच्छत्यौर्ध्वदेहिकं स्वस्य यदि भवति तदा दहनप्रभृति सपिण्डीकरणान्त जीवन्नेवाधस्तथोक्तं सकलं कुर्यात् । तथाऽऽह कण्वः—

जीवन्नेव च यः कुर्वन्नात्मनः श्राद्धमिच्छति ।

यन्त्रेण कृत्वा सःस्कारमुदकं बलिमेव च ॥

कृत्वाऽथ षोडशश्राद्धं दद्याद्यद्यत्प्रियं भवेत् ।

आत्मनस्तत्स्वयं दत्त्वा ततः श्राद्धं समापयेत् ॥

तत्राऽऽशौचं दशाह स्यात्स्वस्य ज्ञातेर्न विद्यते ॥ इति ।

आत्मार्थं पारलौक्यं यत्तत्सर्वं समवाप्नुयात् ।

न हि कर्म कदाचित्तु क्षयमेति कृतं नरैः ॥ इति ।

तस्माद्यस्य न सन्ति कर्तारो ज्ञातयः पुत्रोऽन्तेवासिनो वा स जीवन्नेवाऽऽ-
मुष्मिकं सर्वमविकृतं कुर्वन्नामोच्चारणे तद्गोत्राय तच्छर्मणे करिष्यते । अथवा
मविदानकल्पेन वा दद्यादितिदमप्येकम् ॥ ५ ॥

कूश्माण्डैर्जुहुयाद्योऽपूत इव मन्येत यथा स्तेनो यथा भ्रूणहैवमेष भवति
योऽयोनी रेतः सिञ्चति । यदर्वाचीनमेनो भ्रूणहत्यायास्तस्मान्मुच्यत इति ।
अयोनी रेतः सिक्त्वाऽन्यत्र स्वप्नात् । अरेपा(ता) वा पवित्रकामो वा अमावा-
स्यायां पौर्णमास्यां वा केशश्मश्रुलोमनखानि वापयित्वा ब्रह्मचारि
कल्पेन व्रतमुपैति । संवत्सरं मासं चतुर्विंशत्यहो द्वादश रात्रीः षट्तिस्त्रो वा ।
न मासमश्रीयान्न स्त्रियमुपेयान्नोपर्यासीत जुगुप्सेतानृणात् । पयोभक्ष इति
प्रथमः कल्पः । यावकं वोपयुञ्जानः कृच्छ्रद्वादशरात्रं चरेन्निक्षेद्वा तद्विधेषु
यवान् राजन्यो वैश्य आमिक्षाम् । पूर्वाह्णे पाकयज्ञिकधर्मेणाग्निमुपसमाधाय
संपरिस्तीर्याग्निमुखात्कृत्वाऽथाऽऽज्याहुतीरुपजुहोति—यद्देवा देव हेडनम्, यद्-
दीव्यं नृ(व्यन्नृ)णमहं बभूव, आयुष्टे विश्वतो दधदित्येतैस्त्रिभिरनुवाकैः प्रत्यूच-
माज्य हुत्वा सिंहे व्याघ्र उतया पृदाकाविति चतस्रः सुवाहुतीः । अग्नेऽभ्याव
तिन्, अग्ने अङ्गिरः पुनरूर्जा सह रथ्येति चतस्रोऽभ्यावर्तिनीहेत्वा समित्पाणिर्य-
जमानलोकेऽवस्थाय वैश्वानराय प्रतिवेदयाम इति द्वादशर्चेन सूक्तेनोपस्थाय
यन्मया मनसा वाचा कृतमेनः कदाचन । सर्वस्मात्तस्मान्मेलितो मोग्धि त्वसि
वेत्थ यथातथ स्वाहेति समिधमाधाय वरं ददाति । स्विष्टकृत्प्रभृति सिद्धमा-
धेनुवरमदानात् । एक एवाग्नौ परिचर्यायाम् । अग्न्याधेये यद्देवा देव हेडनम्,
यद्दीव्यं नृ(व्यन्नृ)णमहं बभूव, आयुष्टे विश्वतो दधदिति पूर्णाहुतिं हुत्वाऽग्निहो-
त्रमारप्स्यमानो दशहोत्रा हुत्वा दर्शपूर्णमासावारप्स्यमानश्चतुर्होत्रा हुत्वा चातु-
र्मास्यान्यारप्स्यमानः पञ्चहोत्रा हुत्वा पशुबन्धे षडहोत्रा सोमे सप्तहोत्रा । विद्म-
यते कर्मादिष्वेतैर्जुहुयात्पूतो देवलोकान्समश्नुत इति ॥ ६ ॥

अथातः संन्यासविधिं व्याख्यास्यामः । सोऽत एव ब्रह्मचर्यवान् प्रव्रजतीत्ये-
केषाम् । अथ शालीनयायावराणामनपत्यानाम् । विधुरो वा । प्रजाः स्वधर्मे
प्रतिष्ठाप्य वा । सप्तत्या ऊर्ध्वं संन्यासमुपादिशन्ति । वानप्रस्थस्य सार्वभ-
विरामे । एष नित्यो महिमा ब्राह्मणस्य न कर्मणा वर्धते नो कनीयान् ।
तस्यैवाऽऽत्मा पदवित्तं विदित्वा न कर्मणा लिप्यते पापकेनेति । अपुनर्भवं नय
तीति नित्यः । महत्त्वं गमयतीति महिमा । केशश्मश्रुलोमनखानि वापयित्वो-
पकल्पयते । यष्टयः (यष्टिः) शिष्यं जलपवित्रं कृमण्डलं पात्रमिति । एतत्स-

मादाय ग्रामान्ते ग्रामसीमान्तेऽग्न्यागारे वाऽऽज्यं पयो दधि त्रिवृत्प्राश्य उपव-
सेदपो वा । ॐ भूः सावित्री प्रविशामि तत्सवितुर्वरेण्यम् । ॐ भुवः सावित्रीं
प्रविशामि भर्गो देवस्य धीमहि । ॐ सुवः सावित्री प्रविशामि धियो यो नः
प्रचोदयात् । पच्छोऽर्धर्चशः । ततः समस्तया च व्यस्तया च आत्मानमात्मन
आश्रमादाश्रममुपनीय ब्रह्मभूतो भवतीति विज्ञायते । अथाप्युदाहरन्ति—

आश्रमादाश्रमं गत्वा हुतहोमो जितेन्द्रियः ॥

भिक्षाबलिपरिश्रान्तः पश्चाद्भवति भिक्षुकः ॥ इति ।

स एष भिक्षुरानन्त्याय । पुराऽऽदित्यस्यास्तमयाद्गार्हपत्यमुपसमाधायान्वा-
हार्यपचनमुपसमाहृत्य ज्वलन्तमाहवनीयमुद्धृत्याऽऽज्यं गार्हपत्ये विलाप्योत्पूय
स्रुचि चतुर्गृहीतं गृहीत्वा समिद्धृत्याऽऽहवनीये पूर्णाहुतिं जुहोति । ॐ स्वाहेति ।
एतद्ब्रह्मान्वाधानमिति विज्ञायते । अथ सायं हुतेऽग्निहोत्र उत्तरेण गार्हपत्यं
तृणानि सःस्तीर्य तेषु द्वंद्वं न्याञ्चि पात्राणि सादायित्वा दक्षिणेनाऽऽहवनीयं
ब्रह्मायतने दर्भान्सःस्तीर्य तेषु कृष्णाजिनं चान्तर्धायैताः रात्रिं जगति । य
एवं विद्वान्ब्रह्मरात्रिमुपोष्य ब्राह्मणोऽग्नीन्समारोप्य प्रभीयते सर्वं पाप्मानं तरति
तरति ब्रह्महत्याम् । अथ ब्राह्मे मुहूर्त उत्थाय काल एव प्रातरग्निहोत्रं जुहु-
यात् । अथ पृष्ठ्याःस्तीर्त्वाऽपः प्रणीय वैश्वानर द्वादशकपालं निर्वपति सा
प्रसिद्धेष्टिः संतिष्ठते । आहवनीयेऽग्निहोत्रद्रव्याणि प्रक्षिपेदमृन्मयान्यनायसानि ।
गार्हपत्ये अरणी—भवत नः समनसाविति । अथाऽऽत्मन्यग्नीन्समारोपयते—
या ते अग्ने यज्ञिया तनूरिति त्रिस्त्रिरेकैकं समाजिघ्रति । अन्तर्वेदि
तिष्ठन्—ॐ भूर्भुवः सुवः संन्यस्त मया संन्यस्तं मया संन्यस्तं मयेति त्रिरु-
पाःशूक्त्वा त्रिरुचैः । त्रिषत्या हि देवा इति विज्ञायते । अभयं सर्वभूतेभ्यो मत्तः
इति चापां पूर्णमञ्जलिं निनयति । अथाप्युदाहरन्ति—

अभयं सर्वभूतेभ्यो दत्त्वा यश्चरते मुनिः ।

न तस्य सर्वभूतेभ्यो भयं चापि हि जायते ॥ इति ।

स वार्चयमो भवति । यष्टयः शिष्यं जलपवित्रं कमण्डलुं पात्रमुद्धृत्यैत-
त्समादाय यत्राऽऽपस्तद्रतः स्नात्वाऽप आचम्य सुरभिमत्याऽन्विलङ्गाभिः
वारुणीभिर्हिरण्यवर्णाभिः पावमानीभिरिति मार्जयित्वाऽन्तर्जलगतोऽघमर्षणेन
षोडश प्राणायामान्धारयित्वाऽर्च्यै वासः पीडयित्वाऽन्यत्रप्रयतं वासः परिधा-
याप आचम्यो भूर्भुवः सुवरिति जलपवित्रमाद्राय तर्पयति— ॐ भूस्तर्प-

यामि । ॐ भुवस्तर्पयामि । ॐ सुवस्तर्पयामि । ॐ महस्तर्पयामि । ॐ जन-
स्तर्पयामि । ॐ तपस्तर्पयामि । ॐ सत्यं तर्पयामि । देववत्पितृभ्योऽञ्जलिमु-
पादाय । ॐ भूः स्वर्धो भुवः स्वर्धो सुवः स्वर्धो भूर्भुवः सुवर्महर्नम इति ।
अथोदु त्यं० चित्रं० इति द्वाभ्यामादित्यमुपतिष्ठते । ओमिति ब्रह्मा ब्रह्म वा
एष ज्योतिर्य एष ज्योतिर्य एष तपत्येष वेदो य एष तपति वेद्यमेवैतद्य एष
तपति एवमेवैष आत्मानं तर्पयत्यात्मने नमस्करोति आत्मा ब्रह्माऽऽत्मा ज्योतिः ।
सावित्री सहस्रकृत्व आवर्तयेच्छतकृत्वोऽपरिमितकृत्वो वा । ॐ भूर्भुवः सुव-
रिति पवित्रमादायापो गृह्णाति । नात ऊर्ध्वमनुद्धृताभिरद्भिरपरिस्त्रुताभिरपरि-
पूताभिर्वाऽऽचामेत् । न चात ऊर्ध्वं शुक्ल वासो धारयेत् । एकदण्डी त्रिदण्डी
वा । अथेमानि व्रतानि भवन्ति—अहिःसा सत्यमस्तैन्यं मैथुनस्य च वर्जनं
त्यागे इति । अथ भैक्षचर्या ब्राह्मणानां शालीनयायावराणामपवृत्ते वैश्व-
देवे भिक्षां लिप्सेत् (त) । भवत्पूर्वा प्रचोदयेत् । गोदोहनमात्रमाकाङ्-
क्षेत् । अथ भैक्षचर्यामुपाहृत्य शुचौ देशे न्यस्य हस्तपादान्प्रक्षाल्याऽऽदित्य-
स्याग्रे निवेद्य उदु त्य चित्रमिति प्रक्षाल्याऽऽचम्य ब्रह्मणे निवेदयते—ब्रह्म
ज्ज्ञानमिति । विज्ञायते—आधानप्रभृत्ययमे(तीम ए)वाग्रयो भवन्ति, तस्य
प्राणो गार्हपत्योऽपानोऽन्वाहार्यपचनो व्यान आहवनीय उदानसमानौ सभ्या-
वसथ्यौ । पञ्च वा एतेऽग्रय आत्मस्थाः । आत्मन्येव जुहोति ।
स एष आत्मयज्ञ आत्मनिष्ठ आत्मप्रतिष्ठ आत्मानं क्षेमं नयतीति विज्ञायते ।
भूतेभ्यो दया पूर्वं संविभज्य शेषमद्भिः सःस्पृश्यौषधवत्प्राश्नीयात् । प्राश्याप
आचम्य ज्योतिष्मत्याऽऽदित्यमुपतिष्ठते—उद्वयं तमसस्परीति ।

अयाचितमसंकल्पमुपपन्नं यदृच्छया ।

आहारमात्रं भुञ्जीत केवलं प्राणयात्रिकम् ॥ इति ।

अथाप्युदाहरन्ति—

अष्टौ ग्रासा मुनेर्भक्ष्याः षोडशारण्यवासिनः ।

द्वात्रिंशत् गृहस्थस्यापिरिमितं ब्रह्मचारिणः ॥ इति ।

भैक्षं वा सर्ववर्णेभ्य एकान्नं वा द्विजातिषु ।

अपि वा सर्ववर्णेभ्यो न चैकान्नं द्विजातिषु ॥ इति ।

अथ यत्रोपनिषदमाचार्या ब्रुवते तत्रोदाहरन्ति— स्थानमौनवीरासनसव-
नोपस्पर्शनचतुर्थषष्ठाष्टमकालव्रतयुक्तस्य कणपिण्याकयावकदधिपयोव्रतत्वं
चेति । तत्र मौने युक्तस्त्रयीवृद्धवृद्धैराचार्यैर्मुनिभिरारण्यैराश्रमिभिर्वहुश्रुतैर्दन्तै-

दन्तान्संधायान्तर्मुख एव मौनयुक्तेन प्राप्यते संभाष्यानूच्यते । स्थानमौनवीरा-
सनानामन्यतमेन संप्रयोगो यत्रायं संनिपतेत् । यत्र गतश्च यावन्मात्रमनुव्रत-
येत् । आपत्सु न यत्र लोपो भवतीति विज्ञायते ।

अर्घा तान्यव्रतघ्नानि आपो मूलं घृतं पयः ।

हविर्ब्राह्मणकाम्या च गुरोर्वचनमौषधम् ॥ इति ॥

सायं प्रातरग्निहोत्रमन्त्राञ्जपेत् । वारुणीभिः सायं संध्यामुपतिष्ठेत मैत्रीभिः
प्रातः ।

अनग्निरनिकेतः स्यादशर्माशरणो मुनिः ।

भिक्षार्थी ग्राममन्विच्छेत् स्वाध्याये वाचमुत्सृजेत् ॥ इति ।

विज्ञायते च—परिमिता वा ऋचः परिमितानि सामानि परिमितानि यजू-
ष्यथैतस्यैवान्तो नास्ति यद्ब्रह्म तत्प्रतिगृणत आचक्षीत स प्रतिगर इति ।
एवमेवैष आशरीरविमोक्षणद्रृक्षमूलिको वेदसंन्यासिकः । वेदो वृक्षस्तस्य मूलं
प्रणवः । प्रणवान्मको वेदः । प्रणवो ब्रह्म । एवंव्रतो ब्रह्मभूयाय कल्पत
इति होवाच प्रजापतिः । सम्व्याहृतिभिर्ब्रह्मभाजनं प्रक्षालयेदिति ॥ ७ ॥

अथातः कपिलसंन्यासविधिं व्याख्यास्यामः । अनग्निकस्तु मुण्डी शिखी
वाऽहोरात्रोपोषितः स्नात्वाऽप आचम्याप एव पाणिनाऽस्वाहुतीर्जुहोति—आपो
वै सर्वा देवताः स्वाहेति । पुत्रेषणायाश्च विन्नेषणायाश्च लोकेषणायाश्च सर्व-
भूतेभ्यश्च व्युत्थितोऽह स्वाहेति । संन्यस्तं मया संन्यस्तं मया संन्यस्तं मयेति
त्रिरुपांशुकृत्वा त्रिरुच्चैस्त्रिपत्या हि देवा इति विज्ञायते । अभयं सर्वभूतेभ्यो
मत्तः स्वाहेति दण्डान्गृहीत्वा जलपवित्रम्—पवित्रामिति समादाय पुत्रमित्रसु-
हृद्वन्धुजातिसंनिधौ त्यक्त्वाऽथ ग्रामादाहन्यैकपात्रमुदकेनाऽऽप्लाव्य सकृद-
ल्पेन भुञ्जीत । न केनचित्सह संभाषेत । न किञ्चिद्वाचेत । पर्वतगुहानदी-
पुलिनशून्यागारे देवतायतने बिलदर्योर्निवसेत् । स्वयं पतितं प्रक्षाल्य जीवि-
तमुक्तम् । जीर्णमानीयाहतानि दृढान्यजिनानि यदर्थं विभृयात् । सूर्योदयही-
नयाचितेन कार्यं कुर्वीत । व्रतं स्नानासमर्थो न लभेत् । अथ प्रक्षाल्य जला-
द्रेण कर्पटेन सशिरस्कजलापकर्षणं कृत्वाऽन्तर्वासाः परितः संध्यामुपासीत ।
नित्यं मध्याह्ने प्रातः स्नायात् ॥ ८ ॥

अथातः संन्यासिमरणविधिं व्याख्यास्यामः—

अथातः संप्रवक्ष्यामि सस्कारविधिमुत्तमम् ।

समाहितानां युक्तानां यतीनां च महात्मनाम् ॥

शुचौ देशे तु सावित्र्या देहं प्रक्षाल्य-यत्नतः ।
 अलंकृत्य च गायत्र्या गन्धैर्माल्यैः पृथक्पृथक् ॥
 वहन्ति ब्राह्मणा ये वै शुचयः सर्व एव ते ।
 तेषां तु वहतां सम्यक्सद्यः शौचं विधीयते ॥
 प्रक्षालनादि तत्कर्म ये कुर्वन्ति महीयसाम् ।
 तेषामपि तथा सद्यःशौचमेव विधीयते-॥
 पुत्रो वा संनिकृष्टो वा शुचौ देशे निधाय तम् ।
 उपावरोहमन्त्रेण तस्याग्नीनवरोष्य तु ॥
 तूर्ष्णीं संमार्जनं कृत्वा व्याहृतीभिश्च सप्तभिः ।
 प्रोक्ष्य काष्ठं च यद्देवं निधाय तु समन्त्रकम् ॥
 विष्णो हव्यं रक्षस्वेति मुखे जलपवित्रकम् ।
 पवित्रं तेति मन्त्रेण निदधाति तथा पुनः ॥
 दण्डं च दक्षिणे हस्ते वैष्णव्यर्चा निधाय च ।
 उदरे च तथा पात्रं सावित्र्या निदधाति वै ॥
 यदस्य पारे रजसः सव्ये शिष्यं निधाय च ।
 गुह्ये कमण्डलुं चैव भूमिभूमिमगादिति ॥
 पितृमेधप्रयोगेण दहेदग्निभिरेव हि ।
 सस्कर्तुश्च तथा तस्य नाऽऽशौचं नोदकक्रियां ॥
 एकोद्दिष्टं न कुर्वीत संन्यस्तानां कदाचन ।
 अहन्येकादशे प्राप्ते पार्वणं तु विधीयते ॥
 द्वादश्यामह्नि वा पुण्ये नारायणबलिर्भवेत् ।
 सर्वं नारायणोद्देशमेकोद्दिष्टवदाचरेत् ॥
 अनाहिताग्निनां चैव संन्यस्तानां महात्मनाम् ।
 अपि (मि) होतृविधानेन गायत्र्या प्रणवेन वा ॥
 अप्राकृतानां महता ब्रह्मनिष्ठमनस्विनाम् ।
 तेषां तु खननं कार्यमिति प्राहुर्मनीषिणः ॥
 तिसृभिर्व्याहृतीभिस्तु खात्वा दण्डप्रमाणतः ।
 दण्डादींश्च यथास्थानममन्त्रैः स्थापयेद्बुधः ॥
 प्रच्छादयेदसंपृष्टं सृगालश्वापदादिभिः ।
 श्वादयो यदि खादन्ति महान्दोषो भविष्यति ॥
 तस्मान्भूमिं भृशं खात्वा सम्यक्प्रच्छादयेद्यतीन् ।

सर्वसङ्गनिवृत्तस्य ध्यानयोगरतस्य च ॥

न तस्य दहनं कुर्यान्नाऽऽशौचं नोदकक्रिया ।

निषेकाद्याः श्मशानान्ताः सत्क्रिया ब्राह्मणाश्रिताः ॥

तस्माद्यत्नेन सँस्कारः कर्तव्यो गृहमेधिभिः ।

ये बह्वन्ति महत्मानं स्पृष्ट्वा दृष्ट्वा द्विजातयः ॥

हयमेधफलं तेषामस्तीत्येवं विदुर्बुधाः ॥ इति ॥ ९ ॥

अथोक्तो वर्षधर्मश्चाऽऽभ्रमधर्मश्च । अथ खल्वयं पुरुषो याप्येन कर्मणा मिथ्या वाऽऽचरत्ययज्यं वा याजयत्यप्रतिग्राह्यस्य वा प्रतिगृह्यात्यनाश्या-
न्नस्य वाऽऽभ्रमभ्रात्यचरणीयेन वा चरति । तत्र प्रायश्चित्तं कुर्यान्न कुर्यादिति ।
नहि कर्म क्षीयत इति । कुर्याच्चेव । [पुनः सोमेनेष्ट्वा पुनः सवनमायान्तीति
शालीकिः । सर्वे पाप्मानं तरति तरति ब्रह्महत्या योऽश्वमेधेन यजत इति
विज्ञायते । अग्निष्टुता वाऽभिश्चस्यमानो यजेतेति च ।] तस्य निष्क्रयणानि
जपस्तपो होम उपवासो दानम् । उपनिषदो वेदादयो वेदान्ताः सर्वच्छन्दःसु
संश्रिता मधून्यघमर्षणमथर्वशिरो रुद्राः पुरुषसूक्तं राजनरौहिणे बृहद्रथंतरे
पुरुषगतिर्महानाम्न्यो महावैराजं महादिवाकीर्त्यं ज्येष्ठसाम्नामन्यतमद्ब्रह्मिष्पव-
मानः कूडमाण्डयः सावित्री चेति पावनानि । उपसन्न्यायेन पयोव्रतता शाक-
भक्षता फलभक्षता मूलभक्षता प्रसृतयावको हिरण्यप्राशनं घृतप्राशनं सोम-
पानामिति मेध्यानि । सर्वे शिलोष्ण्याः सर्वाः स्रवन्त्यः सरितः पुण्या हृदा-
स्तथान्युषिनिकेतनानि गोष्ठक्षेत्रपरिष्कन्दा इति देशाः । अहिःसा सत्यम-
स्तैन्यं सवनेषूदकोपस्पर्शनं गुरुशुश्रूषा ब्रह्मचर्यमधःशयनमेकवस्त्रताऽनाशक
इति तपाश्चसि । हिरण्यं गौर्वासोऽश्वो भूमिस्तिलं घृ . मन्त्रमिति देयानि । संव-
त्सरः षण्मासाश्चत्वारस्त्रयो द्वावेकश्चतुर्विंशत्यहो द्वादशाहः षडहस्त्रयहोऽहोरात्र
एकाह इति कालाः । एतान्यनादेशे क्रियेरन्नेनःसु गुरुषु गुरुणि लघुषु
लघूनि । कृच्छ्रातिकृच्छ्रौ चान्द्रायणमिति सर्वप्रायश्चित्तिः सर्वप्रायश्चित्तिः ॥१०॥

इति सत्याषाढहिरण्यकेशिशुक्लशेषसूत्रे प्रथमप्रश्नेऽष्टमः पटलः ।

समाप्तमिदं सत्याषाढहिरण्यकेशिशुक्लशेषसूत्रम् ।



गृह्यकारिकाः ।

कनकाञ्जलिभिर्युक्तैः कल्पसूत्रविधायिभिः ।
समलंकृतपूर्धानं सत्याषाढमुपास्महे ॥ १ ॥
आचार्यान्मातृदत्तादीनभिवन्द्य तदीरितान् ।
अर्थान्संगृह्य गृह्यस्य क्रियन्ते कारिका मया ॥ २ ॥
कुर्यादुपनयादीनि विवाहान्तानि लौकिके ।
अन्यद्गृह्योरितं कर्म सर्वमौपासनेऽनले ॥ ३ ॥
नामादिषु भवेन्तादि(दन्न)प्राशनादिषु कौतुकम् ।
गर्भोपाकर्मवर्जेषु चौलादिष्वङ्कुरं भवेत् ॥ ४ ॥
यत्रान्नपरिवेषः स्यात्तत्राग्नेहोमं इष्यते ।
न स्यादुपनयस्याऽऽदौ तद्विधिः प्रागसंभवात् ॥ ५ ॥
अत्रावदानधर्मोऽयमापूर्वत्वान्न विद्यते ।
आधारसहिते पक्षे स्थालीपाके स उच्यते ॥ ६ ॥
उपनेयं समुत्थाप्य संस्पृश्य मनसा क्रियाम् ।
संकल्पमन्त्रवचनं परिदानमिति स्मृतम् ॥ ७ ॥
अश्मानमजिनं दण्डमुपवीतं च मेखलाम् ।
उपदेशासनं कूर्चमुपवेपं घृतं चरुम् ॥ ८ ॥
इन्माबर्हिश्च दर्वी च समिधः सप्त वाससी ।
प्रोक्षणीमाज्यधानी च प्रणीतापात्रमेव च ॥ ९ ॥
मृन्मयान्यत्र पात्राणि संभरेद्वा च दक्षिणाम् ।
विधाय नान्दीं पूर्वेद्युः सद्यो वा बद्धकौतुकम् ॥ १० ॥
संकल्प्य यज्ञशर्माणं मुपवेश्य यमं त्विति ।
चतुःप्रभृतिकान्युग्मान्वाचयित्वाऽऽशिषो द्विजान् ॥ ११ ॥
कुभारं श्रुक्तिवपनस्नानालंकरणान्वितम् ।
परिधाप्याहतं वासो देशे प्राक्प्रवणादिके ॥ १२ ॥
उद्धृत्यावोक्ष्य कुर्वीत स्थण्डिलं तत्र सैकतम् ।
हृन्मात्रं चतुष्कोण बाहुमात्रं तथाऽपरे ॥ १३ ॥
चतुरङ्गुलमुच्छ्रायसिकताप्रस्थपञ्चकम् ।
भस्मना तुषकेशैश्च शर्करास्थितृणेन च ॥ १४ ॥

पिपीलिकाकपालैश्च सिकताद्रांश्च वर्जयेत् ।
 स्थण्डिलात्तण्डुलारेखा द्व्यङ्गुला त्र्यङ्गुलाधिका ॥ १५ ॥
 एकरेखं द्विरेखं वा अग्निभद्राणि कारयेत् ।
 त्यजेदुल्लेखनक्षेत्रे पश्चिमे चतुरङ्गुलम् ॥ १६ ॥
 याम्यामष्टाङ्गुलं चैव सौम्यां चैवाङ्गुलद्वयम् ।
 तिस्रः प्राचीरुदक्कसंस्था उदीचीः प्रागवस्थिताः ॥ १७ ॥
 तिस्रश्च रेखाः प्रादेशाः विलिख्यावोक्ष्य चानलम् ।
 निधायेधम परिस्तीर्य प्रागारभ्य प्रदक्षिणम् ॥ १८ ॥
 दक्षिणानुत्तरान्कुर्यादुत्तरानधरानपि ।
 संस्तीर्य दक्षिणे दर्भान्मर्यात्यग्निं हृदि स्थितम् ॥ १९ ॥
 द्वाभ्यां सस्थाप्य दर्भाभ्यां दर्भान्संस्तीर्य चोत्तरे ।
 प्रयुज्याश्मादिकं कूर्चं ब्रह्मालाभे निबध्य च ॥ २० ॥
 तमुत्तरेण पात्राणि नीत्वाऽऽत्मानं परेण तु ।
 त्यक्त्वा तृणमयः स्पृष्ट्वा न्यस्थो (स्यो)पस्थाय भूरिति ॥ २१ ॥
 कृत्वा पवित्रे पात्रं च त्रे प्रक्षाल्य तदन्तरम् ।
 न्यस्योदकं द्विरासिच्य पूरयित्वात्पुनार्तिं च ॥ २२ ॥
 तदुद्धृत्य समं प्राणैरत्रिषिञ्चन्हरेदुदक् ।
 न्यस्य दर्भेष्विदं दर्भैः प्रच्छाद्यैस्तत्पवित्रतः ॥ २३ ॥
 प्रक्षालनमकृत्वैव सस्कृ य प्रोक्षणी ततः ।
 उत्तानीकृतपात्राणि विमुच्येधमनिबन्धनम् ॥ २४ ॥
 त्रिः प्रोक्ष्य सलिलैः सर्वैरिध्मादीन्यखिलान्यपि ।
 दर्वीं निष्टप्य संमृज्य पुनर्निष्टप्य वै पुनः ॥ २५ ॥
 दर्भेष्वधाय संमार्गानभ्युक्ष्याग्नौ परिक्षिपेत् ।
 पवित्रान्तर्हिते पात्रे निरुप्याऽऽज्यमभिद्भुतम् ॥ २६ ॥
 अङ्गारानुपवेषेण निरुध्य समिधोत्तरान् ।
 अधिश्रित्याऽऽज्यमादीप्य दर्भार्चिभिरवाङ्मुखैः ॥ २७ ॥
 तस्मिन्प्रत्यस्य दर्भाग्ने दर्भाभ्यां तूल्मुकेन च ।
 पर्याग्निं कृत्वा त्रिः पात्रमुदगुद्वास्य पूर्वया ॥ २८ ॥
 समिधाऽङ्गारकाभूयः प्रतियोज्य दहेच्च ताम् ।
 उदगग्रे कराङ्गुष्ठोपकनिष्ठाभिरुद्धृते ॥ २९ ॥

पवित्रे पुनराहृत्य त्रिरुत्पूय विसृज्य वा ।
 स्पृष्ट्वाऽद्भिरग्नावाधाय परिधाय परिस्तृतेः ॥ ३० ॥
 षट्त्रिंशदङ्गुलो मध्यो द्व्यङ्गुलाधिक उक्तमः ।
 परिधीना प्रमाणं स्याच्चतुस्त्रिंशत्ततोऽधमः ॥ ३१ ॥
 उपरिष्ठाद्यथापूर्वमधरोत्तरतां नयेत् ।
 विस्रस्य बर्हिःसंनाहं पश्चाःश्रेस्तृणाति च ॥ ३२ ॥
 उदग्रं च तस्मिन्वै बर्हिगम्यतीर्य तत्र च ।
 आज्यं संस्थाप्य तस्मात्तु दर्वीमासाद्य दक्षिणे ॥ ३३ ॥
 यज्ञोपवीतं यज्ञस्येत्येनं व्याहार्य धारयेत् ।
 आचम्योत्तरतः पात्रादाचार्याग्न्योश्च मध्यतः ॥ ३४ ॥
 आगत्य दक्षिणेनैनं मासत्रभिर्मृशेद्गुरुम् ।
 यज्ञस्य ब्रह्म शं नोभावग्रये समिधत्रतम् ॥ ३५ ॥
 वरेणोदायुस्तच्चक्षुर्भक्ष्य माणत्रवाचकम् ।
 अदितेऽद्भिर्दक्षिणतः प्राचीनं परिषेचयेद् ॥ ३६ ॥
 अनुमतेत्युदीचीनं ततः पश्चात्प्रसेचयेत् ।
 सरस्वतेति प्राचीनमुत्तरतोऽथ सर्वतः ॥ ३७ ॥
 देव सवितः प्रसुवेति परिषेकं प्रदक्षिणम् ।
 अभ्यक्तमिधमादध्यादयं त इति मन्त्रतः ॥ ३८ ॥
 दर्वीमन्ववहत्याथ परिधेः संधिमुत्तरम् ।
 जुहुयान्मनसा ध्यायन्प्रजापतये संततम् ॥ ३९ ॥
 दीर्घं च दक्षिणाप्राञ्चमृजुमाधारयत्यथ ।
 दक्षिणं परिधिमारभ्येन्द्राय प्रागुदक्कृतः ॥ ४० ॥
 उत्तार्धस्य पूर्वार्धे जुहुयादग्रयेति च ।
 दक्षिणार्धस्य पूर्वार्धे सोमायेति जुहोत्यथ ॥ ४१ ॥
 तावन्तरेण जुहुयादितरा आहुतीः क्रमात् ।
 युक्तो वह या तिरश्ची सःस्राधन्यै प्रसाधन्यै ॥ ४२ ॥
 एकैकशः समस्ताश्च व्याहृतीर्भूर्भुवः सुवः ।
 सर्वेषां दर्विहोमानामेष कल्पः प्रकीर्तितः ॥ ४३ ॥
 आधारवानथाऽऽपूर्वं अग्निहोत्र इति त्रिधा ।
 यत्र व्याहृतिपर्यन्तं तत्रैष विधिरुच्यते ॥ ४४ ॥

अत्र प्रधानमायुर्दा आयुर्दा देव इत्यापि ।
 इमं तत्त्वा त्वं न स त्वं नस्त्वमग्ने प्रजापते ॥ ४५ ॥
 त्रयोदश जयानष्टादशाभ्यातानसंज्ञितान् ।
 रौद्रं च राक्षसं चैव नैर्ऋते पैतृके तथा ॥ ४६ ॥
 छित्त्वा भित्त्वा निरस्याऽऽत्माभिमर्शेऽप उपस्पृशेत् ।
 प्राचीनावीति पित्र्याणि कृत्वा वाऽप उपस्पृशेत् ॥ ४७ ॥
 तदोपवीत्युपस्पृश्य राष्ट्रभृत्सु दशस्वपि ।
 कृत्स्न पूर्वमनुदुत्य तस्मै स्वाहेति वै पुनः ॥ ४८ ॥
 तथा कृत्स्नमनुदुत्य ताभ्यः स्वाहेति पश्चिमाम् ।
 द्वाविंशतिर्भवेत्यत्राविकृते सप्तमोत्तमे ॥ ४९ ॥
 स्विष्टकृच्च यदस्येति ततोऽन्याभिरसंयुताम् ।
 उत्तरार्धस्य पूर्वार्धे हुत्वा व्याहृतिभिस्ततः ॥ ५० ॥
 अश्माथोत्तरपरिधेः संधिं नीत्वा कुमारकम् ।
 दक्षिणेन पदा तस्मिन्नास्थाप्यातिष्ठमन्त्रतः ॥ ५१ ॥
 सकृद्धौतं नवं श्वेतं सदृशं यन्न धारितम् ।
 अहतं तद्विजानीयात्सर्वकर्मसु पावनम् ॥ ५२ ॥
 परिधाप्याहतं वासो या अकृन्तन्निति त्रिभिः ।
 त्यजेत्पूर्वमथाऽऽचान्तः परीदमिति च स्पृशेत् ॥ ५३ ॥
 बद्ध्वा या दुरितेत्येनं मौञ्ज्या त्रिगुणया ततः ।
 नाभिरुत्तरतो ग्रन्थि कृत्वाऽऽकृष्य च दक्षिणे ॥ ५४ ॥
 मित्रस्येत्यजिनं कृत्वा परीमग्नि(दमि)ति मन्त्रतः ।
 परिदत्त्वोपवेश्याग्नेः पश्चादेनमुदकृष्युखम् ॥ ५५ ॥
 प्राशयेद्भुतशेषं च त्वयि मेधामिति त्रिभिः ।
 प्राश्ववन्तं समीक्षेत योगे योगे तवस्तरम् ॥ ५६ ॥
 अग्निं प्रदक्षिणं यातमागन्तेत्यभिमन्त्रयेत् ।
 ब्रह्माऽऽचार्यो बहिः कृत्वा पात्राणां च ब्रजेदुदक् ॥ ५७ ॥
 व्याहारयेदधानेन ब्रह्मचार्यमिमं तथा ।
 को नामासीति तं पृच्छेन्नामनी स्वे वदेद्भुतः ॥ ५८ ॥
 स्वस्ति देवेति मन्त्रेण गृह्णीयात्तस्य नामनी ।
 व्यावहारिकनामान्यन्नाक्षत्रं च तृतीयया ॥ ५९ ॥

शं नो देवीरिति प्रोच्य मार्जयेत्तावुभाषथ ।
 दक्षिणेन स्वहस्तेन तूष्णीमस्य च दक्षिणम् ॥ ६० ॥
 अंसं सव्येन सव्यं च समन्वारभ्य वै ततः ।
 व्याहृतीभिश्च सावित्र्या देवस्य त्वेत्यनेन वै ॥ ६१ ॥
 नीत्वाऽस्य दक्षिणं बाहुमाभिमुर्येन वाऽऽत्मनि ।
 संबुद्ध्या नाम गृह्णीयाद्यत्रासौ शब्द उच्यते ॥ ६२ ॥
 अथास्य दक्षिणं हस्तं गृहीत्वा दक्षिणेन तुं ।
 साङ्गुष्ठमग्निष्ठेत्येनं संज्ञास्ति सविता त्विति ॥ ६३ ॥
 दक्षिणेन स्वहस्तेन त्वं समस्य च दक्षिणम् ।
 उपर्युपरि संस्पृश्य ममेति हृदयं स्पृशेत् ॥ ६४ ॥
 प्राणानामिति नाभिं च अभिमृश्याय भूर्भुवः ।
 भूर्भुक्षु त्वादिभिर्मन्त्रैः कुमारमभिमन्त्र्य च ॥ ६५ ॥
 अथास्य दक्षिणं हस्तं साङ्गुष्ठं दक्षिणेन तु ।
 गृह्णीयादग्निरायुष्मान्पर्यायैः पञ्चभिस्ततः ॥ ६६ ॥
 आयुष्टेऽग्नौ पृथिव्यां च जपेत्कर्णेऽस्य दक्षिणे ।
 आयुर्दा अग्नौ पृथिव्यामिति सव्ये जपेत्तथा ॥ ६७ ॥
 मेधां त इति मन्त्रेण संनिधाय मुखे जपेत् ।
 उत्थाप्यैनं परीदद्यात्कषकायेति मन्त्रतः ॥ ६८ ॥
 अग्नये समिधमित्येकामग्नये समिधौ द्वयम् ।
 चतस्रः समिध इत्येव मन्त्रं तं वाचयेदथ ॥ ६९ ॥
 अनक्ति परिधिं दर्व्या मध्यमं दक्षिणोत्तरौ ।
 किंचित्किंचित्समादाय प्रागारभ्य परिस्तृतेः ॥ ७० ॥
 दर्व्यामनक्त्यग्रमथाऽऽज्यधान्यां
 मध्यं च मूलं च तथा द्वितीये ।
 मूलं च मध्यं पुनराज्यधान्या-
 मग्रं च दर्व्यां च ततस्तृतीये ॥ ७१ ॥
 तृणमेकं निधायाथ परिधेः संधिमुत्तरम् ।
 आहृत्य प्रहृत्याग्नौ अञ्जलीनूर्ध्वमुद्दिशेत् ॥ ७२ ॥
 तृणं चानुप्रहृत्याथ त्रिरङ्गुल्याऽवदिश्य च ।
 प्राणं चक्षुश्च पृथिवीं संस्पृश्याप उपस्पृशेत् ॥ ७३ ॥

मध्यमं परिधिं पूर्वं प्रहृत्याथ सहेतरौ ।
अनाज्ञातत्रयं त्वं नो द्वयमैन्द्रीद्वयं तथा ॥ ७४ ॥
ऽयम्बकमिदं विष्णुर्व्याहृतीनां च सप्तकम् ।
अग्निर्वायुश्च सूर्यश्च वाक्पतिर्वरुणो वृषा ॥ ७५ ॥
विश्वे देवा इति प्रोक्ताः सप्त व्याहृतिदेवताः ।
संस्त्रावेण ततो हुत्वा परिषेकविसर्जनम् ॥ ७६ ॥
अग्नेणाग्निं प्रणीतां च पर्याहृत्याथ पश्चिमे ।
निधायोदकमन्यत्र निनीयाऽऽसिच्य दिक्षु च ॥ ७७ ॥
शेषं निनीय तेनैव मुखं संमार्जयेत्ततः ।
ब्रह्मा यथेतं प्रत्येति दद्यात्तस्मै च दक्षिणाम् ॥ ७८ ॥
आधारवत्सु होमेषु सर्वेष्वेव विधिः स्मृतः ।
बुद्ध्वा संकल्पकालं च यावद्ग्रहणकादिषु ॥ ७९ ॥
उक्त्वा व्रत चरिष्यामीत्यग्न्यादीनुपतिष्ठते ।
आचार्याय वरं दद्यात्तत उत्थापयेदमुम् ॥ ८० ॥
उदायुषेति मन्त्रेण कुमारमथ वाचयेत् ।
सूर्येति परिदद्यात्तन्क्षुरित्युपतिष्ठते ॥ ८१ ॥
अग्निष्ट आयुरित्यस्मै दण्ड दत्त्वाऽथ मृन्मयम् ।
भिक्षापात्र प्रदायाऽऽह भिक्षार्चय चरेत्यमुम् ॥ ८२ ॥
भिक्षेत मातरं पूर्वमसौ ज्ञातिकुलेषु च ।
भिक्षित्वाऽऽहृत्य तज्ज्ञैक्ष्यमिति प्राह गुरुं ततः ॥ ८३ ॥
यस्य ते प्रथमेत्युक्त्वा तमादत्ते गुरुः स्वयम् ।
त्रिवृताऽन्नेन होमः स्यादयमापूर्विको विधिः ॥ ८४ ॥
अपूपसक्तुसंमिश्रमन्नं त्रिवृदिति स्मृतम् ।
परिस्तीर्योत्तरेणाग्निं पात्राणि प्रयुनक्ति च ॥ ८५ ॥
अरत्निमात्री दर्वीति बाहुमात्रीत्यथापरम् ।
इतीदं ब्राह्मणा दर्वीमिति बौधायनेरितम् ॥ ८६ ॥
सर्वं दारुमयं पात्रं स्फाटितार्धेन कारयेत् ।
त्वक्सारास्तरवः सर्वे तस्माच्चक्तो बिलं स्मृतम् ॥ ८७ ॥
अरत्नी पञ्चश्रा कृत्वा त्रिभागं दण्डमेव च ।
द्विभागं पुष्करं प्रोक्तं दर्व्यामुत्तमलक्षणम् ॥ ८८ ॥

प्रोक्षणीमाज्यधानीं च दर्वीं समिधमेव च ।
 संस्कृत्य प्रोक्षणीं प्रोक्ष्य दर्वीमाज्यं च पूर्ववत् ॥ ८९ ॥
 अन्नं चाग्नावधिश्रित्य ततः प्रोक्ष्याभिघार्य च ।
 उदगुद्वास्य होमार्थमवखण्ड्य हविस्ततः ॥ ९० ॥
 निधाय पात्रे चान्यस्मिन्मिश्रीकृत्य च सर्पिषा ।
 परिषिच्यऽऽदधात्यष्टौ समिधस्तदनन्तरम् ॥ ९१ ॥
 दर्व्योपहत्य जुहुयादग्नयेत्यादिभिः क्रमात् ।
 उत्तरार्धस्य पूर्वार्धे स्विष्टकृत्परिषेचनम् ॥ ९२ ॥
 अन्नं समवदायाथ प्रागुदकपरिमृज्य च ।
 दर्भान्निधाय तेष्वेव वास्तुहोम करोत्यथ ॥ ९३ ॥
 परिषिच्य[च]संतर्प्य पुण्याहं वाचयेद्विजात् ।
 ततः कुमाररुच्यहं वै सावित्रीव्रतमाचरेत् ॥ ९४ ॥
 सावित्रीं वाचयेदत्र पौष्करसादिपक्षतः ।
 पश्चादग्नेस्तथा कूर्चमुदगग्र निधाय च ॥ ९५ ॥
 प्राङ्मुखस्तदधिष्ठाय राष्ट्रभृन्मन्त्रमुच्चरन् ।
 आदित्यायाञ्जलिं कृत्वा कुमारः प्राञ्जलिस्ततः ॥ ९६ ॥
 आचार्यमुपसगृह्य दक्षिणेनोपविश्य च ।
 अर्षीहि भो इत्युक्त्वाऽह सावित्रीं भो अनुत्विति ॥ ९७ ॥
 गणानां त्वेत्यभिमन्त्र्य सावित्रीमनुवाचयेत् ।
 यथापाठं पुरस्कृत्य पच्छोर्धर्चानवानतः ॥ ९८ ॥
 अथास्य समिदाधानमौपनायनिकेऽनले ।
 परिमृज्य यथाऽऽहेति परिषिच्य प्रदक्षिणम् ॥ ९९ ॥
 अष्टौ समिध आदध्याद्व्याहृतीभिश्चतुष्टयम् ।
 एषा तेत्यादिभिर्मन्त्रैश्चतस्रः समिधस्ततः ॥ १०० ॥
 पूर्ववत्परिमृज्याथ परिषिच्योपतिष्ठते ।
 यत्ते अग्र इत्येतैश्च मयि मेधाभिनि त्रिभिः ॥ १०१ ॥
 अह तु धारयन्नग्निमस्मिन्नेवाऽऽदधाति च ।
 सायं प्रातश्च समिधस्ततः पश्चात्तु लौकिके ॥ १०२ ॥
 उदीतेति ऽयहे तस्मिन्नावन्नैर्जुहोति च ।
 ततो वाऽनुबलिं कृत्वा पुण्याहादीनि वाचयेत् ॥ १०३ ॥

व्रतं विमृज्य सावित्रमुपतिष्ठत देवताः ।
 उक्तानि यानि सावित्रीव्रतान्यन्यानि वाऽऽचरेत् ॥ १०४ ॥
 असौ व्रतं चरिष्यामीत्यग्न्यादीनुपतिष्ठते ।
 यावत्संकल्पितकालमाचार्यस्य कुले वसन् ॥ १०५ ॥
 वयांस(तावत्स)मुपयुञ्जीत गुरुशुश्रूषणव्रतम् ।
 यथाकाण्डमुपाकुर्यात्समाप्तौ तु विसर्जयेत् ॥ १०६ ॥
 प्राजापत्यं च सौम्यं च आग्नेयं वैश्वदेविकम् ।
 चत्वार्येतानि काण्डानि तदारम्भविसर्गयोः ॥ १०७ ॥
 कृत्वा व्याहृतिपर्यन्तं पूर्ववत्सदसस्पतिम् ।
 ऋक्षात्काण्डऋषीन्हुत्वा वारुण्यादि जयादि च ॥ १०८ ॥
 स्विष्टकृच्छेषकार्याणि व्रतोपस्थानमेव च ।
 सौम्यव्रतमुपक्रम्य शुक्रियान्ते विसर्जयेत् ॥ १०९ ॥
 शुक्रव्रतं प्रवक्ष्यामि एषोऽप्यपूर्विकः स्मृतः ।
 बापयित्वाऽथ केशांश्च स्नात्वा सायमुपक्रमः ॥ ११० ॥
 समिध्याग्निं परिस्तीर्य पात्राणि प्रयुनक्ति च ।
 मोक्षणीमाज्यधानीं च चतस्रः समिधस्ततः ॥ १११ ॥
 वासश्च मोक्षणीं दर्वीमाज्यं संस्कृत्य सेचयेत् ।
 औदुम्बरीर्घृताभ्यक्ताश्चतस्रः समिधस्ततः ॥ ११२ ॥
 पृथिवी समिदित्येतैर्भन्त्रैरभ्यादधाति च ।
 व्याहृतीभिस्ततो हुत्वा परिषिच्य ततस्ततः ॥ ११३ ॥
 सर्वेषामनुवाकानां प्रथमोत्तमयोस्तु च ।
 प्रभृतीरभिव्याहृत्या वाचं यच्छेन्निमीलय च ॥ ११४ ॥
 वाससा चाहतेनास्य समुखं वेष्टयेच्छिरः ।
 ग्रामं प्रविश्यास्तामिते रात्रिं तिष्ठत वाग्यतः ॥ ११५ ॥
 श्वः प्रातरुपनिष्क्रम्य प्रागुदक्त्वात्त(क्तस्य)चालनम् ।
 समाधाय परिस्तीर्य विमुच्य मुखं वेष्टनम् ॥ ११६ ॥
 वयः सुपर्णा इति तच्चक्षुरित्युपतिष्ठते ।
 आदित्यमेनमग्न्यादिषड्वयचाभिदर्शयेत्(?) ॥ ११७ ॥
 आदित्यमग्निमश्मानं कुम्भं वत्सं हिरण्यकम् ।
 द्यौः समिदित्यावृत्तैः समिधोऽभ्यादधात्यथ ॥ ११८ ॥

आदित्यव्रतपते च देवताश्रोपतिष्ठते ।

आचार्याय वरं दद्यात्प्राजापत्यवदुत्तरौ ॥ ११९ ॥

इत्युपनयनकारिकाः ।

अधीतविद्यस्य गुरोस्तत्सकाशाभिवर्तनम् ।

विद्यापरिसमाप्तौ यत्तत्समावर्तनं स्मृतम् ॥ १२० ॥

तस्य प्रयोगं वक्ष्यामि सितपक्षे शुभेऽहनि ।

अनुज्ञाप्य गुरुं सर्वं कुरुते स्वयमत्र वै ॥ १२१ ॥

काष्ठमौदुम्बरं चोष्मशीता आपः क्षुरं शकृत् ।

सर्वं सौरभसंयुक्तं चन्दनं तत्र वाससी ॥ १२२ ॥

कुण्डले मणिमादर्शं छत्रं दण्डमुपानहौ ।

स्नजमञ्जलिमिध्मादि वाहनं चापि संभरेत् ॥ १२३ ॥

कुर्यादुद्धननादीनि व्याहृत्यन्तमनुस्मरेत् ।

अग्निमुपसमाधायेत्युच्यते यत्र यत्र वै ॥ १२४ ॥

उद्धननादिकार्यं स्यात्परिस्तरणकादिकम् ।

पालाशीं समिधं दध्यादिभं स्तोमंति मन्त्रतः ॥ १२५ ॥

ततो व्याहृतिभिः कृत्वा त्रयायुषमित्यनेन च ।

वारुण्याद्यभ्रहोमान्तं कृत्वा पुण्याहवाचनम् ॥ १२६ ॥

व्रतं विसृजते तत्र यावद्ब्रह्मणमित्यथ ।

उदु स्यं चित्रमित्याभ्यामादित्यमुपतिष्ठते ॥ १२७ ॥

उदुत्तममवाधमं विमध्यममिति त्रिभिः ।

वरुणपाशमस्मच्छ्रथायेति चानुषज्जते ॥ १२८ ॥

उदुत्तममित्यजिनं वासश्चाथ परित्यजेत् ।

अवाधमधोवासो विमध्यमं च मेखलाम् ॥ १२९ ॥

अथावयमिति दण्डमन्यान्यप्सु प्रवेशयेत् ।

उपविश्यापरेणाग्निं प्राङ्मुखः संस्पृशेत्क्षुरम् ॥ १३० ॥

क्षुरो नामेत्यनेनाथ दत्त्वा वस्त्रे त्वपः स्पृशेत् ।

शीतास्त्रप्सुष्मा आनीय शिवा नो भवथेत्यथ ॥ १३१ ॥

दक्षिणशिरसो देशं ताभिरद्भिरनाक्ति च ।

आप उन्दन्तिवति तथा दर्भान्केशैस्तु योजयेत् ॥ १३२ ॥

ओषधे त्रायस्वेति च यजुषोर्ध्वाग्रकास्ततः ।

स्वधिते च क्षुरं तेषामुपरिष्ठाग्निधाय च ॥ १३३ ॥

केशान्सह तृणैश्छिन्न्याद्देवश्रूरिति मन्त्रतः ।
 उन्दनात्पभृति यत्तन्मन्त्रान्तेनैव कारयेत् ॥ १३४ ॥
 यत्क्षुरेण मर्चयता स्वयं वप्सारमीक्षते ।
 ततः श्मश्रूणि पक्षी च केशलोमनखानि च ॥ १३५ ॥
 क्रमेण वापयेत्सर्वं शकृत्पिण्डेऽस्य बान्धवः ।
 संयम्यैतत्समादाय निखनेद्गोष्ठकादिषु ॥ १३६ ॥
 इदमहं देवदत्त कौण्डिण्यस्येति मन्त्रतः ।
 तूष्णीं खात्वाऽथ मन्त्रेण निधायाऽऽच्छाद्य पांसुभिः ॥ १३७ ॥
 स्नात्वोदुम्बरकाष्ठेन दन्तान्संशोधयेदथ ।
 पुनस्तानुष्णशीताभिरङ्गिरन्नाद्यमन्त्रतः ॥ १३८ ॥
 आपो हिरण्यपत्रमानैरेतैः स्नानं क्रमेण च ।
 ततश्चन्दनमभ्युक्ष्य हस्तौ पूर्वं प्रलोपयेत् ॥ १३९ ॥
 नमो ग्रहायेत्यनेन कृत्वा प्राचीनमञ्जलिम् ।
 तेनानुलिम्पेदात्मानमप्सरास्वित्यनेन तु ॥ १४० ॥
 अभ्युक्ष्य वस्त्रे सोमस्येत्यन्तर्यं परिधाय च ।
 उपस्पृश्य तथोत्तर्यमग्नेः पश्चात्पुरोमुखः ॥ १४१ ॥
 उपविश्य मणिं द्वे च कुण्डले च प्रबध्य च ।
 दर्भेण धारयन्नग्रेरुपर्युपरि चास्य तु ॥ १४२ ॥
 तत आयुष्यमित्येतैः पञ्चभिर्जुहुयादथ ।
 अस्वाहाकारकैरेतैर्मन्त्रान् त्रिः प्रदक्षिणम् ॥ १४३ ॥
 परिप्लाव्योदपात्रेऽथ विराज चेति कुण्डले ।
 आवध्याद्दक्षिणे कर्णे ऋतुभिरभिमन्त्रयेत् ॥ १४४ ॥
 सव्ये कर्णे तथा वद्ध्वा तथा चैत्राभिमन्त्रयेत् ।
 इयमोषधे च मन्त्रेण ग्रीवाया प्रतिमोचयेत् ।
 शुभिके च ततो द्वाभ्यां राजमामुच्य चाजिनम् ॥ १४५ ॥
 यदाञ्जनेति तेनाङ्गुष्ठे सव्यं चक्षुस्तथेतरत् ।
 यन्मे मन इत्यात्मानमादर्शेऽवेक्षते ततः ॥ १४६ ॥
 परिशृण्व ततो दण्डं देवस्य त्वेति वैणवम् ।
 इन्द्रस्य वज्र इत्येनं तत ऊर्ध्वं त्रिरुन्मृजेत् ॥ १४७ ॥
 वेगवेति मूर्धोपरि वैत्रयेन्निः प्रदक्षिणम् ।
 यो मे दण्ड इति पतेद्दादत्तं च पुनश्च तम् ॥ १४८ ॥

प्रतिष्ठे स्थो हि युगपद्धारोहेदपानहौ ।
 प्रजापतेः शरणापति गृहीयाच्छत्रमेव च ॥ १४९ ॥
 रथमारुह्य वा गच्छेदश्वं हस्तिनमेव च ।
 रथेन प्रविशेद्दामं रथतरेति मन्त्रतः ॥ १५० ॥
 अश्वेन चेदथाश्वोऽसि ह्योऽसीति गजेन चेत् ॥ १५१ ॥
 इन्द्रस्य त्वेति मन्त्रेण चाऽऽरुह्य प्रविशेद्द्रुहम् ।
 यन्नास्य पूजकस्तिष्ठेस्तदन्च्छत्रपतिष्ठेने ॥ १५२ ॥
 सश्ववन्त्विति मन्त्रेण रःकृदुक्त्वा दिशस्ततः ।
 आभिमुख्येन तं गच्छेद्यत्रोऽसीत्यवलोकयेत् ॥ १५३ ॥
 अथास्याऽऽवसथं कृत्वा पूजकोऽर्घ्यं इतीरयेत् ।
 कुरुतेति प्रतिब्रूयात्स्नातकस्तदनन्तरम् ॥ १५४ ॥
 पूजकश्च शुचौ देशे कूर्चं पाद्यमथार्घ्यकम् ।
 मधुपर्काचमनीयौ सादायेत्वा क्रमेण तु ॥ १५५ ॥
 पात्रे हसीयस्यानीय दधि मधु घृतं त्रिवृत् ।
 वर्षीयसाऽपिधायान्न कूर्चं नीत्वाऽथ पूजकः ॥ १५६ ॥
 कूर्चं इत्याह सोऽप्यस्मिन्प्राङ्मुखश्चोपविश्य च ।
 राष्ट्रभृदिति मन्त्रेण पाद्यमित्याह पूजकः ॥ १५७ ॥
 पादौ प्रक्षालयेत्तस्य तत्करौ सोऽपि संस्पृशेत् ।
 विराज इत्यथाऽऽत्मानं प्रत्यामृश्य मयीति च ॥ १५८ ॥
 अर्घ्यमित्युक्त्वा गृहीयादामागन्धिति मन्त्रतः ।
 शेषमानीयमानं तं समुद्रं चेति मन्त्रयेत् ॥ १५९ ॥
 आज्ञमनीयमित्याह किञ्चिदादाय तत्पिबेत् ।
 अमृतोपस्तरणमसि मधुपर्क इतीरिते ॥ १६० ॥
 देवस्य त्वेति मन्त्रेण हस्ताभ्यां परिगृह्य च ।
 पृथिव्यास्त्वेति मन्त्रेण पृथिव्यां स्थापयेच्च तम् ॥ १६१ ॥
 अङ्गुष्ठोपकनिष्ठाभ्यामालोड्य त्रिः प्रदक्षिणम् ।
 तेजसे त्वेत्यथाऽऽवृत्त्या ताभ्या त्रिः प्राञ्जयेदथ ॥ १६२ ॥
 अमृतापिधानमसि ततः अर्घं पिबेज्जलम् ।
 आचम्य गौरिस्त्युक्ते ता गौरिंश्च विसर्जयेत् ॥ १६३ ॥
 ततो भूतमिति प्राह तत्सुभूतं विराडिति ।
 ब्राह्मणान्भोजयेतेति संज्ञास्त्यन्यमथाऽऽगते ॥ १६४ ॥

द्यौस्ते ददात्वित्यादाय प्राश्येन्द्राग्नीति मन्त्रतः ।
 गुरोः सकाशादागत्य मातापित्रोरनुज्ञया ॥ १६५ ॥
 भार्यामथोपयच्छेत्तु असगोत्रादिलक्षणाम् ।
 ब्राह्मो देवोऽथ आर्षश्च गन्धर्वाप्सरराक्षसाः ॥ १६६ ॥
 षड्विवाहाश्च धर्म्याः स्युरष्ट वाऽऽहुरथापरे ।
 स्वामी कन्यामलंकृत्य वरायोदकपूर्वकम् ॥ १६७ ॥
 प्रक्षाल्य पादौ तां दद्याद्दूरस्तु प्राङ्मुखो भवेत् ।
 तत उद्गाहकर्म श्वः करिष्य इति कल्पनाम् ॥ १६८ ॥
 इधमं बर्हिश्च दर्वी च लाजानश्मानमेव च ।
 प्रोक्षणीमाज्यधानीं च प्रणीतापात्रमौषधीः ॥ १६९ ॥
 अग्निमुपसमाधाय परिधानान्तमेव च ।
 वधूमानीयमानां तां समीभेत सुमङ्गलीः ॥ १७० ॥
 गत्वोत्तरेण पात्राणि चाग्निं स्वामिनमन्तरा ।
 दक्षिणेनोपवेश्येयमाचम्याऽऽरभते पतिः ॥ १७१ ॥
 परिषेकादिकं कृत्वा व्याहृत्यन्तमनुक्रमात् ।
 अग्निरैत्वादिभिः षड्भिर्वारुण्यादिभिरेव च ॥ १७२ ॥
 कृत्वा प्रजापतेत्यन्तमश्मानं पूर्ववद्बुधः ।
 आस्थाप्य चापरेणाग्निं दर्भान्पूर्वापरान्द्रयान् ॥ १७३ ॥
 उदगग्रांश्च संस्तीर्य तेषु पूर्वापरौ च तौ ।
 तिष्ठतः पूर्वदर्भेषु प्रत्यङ्मुखोऽपरेषु सा ॥ १७४ ॥
 प्राङ्मुख्याः सकरं तस्या लोमाङ्गुष्ठं प्रगृह्य च ।
 सरस्वतीत्यथाऽऽत्मानमग्नेनां प्रसव्यतः ॥ १७५ ॥
 नीत्वा प्रत्यङ्मुखीं कृत्वा स्वयं चाऽऽष्ट्य सव्यतः ।
 दक्षिणं दोः समीकृत्वा प्राङ्मुखश्च भवेदथ ॥ १७६ ॥
 अवस्थाप्य ततोऽघोरेत्याभिः षड्भिरथाऽऽमृशेत् ।
 उपवेश्य यथास्थानमुपस्तीर्य तदञ्जलौ ॥ १७७ ॥
 इमाल्लोजान्द्विरावृत्त्य लाजांस्तत्राऽऽवपेदथ ।
 इयं नारीत्यभिघार्य त्वञ्जलिना जुहोति च ॥ १७८ ॥
 उत्थाप्योदायुषेत्येनां विश्वा उत सहानया ।
 अग्निं प्रदाक्षिणं कृत्वाऽथोपवेश्याभिघार्य च ॥ १७९ ॥

लाजान्हुत्वा तथोत्थाय परिक्रम्योपवेश्य च ।
 तथा तृतीयं कृत्वाऽथ जयादिस्विष्टकृततः ॥ १८० ॥
 ब्रह्मोद्गासनपर्यन्तं शेषकार्यं समाप्य च ।
 भार्या प्राचीमुदीचीं वा क्रामयेत्यनुशास्ति सः ॥ १८१ ॥
 दक्षिणेन प्रक्रम्येत्यथैकमिषेति सप्तमी ।
 परिगृह्य च तत्पादं सखायाविति मन्त्रतः ॥ १८२ ॥
 दक्षिणेन पदाऽऽक्रम्य पादं तस्याश्च दक्षिणम् ।
 हस्तेन दक्षिणं चांसमुपर्यन्ववप्रृश्य च ॥ १८३ ॥
 ममेति हृदयं स्पृष्ट्वा प्राणानामिति मन्त्रतः ।
 नाभिदेशं ततः प्राचीं पश्चाद्गोर्निवेश्य च ॥ १८४ ॥
 पुरः प्रत्यङ्मुखस्तिष्ठेदग्निः प्रोक्षेदिवं (द्वधुं) ततः ।
 आपो हिरण्यपवमानैः प्रतिमन्त्रं च बान्धवाः ॥ १८५ ॥
 बीजान्यधिश्रयन्त्यत्र जायापत्योश्च मूर्धनि ।
 ततो भार्या पितृगृहाच्छकटेन रथेन वा ॥ १८६ ॥
 पुरुषाश्च वधूपत्योः पृष्ठतोऽग्निं हरन्त्यथ ।
 उत्तरं कर्म कर्तव्यं स्वस्मिन्नेव गृहे ततः ॥ १८७ ॥
 नीत्वैनां स्वगृहं प्राह दक्षिणं पादमित्यथ ।
 यथा संप्रोषिता पत्युर्गृहं सा प्रविशेत्पदा ॥ १८८ ॥
 तत्र चाग्निं समाधाय यदग्नेः संस्तृणाति च ।
 लोहितं चर्माऽऽनदुहं प्राचीनग्रीवमेव च ॥ १८९ ॥
 प्राङ्मुखस्वावुपविश्यास्मिन्निह गावोऽथ दम्पती ।
 आनक्षत्राणामुदयादासाते वाग्यतौ ततः ॥ १९० ॥
 उदिते त्वथ निष्क्रम्याथोपतिष्ठेत् वै दिशः ।
 देवीः षडुर्वारित्युक्त्वा ततो मा हास्म हीत्यथ ॥ १९१ ॥
 नक्षत्राणि ततश्चन्द्रं मारधामेत्यूषीनथ ।
 सप्तर्षय इति ततो ध्रुवक्षीत्यादिभिर्ध्रुवम् ॥ १९२ ॥
 ततः प्रियेण संभाष्य प्रविशेद्भार्याया सह ।
 स्थालीपाकप्रयोगोऽत्र त्वाधारापूर्विकावुभौ ॥ १९३ ॥
 समिध्याग्निं परिस्तीर्येध्मादीनि प्रयुनक्ति च ।
 उपस्तराभिघारार्थं मेक्षणं च समिद्द्रव्यम् ॥ १९४ ॥

वृषभं दक्षिणां व्रीहीन् मुसलोलूखले अपि ।
 संस्कृत्य प्रोक्षणीं व्रीहीनिदमग्ने वपन्त्यथ ॥ १९५ ॥
 निधाय प्रोक्षणं कृत्वा व्रीहीन्पान्नाप्यनन्तरम् ।
 प्रोक्ष्यावहन्ति तान्पत्नी तत्राग्नौ श्रपयेदथ ॥ १९६ ॥
 दर्वीं संस्कृत्य चाऽऽज्यं चाभिघार्योद्वासयेदुदक् ।
 कृत्वा व्याहृतिपर्यन्तमादध्यात्समिधं ततः ॥ १९७ ॥
 भोक्षणेन ततो दर्व्यामुपस्तीर्य ततश्चरोः ।
 मध्यात्पूर्वाच्च तेनैव अवदायाभिघारयेत् ॥ १९८ ॥
 हविः प्रत्यभिघार्याथ अग्नयेति जुहोति च ।
 वारुण्यादिजयादींश्च ततो राष्ट्रभृतः क्रमात् ॥ १९९ ॥
 उपस्तीर्योत्तरार्धाच्च सकृदादाय वै चरोः ।
 अभिघार्य द्विरादध्यात्समिधं चोत्तरां ततः ॥ २०० ॥
 अग्नये स्विष्टकृतेऽथ प्रागुदग्जुहुयादथ ।
 मेषणं च प्रहृत्याग्नौ संस्त्रावेण जुहोत्यथ ॥ २०१ ॥
 वसुभ्य इति मन्त्रेण शेषं कार्यं यथोक्तवत् ।
 स्थालीपाकस्य शेषेण ब्राह्मणं परिवेषयेत् ॥ २०२ ॥
 अथासौ वृषभं दद्यादाचार्याय च दक्षिणाम् ।
 एष आधारवान्पक्षस्तत आपूर्विकः क्रमात् ॥ २०३ ॥
 समिध्याग्निं परिस्तीर्य यावद्द्रव्यं प्रयुज्य च ।
 प्रोक्षणीः पूर्ववत्कृत्वा हविरग्नावधिश्रयेत् ॥ २०४ ॥
 हविः पात्राणि च प्रोक्ष्य दर्व्याज्यकरणं ततः ।
 अभिघार्योदगुद्रास्य चावस्वण्डथादि पूर्ववत् ॥ २०५ ॥
 परिषिच्यग्नये हुत्वा तथा स्विष्टकृतेति च ।
 व्याहृतीभिस्ततो हुत्वा परिषेकविसर्जनम् ॥ २०६ ॥
 अयमौपासने नित्यः क्रमस्तस्य विधीयते ।
 सायं प्रातरुभौ कालौ होमः सायमुपक्रमः ॥ २०७ ॥
 यथाकालं विहृत्याग्निं संस्तीर्य परिषिच्य च ।
 एकां समिधमाधाय तस्यामेव जुहोत्यथ ॥ २०८ ॥
 व्रीहीन्संप्रोक्ष्य हस्तेन जुहुयादग्नये पुरा ।
 प्राजापत्यं द्वितीयं स्यात्सौर्यं प्रातर्विशेषणम् ॥ २०९ ॥

परिषेकं विसृज्यैवं यावज्जीवं समाचरेत् ।
 पाणिग्रहात्मभृत्यैवं होमस्तु परिकल्पते ॥ २१० ॥
 समिध्यात्मन्यरण्योर्वा समारोपणमेव च ।
 अग्निमारोपयेत्तस्मिन्नयं ते योनिरित्यृचा ॥ २११ ॥
 आजुह्वान उद्धृत्यस्वेति द्वाभ्या तमवरोहयत् ।
 पौर्णमास्यामुपक्रम्य नित्यं पर्वणि पर्वणि ॥ २१२ ॥
 स्थालीपाकेन विधिना यजतेऽत्र न दक्षिणा ।
 गृहप्रवेशनीयस्याप्यर्वाक्पर्वणि चाऽऽगते ॥ २१३ ॥
 तत्र मा भूदतः पश्चाच्चतुर्थीर्होमतः पुरा ।
 आगते चेद्भवेद्नाप्यत ऊर्ध्वं विधेर्वेलात् ॥ २१४ ॥
 अथ पाणिग्रहादूर्ध्वं दम्पती व्रतचारिणौ ।
 स्थालीपाकभृत्यूर्ध्वं त्रिरात्रं च तथैव तु ॥ २१५ ॥
 चतुर्थीमपररात्रे त्वग्न्याधानादि पूर्ववत् ।
 संपातपात्रसहितमिध्मादीनि प्रयुज्य च ॥ २१६ ॥
 कृत्वा स त्वं न इत्यन्तं प्रधानाश्च नवाऽऽहुतीः ।
 अग्ने वायोस्तथाऽऽदित्य प्रायश्चित्त इति त्रयम् ॥ २१७ ॥
 नव संपद्यते तत्रोक्तानुक्तव्युत्क्रमोत्क्रमैः ।
 तासां संपातमानीय पात्रे तेन जुहोत्यथ ॥ २१८ ॥
 तस्या मूर्ध्नि चतसृभिर्भूर्भङ्गमिति च क्रमात् ।
 त्वमग्ने अयासीत्यादि शेषं परिसमापयेत् ॥ २१९ ॥
 तृतीये गर्भपासे स्यात्कर्म पुंसवर्नं च तत् ।
 क्रियते प्रतिगर्भं च क्रमस्तस्य विधीयते ॥ २२० ॥
 अग्न्याधानादि तुल्यं स्यात्सीमन्तोन्नयनेऽपि च ।
 पुण्याहवाचनान्तं च प्राङ्मुखीमुपवेश्य ताम् ॥ २२१ ॥
 वृषाऽसीति करे तस्या यवमाधाय दक्षिणे ।
 आण्डौ स्थ इति सर्षपौ निधायाथाभितो यवम् ॥ २२२ ॥
 तस्योपरि दधिद्रप्सं श्वावृत्तदिति चाऽऽनयेत् ।
 तदेनां प्राशयित्वा च आचान्ताया अथोदरम् ॥ २२३ ॥
 अभिघ्नाऽहामिति द्वाभ्यां हस्ताभ्यां परिमृश्य च ।
 न्यग्रोधशृङ्गं पिष्ट्वाऽस्य रसं सयोज्य सर्षिषा ॥ २२४ ॥
 नासाया दक्षिणे तस्यास्तूष्णीं छिद्रे प्रवेशयेत् ।

स्त्रियाः प्रथमगर्भायाश्चतुर्थे मासि कर्म यत् ॥ २२५ ॥
 सीमन्तोन्नयनं नाम प्रयोगस्तस्य चोच्यते ।
 अग्निष्टुपसमाधाय व्याहृत्यन्तमनुक्रमात् ॥ २२६ ॥
 धाता ददातु इत्यादिधात्रीभिश्च चतसृभिः ।
 वारुण्याद्यज्ञहोमान्त कृत्वा पुण्याहवाचनम् २२७ ॥
 भार्यामथापरेणाग्निं प्राङ्मुखीमुपवेश्य च ।
 त्रेण्या शलत्या संगृह्य शलालुग्रप्सकं सह ॥ २२८ ॥
 प्रत्यकृतिष्ठन्पुरोऽस्यास्तु भ्रूध्रुवः सुवरित्यथ ।
 राकां यास्त इति द्वाभ्यां मूर्ध्नि सीमन्तमुन्नयेत् ॥ २२९ ॥
 ललाटदेशमारभ्य केशानूर्ध्वं विभज्य च ।
 सोमो विश्वा इति द्वाभ्यामभिमन्त्रयत्वे च ताम् ॥ २३० ॥
 यस्यास्तीरे निवासः स्यान्नद्यास्तन्नाम गृह्यते ।
 जाते कुमारे यत्कर्म प्रयोगस्तस्य चोच्यते ॥ २३१ ॥
 पुंस एव न च स्त्रीणां जातकर्मविधिर्भवेत् ।
 अश्मानं परशुं स्वर्णं सर्षपांश्च तुषानपि ॥ २३२ ॥
 उष्णशीता अपश्चाऽऽज्यमुदकुम्भं च संभरेत् ।
 अश्मन्याधाय परशुं हिरण्यं तस्य चोपरि ॥ २३३ ॥
 विपर्यस्य तथोपर्यश्माधस्तात्कनक भवेत् ।
 तेषामुपरि हस्ताभ्यां कुमारं धारयत्यथ ॥ २३४ ॥
 अश्मा भवाङ्गादङ्गादित्येतन्मन्त्रद्वयेन तु ।
 निर्हृत्यौपासनं वह्निमगारात्सूतकाढ्दहिः ॥ २३५ ॥
 अभ्यत्र शुद्धदेशे तु संस्थाप्य च सुरक्षितम् ।
 कपालाग्निं समुद्भाव्यान्याग्नौ तत्रैव पावके ॥ २३६ ॥
 न परिस्तरणं तूष्णीं समन्तात्परिषिच्य च ।
 अङ्गारकेषु हस्तेन तुषान्सर्षपाभिश्चितान् ॥ २३७ ॥
 शण्डो मर्कादिभिर्भन्त्रैरेकादशभिरावपेत् ।
 उद्धपयेत्कुमारं त पाणी प्रक्षालयेत्ततः ॥ २३८ ॥
 यस्ते सुश्रीमे वेदेति द्वाभ्यामालभते धराम् ।
 रक्षणार्थं कुमारस्य तस्मिन्नग्नौ करोति च ॥ २३९ ॥
 भूम्यालम्भनपर्यन्तं सायं प्रातस्तथाऽन्वहम् ।
 मेधाजननकर्मास्य करिष्य इति कल्पनम् ॥ २४० ॥

बह्वधा हिरण्यं दर्भेषु तदन्तर्धाय वै घृतम् ।
 माक्षिरस्कं कुमारं तं धारयन्प्राज्ञयेत्ततः ॥ २४१ ॥
 मन्त्रैर्भूर्भुव इत्यादिचतुर्भिः स्नापयेत्तथा ।
 उष्णशीताभिरग्निश्च श्लेत्रिये त्वादिभिक्षिभिः ॥ २४२ ॥
 या देवीरित्यनेनाऽऽशु मातुरङ्के निधाय च ।
 मातरं च सुतं मा ते पुत्रमित्याभिमन्त्रयेत् ॥ २४३ ॥
 प्रक्षाल्य दक्षिणं तस्याः स्तनमापापयेदमुम् ।
 अयं कुमार इत्येवं स्तनं सव्यं च पाययेत् ॥ २४४ ॥
 नामयतीति मन्त्रेण उभावपि मृशेत्स्तनौ ।
 तच्छिरस्त उदकुम्भं निधायानो गृहेष्विति ॥ २४५ ॥
 नामाधानविधानस्य प्रयोगस्त्वभिधीयते ।
 मातापुत्रौ ततः स्नात्वा पिता च द्वादशेऽहनि ॥ २४६ ॥
 खननासेकगोशकृत्लेपनैः सूतिकागृहम् ।
 शुद्धिं कृत्वाऽवशिष्टं च गोमयेनोपलिप्यते ॥ २४७ ॥
 संकल्प्यास्य कुमारस्य नामाऽऽधास्यावहे इति ।
 निर्हृत्य सूतिकावह्निमाहृत्यौपासनं ततः ॥ २४८ ॥
 अग्निमुपसमाधाय व्याहृत्यन्तं करोत्यथ ।
 धाता ददात्विति तत आहुतीश्च त्रयोदश ॥ २४९ ॥
 वारुण्याद्यज्ञहोमान्तं कृत्वा पुण्याहवाचनम् ।
 पुत्रस्य नाम दद्याच्च तन्मध्ये स्वस्तिवाचनम् ॥ २५० ॥
 सूपसर्गयुतमपि घोषवदादिलक्षणम् ।
 अभिव्याहृत्य पितरौ पूर्वं नक्षत्रसंयुतम् ॥ २५१ ॥
 देवदत्तोऽयं कार्तिक इति स्वस्तिसृष्टिमेव च ।
 षष्ठे मासिकमारभ्य कर्माज्ञप्राशनं भवेत् ॥ २५२ ॥
 अग्नैरुपसमाधानाद्यत्पुण्याहान्तमेव च ।
 दक्षिणधृतान्यत्र मिश्रीकृत्य त्रयं ततः ॥ २५३ ॥
 भूर्स्त्वयीत्यादिभिर्मन्त्रैस्त्रिस्तं तु प्राशयेदमुम् ।
 सव्यञ्जनमथाक्षं चार्पां त्वेति प्राशयेत्ततः ॥ २५४ ॥
 तृतीयेऽन्दे कुमारस्य चौलकर्म विधीयते ।
 अग्नैरुपसमाधानाद्यत्पुण्याहान्तमेव च ॥ २५५ ॥

अन्वारभ्य कुमारोऽपि आसीनः प्राङ्मुखो भवेत् ।
 माता वा ब्रह्मचारी वा उदक्समुपविश्य च ॥ २५६ ॥
 बद्ध्वा केशान्कुमारस्य गृहीयाद्गोमये ततः ।
 अप आनीय शीतोष्णास्ताभिरद्भिः प्रदक्षिणम् ॥ २५७ ॥
 उन्दनादिवपनान्तं सव्यं सर्वत्र पूर्ववत् ।
 देवश्रूरिति मन्त्रेण प्रवपेदक्षिणे ततः ॥ २५८ ॥
 येनावपादिति पश्चाद्यत्र पूषेत्युदक्ततः ।
 यथा ज्योगिति पुरतः शिखां कुर्याद्यथाविधि ॥ २५९ ॥
 निधाय गोमये सर्वोऽन्यत्र पूषेति मन्त्रतः ।
 निखनेदथ गोष्ठे वा दर्भस्तम्ब उदुम्बरे ॥ २६० ॥

इत्युपनयनादिचौलान्ता गृह्यकारिकाः ।

=====

अथ सत्याषाढविरचितयाजुषहौत्रसूत्रमाज्यभागान्तम् ।
 (महादेवकृतवैजयन्तीव्याख्यासमेतम् ।)

अत्रोक्तानां दर्शपूर्णमासादीनां साकल्यसिद्धये याजुष हौत्रमेकविंशे व्याख्यास्यमानमत्र प्रदर्शयते । तत्र सूत्रकृता केचिन्मन्त्रा आदिप्रतीकतः । विनियुक्ता अन्यशाखागतास्तान्पाठतो ब्रुवे । बौधायनोक्तपाठेन विनियोगक्रमेण च । दर्शपूर्णमासयोर्हौत्रं व्याख्यास्यामः ॥ १ ॥ शाखान्तरोपसहारेण व्याख्यायत इत्यर्थः । कल्से होतृषदने ॥ २ ॥ अध्वर्युणेत्यर्थः । देवा यो अप्सु महिम इषव इत्यप आचामति ॥ ३ ॥ इषवः स इदमापः प्रवहत यत्किञ्च दुरित मयि । यच्चाहमभि दुद्रोह यच्च शेष उदाहृतमिति मन्त्रेणाप आचामति प्राश्नाति । तत शुद्धार्थमाचम्य । यज्ञोपवीत्याचान्तो विहारमभ्यावृत्यान्तरेण वेद्युत्करौ भू प्रपद्ये भुव प्रपद्य इति प्रपद्य ॥ ४ ॥ कर्माङ्गवस्त्रसूत्रादिना यज्ञोपवीती भूत्वा पुनराचम्येति श्रौतमाचमनम् । वस्त्रपरिधानानन्तरं स्मार्तिं तु प्राप्तमेव । विहारमभिप्रदक्षिणमावृत्य वेद्युत्करमध्येन—भूः प्रपद्ये भुवः प्रपद्ये सुवः प्रपद्ये पङ्क्तिं प्रपद्य इति मन्त्रेण प्रविश्य । उत्तरेण वेदिमवस्थाय ॥ ५ ॥ स्पष्टम् । छन्दोभिश्छादये छन्दोभिश्छन्दोऽस्मीति जपति ॥ ६ ॥ एतावानेव मन्त्रः । दक्षिणेन पादेनोत्तरा वेदिश्रोणिमवक्रामति ॥ ७ ॥ सर्वेण पादेन न ३ प्रपदेन । अन्तर्वेद्यन्यः पादो भवति इति श्रुतेः । अतः क्रमेण मन्त्रमाह—इदमहं पञ्चदशेन वज्रेणेति ॥ ८ ॥ वज्रेण भ्रातृव्यमवक्रामामि योऽस्मान्द्वेष्टि यं च वय द्विष्म इत्यन्तेन श्रोणिमवक्रामति ।

अत्र तिष्ठन्सामिधेनीरन्वाह ॥ ९ ॥ श्रोणिमवक्रम्य तिष्ठन्नेव सामिधेनीरन्वाहेति वक्ष्य-
माणं सामिधेन्यनुवचनाङ्गमिति प्रतिज्ञाकरणम् । तस्यैतानि वाचो नियम्यानि भव-
न्ति ॥ १० ॥ तस्येति वचनं सामिधेन्यनुवचनमात्रे मा भूदिति यजतो होतुरित्यर्थः ।
वाचो नियमाः— सामिधेनीसंप्रैषादध्या परिधानीयाया पुरोनुवाक्यासंप्रैषादध्या प्रण-
वाद्याज्यासंप्रैषादध्या वषट्कारान्निगदमारभ्याऽऽसमाप्तेर्हृदयदेशेऽञ्जलिं कृत्वाऽनुब्रूयाद्य-
जेच्च ॥ ११ ॥ प्रैषादधि प्रैषादनन्तरम्, आ परिधानीयायाः परिधानीयामनुवचनपर्यन्तं
निगदमारभ्याऽऽसमाप्तेर्हृदयदेशेऽञ्जलिं कृत्वाऽनुब्रूयादित्यन्वयः । एव प्रत्येकमा प्रणवा-
दिति सबन्धो ज्ञेयः । याज्यासंप्रैषादध्या वषट्काराद्यजेदिति सबन्धः पूर्वेण सह ।
अध्वर्युः संप्रेष्यत्यग्नये समिध्यमानायानुब्रूहीति ॥ १२ ॥ अनुवादः क्रमार्थः । तदनन्त-
रम्—ब्रह्मन्सामिधेनीरनुवक्ष्यामीति ब्रह्माणमामन्त्रयते ब्रह्मन्ननुवक्ष्यामीति वा ॥ १३ ॥
स्पष्टम् । प्रसव उक्ते दशहोतार व्याख्याय व्याहृतीर्जपित्वा ॥ १४ ॥ ओ३मनु-
ब्रूहीति ब्रह्मणा प्रसव उक्ते सति व्याख्याय, वाक्यशाश्वत्तिः । स्तुक्० इति पठेत् ।
व्याहृतिजपं जपेत् । हिमिति त्रिर्हिकरोति ॥ १५ ॥ स्पष्टम् । प्रवो वाजा अधि-
द्यव इति पञ्चदश सामिधेनीरन्वाह ॥ १६ ॥ पाठक्रमेणेत्यर्थः । मध्यमस्थानेन
॥ १७ ॥ मध्यमेन स्वरेण । तस्यार्थवादस्वरूपमाह—विज्ञायते यत्कौञ्चमन्वाहासुरं
तद्यन्मन्द्रं मानुषं तद्यदन्तरा तत्सदेवमन्तरानुच्य५सदेवत्वायेति ॥ १८ ॥ मन्द्रकौञ्च-
स्वरयोर्मध्यमेन स्वरेण पञ्चदश सामिधेनीरन्वाह । मन्द्रकौञ्चौ प्रातिशाख्याज्ज्ञेयौ ।
त्रिः प्रथमामन्वाह त्रिरुत्तमाम् ॥ १९ ॥ प्र वो वाजा इत्येता त्रिवारमन्वाहैवमाजुहोतेति ।
प्रथमोत्तमग्रहणेन या यत्र यावत्यश्च पठितास्तासा सर्वासा ग्रहणम् । अनवानम् ॥ २० ॥
मध्य उच्छ्र्वाप्तमत्यजन्धर्चे विराममकुर्वन् । विरामः कालकृत व्यवधानमनुच्छ्र्वसन्नपि
न कुर्यादित्यर्थः । 'संततमन्वाह' इति श्रुते । ता एव पञ्चदश संपद्यते ॥ २१ ॥
सामिधेन्य इति शेषः । एकादशर्चः पठ्यन्ते पञ्चदश सामिधेन्य इति कथमत उक्तमेव-
मिति । प्रथमोत्तमयोस्त्रिस्त्रिरभ्यासेन पञ्चदशेत्यर्थः । त्रिःप्रथमामिति त्रिःसंख्या प्रथमया
संबध्यते । एवमनवानमित्यपि । तेन त्रिरन्वाहानवानं चेति साम्यासानवानमित्यर्थः ।
एवमुत्तमामपि । अपि वाऽनुवचनेऽनुवचनेऽपानिति ॥ २२ ॥ प्रणवे प्रणवेऽपानिति
श्वासं त्यजतीत्यर्थः । अग्न आयाहि वीतय इत्यस्या अर्धर्चेऽपानिति ॥ २३ ॥ हव्यदातय
इत्यत्र । एवमितरासु ॥ २४ ॥ तं त्वेत्यादिस्वष्टसु प्रथमे प्रथमे त्वर्धर्चेऽपानिति ।
पूर्वस्याश्चोत्तरमुत्तरस्याश्च पूर्वमर्धर्चौ संदधाति ॥ २५ ॥ पूर्वा पूर्वा या या भवत्यूक् ।
तस्यास्तस्या उत्तरमुत्तरमर्धर्चेमुत्तरस्या उत्तरस्या पूर्वणार्धर्चेन सदधाति । सधिना योज-
यति । प्र वो वाजा० इत्यस्यास्तृतीयेऽभ्यासे देवाङ्निगाति सुन्नयो३मग्न आयाहीत्यधर्चै
संचायापानितिः । एवमुत्तरास्वापि । परिधानीयायाः प्रथमपर्याय एव पूर्वार्धर्चस्य

पूर्वस्या उत्तरार्धेन संदधानि । ततस्तु प्रथमादि यां प्रणवान्ते प्रणवान्तेऽभ्यासैऽभ्यास्य
नवा ततः पूर्वार्धेनापान्योत्तरार्धे तमुत्तरस्याः पूर्वार्धेन संदधाति । सर्वेष्वृगन्तेषु प्रणव
दधाति ॥ २६ ॥ सर्वेषु सामिधेनीव्यतिरिक्तेष्वपि । प्रसिद्धं प्रणवमोमिति तमृचामन्ते
दधाति । सधायेत्यर्थः । ओकारमुकारमुदात्तम् ॥ २७ ॥ नानास्वरभेदेन दृश्यते । अन्य-
शास्त्रे स्वैकश्रुत्यं च विहितं व्याकरणेनात आहोकारं प्रणवावयवमुदात्तं दधाति । ऋचा
संहितम् ॥ २८ ॥ प्रणवभ्यौकारमृचा संहितम् । स ऋगन्तादनन्तरो भवति । संहि-
तश्च सधिगतः । ऊनमथ वा पूर्णम् ॥ २९ ॥ सार्धद्विमात्रप्रतिषेधार्थं प्रणवः प्लुतो
दर्शितः स ओकारस्त्रिमात्रो भवति प्लुत इति यावत् । स ऊन इत्युच्यते । केचि-
त्सार्धद्विमात्रमूनमाहु । अत्राऽऽश्वलायनेनोक्तम्—ओकारं त्रिमात्र मकारान्तं कृत्विति
तथा चतुर्मात्रोऽवसान इति त्रिमात्रादूनात्पूर्णः । ओमित्यूनमो ३ मिति पूर्णं च । पूर्णमे-
वावसानीयम् ॥ ३० ॥ ऋचामवसानीयमवसान एवमेव दधाति । अर्थादनवसानीये
न्यूनं दधातीत्युक्तम् । एवकारेणावसानीये नियमोऽनवसानीये विकल्पः । यदृच्युत्तमं
छन्दोमानं तदपोह्य तस्य स्थाने तत्पूर्णम् ॥ ३१ ॥ पक्षेऽकारं यत्र प्राप्तं तत्र तस्या
ऋचो यदुत्तममन्तिम छन्दोमानं छन्दो गायत्र्यादि तद्येन यादृशेन मीयते चतुर्विंशत्या-
दिना, चतुर्विंशत्यादिसख्या पूर्यते तदपोह्य त्यक्त्वा तस्य स्थाने पूर्णं दधाति । 'सुन्नयुः'
इत्यत्र यकार उकारो विसर्जनीयश्चोत्तम छन्दोमानं विसर्जनीयस्यापि पूर्वावयवत्वात् ।
ततस्तु तदुत्कृष्य तस्य स्थाने प्रणव दधाति । एव सर्वत्रापि ज्ञेयम् । यत्पूर्वं छन्दोमा-
नस्य व्यञ्जन न तल्लुप्यते ॥ ३२ ॥ गुरित्यत्र च्छन्दोमानं यकारोऽपि भवति स विस-
र्जनीयवन्न लुप्यते । द्विमात्रमुकारविसर्जनीयावेव लुप्यते इत्यर्थः । तदुत्कृष्याश्वलायनेन—
स्वरादिर्यश्चद इति मात्रेण । त त्वा समिद्धिरङ्गिर इत्येतां सामिधेनीं त्रिविगृह्णाति ॥ ३३ ॥
विग्रहो नावसानमपि तु पदविच्छेदेन विभागमात्रं तथाऽर्धेन विरामेण विग्रहोऽभ्यन्त्रा-
पच्छेदः । तथा च समिद्धिरङ्गिरो घृतेन वर्षयामसीत्यन्त्रावस्यति । पूर्वं तु सविसर्जनीयं
पदमुच्चारयति । तथा च त्रेधा विभक्तो मन्त्रो भवति । समिद्धो अन्न आहुत देवान्यस्ति
स्वध्वरेति सोऽवध्यायिक पद प्रतिषिध्य दधाति ॥ ३४ ॥ एतत्सर्वमपि उत्तम-
स्याक्षरस्य विकारमेक आहुरविकारः स्यादपरमिति यदापस्तम्बेनोक्तं तदनेनाऽऽचार्येण
व्यवस्थापितम् । अवसानप्रणवे विकार एवमनवसानन्युने त्वविकार एवेति । तथा
स्तुगादापन उत्तमा नमस्यामाह ॥ ३५ ॥ शाखान्तर ऋगन्तस्य दर्शनात्तन्ना भूदिति ।
घृतवतीमध्वर्यां । स्तुचमास्यस्वेत्याहेति ब्राह्मणव्याख्यातपाठकमेणैव ब्राह्मोत्तम नमस्या
सैव वक्तव्येत्यर्थः । उपहूतेडोपहूतेडेतीडायाम् ॥ ३६ ॥ आहेति पूर्वमत्र ब्राह्मणे पाठ
इडोपहूतेडोपहूतेति सोऽन्न मा भूदपि तु प्रथमं पदद्वयमप्युत्तरपदद्वयकमपाठेनैव वक्तव्यम् ।
कृतः—ब्राह्मणपाठस्य यं कामयेतापशुः स्यादिति परार्थी तस्येडाऽपहृयेत, इति किञ्चिद्व्या

प्रतिषेधात् । कथम् । उपहूतेति पदं यस्मिन्मन्त्रे परं तेन मन्त्रेणोपहूतेः पशुषी वराह-
 म्भुवा । यत्रोपहूतेति पदं मुखतस्तेनोपहूता प्रतीची प्रत्यङ्मुखी । होतुः प्राङ्मुखस्व स
 प्रत्यङ्मुखी । होतुरभिमुखी होतार प्रति अभिमुखी अञ्चतीति प्रतीची भवति । तस्मा-
 द्द्याऽभिमुखी भवति तथैवाऽऽह्वयेतेत्यर्थः । तथा शाखान्तरीयोऽस्मत्सहितान्यां पाठो
 व्याख्यात इत्यभिप्रायः । स्पष्टमेतदापस्तम्ब आह—प्रतिषेधस्तु विज्ञायते षेडोपहूतेति
 तत्पराच्युपहूतेडेति तत्प्रतीचीति । श नो अस्तु द्विपदे शं चतुष्पद इति शंयुक्ते ॥ ३७ ॥
 आह । अत्रापि पाठान्तरस्य व्यावृत्तिः—श नो भव द्विपदे शं चतुष्पद इत्यस्य ।
 यच्चान्यत्प्रकृतावेवजातीय स्यात्तदेव तत्र नियम्येत । त्रींश्चतुर्चानिति वद्विष्यति । तत्रे-
 षेऽन्यो नमस्य इत्यादि षड्लुप्यन्ते । तथा च समिद्धो अग्न आहुत इत्यत्रोक्तं तस्मा
 ऋचो भावे न स्यादित्याशङ्क्योक्तं यच्चान्यदित्यादि । यदि स्यात्तदेव तत्र प्रकृतौ निश्चयेन
 न तु तत्रापि पश्चादावागमयितव्य इत्यर्थः । इतरद्विकृत्यर्थम् ॥ ३८ ॥ यच्चान्यदेवं-
 जातीयं स्यात्तद्विकृत्यर्थम् । अयमभिप्रायः—धर्माणा यत्र ग्रन्थपतित(ठर्नं) तस्मिन्नेन
 कथन किमर्थ—अग्न आयाहीत्यस्या—समिद्धो अग्न० इत्यस्या चोपदेशेन वक्ष्यामः ।
 किमर्थ—पुनः सोऽवध्यायकामित्यादि लक्षण कृतमिति न वाच्यम् । विकृतिष्वेवंजातीयं
 कार्यं स्यात्तदुपदेशेनोक्ते न स्याल्लक्षणेन पुनस्तदपि व्याप्नुयादिति विकृतासु सामिधेनीषु
 काम्यासु बहुयाजिनो वाऽपरिमितासु विकृताविष्टचन्तरे वा । आजुहोत दुष्यतेत्युत्तरवा
 परिदधाति ॥ ३९ ॥ समिद्ध इत्यस्या उत्तरया यदुक्तं त्रिः प्रथमामन्वाह निरुत्तमान-
 नवानामिति तदेतस्यामुत्तमाया भवतीत्यर्थः । त्व वरुण इति वसिष्ठराजन्वानाम् ॥ ४० ॥
 वसिष्ठाना मूर्धाभिषिक्ताना चैतयोत्तमया परिदध्यात् । जगत्या वैश्यस्य ॥ ४१ ॥
 परिदध्यात् । सप्तदशानुब्रूयाद्वैश्यस्य तदा धार्ये द्वे वक्ष्यति तदा प्रबो वाजा० इत्युक्त्य
 तस्याः स्थाने समिध्यमानो अमृतस्य राजन्निति परिधानीया जागती । यदि कथमेत
 ब्रह्मवर्चसमस्त्विति गायत्रिया परिदध्यात् ॥ ४२ ॥ आजुहोतेत्यनेनैव वैश्यः परिदध्यात् ।
 इति सत्याषाढहिरण्यकेशिसूत्रव्याख्याया महादेवकृताया प्रयोगवैजयन्त्यामेकविंशत्यधिके
 प्रथमः पटल । त्रींश्चतुर्चाननुब्रूयाद्ब्राह्मणस्य त्रींश्चतुर्चाननुब्रूयाद्वाजन्त्यस्य त्रींश्चतुर्चाननु-
 ब्रूयाद्वैश्यस्येति पाञ्चदश्येन विकल्पेरेन् ॥ ४३ ॥ ब्राह्मणराजन्त्ययोः प्राकृतेन पाञ्चदश्येन
 वैश्यस्य साप्तदश्येन ॥ ४४ ॥ तस्य साप्तदश्य नित्यम् । तत्र प्र बो वाजा० इत्यस्यस्त एकस्तृचः
 अग्न आयाहीत्याद्यान्तिस्रो द्वितीयः, आजुहोतेति त्रिरभ्यस्तस्तृतीयः । वैश्यस्य तु समि-
 ध्यमानो अमृतस्य राजन्० इति वा त्रिरभ्यस्तः । तस्य पृथुपाजन्त्यौ धार्ये ॥ ४५ ॥
 तस्य वैश्यस्य सप्तदशत्वाय पृथुपाजास्त ५ स बाध० इति धार्ये अधिके आत्मन्यित्ये ।
 पुरस्तात्समिद्धवत्याः । ४६ ॥ समिद्धो अग्न० इत्यस्याः समिद्धवत्याः पुरस्तात्ते धार्ये
 अनुब्रूयात् । समिध्यमानवतीसमिद्धवत्योर्मध्ये ब्रूयादिति श्रुतेः । एकविंशत्यधिके अनुब्रूया-

दिति ब्राह्मणध्याख्याताः काम्याः सामिधेनीकल्पाः ॥ ४७ ॥ सत्यां कामनायां तस्यां तस्यामेकृविंशत्यादयो ज्ञेयाः । अत्रैक एवं संनिवेशमाहुः । प्रथमाया उत्तरे द्वे इष्टे अग्निमिति तथाऽग्न आयाहीति सामत्वात्तृचस्त्वामग्नेः पुष्करादधि० इति त्रयस्तृचाः । समिध्यमान० इत्यस्या अनन्तर अग्निमग्न० इत्येकादश पृथुपाजा इत्यष्टौ । एवमागन्तुक्यस्त्रिंशद्भवन्ति । ततस्त्रिस्रो दाशतस्य इति त्रयस्त्रिंशत् । प्रकृता पञ्चदश । तथाऽष्टाचत्वारिंशत्सप्तपद्यन्ते । तथा चैकविंशत्यादिषु पक्षेषु यथासंभव योज्याः । तेषा पञ्चदशेन धर्मा व्याख्याताः ॥ ४८ ॥ पञ्चदशसामिधेनीकल्पे पञ्चदश सामिधेनीरन्वाहेत्यारभ्य परं प्रतिविध्य दधातीत्यनेन ये धर्मा उक्तास्ते यथासंभवमष्टाचत्वारिंशत्सामिधेनीकल्पपर्यन्तेषु कल्पेषु यथायोग्यं ज्ञेयाः । सर्वाणि च्छन्दाः स्यनुब्रूयाद्यो बहुयाजिन इति गायत्रीत्रिष्टुब्जगतीषु ॥ ४९ ॥ नान्यान्यनुष्टुभादीनीत्यर्थः । बहुयाजिनोऽपरिमितमनुब्रूयादिति श्रूयते तच्चष्टाचत्वारिंशतमूर्ध्वमेव तत्रैव गायत्रीत्यादि । तत्र युक्ष्वाहि० इत्यादिका गायत्र्यः । तासां पारिधानीयायाः पूर्वं तिस्र आगमयितव्याः । त्रिष्टुभो जगत्स्यश्च षाशतयीषु ज्ञेयाः । इति संनिवेशमाहुः । सर्वर्तुसोमयाजी बहुयाजी भवति ॥ ५० ॥ सर्ववसन्तेषु । स एव बहुयाजी न तु त्रिषु चतुर्ध्वेव वा । अपरिमितमनुब्रूयादित्यूर्ध्वमष्टाचत्वारिंशतमेव परिमाणेषु यथाकामी ॥ ५१ ॥ यावतीरपरिमिताः शक्नोति तावतीर्गायत्रीत्रिष्टुब्जगतीरनुब्रूयात् । अन्तेऽधीयीरन् ॥ ५२ ॥ सूत्रान्तरोक्तसंनिवेशस्य निवारणमनेन न क्रियते । आगन्तूनामन्ते निवेशादित्यर्थः । यासां तु विकृतौ धारयाशब्देन विधानं भवति ॥ ५३ ॥ ता एव नान्ते । धारयासज्ञयाऽऽगन्तून्यायबाधादित्यर्थः । उदाहृत्य दर्शयति—यथा पृथुपाजवत्यौ धार्ये अनुमत्यौ धार्ये उष्णिक्ककुभौ धार्ये मानवी ऋचौ धार्ये कुर्यादिति ॥ ५४ ॥ स्पष्टम् । पुरस्तात्सामिद्धवत्या आगमयेत् ॥ ५५ ॥ कृतव्याख्यानम् । आग्नेयीरेव गायत्रीरागमयेत् ॥ ५६ ॥ यदुक्तं गायत्रीजगतीष्विति तत्राऽऽग्नेयीरेव गायत्रीरागमयेत् । तथाऽऽगमयेद्यथा प्रथमोत्तमयोरानुवृत्त्या सख्या पूर्येत ॥ ५७ ॥ एकविंशत्यादिसख्या प्रथमोत्तमयोरानुवृत्त्यैव । यथा पञ्चदशसंख्येत्यर्थः । उत्तमेऽनुवचनेऽग्ने महाः असि ब्राह्मणभारत इत्यत्रापानिति ॥ ५८ ॥ वाहनोऽग्ने महाः असि ब्राह्मणभारत, इत्युक्त्वा श्वासं त्यजेन्न तु प्रणवान्त उत्तमे । एव परिभाष्य प्रयोगमाह—अथ प्रवर प्रवृणीते यथा यजमानस्याऽऽर्षेयम् ॥ ५९ ॥ श्वास त्यक्तवैव वक्ष्यमाणप्रकारेण प्रवर प्रवृणीते, आवेदयति—यस्य यजमानस्य यथाऽऽर्षेय तथा । तस्य प्रवरे ये यावन्तश्चर्षयन्तेषा संबधि प्रवर यजमानस्य नाम तद्विनाम्ना तद्धितान्तेन निरूपित नामधेयं यदर्षेय तदनतिक्रमेण । सह परेण त्रीननन्तरान् ॥ ६० ॥ परेण सह त्रीनव्यवहितान्त्रीनृषीन्वृणीते, यजमानानाम्नाऽऽ वेदयत इत्यर्थः । अमुतोऽर्वाच इति ॥ ६१ ॥ श्रुतिरियमाध्वर्यवदर्शिता स्म

रिता । अमुतोऽमुष्मादर्वाच । कनिष्ठक्रमेणाऽऽर्ध्वयव ऊर्ध्वानित्युक्तम् । येन क्रमेणो
 त्पन्नास्तेनात्र तु विपरीतामित्यर्थ । आमन्त्रणेन (आर्षेयेण) मार्गववासिष्ठेति ॥ ६२ ॥
 आर्षेयेण सन्नुद्धिविभक्त्यन्तेन तद्धितान्तर्षिनाम्ना यजमानस्य त्रीन् व्युत्क्रमेणाऽऽवेदयते ।
 विज्ञायते चैकवृणीते द्वौ वृणीते त्रीन्वृणीते न चतुरो वृणीते न पञ्चातिप्रवृणीत इति ॥ ६३ ॥
 श्रुतप्रवरणा इत्यर्थ । कृत्स्नस्य प्रवरस्य स्थाने मानवेत्येव ब्रूयादित्येकेषाम् ॥ ६४ ॥
 होत्रा मानवेति वक्तव्यम् । अध्वर्युणा मनुषदित्येकेषा शाखिनाम् । अथ निषिदो
 दधाति ॥ ६५ ॥ आहेत्यर्थो धातूनामनेकार्थत्वात् । देवेद्धो मन्विद्ध इति
 प्रतिपद्यते ॥ ६६ ॥ पञ्चदश निषिदो मन्त्रानाहेत्यर्थः । सप्त पदान्युक्त्वाऽपानिति
 ॥ ६७ ॥ घृताहवन इत्यन्तानि सप्त पदानि वाक्यानि । पदानीति श्रौत्या संज्ञया
 व्यवहारः । अथ चत्वार्यथ चत्वारि ॥ ६८ ॥ प्रणीर्यज्ञानां रथिरध्वराणामतूर्तो
 ह्योता तूर्णिर्हव्यवाट् इति चत्वार्युक्त्वाऽपानिति । तत आस्पात्रमित्यादिकान्यत्र
 शिष्टानि यजमानाय, इत्यन्तान्युक्त्वाऽपानिति । देवता आवाहयति ॥ ६९ ॥
 वक्ष्यमाणप्रकारेण । अग्निमग्न आवह सोममावहाग्निमावह प्रजापतिमावहाग्नीषो-
 मावावहेत्यग्नीषोमीये पुरोडाश इति पौर्णमास्याम् ॥ ७० ॥ अग्नीषोमीयस्योपाशुयाजस्य
 विद्यमानत्वात् तच्छाखीय नेष्टमिति दर्शयितु पुरोडाश इत्युक्तम् । स्पष्टमन्यत् । नामावा-
 स्यायामुपाशुयाजो विद्यते ॥ ७१ ॥ बौधायनस्येष्ट उपाशुयाजोऽमावास्याया तन्माभूदिति
 नेत्युक्तम् । ऊर्ध्वमाग्नेयस्याऽऽवाहनादिन्द्राग्नी आवहेत्यसनयत इन्द्रमावहेति सनयत
 इन्द्रयाजिनो महेन्द्रमावहेति महेन्द्रयाजिनः ॥ ७२ ॥ अमावास्यायामिति पूर्वस्मादनुष-
 र्तेते । स्पष्टमन्यत् ॥ देवाऽआज्यपाऽआवहेति समानमुभयत्र ॥ ७३ ॥ पौर्णमास्याममा-
 वास्याया चेत्यर्थः । ब्राह्मणपाठप्रतीकम्—आचाग्ने देवान्वह सुयजा च यज जातवेद
 इत्यन्तस्य । वरण प्रत्यूर्ध्वज्ञरुपविशति ॥ ७४ ॥ उर्ध्वे जानुनी यस्य स ऊर्ध्वज्ञः । अध्व-
 र्युवरण प्रति तावत्तिष्ठस्तत्रैवोपविशति । यत्राभिजानात्यसौ मानुष इति तदुपोत्थाय
 नमो मात्रे पृथिव्या इति पृथिवीमभिभृशति ॥ ७५ ॥ अध्वर्युणाऽसौ मानुष इति
 होतुर्नामनि गृहीते तच्छ्रुत्वा तत्रैवोत्थाय पृथिवीमभिभृशति । चतुर्होतार पञ्चहोतारं
 षड्दोतार सप्तहोतारमिति जपित्वा ॥ ७६ ॥ स्पष्टम् । इन्द्रमन्वारभामह इति दक्षिणेन
 हस्तेनाध्वर्युमन्वारभते सव्येन तूष्णीमाग्नीध्रम् ॥ ७७ ॥ इन्द्रमन्वारभामहे होतृवर्ये
 पुरोहिते येनाऽऽयन्नत्तमऽसुवर्देवा अङ्गिरसो दिवमिति मन्त्रान्तः । षष्ठिश्चाध्वर्यो नवातिश्च
 पाशा इत्यन्तरेणाऽऽहवनीयमध्वर्यु च प्रत्यङ्ङेत्य ॥ ७८ ॥ अध्वर्युमग्निमन्तरा वियत्ताः
 सिनन्ति पाकमतिधीर एत्यृतस्य पन्थामन्वेमि होता चतुर्होता पञ्चहोता षड्दोता
 सप्तहोत्रा च समुद्र मावपदमित्यन्तैर्मन्त्रैरन्वारम्भानन्तरमुत्तरेणाध्वर्यु गत्वाऽध्वर्या-
 हवनीययोर्मध्येन प्रत्यङ्ङेति होतृषदन प्रति । आदित्यस्याऽऽवृतमन्वावर्तत इति

प्रदक्षिणनावर्तते ॥ ७९ ॥ दक्षिणासेन प्राङ्मुखो भवति । षण्मोर्वीरः सहस्रस्पान्त्विति जपित्वा ॥ ८० ॥ धौश्च पृथिवी चाहश्च रात्रिश्च कृषिश्च वृषिश्च त्विषिश्चापचितिश्चौ षषयश्चेति जपमन्त्रान्तः । होतृषदनं प्राप्य ॥ ८१ ॥ प्रदक्षिणमावृत्य प्रत्यङ्मुखो होतृषदनस्मरिषि स्थित्वा । निरस्तः परावसुरिति होतृषदनात्तृणं निरस्याप उपस्पृश्या ॥ ८२ ॥ स्पष्टम् । येनः सपत्ना अप ते भवन्विन्द्राग्निभ्यामिति होतृषदनमवभाधते ॥ ८३ ॥ भवन्विन्द्राग्निभ्यां० राजमक्रञ्जिति मन्त्रान्तः । तेन होतृषदन हस्तेन गाढस्पर्शेन बाधा नाशयेत् । अभ्युक्ष्य होतृषदनम् ॥ ८४ ॥ उदकेन । उञ्जित उदुद्धतश्च गेषमित्युपविशति ॥ ८५ ॥ होतृषदने ' गेष पात मा० अद्याह ' इत्यन्त मन्त्र । सीद-होत्सरिति ष ॥ ८६ ॥ होतः स्व उ लोके० च योधा इत्यन्तं ये नः सपत्ना इति पूर्वोक्तं जपं न मुञ्चन्नपक्षुपविशति । निहोता होतृषदने विदान इत्यासीनो जपति ॥ ८७ ॥ विदानस्त्वेषां० अग्निरिति मन्त्रं जपति । लोककृतौ लोकं मे कृणुतमिति गार्हपत्याहवनीयौ समीक्षते ॥ ८८ ॥ मा मा सतासमैष वा लोक इत्यन्तेन । प्र मे ब्रूत भागधेयमिति वेत्ता उपतिष्ठते ॥ ८९ ॥ धेयं यथा वो येन पथा हव्यमावो वहामि, जुष्टामद्य देवेभ्यो वाचमुद्यास जुष्टा ब्रह्मभ्यो जुष्टा नाराशःसायेत्युपस्थानमन्त्र । ततः स्रुचावादाप-वति । अग्निर्होता वेत्वग्निर्होत्रं वेत्त्विति ॥ ९० ॥ यज्ञियानित्यन्तेन ब्राह्मणपाठितेनाध्व-र्युङ्ग स्रुचावादापयति । मन्त्रेण स्थानेन प्रागाज्यभागाम्याम् ॥ ९१ ॥ उपाशो. विधिषिदधिकस्तेन स्वरेण यजति । मध्यमेन प्रधानानि ॥ ९२ ॥ मन्त्रादधिकेन । उपमेन स्थिष्टकृतप्रभृति ॥ ९३ ॥ आपत्नी सक्षजान्तम् । समिधो यजेति सप्रेषिते समिधो अग्न आज्यस्य वियन्त्विति यजति ॥ ९४ ॥ षषट्कारान्तया या-ज्यया । एवमुत्तरत्राऽपि । तनूनपादग्न आज्यम् । वेत्त्विति द्वितीयम् ॥ ९५ ॥ पूर्व षषयतीति सर्वत्र । नाराशःस्तो द्वितीय. प्रयाजो वसिष्ठशुनकानाम् ॥ ९६ ॥ स्पष्टम् । नाराशःस्तो अग्न आज्यस्य वेत्त्विति इडो अग्न आज्यस्य वियन्त्विति तृतीयम् ॥ ९७ ॥ बर्हिर्ग्न आज्यस्व वेत्त्विति चतुर्थम् ॥ ९८ ॥ स्वाहाऽग्निं स्वाहा सोम स्वाहाऽग्निं स्वाहाऽग्निं स्वाहाऽग्निमित्युत्तमे प्रयाजे यथोढ देवता उपलक्षयति ॥ ९९ ॥ यथा यत्राऽऽ-वाहिता विशेषेण सामान्येन च ता उपलक्षयति, उच्चारयति । ततोऽग्न आज्यस्य वियन्तु इवौ ३ षडिति षष्ठमे प्रयाजे यजति । अथाऽऽज्यभागाम्या प्रचरति तयोर्याज्यापुरोनु-वाक्ये । याज्यैव प्रयाजानूयाजेषु ॥ १०० ॥ स्पष्टम् । तेषा प्रचर्य ॥ १०१ ॥ तेषा प्रधानाद्यनूयाजान्तानाम् ।

इति वैजयन्तीव्याख्यासमेतं सत्याषाढयाजुषहोत्रसूत्रमाज्यभागान्तम् ।

अथ भट्टगोपीनाथदीक्षितोक्तो याजुषहो- त्रोपोद्धातः ।



अथ हिरण्यकेशीयाग्निष्टोमयाजुषहौत्रप्रयोग । तत्र यद्यत्कर्म दर्शपूर्णमाससापेक्ष दीक्षणीयेष्ट्यादिक सोमतन्त्रसबन्धि तत्र प्राकृत हौत्र स्वीयमेव । सोमतन्त्रसबन्धिप्रवर्ग्यग्रहचमसयागशस्त्रादिषु तु आश्वलायनीयमेव । निरसनोपवेशनहिकारस्वषट्कारानुमन्त्रणादिक केवलसोमसबन्धित्वात् । अत एव नैतत्सबन्धियाज्यासु व्याहृतयः । न चैव दीक्षणीयेष्ट्यादीनामपि केवलसोमसबन्धित्वादेतेष्वपि आश्वलायनीयमेव हौत्रमस्त्विति वाच्यम् । दीक्षणीयेष्ट्यादीना केवलसोमसबन्धित्वेऽपि विकृतित्वेनैतेषा प्राकृताङ्गापेक्षया. सत्त्वेन प्राकृताङ्गसमर्पणार्थमतिदेशावश्यकत्वे क्लृप्तैरुपयुक्तैर्यथाऽतिदिष्टैराध्वर्यवैरङ्गैरङ्गपूरण तद्देवे हौत्राङ्गैरपि पूरणस्य प्रकृतित्वद्विकृति. कर्तव्येन्येतादृशान्यायसिद्धत्वात् । यदीद नाङ्गीक्रियेत तदा कस्मिंश्चिदग्निष्टोमप्रयोग आश्वलायनीय हौत्र कस्मिंश्चित्प्रयोगे शाङ्खायनीय हौत्रमित्यनवस्थाऽऽपद्येत । किञ्च सोमतन्त्रासबन्धेष्विष्टिपशुबन्धेषु केषुचिदाश्वलायनीय हौत्र केषुचिद्याजुषमित्येवमनवस्थाऽऽपद्येत । अतो दर्शपूर्णमासयोर्द्वौत्र तदेव स्वतन्त्रेष्वस्वतन्त्रेषु चेष्टिपशुबन्धेष्वङ्गपूरक नान्यदित्यवश्य वक्तव्यमेव । किञ्च यान्यङ्गानि प्रकृतौ नान्वितानि तान्यङ्गानि विकृत्यङ्गपूरकाणि कथं भवन्ति । नचैव विहितमिष्टिपशुबन्धाना ब्रह्मत्वमितिवद्धौत्रविषये स्वतन्त्रेष्वपीष्टिपशुबन्धेष्वान्वितेदेशिकवचनाभावात्कथं विकृत्यङ्गपूरकत्वमिति वाच्यम् । यच्चान्यत्प्रकृतावेवजातीयं स्यात्तदेव तत्र नियम्येतेतरद्विकृत्यर्थमिति लैङ्गिकतिदेशासत्त्वेनाङ्गपूरकत्वसिद्धौ कैमुतिकन्यायेनास्वतन्त्रेष्वपीष्टिपशुबन्धेषु तत्सिद्धे । एव च स्वीयहौत्रस्य विकृत्यङ्गपूरकत्वमस्येव । यन्नाऽऽम्नात स्वशाखाया पारक्यमविरोधि यत् । विद्वद्धिस्तदनुष्ठेयमग्निहोत्रादिकर्मवत् । इति वाक्याद्यत्स्वशाखायां नाऽऽम्नात पारक्यमविरोधि च तदपि कर्तव्यं किमु वक्तव्यं स्वशाखाम्नात कर्तव्यमित्यस्यार्थस्यावगमात् । यः स्वशाखा परित्यज्य परशाखा समाश्रयेत् । अत्रमाणमृषि कृत्वा सोऽन्धे तमसि मज्जाति ॥ इति दोषश्रवणाच्चापि स्वीयहौत्रस्यैव विकृत्यङ्गपूरकत्वम् । न च सूत्रस्य शाखात्वाभावात्कथं सूत्रपरित्यागे दोष इति वाच्यम् । सूत्रस्यापि शाखात्वस्य चरणव्यूहशास्त्रे प्रदर्शनात् । एव च वेदवत्सूत्रपरित्यागे दोषोऽस्त्येव । ननु याजुषहौत्रस्य प्रकृतित्वमेव बाधितम् । ऋग्वेदेन होना करोतीति समाख्याविरोधात् । एतस्यर्षेदविहितत्वाभावादितिचेत्सत्यम् । सूत्रकृत्कृतयाजुषहौत्रविविधेन याजुषहौत्रमप्यृग्वेदशेषत्वाद्येदविहितमेव भवतीत्येतादृशार्थस्य कल्पनात् । अन्यथा याजुषहौत्रविधानवैयर्थ्यं दुष्परिहरं स्यात् । अतोऽव-

श्यमेव कल्पनीयमेव । समाख्याविरोधोऽप्येव वारितो भवति । नहि व्यर्थ विरुद्धं च सूत्रकृद्भवानाचार्योऽत्रवीदिति । यजुर्वेदत्वधर्माभिभूतत्वाद्भवेदव्यवहार पर नास्तीदानीमिति । गौमिकेष्टिभ्यश्च न प्रानमन्निग्याऽयानुवाक्याना स्वशाखाया स्वसूत्रे च विध्यमावेनैतरेयब्राह्मण आश्वलायनसूत्रे च विधिसत्त्वेन तद्विहितस्य च ग्रहणात् । नहि अत्रैवाङ्गाना तदीयानामग्रहण दीक्षणीयेष्ट्यादिषु यदीया प्रधानयाज्यानुवाक्यास्तदीयाङ्गानामेव तत्र ग्रहणमित्यत्र न किञ्चिद्विनिगमक पश्याम । अतोऽत्र सृगारेष्ट्यादिन्यायेन याजुषहौत्रानुष्ठानमेव निर्विवादम् । नचैव प्रधानयाज्यानुवाक्याना तदीयाना ग्रहणे तदीयानामेवाङ्गानामपि ग्रहणमस्त्विति वाच्यम् । तथा सति सृगारेष्टिष्वैधातवीयादीष्टिप्रधानयाज्यानुवाक्याना बह्वृचशाखानुक्तत्वेन याजुषाणा ग्रहणे तदीयानामङ्गानामपि ग्रहणापत्ते । नापि शिष्टा अनुतिष्ठन्ति तदीयाङ्गानि । अतो यच्छाखीयप्रधानयाज्यानुवाक्याग्रहण तच्छाखीयान्येवाङ्गानीति न भवति । यदशे स्वशाखाया विधिरस्ति तदशे स्वशाखीयस्यैव ग्रहण बह्वृचस्योक्तस्य बाध । तत्र दीक्षणीयेष्टौ याज्यानुवाक्ये याजुष्यावेव । यद्यपि सूत्रे तत्राज्यानुवाक्याविधायक विशेषवचन नास्ति तथाऽपि यथारूपमितर इति पश्चिमात्रेणाविनियुक्तमन्त्राणा लिङ्गाद्विनियोग, कर्तव्य इति सामान्यत, प्रतिपादनादेतयोर्विनियोगोऽवश्य कर्तव्य । दीक्षाशब्दश्रुतत्वादेतयोर्दीक्षणीयेष्टौ विनियोग । जुष्टप्रपाठकभाष्य एतन्मन्त्रद्वयव्याख्यानावसर एतन्मन्त्रद्वयविनियोगार्थकावतरणिकाविद्यारण्यैरेवोक्तं । अच्छिद्रा उपहोमाश्च लिङ्गान्नियम्यन्त इति भरद्वाजोऽप्यनेनैतन्मन्त्रयोर्लिङ्गा विनियोगम'ह । अयो याजुष्यावेव । दीक्षणीयेष्टिप्रभृतिषु सोमाङ्गेषु यावन्त ऐतरेयब्राह्मणोक्ता आश्वलायनसूत्रोक्ताश्च विशेषवर्मास्ते केवलसोमप्रयुक्तत्वात्स्वीकार्या । केपुचिदाश्वलायनीयवर्मा हौत्रवर्मा, केपुचिद्याजुषहौत्रधर्मा इत्येतत्सर्वं हौत्रप्रयोगे स्पष्टी भविष्यति । सोमाङ्गेषु दीक्षणीयेष्ट्यादिषु याजुषहौत्रकर्तव्यताया सावनानि । तत्र पुनरावेयप्रकरणे वैजयन्तीकृद्भवत्य । ननु दर्शपूर्णमासयोर्हौत्र व्याख्यास्याम इत्येव वक्ष्यति क. प्रसङ्गो हौत्रस्येति चेत्सत्यम् । तथाऽपि तेनैव हौत्रेण विकृतिष्विष्टिषु चातुर्मास्येषु सौत्रामण्या नक्षत्रेष्टिष्वेवरूपेण्येष्वृषिहौत्रातिदेशोऽस्त्येव याजुष इति । एतावान् वै वैजयन्तीकृद्भवत्योऽत्र सावनम् । इष्टिषुशुग्रहणेनैव चातुर्मास्यसौत्रामणीनक्षत्रेष्टीना ग्रहणे पुनर्ग्रहण चातुर्मास्यानि प्रकृतिरूपाणि विकृतिरूपाणि च सन्ति एव सौत्रामण्यापि तत्र प्रकृतिरूपाण्यैष्टिकचातुर्मास्यानि तेषा विकृतीष्टिग्रहणेनैव सिद्धेर्विकृतिभूतसौमिकचातुर्मास्याना ग्रहणार्थ चातुर्मास्यग्रहणम् । प्रकृतिभूता चरकसौत्रामणी तस्या विकृतिषुशुग्रहणेनैव सिद्धेर्विकृतिभूतकौकिलीग्रहणार्थ सौत्रामणीग्रहणम् । नक्षत्रेष्टीना ग्रहण गोबलीवर्दन्यायेन । एवरूपेषु विकृतिरूपेषु अन्येषु सोमाङ्गभूतेषु दीक्षणीयेष्ट्यादिष्वपीत्यर्थ । वैचित्र्यार्थं वा । आश्वर्यव एवातोऽ-

एमेवं कल्पनीयमेव । समाख्याविरोधोऽप्येव वारितो भवति । नहि व्यर्थं विरुद्धं च
 ऋद्धगवानाचार्योऽब्रवीदिति । यजुर्वेदत्ववर्माभिभूतत्वाद्यवेदव्यवहार पर नास्ती-
 नीमिति । सौमिकेष्टिपशुबन्वप्रधानसबन्वियाज्यानुवाक्याना स्वशाखाया स्वसूत्रे च
 ध्यभावेनैतरेयब्राह्मण आश्वलायनसूत्रे च विधिसत्त्वेन तद्विहितस्य च ग्रहणात् ।
 हे अत्रैवाङ्गाना तदीयानामग्रहण दीक्षणीयेष्ट्यादिषु यदीया, प्रधानयाज्यानुवाक्या-
 दीयाङ्गानामेव तत्र ग्रहणमित्यत्र न किञ्चिद्विनिगमक पश्याम । अतोऽत्र मृगारे-
 यादिन्यायेन याजुषहौत्रानुष्ठानमेव निर्विवादम् । नचैव प्रधानयाज्यानुवाक्याना तदी-
 ना ग्रहणे तदीयानामेवाङ्गानामपि ग्रहणमस्त्विति वाच्यम् । तथा सति मृगारेष्टिषु
 यादीष्टिप्रधानयाज्यानुवाक्याना बह्वृचशाखानुक्तत्वेन याजुषाणा ग्रहणे तदीयाना-
 नानामपि ग्रहणापत्ते । नापि शिष्टा अनुतिष्ठन्ति तदीयाङ्गानि । अतो यच्छाखीयप्र-
 नयाज्यानुवाक्याग्रहण तच्छाखीयान्येवाङ्गानीति न भवति । यदशे स्वशाखाया विधि-
 स्ते तदशे स्वशाखीयस्यैव ग्रहण बह्वृचस्योक्तस्य बाध । तत्र दीक्षणीयेष्टौ याज्या-
 ण्ये याजुष्यावेव । यद्यपि सूत्रे तद्याज्यानुवाक्याविधायक विशेषवचन नास्ति
 ऽपि यथारूपमितर इति परिभाषासूत्रेणाविनियुक्तमन्त्राणा लिङ्गाद्विनियोग, कर्तव्य
 ने सामान्यत, प्रतिपादानादेतयोर्विनियोगोऽवश्य कर्तव्य, । दीक्षाशब्दव्यतिरिक्तत्वादेत-
 र्दीक्षणीयेष्टौ विनियोग, । जुष्टप्रपाठकभाष्य एतन्मन्त्रद्वयव्याख्यानावसर एतन्मन्त्र-
 विनियोगार्थकावतरणिकाविद्यारण्येरेवो हा । अच्छिद्रा उपहोमाश्च लिङ्गान्नियम्यन्त
 ने भरद्वाजोऽप्यनेनैतन्मन्त्रयोर्लिङ्गाद्विनियोगमाह । अयो याजुष्यावेव । दीक्षणीयेष्टि-
 ण्यपि सोमाङ्गेषु यावन्त एतरेयब्राह्मणोक्ता आश्वलायनसूत्रोक्ताश्च विशेषवर्मास्ते
 ऽसोमप्रयुक्तत्वात्स्वीकार्या, । केपुचिदाश्वलायनीयवर्मा हौत्रवर्मा, केपुचिद्याजुषहौ-
 र्मा इत्येतत्सर्वं हौत्रप्रयोगे स्पष्टी भविष्यति । सोमाङ्गेषु दीक्षणीयेष्ट्यादिषु याजु-
 ष्यैव कर्तव्यताया साधनानि । तत्र पुनरावेयप्रकरणे वैजयन्तीकृद्ध्य, । ननु दर्शपूर्ण-
 सयोर्हौत्रं व्याख्यास्याम इत्येव वक्ष्यति क, प्रसङ्गो हौत्रस्येति चेत्सत्यम् । तथाऽपि
 ऽव हौत्रेण विकृतिष्विष्टिपशुचातुर्मास्येषु सौत्रामण्या नक्षत्रेष्टिष्वेवरूपेण्येष्वृषिहौत्रा-
 देशोऽस्त्येव याजुष इति । एतावान् वै वैजयन्तीकृद्ध्योऽत्र सावनम् । इष्टिपशुग्रहणे-
 ऽचातुर्मास्यसौत्रामणीनक्षत्रेष्टीना ग्रहणे पुनर्ग्रहण चातुर्मास्यानि प्रकृतिरूपाणि विकृ-
 रूपाणि च सन्ति एव सौत्रामण्यपि तत्र प्रकृतिरूपाण्यैष्टिकचातुर्मास्यानि तेषा विकृ-
 ष्टिग्रहणेनैव सिद्धेर्विकृतिभूतसौमिकचातुर्मास्याना ग्रहणार्थं चातुर्मास्यग्रहणम् । प्रकृ-
 भूता चरकसौत्रामणी तस्या विकृतिपशुग्रहणेनैव सिद्धेर्विकृतिभूतकौक्लिग्रहणार्थं
 ष्टामणीग्रहणम् । नक्षत्रेष्टीना ग्रहण गोत्रलीवर्दन्यायेन । एवरूपेषु विकृतिरूपेषु
 ष्येषु सोमाङ्गभूतेषु दीक्षणीयेष्ट्यादिष्वपीत्यर्थ, । वैचित्र्यार्थं वा । आध्वर्येव एवातोऽ-

न्यानि कर्माणि होतुराम्नातानि भवत्युपदेशादितराणीत्येतद्याजुषहौत्रविध्यन्तर्गतापस्त
 म्बसूत्रगत आध्वर्यव उक्त हौत्र कात्स्न्येन दर्शपूर्णमासयोरुपदेशो बह्वृचाम्नायस्तस्मा-
 दागमयितव्यानीतराणि कर्माणि बह्वृचशेषत्वादस्मदीयहौत्रस्य यत्र किञ्चिदाम्नायते
 विकृतौ तत्र स्वर्काय वा बह्वृचाम्नायो वा विकल्प इत्येतस्मिन्भूतेभाष्ये रामाण्डार ।
 अस्मिन्प्रकरणेऽनूक्तानामित्येवमर्थः प्रतीयते । अध्वर्यो वेरपा ३ इत्येवमाद्युदाहरणानि ।
 अयं च रामाण्डारोक्तो वि० प्रबलत्वात् । त्व५ ह्यग्ने प्रथमो मनोतेति सूक्तमन्वाहेत्येत
 स्मिन्नैतरेयब्राह्मणे विद्यारण्याः । त्वं ह्यग्ने इत्यादिकं त्रयोदशर्चं सूक्तं तन्मैत्रावरुणो
 ब्रूयात् । तदाह बोधायनः । यदा जानाति मनोतायै हविषोऽवदीयमानस्यानुब्रूहीति
 तदा मैत्रावरुणोऽन्वाह त्वं ह्यग्ने प्रथम इतीति । अत्र विद्यारण्यैर्मनोतायै संप्रोषितस्त्व
 ह्यग्ने प्रथम इत्यन्वाहेत्याश्वलायनसूत्रं परित्यज्य बोधायनसूत्रप्रदर्शनं यजुःशाखिनि
 यजमाने सोमाङ्गेष्वपि पशुबन्धेषु याजुषहौत्रमेवेति प्रदर्शनार्थम् । सोमाङ्गभूताग्नीषोमीये
 पशुपुरोळाशस्विष्टकृद्यागोत्तरपुरोळाशसबन्धीडोपह्वानविधायक इळामुपह्वयते पशवो वा
 इळा पशूनेव तदुपह्वयते पशून् यजमाने दधातीत्येतस्मिन्नैतरेयब्राह्मणे इळोपहूता०
 ळारूया देवतामुपह्वयते इत्येवमपि स्पष्टो विद्यारण्यग्रन्थोऽत्र साधनम् । आश्वलायनो-
 पयोगिबोधायनीयाग्निष्टोमप्रयोगेऽवभृथप्रकरणे स्नात्वा यजमानो मेखला विस्त्रस्याप्सु
 निक्षिपति अध्वर्युः स्नाताया पत्न्या योक्तं विमुञ्चतीति केशवादयः । इमं विष्णामीति ।
 इदं बोधायने यजमाने सोमाङ्गेषु स्वीयहौत्रकरणपक्ष इत्युक्तिः । तत्रैव याजुषहौत्रपक्षेऽ-
 ध्वर्योः सावकाशत्वादित्युक्तिश्चाप्यत्र साधनम् । तद्ये केचन च्छान्दोग्ये वाऽऽध्वर्यवे वा
 हौत्रामर्शा समाम्नाता न तान्कुर्यादकृत्स्नत्वाद्धौत्रस्येत्येतदाश्वलायनसूत्रस्यः सर्वथा
 तावदाश्वलायनसूत्रप्रयोगे ते न कर्तव्या इति निश्चिनुम इति वृत्तिग्रन्थोऽप्यत्रानुकूलः ।
 कथमित्याकाङ्क्षाया तस्यार्थः स्वारसिको वर्ण्यते । सर्वथा सर्वप्रकारेणाऽऽश्वलायनसूत्रप्रयोगे
 ते हौत्राभासा न कर्तव्या इति । अत्र सर्वथाऽऽश्वलायनसूत्रप्रयोग इत्युक्तिः सत्याषाढा-
 दिमहर्षिप्रणीताना वैयर्थ्यपरिहाराय । इदमपि कथमित्याकाङ्क्षाया सर्वथेत्यस्य प्रकृति-
 भूतदर्शपूर्णमासप्रभृतिके कृत्स्न आश्वलायनसूत्रप्रयोगे ते न कर्तव्या इत्येवमर्थे सति
 आश्वलायने यजमाने ते नैव कर्तव्या इति फलितार्थः सिद्धो भवति । तेन यजुःशाखिनि
 यजमाने तु प्रकृतिभूतदर्शपूर्णमासप्रकृतिकत्वाभावेनाऽऽश्वलायनसूत्रप्रयोगस्याकृत्स्नत्वात्ते
 कर्तव्या इत्यर्थात्सिध्यति । एवरीत्यैव याजुषहौत्रविधानस्य वैयर्थ्यं परिहृतं भवति ।
 यद्येवमाशयो न वर्ण्यते तदा सत्याषाढापस्तम्बबोधायनभरद्वाजकत्यायनादिमहर्षिप्रणी-
 ताना हौत्रविषयकाणा केषाचिद्विधिना वैयर्थ्यं वृत्तिकारेणापरिहृतं स्यात् । इदं च परि-
 हार्थं तेनाप्यवश्यम् । परिहृतं च सिद्धान्तभाष्यकृताऽपि । तद्ये केचिच्छान्दोग्ये०

न तान्कुर्यादित्येतत्सूत्रव्याख्याने छान्दोग्ये वाऽऽध्वर्यवे वेत्यत्रैकेनैव वाशब्देनैव सिद्धे द्विवाशब्दग्रहण तानपि कुर्याद्वेति विकल्पार्थं ब्राह्मणाच्छसिनेऽभीवर्तस्य योनिशंसनं भाण्डके विहितम् । आध्वर्यवे समिद्धोऽञ्जन् कृदर मतीनामित्यश्वस्याऽऽप्रिय इत्येवमादि कुर्यात् । कुत । तेषा वचनाना सार्थकत्वाय । इतरथा तेषा वचनानामस्माभिस्यक्ताना नैरर्थक्य स्यात्, इत्यन्तेन ग्रन्थेन । सोमतन्त्रसंबन्धिहौत्रस्याकृत्स्नत्वात्कृत्स्नप्रयोगाधिकृते यजमाने ते न कर्तव्या इति वैयर्थ्यपरिहारायावश्यमेव वक्तव्येऽर्थाद्यजुःशाखिनि यजमाने याजुषहौत्रविधानस्य वैयर्थ्यापत्तेः । स्वशाखीयहौत्रपारित्यागे दोषश्रवणाच्च दर्शपूर्णमासयाजुषहौत्रानुष्ठानस्याऽऽवश्यकत्वे यजुःशाखिनि यजमाने सोमतन्त्रसंबन्धिहौत्रस्याकृत्स्नत्वादकृत्स्नो याजुषहौत्रप्रयोगस्तत्र ते कर्तव्या इत्यर्थासिद्धं भवति । इष्टिपशुप्रधानयाज्यानुवाक्यादिक स्वशाखाया सूत्रे चानुक्तत्वादनुक्तमन्यतो ग्राह्यामिति न्यायेन । यन्नाऽऽम्नात स्वशाखायामिति वार्क्ये तत्र त्वदीयमेव ग्राह्यम् । उपसंहारपक्षे तदीयानेदमादिषु मार्जनमित्यादयो वैशेषिकधर्माश्चेति द्रष्टव्यम् । अथ हौत्रप्रयोग आश्वलायनोक्त हौत्रं कुत्र याजुषहौत्र कुत्रेत्याकाङ्क्षाया विविच्य प्रदर्श्यते । ऋत्विग्वरणं स्वसूत्रविहितत्वाद्याजुषमेव । एव वृताना मन्त्रजपाश्च । देवो देवमेत्वित्याद्यपि स्वसूत्रविहितत्वात् । इदं च वृतो वृत इति सूत्रस्यात्रानुवृत्तिरित्येतस्मिन्पक्षे एकवचनादध्वर्योरेवेत्यस्मिन्पक्षे न । देवयजन मे देहीति स्वनामपूर्वकवाक्यश्रवणानन्तरं दत्तमिति प्रतिवचन सर्वेषाम् । दीक्षणीयेष्ट्यादिषु इष्टिपशुबन्धरूपेषु सोमाङ्गेषु अङ्गकलापः स्वीय एव । तत्र दीक्षणीयाया धार्ये विराजावित्याश्वलायनेनोक्तत्वात् । सूत्रकृता सप्तदश सामिधेनीविहितत्वेन तत्र पृथुपाजवत्योर्धार्ययोश्च विहितत्वेन चोभयमतेऽपि पृथुपाजा इति द्वे ऋचौ धार्ये । अत्र सूत्रकृद्विधिसत्त्वेन धार्ययोर्विहितपाठो याजुष एवाऽनयोरत्र । विकल्पो वा । दीक्षणीयेष्टेः पौर्णमासतन्त्रत्वात्सूत्रकारमते पौर्णमासेष्टिपशुसोमा उपदिष्टा इत्याश्वलायनमते च वार्त्रेणैवाऽऽज्यभागौ । स्वसूत्रविहितत्वात्प्राकृतत्वाच्च पाठो याजुष एव । प्रधानयाज्यानुवाक्ययोरत्राऽऽर्षेदिकपाठो न भवति । किंतु याजुष एव । अन्यथैतन्मन्त्रद्वयपाठवैयर्थ्यापत्तेः । एतयोर्मन्त्रयोरत्रैव विति (नि) योग इत्यत्र प्रमाणं तु प्रागेवोक्तम् । अत्रत्यसयाज्याविषये दीक्षणीयाया धार्ये विराजावित्याश्वलायनसूत्रे विशेषवचनस्य सत्त्वात् । तस्माद्विराजावेव कर्तव्ये । प्रेद्धो अग्न इमो अग्न इत्येते इत्यैतरेयब्राह्मणे च विराजोर्नियमेन विहितत्वाच्चात्र संयाज्ये विराजावेव कर्तव्ये । नतु प्राकृत्यौ याजुष्यौ । सामान्यस्वशाखापेक्षया हौत्रविशेषशास्त्रस्यैव प्रबलत्वात् । विराजाविति यत्रोक्तिस्तत्रैते एव प्रत्येतव्ये । अत्राऽऽश्वलायनः । प्रेद्धो अग्न इमो अग्न इति संयाज्ये विराजावित्युक्त एते प्रतीयादिति । संयाज्ययोः पाठ आर्षेदिक एव । स्वसूत्रीयविध्यभावात् । अत्र यद्यपि प्रधानस्वरविषये यत्प्रागग्नीषो० मुपा५-

शुतरमातिथ्यायामुपाश्रुपतत्सूत्रैरशीषोमीय इत्यापस्तम्बसूत्रे पक्षत्रयमुक्तम् । तथाऽपि
 हौत्रशास्त्रानुगुणो यः पक्षः स एवाविरोधायाङ्गीकर्तव्य सर्वथेति युक्तम् । एवं चात्रो-
 पांशुस्वर एव । सोमाङ्गेषु दीक्षणीयेष्ट्यादिषु पशुबन्धेषु नेदमादिषु मार्जनमर्वागुदयनी-
 याया इदमादीळायां सूक्तवाक्ये चाऽऽगूराशी.स्थान उपहृतोऽयं यजमानोऽस्य यज्ञ-
 स्याऽऽगुर उद्वचमशीयेति तस्मिन्नुपहृत आशास्तेऽय यजमानोऽस्य यज्ञस्यानुगुर उद्व-
 चमशीयेत्याशास्ते । न चात्र नामादेशः प्रकृत्या तत ऊर्ध्वं पश्चिळाया इत्येतावन्तो
 विशेषा भवन्त्येव हौत्रशास्त्रयाम्मिन्विषये प्रबलत्वात् । प्रायणीयेष्टौ तु स्वसूत्र आज्य-
 भागविषये सत्त्वपक्षोऽसत्त्वपक्ष इत्येव पक्षद्वय व्याख्याभेदकृतं यद्यप्यस्ति तथाऽपि
 शंखन्तेयमनाज्यभागेत्याश्वलायनहौत्रानुगुणपक्षस्वीकार एव युक्त । पक्षान्तरस्य तु
 हौत्रान्तर उपयोगो ज्ञेयः । प्रायणीयेष्टियाज्यानुवाक्यापाठस्त्वावेदिक एव । न
 चाग्निसोमसवित्रदितेदेवतालिङ्गकाना बह्वीनामृचा स्वशाखाया सत्त्वात्तन्मध्यस्था-
 नामेव यासा कासाचिद्ग्रहण पथ्यास्वस्तिदेवतालिङ्गकयाज्यानुवाक्ययो स्वशाखाया-
 मभावादन्युक्तमन्यतो ग्राह्यमिति न्यायेनाऽऽश्वलायनोक्तयोर्ग्रहणमिति वाच्यम् ।
 स्वसूत्रे प्रायणीयायाज्यानामविहितत्वेनाऽऽश्वलायनेन विहिताविहितयोर्मध्ये विहितग्र-
 हणस्यैव युक्तत्वात् । स्वसूत्रे वचनाभावे हौत्रशास्त्रम्यैवासति बाधके प्रबलत्वाच्च । न
 चैवमाश्वलायनानामेव ग्रहणमस्तु आसु यासा कासाचित्थाऽपि पाठस्तु स्वशाखारी-
 त्त्यैव भवत्विति वाच्यम् । एतन्मन्त्रपाठस्यान्यत्र चरितार्थत्वेन सवितृदेवताविषयकया-
 ज्यायाः स्वशाखायामभावेन तदुक्तयाज्याग्रहण विनाप्रकरणपठितत्वेन चैतद्ग्रहणवदि-
 तरासामपि तच्छाखागतानामेव ग्रहणस्य युक्तत्वात् । दीक्षणीयेष्टौ तु दीक्षणी-
 येष्टियाज्यानुवाक्यामन्त्रयोरन्यत्र विनियोगाभावाल्लिङ्गादत्रैव विनियोग स्वीक्रियते । यजुः
 शाखियाजमानकर्तृकाग्निष्टोमादिक्रतुषु आश्वलायनहौत्रस्य प्राकृतस्य प्राकृतान्वयाभावेना-
 नन्वितान्कैर्विकृत्यङ्गपूरकत्व यथा न भवति तथा तुल्ययुक्त्या एतेन शस्त्रयाज्यानिगदा-
 नुवचनाभिष्टवनसस्तवनानीत्याश्वलायनसूत्रेऽभिर्हिकारादीनामपि प्रकृतावन्वयाभावेनान-
 न्वितैरेतैः सोमाङ्गसोमप्रवाहणाङ्गे तु वचनान्वयः कथं भवितुमर्हति । तथा चैतत्सूत्राद-
 भिर्हिकारादीनामप्राप्तिरेव । इष्टापत्तौ लोप एवाऽऽपद्येत । अतो यजुःशाखियजमान-
 कर्तृकाग्निष्टोमादिक्रतुषु अभिर्हिकारादीना लोपो यथा न भवति तथाऽत्र कल्पनीयम् ।
 तथाहि । एतेन शस्त्रयाज्यानिगदानुवचनाभिष्टवनसस्तवनानीति सूत्रस्य
 वास्तविक्यतिदेशपरताया प्राकृतेऽभिर्हिकारादीना लोपापत्त्याऽर्थान्तरे यजुः-
 शाखियजमानकर्तृकाग्निष्टोमहौत्रनिर्वाहकमलोपानुगुणमवश्यं कल्पनीयम् । न चात्र
 लोप एवास्त्विति वाच्यम् । अलोपानुगुण्येनार्थान्तरसंभवे बहूनामङ्गाना लोपस्यानुचि-
 तत्वात् । अस्मिन्नर्थे निदानकारवचनमप्यस्ति । अलोपो लोपान्न्याय्यतर इति । तच्चा-

थान्तरं कथमित्याकाङ्क्षायां प्रदर्शयति । सस्तवनानीतीत्येतदनन्तरं तुल्यानीति शेषः । तथा चैवमन्वयो भवति । एतेन सामिधेन्यनुवचनेन तुल्यानीति । तुल्यत्वं चोपदिष्ट-धर्मकत्वमभ्युपेत्यैव । तथा चैवमर्थो भवति । यथा सामिधेन्यनुवचनमुपदिष्टधर्मकं नातिदिष्टधर्मकं तद्भेदेव शस्त्रादिकमप्युपदिष्टधर्मकत्वेनेवैतेषां ग्रहणं नातिदिष्टधर्मकत्वेन ग्रहणं भवतीति । तथा सामिधेन्यनुवचनातिदेशस्यैतेष्वभावात्प्रकृतेऽनन्वितत्वेऽपि शस्त्रादीनां सामिधेन्यनुवचनापेक्षाया अभावेन प्रकृतान्वितत्वाभावेऽपि नैतेषामेतत्कृतोऽनुष्ठानलोपः । एवञ्च केवलसोमसबन्धित्वाद्धिकाराद्या धर्मा अपि तदुक्ता एवेति यदुक्तं तद्युक्तमेव । प्रायण्येष्टिसबन्धा यावान्विशेषस्तावानाश्वलायनीय एव । सोमप्रवहणानुवचनमाश्वलायनीयमेव । स्वसूत्रेऽनुक्तत्वात्केवलसोमसबन्धित्वाद्धिकारादयस्तदुक्ता एव । आतिथ्येष्ट्याश्वलायनीया एवाऽऽज्यभागप्रधानयाज्यानुवाक्यासयाज्याः । पाठोऽप्याग्वेदिक एव । आज्यभागयाज्यानुवाक्यादिषु तु स्वीयान्येव प्राकृताङ्गानि । तानूनपत्राभिमर्शनाप्यायननिह्ववनानि याजुषाण्येव । स्वसूत्रे सर्वग्रहणात् । प्रवर्ग्ये तु केवलसोमसबन्धित्वात्स्वसूत्रेऽनुक्तत्वाच्चाऽऽश्वलायनीयमेव हौत्रमभिहिकारादयश्च । अनवानं प्राणानां सतत्यै । त्रिष्टुभः सतीर्गायत्रीरिवान्वाह । गायत्रो हि प्राणः । प्राणमेव यजमाने दधाति । संततमन्वाह । प्राणानामन्नाद्यस्य संतत्यै । अथो रक्षसामपहत्यै, इति प्रवर्ग्ये याजुषहौत्रविषये विशेषः श्रुतावुक्तः । अस्यार्थो विद्यारण्यश्रीपादैरेव वार्णितः । अनवानमवानः श्वासस्तद्रहितं यथा भवति तथा पठेत् । तच्च यजमानप्राणानामविच्छेदाय भवति । तासु गायत्रीधर्ममतिदिशति । त्रिष्टुभः सतीरित्यादि । यद्यपि ब्रह्मजज्ञानमित्याद्यास्त्रिष्टुभस्तथाऽपि गायत्रीवदनुवचनं कुर्यात् । गायत्रीरूपं ध्यात्वा पठेदित्यर्थः इति । आदौ सर्वा एता ऋचो गायत्र्य एवेति ध्यानं कृत्वा क्रमेणाभिष्टवनं कुर्यादित्येतावान्विशेषो याजुषहौत्रे । अनुष्ठाने तु न कोऽपि विरोधः । शान्तिपाठस्तु अविरोधाद्धोतुरपि । उपसदिष्टा आश्वलायनोक्तमेव वैशेषिकहौत्रं प्राकृताङ्गानि तु स्वीयान्येव । अग्निप्रणयनानुवचनं तु स्वप्रत्यासन्नापस्तम्बसूत्ररीत्यैव । यथा चातुर्मास्येष्वनुष्ठीयते तद्रीत्यैवात्रानुष्ठेयम् । आश्वलायनेनाप्ययमर्थः उक्तः । एतस्मिन्ननुवचने हिंकाराभावः । प्रथमोत्तमानुवचनमापस्तम्बोक्तमेव । हविर्धानमुक्तमाग्निप्रणयनमिति सूत्रेण । स्वसूत्रेऽनुक्तत्वाद्धविर्धानप्रणयनानुवचनमाश्वलायनीयमेव । सर्वमभिहिकारादयो धर्माश्च । अग्नीषोमप्रणयनानुवचनं स्वसूत्रेऽनुक्तत्वात्सर्वमाश्वलायनीयमेव तद्धर्माश्च । यूपज्जनानुवचनं सर्वं स्वप्रत्यासन्नापस्तम्बसूत्रोक्तरीत्यैव । अत्र हिंकाराभावः । प्रथमोत्तमानुवचनं याजुषहौत्रवेदेव । अग्नीषोमीयपशुसबन्धि सर्वं हौत्रं याजुषमेव । अग्नीषोमा यो अद्य वा ० । १ । यो अग्नीषोमा हविषा सषर्यात् ० । २ । अग्नीषोमा य आहुतिं ० । ३ । अग्नीषोमा चेति तद्द्वार्यं वा ० । ४ । अग्नीषोमाविमं सुमे ० । ५ । अग्नीषोमा हविषः प्रस्थितस्य ० । ६ ।

एतासां षण्णामृचां विद्यारण्यैरग्नीषोमीयपशौ विनियोगस्योक्तत्वादग्नीषोमीयपशोरेता याज्यानुवाक्याः । यथारूपमितरे इतिपरिभाषासूत्रेण सूत्रकृताऽपि अयं विनियोगः प्रदर्शितोऽस्ति । पाठोऽपि याजुष एव । अन्यथा एतेषां मन्त्राणां विनियोगाभावे वैयर्थ्यमेव स्यात् । ऐन्द्राग्नाश्विनपशुयाज्यानुवाक्यानामदः प्रकरणमुद्दिश्यैव पाठात्ता एव याज्यानुवाक्याः । पाठोऽपि याजुष एव । अन्यत्सर्वमङ्गजातमपि याजुषमेव । प्रवृत्ताहुती तु याजुष्यावेव । सर्वेषां प्रवृत्तः प्रवृत्त इति सूत्रे वीप्साश्रवणात् । प्रयाजयाज्या आप्रियो होतुः समिद्धो अद्येत्येव सर्वत्र । अस्माकमैन्द्राग्ना आम्नानात् । आश्वलायनसूत्रे यथार्थिपक्षस्य वैकल्पिकत्वेन तन्मतेऽप्येतासामेवाऽऽग्नीणां सर्वार्थिविषयकत्वस्य पक्षे सिद्धत्वाच्च । यः पक्षो यजुःशाखीययजमानायाविरुद्धः स एवाङ्गीकर्तव्य इति युक्तः पन्थाः । सुत्यादिवसगतमैष्टिकपाशुकतन्त्रसंबन्धि हौत्रं प्राकृताङ्गेषु याजुषमेव तद्धर्माश्च । सवनीय २ पशुसबन्धियाज्यानुवाक्यास्तु आश्वलायनीया एव । अस्मच्छाखायामिमं पशुं प्रकृत्य पाठाभावात् । यास्तु अस्मच्छाखाया पठितास्ताः काम्यपशुं प्रकृत्य पठिताः सन्ति नेम पशुम् । अस्वतन्त्रे पशावेतन्न स्वतन्त्रे । रामाण्डरेणान्याधानप्रकरणेऽन्यादिदेवतायाज्यानुवाक्यापाठाभावेऽपि स्वशाखागतानां तल्लिङ्गकानामेव ग्रहणेन तुल्यन्यायेनात्रापि तादृशानामेव ग्रहणात् । परिव्ययना (णा)नुवचनमपि याजुषमेव । निरूढपशौ प्रवृत्तत्वात् । उपस्थानं सदःप्रवेशनं चाऽऽश्वलायनीयमेव । अध्वर्युप्रतिप्रस्थानृत्ययजमानोक्तेरुभिः सूत्रगतबहुवचनसार्थक्यात् । सर्वग्रहणाभावाच्च । स्वसूत्रेऽनुक्तत्वात्सवनीयपुरोडाशहौत्रमाश्वलायनीयमेव । अङ्गानि याजुषाप्येव । अध्वर्यो वेरपा ३ इत्येवंरीत्यैव होतुरध्वर्युं प्रति प्रश्नः । उतेमनंनमुरुतेमाः पश्येत्यध्वर्युप्रतिवचनम् । अध्वर्यो वेरपा ३ इति हौत्राध्वर्युं (ताऽध्वर्युं) त्रि पृच्छत्युतेमनंनमुरिति त्रिः प्रत्याहेति सूत्रात् । आगतमध्वर्युमवेरपोऽध्वर्या ३ उ इति पृच्छत्युतेमनंनमुरिति प्रत्युक्ते निगदन्नुवन्प्रतिनिष्क्रामेदित्येतस्याऽऽश्वलायनोक्तस्यानेन बाधः । यदाऽध्वर्युर्मयि वसु पुरोवसुर्वाक्यावाचं मे पाहीति भक्ष प्रयच्छति तदा होता मयि वसुः पुरोव० पाहीत्येतेनैव मन्त्रेण प्रतिगृह्णाति । मयि वसुः पुरोवसुरित्यध्वर्युर्होत्रे भक्ष प्रयच्छति तेनैव होता प्रतिगृह्णातीति सूत्रात् । ऐतरेयब्राह्मणमप्यस्मिन्नर्थेऽस्ति । येनैवाध्वर्युर्यजुषा प्रयच्छति तेन होता प्रतिगृह्णातीति । आश्वलायनसूत्रानुसारिणि यजमाने । ऐतु वसु पुरुवसुरित्यैन्द्रवायवप्रतिग्रहमन्त्रः । ब्राह्मणरीत्या तु येनाध्वर्युर्मक्षं प्रयच्छति स एव मन्त्र प्रतिग्रहणे । यजुःशाखिनि यजमाने तु नियत एवायम् । मैत्रावरुणाश्विनप्रतिग्रहणयोस्तु ऐतु वसुर्विदद्वसुः । ऐतु वसुः संयद्वसुरितिप्रतिग्रहमन्त्रौ । मयि वसुर्विदद्वसुश्चक्षुष्पाश्चक्षुर्मे पाहीति मैत्रावरुणग्रहप्रदानमन्त्रः । अयमेव होतुः प्रतिग्रहणमन्त्रः । मयि वसुः संयद्वसुः श्रोत्रपाः श्रोत्र मे पाहीत्याश्विनग्रहप्रदानमन्त्रः । अयमेव होतुः प्रतिग्रहमन्त्रः ।

उत्तरेणोत्तरेणाध्वर्युर्होत्रे भक्षं प्रयच्छत्येतेनैव होता प्रतिगृह्णातीति सूत्रात् । आग्नीध्रच-
मसमादाय सदो गच्छत्यध्वर्युः स एव होतुः समीप आचष्टे अयाडग्नीदिति । एतदन-
न्तरं स भद्रमकर्षो नः सोमस्य पाययिष्यतीति होता प्रत्याह । तस्य चमसमादाय
सदो गच्छति स होतुराचष्टेऽयाडग्नीदिति स भद्रमकर्षो नः सोमं पाययिष्यतीति होता
प्रत्याहेति सूत्रात् । एत्यध्वर्युरयाडग्नीदिति पृच्छत्ययाळिति प्रत्याह । स भद्रमकर्षो
नः सोमस्य पाययिष्यतीति होता जपतीत्येतस्याऽऽश्वलायनसूत्रोक्तस्यानेन बाधः । अथ
द्विदेवत्यभक्षण प्रकृत्य भक्षणपरिभाषा द्विदेवत्यान्भक्षयन्ति होताऽध्वर्युः प्रतिप्रस्थाता
चैवमनुपूर्वा अन्योन्यस्मिन्नुपहवमिच्छन्त उपह्वयस्वेत्यामन्त्रण उपहृत इति प्रतिवचनो
यत्र कचैककाले भक्षयेयुरन्योन्यस्मिन्नुपहवमिच्छेरन्द्विरैन्द्रवायव भक्षयति सकृत्सकृदि-
तरौ पुरस्तादैन्द्रवायव प्राणेषूपनिग्राह पुरस्तान्मैत्रावरुण चक्षुषोरुपनिग्राहकः सर्वत-
पारिहारमाश्विनः श्रोत्रयोरुपनिग्राहः सर्वान्भक्षयित्वा नानुत्सृजन्त्याऽवनयनात्सर्वेषां
संपातान्होतृचमसेऽवनीयेति सूत्रात् । यो यत्र भक्षिता स म इत्यर्थः ।
अत्राऽऽपस्तम्बेन अनुत्सृजन्तौ पात्र द्विरैन्द्रवायवं भक्षयतो भक्षयन्ति भक्षयतीति
वा सकृत्सकृदितराविति । ऐन्द्रवायवमुत्तरेऽर्धे गृहीत्वाऽध्वर्यवे प्रणामयेदेष वसुः
पुरूवसुरिह वसुः पुरूवसुर्मयि वसुः स्तन्वस्तपोजा इत्यध्वर्यु उपह्वयस्वे-
त्युक्त्वाऽऽध्याय नासिकाभ्यां वाग्देवी सोमस्य तृप्यत्विति भक्षयेत्सर्वत्र प्रतिभ-
क्षितहोतृचमसेषु किञ्चिदवनीयानाचम्योपह्वानादि पुनः संभक्षयित्वा न सोमेनोच्छिष्टा
भवन्तीत्युदाहरन्ति शेषहोतृचमस आनीयोत्सृजेदेवमुत्तरे न त्वेनयोः पुनर्भक्षो न कंचन
द्विदेवत्यानामनवनीतमुत्सृजेन्मैत्रावरुणमेष वसुर्विद्वसुरिह वसुर्विद्वसुर्मयि० तपोजा
इत्यक्षीभ्यां त्विहावेक्षणं दक्षिणेनाग्नेः सव्येन पाणिना होतृचमसमाददीतैतु वसूना पति-
र्विश्रेषा देवानां समिदिति तस्यारत्निना तस्योरोर्वेसनमपोच्छद्य तस्मिन्सादयित्वाऽऽ-
काशवतीभिरङ्गुलीभिरपिदध्यादाश्विन यथाहृत पारिहृत्य पुनः सादयित्वाऽध्वर्यवे प्रणा-
मयेदेष वसुः संयद्वसुरिह वसुः संयद्वसुर्मयि० तपोजा इति कर्णाभ्यां त्विहोपोद्यच्छेद्-
क्षिणायग्नेनि (णेनाग्नेनि) धाय होतृचमस सृष्टोदकमिळामुपह्वयते उपोधच्छन्ति चम-
सानवान्तरेळा प्राश्याऽऽचम्य होतृचमसं भक्षयेदध्वर्यु उपह्वयस्वेत्युक्त्वा दीक्षितो
दीक्षिता उपह्वयध्वं यजमाना इति वा मुरुयान्वा पृथग्घोत्रका उपह्वयध्वमितीतरानेवमि-
तरे यथाचमसं भक्षयन्त्वदीक्षिता मुख्यचमसादचमसाद्घोत्रकलशाद्घोक्तः सोमभक्षजप
सर्वत्र । होतुर्वषट्कारे चमसा ह्यनन्त उद्गातुर्ब्रह्मणो यजमानस्य तेषां होताऽग्ने भक्षये-
दिति गौतमो भक्षस्य वषट्कारान्वयत्वाद्भक्षणमितरेषामिति तौल्वलिः कृतार्थत्वाद्भक्षये-
युरिति गाणगारिरतः सस्कारकत्वाच्च तच्चमसतः स्य न्न चान्यः सबन्धो भक्षयित्वाऽपाम
सोपममृता अभूम शं नो भव हृद् आपीत इन्दाविति मुखहृदये अभिमृशेरन्नाप्यायस्व

समेतु ते सं ते पयाभसि समुयन्तु वाजा इति चमसानाप्याय्योपाऽऽद्यान्पूर्वयोः सवनयोराद्यास्तृतीयसवने सर्वत्राऽऽत्मानमन्यत्रैकपात्रेभ्य आप्यायिताश्चमसानसादयन्ति ते नाराशसा भवन्तीति । अत्रैतरेयिब्राह्मणम् । तदाहुरवान्तरेळा पूर्वा प्राश्रियाइत् । होतृचमस भक्षयेइत् । इति । अवान्तरेळामेव पूर्वा प्राश्रियादथ होतृचमसं भक्षयेद्यद्वाव द्विदेवत्यान्पूर्वान्भक्षयति तेनास्य सोमर्पाथ. पूर्वं भक्षितो भवति तस्मादवान्तरेळामेव पूर्वा प्राश्रियादथ होतृचमस भक्षयेत्तदुभयतोऽजाद्य परिगृह्णाति सोमर्पाथाभ्यामन्नाद्यस्य परिगृहीत्या इत्यादि । अथ स्वीयहौत्रम् । सर्वेषां सपातान्होतृचमसेऽवनीय पुरोडाशशकलभैन्द्रवायवपात्रे निदधाति पयस्या मैत्रावरुणस्य धाना आश्विनस्य० प्राणेषूपनिग्राहमिति बहुवचनान्मुखमत्र गृह्यते । यथा नासिकाभ्या प्राणनिर्गमप्रत्यागमौ तद्वन्मुखादपि । अतो नासिकाद्वयं मुखं च प्राणशब्देन गृह्यते । णमुल्निर्देशाच्चैकैकस्य ग्रहणम् । क्रमस्तु प्रथमं दक्षिणनासिकाया तत उत्तरनासिकाया ततो मुखे । एतच्चोर्ध्वमुपहवादित्युक्तमाश्वलायनेन । यथाऽध्वर्य उपह्वयस्वेत्युक्त्वाऽवघ्राय नासिकाभ्यामिति । उपनिग्रहणं नाम एतेषु तत्स्पर्श । नासिकयो. स्पर्शवेलायामवघ्राणमप्यर्थात्सिद्धं भवति । अतो नैतयो. सूत्रयोर्विरोधः । उपहूता प्राश्रन्ति ये प्रकृताविति वचनात्प्रशास्तुप्रतिप्रस्थात्रोः स्वप्रकृतकर्माचितयोरपि भक्षणनिवृत्तिः । यथाचमस चमसिनो भक्षयन्ति तेषा व्याख्यातो भक्षमन्त्रः । स्व स्व चमसमनतिक्रम्येति यथाचमसम् । अन्यथीभावः समासः । निमित्तानुसारेण स्व स्व चमसमनतिक्रम्य चमसिनो भक्षयन्तीत्यर्थः सभवति । स्व स्व चमसमनतिक्रम्य भक्षयन्तीत्यर्थः । इय सामान्यप्रतिज्ञा । तेषा व्याख्यातो भक्षमन्त्रः तेषा भक्षणीयाना चमसाना भक्षणे मन्त्रः । नराशंसर्पातस्य सोमदेवते । मतिविदः प्रातःसवनस्य गायत्रच्छन्दस पितृर्पातस्य मधुमत उपहूतस्योपहूतो भक्षयामीति व्याख्यातः । उक्तोऽयं मन्त्रो यथाऽध्वर्योः स एव होत्रादीनामर्पात्यर्थः । व्याख्यातो भक्ष इति वक्तव्ये मन्त्रग्रहणं भक्षेहीत्यन्येनाऽऽह्वियमाणं प्रतीक्षत इत्यारभ्यानुद्गत्येत्यन्तं निवर्तयितुम् ।

इति भट्टगोपीनाथदीक्षितोक्तीतो याजुषहौत्रोपोद्धातः ।

अथ गद्रोपाह्वभट्टमहादेवकृतो याजुषहौत्रविचारः ।

हेरम्बमम्बिका शशु यजुर्वेदस्वरूपिणम् । प्रणम्य तत्प्रेरणया हौत्रज्योत्स्ना विरच्यते । तत्र सूत्रम्—यज्ञं व्याख्यास्यामः स त्रिभिर्वेदैर्विधीयते । ऋग्वेदेन यजुर्वेदेन सामवेदेन सर्वैज्योतिष्टोम ऋग्वेदयजुर्वेदाभ्या दर्शपूर्णमासौ यजुर्वेदेनाग्निहोत्रं यजुर्वेदेनाध्वर्युः करोत्यृग्वेदेन होता सामवेदेनोद्गाता सर्वैर्ब्रह्मा इत्याचार्येण विधाने कृते सति पुनर्दर्शपूर्ण

मासयोर्हौत्रं व्याख्यास्याम इति तेनैवोक्तं तत्तु फलाधिक्यार्थं न्यूनफलाभावार्थं च वेदितव्यम् । अन्यथा तस्य वैयर्थ्यापत्तिः स्यात् । तत्र किमधिकं किं न्यूनत्वाभावत्वमित्याशङ्क्याऽऽह । पत्नीडोपाह्वाने इन्दाणीवाविधवा । अदितिरेव सुपुत्रा । इत्यधिकम् । यजमानेडोपाह्वाने विश्वमस्य प्रियमुपहृतामित्याहाच्छंबट्कारमेवोपह्वयत इत्यनेनाच्छंबट्कारमव्यर्थमुपाह्वानं भवति । तथा स्मो वयमित्याहाऽऽत्मानमेव सत्त्वं गमयतीत्यादिन्यूनफलाभावत्व च । आश्वलायनसूत्र एतयोरभावात् । तदुक्तं हौत्रस्य नाङ्गीकारः । श्रुतौ निषेधोऽपि दृश्यते । तद्ब्रूयाद्योऽग्निः होतारमवृथा इत्यग्निनोभयतो यजमान परिगृह्णीयात्प्रमायुकः स्यादिति । अनेन यजमानस्य प्रमायुकत्वं स्यात् । घृतवतीमध्वर्यो स्तुचमास्यस्वेत्याह यजमानमेवैतेन वर्धयतीत्यनेन तन्निवारणं भवतीति केनचिद्धौत्रचन्द्रिकाकारेणोक्तं तत्त्वरुचिरम् । तस्य भिन्नसंबन्धभावात् । तथाहि यजमानदेवत्या वै जुहूर्भ्रातृव्यदेवत्योपभृद्यदद्वे इव ब्रूयाद्भ्रातृव्यमस्मै जनयेद्घृतवतीमध्वर्यो स्तुचमास्यस्वेत्याह यजमानमेवैतेन वर्धयतीति ब्राह्मणम् । स्तुचावित्येव द्विवचनान्तं यदि ब्रूयात्तर्हि भ्रातृव्यमुत्पादयेत् । अतः स्तुचमित्येकवचनेन यजमानं वर्धितवान्भवतीति विद्यारण्यभाष्ये प्रपञ्चितम् । किञ्च यावद्दृग्दर्शनं तावद्दृग्देव इति विग्रहेण यजुर्वेद ऋक्छेषत्वमस्तीति केचिद्वदन्ति । तदप्युक्तम् । कुतः । सामवेदादिषु याज्ञसेनोपधाने च ऋग्दर्शनात् । ननु तद्ये केचन च्छान्दोग्ये वाऽऽध्वर्यवे वा हौत्रामर्शाः समास्राता न तान्कुर्यादकृत्स्नत्वाद्धौत्रस्येत्याश्वलायनवचनात्सत्याषाढीयहौत्रस्य न हौत्रत्व किंतु हौत्राभास इति चन्द्रिकाकारेणोक्तम् । तदसंगतम् । यस्मिन्सूत्रे ये विधिनिषेधास्ते तच्छाखायपराः । अन्येषां न विधायका भवन्ति । अन्यथाऽऽनर्थक्यापत्तिः स्यात् । अतोऽयं निषेध आश्वलायनानामेव न त्वन्येषाम् । अथवाऽस्य सत्रस्थत्वात्सत्रेभ्योऽन्यत्र प्रवृत्तिरेव नास्ति । अस्मच्छाखाया हौत्राभासोऽस्तिचेत् तर्हि आश्वलायसूत्रे किमु वर्णपदभेदेन हौत्रमन्त्रपाठः कृतः । तस्मात्तैत्तिरीयकं स्वतन्त्रं हौत्रमिति सिद्धम् । अतो यस्यां शाखायां भिन्नपाठाभावस्तस्यां हौत्रामर्शास्तस्यामेव निषेधप्रसक्तिः । किंचास्मत्सूत्र उपहृताऽहो इत्याहाऽऽत्मानमेवोपह्वयत आत्मा ह्युपहृतानां वसिष्ठ इडामुपह्वयत इति ब्राह्मणं व्याख्यात प्रधानमात्मोपाह्वानं पृथक्पत्न्यर्थमिडोपाह्वानं च पठितं तयोरप्याश्वलायनीयेऽदर्शनात् । तैत्तिरीये निषिद्धप्रवृत्तिर्नास्तीति भावः । न च सारस्वतेन वेदेषु परस्परं मिश्रीभावः कृत इति वाच्यम् । कुतः । सूर्यात्प्रासाया माध्यदिनीयशाखायां हौत्रदर्शनात् । तैत्तिरीयशाखायां सत्यप्रपाठकमन्त्रपाठानुसारेण देवा वै नर्चिनेत्यारभ्य युक्ष्वेत्यन्तेष्वनुवाकेषु विनियोगदर्शनाच्च । किञ्च वेदविभागं कृष्णद्वैपायनेन कृत इति पुराणे प्रसिद्धम् । तदा मिश्रीभावसहितं विभागं कर्तुं समर्थोऽपि नाकरोत् । अतस्तेन सिद्धानुवादः कृत इति

बोधयम् । तस्माच्चतुर्ष्वपि वेदेषु परस्परशेषो नास्तीति सिद्धम् । ननु स्वहौत्रस्वीकारेण ऋग्वेदयजुर्वेदाभ्यां दर्शपूर्णमासौ । ऋग्वेदेन होतेत्यादिसूत्राणां व्यर्थता स्यात् । अतः स्वहौत्रं न स्वीकर्तव्यमिति प्राप्तेऽत्रोच्यते । भगवानाचार्यः—आध्वर्यव व्याख्यास्याम इत्या-
 रम्भेण निर्वाहो यदि स्यात्तर्हि कथं यज्ञं व्याख्यास्याम इत्यारभते । आश्वलायनादिसूत्रेषु यज्ञस्य दर्शपूर्णमासादीनां च विधानाभावात्तेषां यज्ञानधिकारस्तदीयसूत्राणां व्यर्थता च प्राप्ता तत्परिहाराय यज्ञं व्याख्यास्याम इति उत दर्शपूर्णमासयोर्यज्ञत्वभावात्स त्रिभि-
 र्वेदैर्विधीयत इति पारिभाषया त्रयाणां प्रसक्तिस्तेष्वत्रोद्गातृनिषेधार्थं पुनर्ऋग्वेदयजुर्वेदाभ्यां दर्शपूर्णमासावित्युक्तम् । यजुर्वेदेनाग्निहोत्रमित्यपि सार्वर्था(त्रि)कम् । कुत । यजुर्वेदे
 ब्राह्मणद्वितीयकाण्डप्रथमाध्याये समग्राग्निहोत्रविधानात्सहिताप्रथमकाण्डस्थपञ्चमाध्याये फलसहितोपस्थानाविधानाच्च । यज्ञस्य वेदत्रयाधीनत्वं प्राप्तमपि केन किं कार्यमित्या-
 शङ्क्य यजुर्वेदेनाध्वर्युं करोत्यृग्वेदेन होतेत्यादिसूत्रं पुनरारभते । यज्ञस्य सर्वेऽधिका-
 रिणः सन्ति न केवलं यजुर्वेदाध्यायिनः । अत इमे नियमा सार्वर्था(त्रि)का एव ।
 अस्मच्छाखायां पृथग्वैत्रोपदेशादन्यशाखासु तस्य चारितार्थं स्यात् । तस्मादिमा-
 सामान्यपरिभाषा इति सिद्धम् । सामान्याद्विशेषो बलीयानिति न्यायादस्मच्छाखीयै-
 सत्याषाढोक्तं विशेषं हौत्रमेव कर्तव्यम् । ननु स्वसूत्रप्रतिपादितत्वाद्दर्शपूर्णमासयोः स्वकीयं
 हौत्रमस्तु तदूर्ध्वं सूत्रोपदेशाभावात्किं कर्तव्यमित्याशङ्क्याऽऽह—चातुर्मास्यादिषु स्वहौत्रं
 नास्तीति न वक्तव्यम् । पारिधीश्वरपोष्वित्युच्यमाने दक्षिणमुत्तरं परिधिं मध्यम उपस-
 मस्यतीति ज्ञापनादस्तीति गम्यते । अन्यथैतस्य वैयर्थ्यापत्तिः स्यात् । पशुबन्धेऽपि
 अविक्षुरो विक्षुरो भूयासमिति प्रतिगृह्णातीति ज्ञापनादेवमेव व्यवस्था ज्ञेया । स्वसूत्रा-
 नुपलब्धेऽपि श्रुतौ मन्त्रपाठाद्बौधायनापस्तम्बाभ्यां कृत्स्नोपदेशात्तदेव कर्तव्यम् ।
 सोमे तु अध्वर्यो वेरपा इत्यनेन स्वकीयमस्तीति गम्यते । परंतु सूत्रानुपलब्धत्वादाश्वला-
 यनीयं प्रागुक्तपारिभाषया कर्तव्यमेव । पूरणार्थमाश्वलायनीयग्रहणापेक्षया कृत्स्नत्वात्तदेव
 ग्रहीतव्यं न याजुषमिति केचिद्ब्रूवन्ति । तन्न । तस्यापि कृत्स्नत्वाभावः । कुतो मृगारे-
 ष्चिनक्षत्रसत्रादिषु तत्सूत्रानुक्तत्वात्तेऽपि तैत्तिरीयोक्तं गृह्णन्ति । तस्मादुभयोरपि न
 कृत्स्नत्वं पूरणार्थमन्योक्तग्रहणे न दोषः । किंचाग्नाग्नेऽग्नावग्नेऽग्निनाग्नेऽग्निमग्न इति
 षतुर्षु प्रयाजेषु चतस्रो विभक्तीर्दधाति पुरस्ताद्द्वषट्कारादेतत्पुनराधानमयं सूत्रस्यापि तैत्ति-
 रीये विनियोगो नान्यास्मिन् । काम्येष्टिपश्चादिषु भगवता सत्याषाढेन तत्तत्प्रकरणे
 हौत्रस्य विनियोगः प्रदर्शितः । साग्निचित्ये क्रतावपि वायव्यपशौ स्वशास्त्रोक्तमन्त्राणां

हौत्रे विनियोगः कृत । अनेन सोमेऽपि स्वकीयं हौत्रमस्तीति गम्यते । तथाऽपि “लुप्त-
प्रायमिदं सूत्रं देवादासीत्कचित्कचित् । दक्षिणस्यां ताम्रपण्यांस्तीरेष्वेवेदमाहृतम्” । इति
वैजयन्तीकरोक्त्या कृत्स्नस्यामृतसूत्रस्य नोपलब्धिरिति स्पष्टं भवति । अनुपलब्धावन्य
ग्रहणं प्राप्तमेव ।

इति गद्रोपाह्वभट्टमहादेवकृतो याजुषहौत्रविचारः ।

====

अथ गुरु० अभ्यंकरोपाह्वभास्करशास्त्रिप्रणीतो याजुषहौत्रविचारः ।

अथ याजुषहौत्रप्रयोगविषयं किञ्चिद्विचार्यते । हौत्रप्रयोगाश्च ऋग्वेद आध्वर्यवे
छान्दोग्ये चाऽऽम्नाता । ते च स्वस्वशाखानुरोधेनानुसर्तव्याः । न शाखान्तरानुसरणेन ।
ननु आध्वर्यवे प्राकृतहौत्रमारभ्य निरूढपशुसौत्रामणिचातुर्मास्यकाम्येष्वेष्टिकाम्यपशूनामग्नि-
कानां च यावदिष्टिपशूनां हौत्रस्य कृत्स्नाम्नानात् तेषु हौत्रं सिद्धम् । एवं छान्दोग्येऽपि
क्वचिदाम्नानात्तत्र सिद्धम् । अन्येषु सोमादियागेषु कात्स्न्येनानभिधानात्तत्र का गति-
रितिचेत् । अत्र ब्रूम । तत्र तत्तच्छाखासूत्राभिहितकतिपयधर्मापरित्यागेन शाखान्तरा-
भिहिताकाङ्क्षितहोतृधर्मपरिग्रहस्य सूत्रकारैरेव व्यवस्थापितत्वान्नानुपपत्तिः । नच प्रयो-
गवैलक्षण्यम् । प्रमाणसिद्धप्रयोगवैलक्षण्यम्यादुष्टत्वात् । किञ्चेद् दूषणं बह्वृचानामप्य-
विशिष्टम् । तेषामपि कौकिलीनक्षत्रेष्विष्वर्गसत्रमृगाश्वमेधाप्रीसूक्तादिषु शाखासूत्रान्तराव-
लम्बनस्याऽऽवश्यकत्वात् । नेदं चोदनाईम् । किञ्च याज्ञे कर्मणि वेदत्रयस्य विनियो-
गात् सूत्राणां परस्परपेक्षणात् तत्तत्साकाङ्क्षितहोतृधर्माशस्य समुच्चयबोधनाच्च । अत-
एव चानुवचनाभिष्टवशस्त्रनिविटसौमिकः ॥ ज्यां शेषिकनन्त्रं भवति । तच्छाखासूत्राभिहित-
धर्माश्च । ढीक्षणयेष्टौ अग्निरेष्टे प्रथमो देवता मति याज्यानुवाक्याम्नानम् । या प्रायणी-
यस्य पुरोनुवाक्यास्ता उदयनीयस्य याज्या करोतीति ब्राह्मणम् । त्रिष्टुभः सतीरिवान्वाहेति
धर्माभिष्टवे । तिस्र एव सामिधेनीरनूक्त्युपरत्सु याः प्रातर्याज्याः स्युस्ताः साय पुरो-
नुवाक्यां कुर्यादिति ब्राह्मणम् । तथाच सूत्रम् नव सामिधेनीरन्वाह तिस्र ऋचस्त्रि-
रनूक्ता भवन्ति नव वा पराचीरिति विधानान्तरम् । प्रातरनुवाके सर्वाणि
च्छन्दाः स्यन्वाह गात्रिया तेजस्कामस्य परिदध्यात्रिष्टुभेन्द्रियकामस्य जगत्या
पशुकामस्यानुष्टुभा प्रतिष्ठाकामस्य पङ्क्त्या यज्ञकामस्य विराजाऽन्नकामस्येति
कामनाविधानम् । अन्वयो वेरपा ३ इति होताऽध्वर्यु त्रिः पूच्छति

द्विदेवत्यग्रहणे मयि वसुरिति ग्रहः होत्रे प्रयच्छति तेनैव होता प्रतिगृह्य दक्षिण ऊरा-
 वासाद्य हस्ताभ्या निगृह्याऽऽस्त इति सूत्रम् । एतरेयब्राह्मणेऽपि येनैव यजुषाऽध्वर्युः
 पृच्छति तेन होता प्रथिगृह्णाति । प्रथितयागान्ते अयाडग्नीदित्युक्ते स भद्रमकरो नः
 सोमं पाययिष्यतीति होता प्रत्याहेत्यादय एवमध्वर्यु समानजातीया इडाभक्षणमार्जन
 दक्षिणाप्रतिग्रहादय इष्टिषु । वपायागान्तमार्जनादय पाशुके । वरणजपतानूनप्रावमर्श-
 नसोमाप्यायननिह्ववप्रवृत्तहोमसोमभक्षणादय सौमिके । एवमादयो होतृधर्माश्चावगन्तव्याः ।
 इत्थमेवाऽऽपस्तम्बाश्वलायनौ व्यवस्था चक्रुः । तथाहि आपस्तम्बाचार्यैः स्वशाखोपलब्धं
 याजुषहौत्रं स्वकल्पसूत्रे सम्यगभिधाय पुनर्ऋग्वेदेन होता करोतीत्यप्युक्तम् । तच्च न
 विकल्पतात्पर्यकम् । वाशब्दानुक्ते । तस्याष्टदोषग्रन्तत्वाच्च । किंतु स्वशाखानुक्ताकाङ्क्षि-
 तशंसनाहिहोतृधर्मसमुच्चायकम् । आकङ्क्षितविधानं ज्याय इति न्यायात् । अत एव तैरेव
 प्राकृतहौत्रसूत्रान्त आध्वर एवातोऽन्यानि कर्माणि होतुराम्नातानि भवन्ति उपदेशादित-
 राणीति सूत्रितम् । तस्यायमर्थः । आध्वर एव । आध्वर सूत्र एव । अतः सण्डचतुष्टया-
 त्मकप्राकृतहौत्रसूत्रात् । अन्यानि कर्माणि होतुः प्रकृतहौत्रोपयुक्तानि होतुः कर्माणि ।
 तथा पाशुकचातुर्मास्याग्रयणप्रायश्चित्तसौमिकाग्निपशुसौत्रामणिकाम्येष्टिकाम्यपशुकाठका-
 श्वमेधादिषूपयुक्तहोतृकर्माणि चाऽऽम्नातानि भवन्ति । कानि च श्रुत्याम्नातानि कानि च
 सूत्राम्नातानीत्यर्थः । उपदेशादितराणि । उपदेशात्—ऋग्वेदेन होता करोतीत्युपदेशात् ।
 इतराणि बह्वृचोक्तानि कुर्यादित्यर्थः । अनेन च भवम्वशाखोक्तधर्मपरित्यागाभाव स्पष्ट
 एवोक्तः । आनर्थक्यप्रसङ्गाद्दोषश्रवणाच्चेति । एवमाश्वलायनेनाप्युक्तम् । तथाहि—तद्ये
 केचन छान्दोग्ये वाऽऽध्वर्यवे वा हौत्रामर्शा समाम्नातास्तान् कुर्यात् । अकृत्स्नत्वा-
 द्द्वौत्रस्येति । अत्र वृत्तिकारः—छान्दोगाना शास्त्र छान्दोग्यं तथाऽऽध्वर्यव-
 मेवेत्युक्तम् । एतावत्सात्र होतृकमेति । तत्राऽऽध्वर्यवे छान्दोग्ये वा वेदे ये
 केचन हौत्रामर्शा पठार्था दृष्टा कर्तव्यतया ते न कर्तव्याः । हौत्रामर्शा हौत्राभासा
 इत्यर्थः । कुतः । अकृत्स्नत्वाद्वौत्रस्य । तौ हि वेदौ हौत्रस्य न विधायकौ । अन्यपरत्वा-
 त्तयोः । अतस्तत्र ये समाम्नाताः पठार्थस्तेऽनर्थका वा भवन्तु तत्सापेक्षेणापि वा
 प्रयोगशास्त्रान्तरेण सार्थका वा भवन्तु । सर्वथा तावदाश्वलायनसूत्रप्रयोगे ते न कर्तव्या
 एवेति निश्चिनुमः । अकृत्स्नत्वादिति हेतुवचनाद्यत्र कृत्स्न हौत्रमाध्वर्यवेषु
 विहितं दर्शपूर्णमासिनिरूढकौकिल्यादिषु तत्र तत्कर्तव्यमेवेति सिद्धम् । अत्राऽऽश्वलायन-
 सूत्रप्रयोगे न कर्तव्या इत्युक्त्या सूत्रान्तरप्रयोगे तु कर्तव्या एवेति सूचितम् । किंचा

कृत्स्नत्वादिति हेतुना यत्र कात्स्न्यमस्ति दर्शपूर्णमासादिषु तेषामपि कदाचित्परिग्रहो बह्वृच्चैः कर्तव्य इत्यपि सूचितम् । अत्र वृत्तिकृता हौत्रामर्शा इत्यस्य हौत्राभासा दुष्टा इति यावत् । इति व्याख्यातम् । तदसगतम् । तद्ये केचनेत्यस्यापवादार्थं छन्दोगप्रत्ययं स्तोमः स्तोत्रियं पृष्ठ संस्थेति । स्तोमादयं छन्दोगप्रमाणा इत्यर्थः । तथाऽध्वर्युप्रत्ययं तु व्याख्यानं कामकालदेशदक्षिणानां ढीक्षोपसत्प्रसवसंस्थोत्थानानामेतावत्त्वं हविषामुच्चैरुपांशुताया हविषा चाऽऽनुपूर्त्यम् । एतत्सर्वमध्वर्युप्रत्ययम् । अध्वर्यवधीनमित्यर्थः । एतत्सूत्रद्वयं केषांचिदाध्वर्यवच्छान्दोग्यधर्माणां परिग्रहार्थं प्रणीतम् । सर्वथा दुष्टत्वे प्रतिपादिते तत्परिग्रहोऽप्यसगतः स्यादिति । एव तेषामानर्थक्यप्रतिपादनमप्यसंगतम् । उत्तरसूत्रद्वयेऽनर्थकानां समग्रानापत्तेरिति ध्येयम् । एव बौधायनभरद्वाजसत्याषाढप्रभृतिभिराचार्यैः स्वस्वकल्पसूत्रे हौत्रमुक्तम् । सर्वथा स्वस्वशाखासूत्रपरित्यागस्त्वन्याय्य एवेति सिद्धम् । तथा चाऽऽह शौनकः । ऊनो वाऽप्यधिको वाऽपि यः स्वशाखादितो विधिः । तेन सतनुयाद्यज्ञं न कुर्यात्पारशाखिकम् । स्वशाखाकल्पसूत्राणां बलीयस्त्वं सदा भवेत् । स्वशाखाश्रयमुत्सृज्य परशाखाश्रयं च यः । कर्तुमिच्छति दुर्मेधा मोघं तस्य विचेष्टितम् । बह्वल्प वा स्वगृह्योक्तं यस्य यावत्प्रचोदितम् । तस्य तावति शास्त्रार्थं कृते तावत्कृतं भवेत् । स्मृत्यन्तरेऽपि । यः स्वशाखा परित्यज्य परशाखा समाश्रयेत् । अप्रमाणमृषिं कृत्वा सोऽन्धे तमसि मज्जति । इत्यादि । इत्थं च याजुषाणां निर्विचिकित्सं याजुषहौत्रप्रकृतिविकृतिसाधारण्येन यागमात्रे सिद्धमिति निष्कर्षः । एव सति केषांचिद्याजुषाणामृक्शाखानुरोधेन दर्शपूर्णमासमारभ्य हौत्रप्रयोगं कुर्वता महान्प्रमाद एवेति सुधीर्निर्विभावनीयमित्यलं विस्तरेण ।

इत्यभ्यंकरोपाह्वभास्करशास्त्रिप्रणीतो याजुषहौत्रविचारः ।

=====

अथाभ्यंकरोपाह्वभासुदेवशास्त्रिविरचितो याजुषहौत्रविचारः ।

अथ याजुषहौत्रविचारः प्रारभ्यते—

अभिनिवेशवशीकृतचेतसा बहुविदामपि संभवति भ्रमः ।

तदिह याजुषहौत्रमत्सरा सहृदया विमृशन्तु विपश्चितः ॥ १ ॥

यद्यपि याजुषहौत्रविचारो दीक्षितगोपीनाथभट्टैः साकल्येन प्रदर्शित एव । तथाऽपि नव्योक्तयाजुषहौत्रमीमांसानुसारेण लोकानां भ्रमो बोभूयते । तदपनोदार्थमयमारम्भः ।

यजुर्वेदस्थमन्त्रैः क्रियमाणं होतुः कर्म याजुषहौत्रशब्देनोच्यते । तच्च सत्याषाढादिसूत्रेषु विधीयते । ननु ऋग्वेदेन होता करोतीत्युक्तेर्यजुर्वेदविहिते कर्मणि होचुरनधिकारः । यद्दोषः कर्म तद्दृग्वेदविहितमेवेति कर्मनियमसत्त्वादिति चेन्न । यद्दृग्वेदविहितं कर्म तद्धोतैव करोतीति तदर्थात् । तथा च ऋग्वेदविहितकर्मणो होतृव्यतिरिक्तकर्तृत्वे निषिद्धेऽप्यन्य-वेदविहिते कर्मणि होतृकर्तृकत्वस्यानिषिद्धत्वात् । हरदत्ताचार्यैरपि कर्तृनियम एवोक्तः । युक्तं चैतत् । अत एवैतन्नियमापवादभूते वचनाद्विप्रतिषेधाद्वाऽन्यः कुर्यादिति सूत्रेऽन्य इति कर्तृप्रतिनिर्देशः कृतः । अन्यथाऽन्यदिति कर्मप्रतिनिर्देशः कृतः स्यात् । ऋचैव हौत्रमिति श्रुतेस्त्वनुवादकत्वेनाविधायकत्वान्नार्थसाधकत्वम् । तदुक्तमाचार्यैः । अन्या-र्थदर्शनस्य च प्राप्तिरहितस्यासाधकत्वादिति । तथाहि । ऋचैव हौत्रमिति श्रुतौ कुर्या-दित्येवविधिप्रत्ययो लिङादिर्न श्रूयते । सा च श्रुतिरर्थवादगता । तद्यथा पूर्वं प्रजा-पतिर्बहुविधः स्यामिति कामयित्वा तत्सिद्धञ्चर्षं तपः पर्यालोच्य लोकत्रयमसृजत । पर्यालोचितेऽभ्यस्तेभ्यो लोकेभ्योऽग्निवाय्वादित्यरूपाणि ज्योतींष्यजायन्त । तेभ्यश्च प्रजा-पतिर्वेदत्रयमुत्पादितवान् । तेभ्यो वेदेभ्यो व्याहृतित्रयमजायतेत्यादि प्रक्रम्य वेदभेदे व्याहृतिहोमरूप प्रायश्चित्तं विधातुमुपयुक्तमर्थवादभूतमुपाख्यानामाह । स प्रजापतिर्यज्ञ-मतनुत तमाहरत्तेनायजत स ऋचैव हौत्रमकरोद्यजुषाऽऽध्वर्यव साम्नोद्गीषमित्यादि । अनेन ब्रह्मयज्ञ उक्तः । ततो देवतायज्ञमुक्त्वा ऋगादिभेदे का प्रायश्चित्तिरिति देवताप्रश्ने व्याहृतिहोमरूप प्रायश्चित्तं प्रजापतिरुक्तवान् । अस्याः श्रुतेरर्थवादत्वम् । अनेनार्थवादेन प्रायश्चित्तविधिमुक्तीयेत्यादि भाष्ये स्पष्टं प्रतिपादितं च । किञ्च यजुर्वेदे विहितो यो हौत्राम्नायः स ऋग्वेदशेष एवेति हरदत्ताचार्यैः स्पष्टमेवोक्तमिति कर्म-नियमेऽपि बाधकाभावः । एतेन यजुर्वेदेनाध्वर्युरिति नियमेन यजुर्वेदविहितहौत्रकर्मणो होतृकर्तृकत्वाभाव इति परास्तम् । ननु याजुषहौत्रपरिग्रहे ऋग्वेदयजुर्वेदाभ्यां दर्शपूर्ण-मासाविति सूत्रं विरुद्ध्यत इति चेत् । भ्रान्तोऽसि । यथा ऋग्वेदे दश्वान्निहोत्रविधिराम्नातः स यजुर्वेदशेष एवेति स्वीकृत्य यजुर्वेदाग्निहोत्रमिति सूत्रविरोधः परिह्रियते । तथा यजु-र्वेदस्थहौत्राम्नायस्य ऋग्वेदशेषत्वेन ऋग्वेदयजुर्वेदाभ्यामिति सूत्रविरोधस्यापि परिहृत-त्वात् । एतच्च तत्रैव वृत्तौ स्पष्टम् । अवश्यं चैतदेव विज्ञेयम् । इतरथा निरूढकौकि-ल्यादिषु आश्वलायनानामपि याजुषहौत्रपरिग्रहावश्यभावेन तत्र ऋचैव हौत्रमिति श्रुति-ऋग्वेदेन होता करोतीति सूत्रं च विरुद्धं स्यात् । यजुःसहिताभाष्येऽपि याजुषहौत्रमन्त्राणां हौत्रकर्मणि विनियोगः प्रदर्शितः । यत्तु यद्दृचैव हौत्रं क्रियतु इति श्रुत्याऽयोग्यवच्छेदा-

र्थकेनात्र ह्येवाऽऽवपतीत्यादिवदन्ययोगव्यवच्छेदार्थकेन वा एवकारेणोपबद्धया ऋग्वेद-
विहितमेव सर्वं हौत्रं प्राप्नोतीति उक्तम् । तच्चिन्त्यम् । उक्तश्रुतेरर्थवादत्वात् । यजुर्वे-
दस्यहौत्रान्नायस्य ऋग्वेदशेषत्वेन तद्विरोधाभावस्य प्रागुपपादितत्वाच्च । कृत्वाचिन्ता-
न्यायेनापि ब्रूमः । एवकारस्यायोगव्यवच्छेदार्थकत्वे हौत्रस्य ऋक्सबन्धाभावव्यवच्छे-
देऽपि यजुःसंबन्धस्य व्यवच्छेदाभावेन ऋग्वेदविहितमेव सर्वं हौत्रं प्राप्नोतीत्यस्यासंग-
तत्वम् । अन्ययोगव्यवच्छेदार्थकेन वेत्यप्यसंगतम् । तन्मूलभूतस्य विशेष्यसंगतैवकार-
स्यात्राभावात् । ऋचेत्यस्य किञ्चिदर्थनिष्ठप्रकारतानिरूपितविशेष्यतापन्नार्थप्रतिपादकत्वस्य
कथमपि वक्तुमशक्यत्वात् । यच्च विहितप्रतिषिद्धत्वाद्याजुषमपि हौत्रं दर्शादिषु विक-
ल्पते । विकल्पोऽप्ययमव्यवस्थित एवेत्युक्तं तदसत् । अव्यवस्थितविकल्पाङ्गीकारे ।
यः स्वशाखां परित्यज्य परशाखा समाश्रयेत् । अप्रमाणमृषिं कृत्वा सोऽध्वे तमसि
मज्जतीत्यादिवचनविरोधप्रसङ्गात् । अव्यवस्थितविकल्पस्य पूर्वमीमांसोक्तप्रमाणत्वपरि-
त्यागाद्यष्टदोषप्रस्तत्वाच्च । विहितप्रतिषिद्धत्वाद्याजुषमपि हौत्रं दर्शादिषु विकल्पते ।
इत्यपि न युक्तम् । यजुःश्रुतिसूत्रादौ विहितस्य याजुषहौत्रस्य ऋचैव हौत्रमिति निषेध
इति वक्तुमशक्यत्वात् । ऋचैवेत्यस्यार्थवादत्वात् । हौत्रमन्त्राणां ऋग्वेदशेषत्वाच्च ।
विकल्पाङ्गीकारेऽकृत्स्नहौत्रस्थले न तान्कुर्यादित्याश्रलायनसूत्रोक्तनिषेधाङ्गीकारेऽपि पाक्षि-
कयाजुषहौत्रप्रसक्तैर्दुवारत्वाच्च । सा च तवानिष्टा । न च यजुर्वेदस्य हौत्रभागस्याऽऽश्व-
लायनेन हौत्राभासत्वकथनात्तस्य तन्मूलकसूत्राणां च प्रत्यक्षपठितानामपि हौत्रपदार्थ-
विधानपरत्वाभाव इति विहितप्रतिषिद्धत्वाभाव इति वाच्यम् । त्वदुक्तरीत्या यजुःश्रुति-
सूत्राणां हौत्रपदार्थविधायकत्वाभावे न तान्कुर्यादिति निषेधस्य सुतरा वैयर्थ्यं स्यात् ।
अथ यजुःश्रुतिसूत्राणां याजुषहौत्रपदार्थविधायकत्वाभावसूचनार्थमेव निषेधस्याऽऽवश्य-
कत्वं ब्रूये । तर्हि षोडशिन गृह्णाति षोडशिन न गृह्णातीत्यत्र मीमांसकोक्तो विकल्पस्त्व-
न्मते विरुद्धः स्यात् । निषेधानुसारेण विधेर्विधायकत्वाभावस्य तत्रापि दुर्वारत्वात् ।
विधिसार्थक्याय विकल्पाङ्गीकार इति चेदत्रापि तथा किं न पर्यालोचयेः । किञ्च सूत्रा-
नुरोधेन श्रुत्युक्तहौत्रभागस्य विधायकत्वाभाव इति वदतो भवत कथमुपादेयवचनता
स्यात् । सूत्राणां हि श्रुत्यनुसारिणामेव प्रामाण्यम् । नतु तद्विरोधिनाम् । अत एव
तत्र वृत्तिकारेण अनर्थका वा भवन्तु इति पूर्वमुक्त्वा तत्रापरितोषेण तत्सापेक्षेणापि वा
प्रयोगशास्त्रान्तरेण सार्थका वा भवन्तु इत्यकृत्स्नस्थलेऽपि सार्थकत्वमुक्तम् । एतेनात्रा-
ननुष्ठानलक्षणस्याप्रामाण्यस्याऽऽश्वलायनानुमतत्वेनेष्टापत्तिरिति परास्तम् । सूत्रानुरोधेन

श्रुतेरप्रामाण्यस्य बालैरपि तिरस्कारात् । किञ्च प्रकृतिषूपदेशाद्विकृतिषु प्रकृतिवद्विकृति
 कर्तव्येत्यतिदेशाद्याज्यापुरोनुवाक्यानामपि मन्त्रलिङ्गात्फलविशेषश्रवणेन चोक्तप्रायत्वा-
 त्कात्स्न्यमस्त्येव । नचौपदेशिकमेव कात्स्न्यं विवक्ष्यते नातिदेशिकमिति वाच्यम् ।
 प्रमाणाभावात्फलाभावात्सूत्रान्तरविरोधाच्च । ऋग्वेदेन होता करोतीति सूत्रं तु स्वशाखा-
 नुक्ताकाङ्क्षितहोतृधर्मसमुच्चायकम् । आकाङ्क्षितविधानं ज्याय इति न्यायात् । छन्दोगानां
 शाखान्तरपरिग्रहे विनिगमकाभावात्तच्छाखानुग्राहकं च न स्वशाखोक्तधर्मपरित्यागसू-
 चकम् । आनर्थक्यप्रसङ्गादित्याहुः । यच्चात्राऽऽधुनिकाः किञ्चित्प्रलपन्ति तदाशयं त एव
 प्रष्टव्याः । विस्तरस्तूचितं प्रसङ्गमनुसृत्य भविष्यतीति दिक् ।

इत्यभ्यकरोपाह्ववासुदेवशास्त्रिविरचितो याजुषहौत्रविचारः समाप्तः ।

शके १८२७ माघशुक्लनवम्या मन्दवासरे ।



सत्याषाढविरचितं श्रौतसूत्रम् ।

महादेवशास्त्रिसंकलितप्रयोगचन्द्रिकाव्याख्यासमेतम् ।

अथैकविंशप्रश्ने प्रथमः पटलः ।

यदर्पितं कर्म फलाय कल्पते यदर्पितं बन्धविमुक्तयेऽपि च ।
सच्चित्सुखानन्तमनन्त्यमीश्वरं वन्दे नृसिंह दुरितेभदारणम् ॥
विनेययुक्ताखिलसिद्धवर्थलसाच्चिदानन्दसुख मुनीन्द्रम् ।
नमामि सूत्रार्थविदे मुदाऽह हिरण्यकेशाख्यगुरु कृपाब्धिम् ॥
एकोनविंशे विंशे च स्मार्तकर्म निरूपितम् ।
अथैकविंशे वक्ष्येते हौत्रप्रवरनिर्णयौ ॥

अथ प्रणेप्यमाणस्य दर्शपूर्णमासहौत्रसूत्रम्यार्थं पिण्डीकृत्य शिष्यबुद्धिसमाधानाय प्रतिजानीते—

देवा यो अप्सु महिम इषवः स इदमापः प्रवहत
यत्किञ्च दुरितं मयि । यच्चाहमभिदुद्रोह यच्च
शेष उदाकृतम् ॥ भूः प्रपद्ये भुवः प्रपद्ये सुवः
प्रपद्ये भूर्भुवः सुवः प्रपद्ये (इति वा) सत्यं
प्रपद्य ऋतं प्रपद्येऽमृतं प्रपद्ये प्रजापतेः प्रियां
तनुवमनार्तां प्रपद्ये गायत्रीं प्रपद्ये त्रिष्टुभं प्रपद्ये
जगतीं प्रपद्येऽनुष्टुभं प्रपद्ये पङ्क्तिं प्रपद्ये छन्दो
भिश्छादये छन्दोभिश्छन्नोऽस्मीदमहं पञ्चदशेन
वज्रेण द्विषन्तं भ्रातृव्यमव तामामि योऽस्मान्द्रोष्टि
यं च वयं द्विष्मः । दृगहोता भूर्भुवः सुवः । हि
नमो मात्रे पृथिव्यै ॥ इन्द्रमन्वारभामहे होतृवर्थे
पुरोहितम् । येनाऽऽयन्नुत्तमं सुवर्देवा अङ्गिरसो
दिवम् ॥ षष्टिश्चाध्वर्यो नवतिश्च पाशा अध्वर्युम-
ग्निमन्तरा वियत्ताः । सिनन्ति पाकमति धीर एन्यु-
तस्य पन्थामन्त्रोमि होता ॥ १ ॥ चतुर्होता पञ्चहोता

षड्ढोता सप्तहोता ॥ समुद्रं मावपदमादित्यस्यऽऽ
 वृतमन्वावर्तेत । षण्मोर्वीरः सहस्रान्तु द्यौश्चपृथिवी
 चाहश्च रात्रिश्च कृषिश्च वृष्टिश्च त्विषिश्चापचि-
 तिश्चाऽऽपश्चौषधयश्च । निरस्तः परावसुः । ये नः
 सपत्ना अप ते भवन्त्वन्द्राग्निभ्यामववाधामहे
 तान् । वसवो रुद्रा आदित्या उपरिस्पृशं मोग्रं
 चेतारमधिराजमक्रन् । उन्निवत उदुद्रतश्च केषं
 पातं मा द्यावापृथिवी अद्याह्नः । सीद होतः स्व
 उ लोके चिकित्वान्पादयो यज्ञः सुकृतस्य
 योनौ । देवावीर्देवान्हविषा यजास्यग्रे वृहद्यज
 माने वयोधाः । नि होता होतृषदने विदानस्त्वेषो
 दीदिवाः असदत्सुदक्षः । अदब्धव्रतपतिर्वसिष्ठः
 सहस्रभरः शुचिजिह्वो अग्निः ॥ लोककृतौ लोकं
 मे कृणुतं मा मा सताप्नमेप वा लोकः । प्र मे
 ब्रूत भागधेयं यथा वो येन पथा हव्यमा वो
 वहामि जुष्टामद्य देवेभ्यो वाचमुद्यासं जुष्टां
 ब्रह्मभ्यो जुष्टा नाराशुःसाय ॥ वागोजः सह
 ओजो मयि प्राणापानौ । वाग्बषट्कार नमस्ते
 अस्तु मा मा हिःसीः ॥ २ ॥

देवा यो अप्सु महिम इत्यादयो मन्त्रा इह प्रश्ने विनियुक्त्वात्सौकर्यार्थमत्र पाठाः
 सम्यगाम्नाताः ॥

दर्शपूर्णमासयोर्हौत्रं व्याख्यास्यामः ॥ १ ॥

दर्शपूर्णमासयोस्तु निगदा याजुर्वेदिका एव तयोर्विकृतिष्वपीति यजुर्वेदस्य भूयस्त्वे-
 नामिधानात्स्वतन्त्रहौत्रविधानसापेक्षया समाभेन ग्रहणं हौत्रं यजुर्वेदेन विधीयते ।
 ऋग्वेदविहितस्य कर्मण उत्सर्गेण हौत्रमिति । व्याख्यानं नाम शब्दप्रतिपादितस्यार्थस्य
 न्यायलब्धार्थस्वरूपकथनमस्मादयमर्थो लभ्यत इति ॥ १ ॥

क्लृप्ते होतृषदने देवा यो अप्सु महिम इत्यप आचगमति ॥ २ ॥

होता निर्षादित्यग्निमन्त्रहोतृषदने दर्भमयमासनं तग्निमन्त्रलक्ष्णं चतुर्वर्ण्युणां होतृषदने कल्प-

यति (स० सू० १-८-२७) इति वचनात् । आचामति प्राश्नाति । उदाकृत-
मित्यन्तः ॥ २ ॥

यज्ञोपवीन्याचान्तो विहारमभ्येत्यान्तरेण वेद्यु-
त्करौ भूः प्रपद्ये भुवः प्रपद्य इति प्रतिपद्यते ।
उत्तरेण वेदिमयस्थाय च्छन्दोभिःछादये च्छन्दो
भिश्छन्दोऽस्मीति जपति ॥ ३ ॥

‘ सव्यमिति यज्ञोपवीतम् ’ (तै. आ० २-) इति श्रुते । शुद्धचर्धमाचमन-
मिति वचनात् । विहारमभ्येत्य प्राप्य वेद्युत्करयोर्मध्ये गच्छन्नपतीत्यर्थः । होतृस्थानं
वेद्या उत्तरश्रोणेरुत्तरतो होतृप्रत्यय यत्र प्रागग्रमुदग्र वा कल्पयत्यासन तत्र जपति ।
पङ्क्तिं प्रपद्य इति प्रथममन्त्रान्त ॥ ३ ॥

दक्षिणेन पादेनोत्तरां वेदिश्रोणीमवक्रामतीदमहं
पञ्चदशेन वज्रेणेति ॥ ४ ॥

वय द्विष्म इति मन्त्रान्तः । ननु ‘ सामिधेनीरेव प्रकृत्यान्तर्वेद्यन्य पादो भवति बहि-
र्वेद्यन्यः ’ इति श्रुतम् । ‘ अर्धमन्तर्वेदि ’ इत्यादाविव न स्थानविशेषलक्षणा वाक्यद्वयेन
संभवति । तादृशस्थानस्यैकत्वेन तत्रैक पादोऽन्यन्नान्य पाद इति कथनस्वारस्यविरो-
धापत्तेः । तस्माद्वेदेरन्तरुपविश्य— प्र वो वाजा अभिद्यव इति पादो वक्तव्यः, तद्धि-
रुपविश्य ‘ हविष्मन्तो घृताच्या ’ इति । पुनस्तदन्तरुपविश्य देवाञ् जिगाति
सुम्नयोमित्यादिरीत्या ‘ सामिधेनीरनुब्रूयात् ’ इत्यनेनैकवाक्यतया सिध्यतीति प्राप्ते—
‘ तिष्ठन्नन्वाह ’ इति विधे स्थानविशेषसाकाङ्क्षत्वेन तत्समर्पकतथैकवाक्यत्वे
संभवति वाक्यभेदायोगात्तादृशस्थाने स्थितवतोऽर्थात्तदवयवभेदेन होतु पादद्वयस्याव-
स्थानेनान्य पाद इत्यस्यानुवादत्वसंभवादन्वयपादमाहेत्युच्चारणकर्मत्वेनानिर्देशात्पादश-
ब्देस्य ऋक्पादपरत्वायोगाच्च स्थानविशेषलक्षणया तत्र होता स्थित्वाऽनुब्रूयादित्यर्थः ।
(१९-१-३) ॥ ४ ॥

अथ परिभाषामाह—

अत्र तिष्ठन्सामिधेनीरन्वाह ॥ ५ ॥

अत्र होतृकर्मणीत्यर्थः । यथा तिष्ठन्त्याज्जामन्वाह (जै० सू० १०-४-२२)
इति न्यायवत् । अन्वाहेति विधीयमानमनुवचनमदृष्टार्थं कर्म स्याच्चोदानन्तराददृष्टार्थ-
तया विधानबलाच्छस्त्रवदिति ॥ ५ ॥

आवृतस्यैतानि वाचो नियम्यानि भवन्ति ॥ ६ ॥

आरब्धे कर्मणि यावत्समाप्ति न ब्रूयात् ॥ २ ॥

सामिधेनीसंप्रैषादध्या परिधानीयायाः पुरो-
नुवाक्यासंप्रैषादध्या प्रणवाद्याज्यासंप्रैषादध्या
वषट्कारान्निगदमारभ्याऽऽसमाप्तेर्हृदयदेशेऽञ्जलिं
कृत्वाऽनुब्रूयाद्यजेच्च ॥ ७ ॥

सामिधेन्यारम्भप्रभृतिसमाप्तिपर्यन्तमेवमन्यत्रापि ॥ ७ ॥

अथा(यदा)ध्वर्युः संप्रेष्यत्यग्नये समिध्यमाना-
यानुब्रूहीति (तदा) ब्रह्मन्सामिधेनीरनुवक्ष्या-
मीति ब्रह्माणमामन्त्रयते । ब्रह्मन्ननुवक्ष्यामीति वा ।
प्रसव उक्ते दशहोतारं व्याख्याय व्याहृतीर्ज-
पित्वा हिमिति त्रिं करोति ॥ ८ ॥

प्रैषमन्त्रेण होतार संप्रेष्यति । इध्मेन सदीप्यमानायाग्नये तत्समिन्धनार्था या ऋषो
वक्तव्यास्ताः सामिधेनीरनुब्रूहीति संप्रैषार्थ ।

यदि होताऽऽमन्त्रयते, ब्रह्मन्सामिधेनीरनुवक्ष्यामीत्युच्यमाने प्रजापतयेऽनुब्रूहि यज्ञं
देवता इति सामिधेनीषु (स० श्रौ० २-२१) इति पृष्टेऽनुमोदन प्रसवः । अत्र
प्रसव उक्त इति वचनात् । दशहोता चित्तिः सुक् (तै० आ० ३-१) इति । त
व्याख्याय 'भूर्भुवः सुवरिति वा एतास्तिस्त्रो व्याहृतयः' इति श्रुतेः । ततो हिमिति
शब्दमुच्चारयेत् ।

ननु—सामिधेनी (१६-१-१) 'सामिधेनीरनुवक्ष्यन्नेता व्याहृतीः पुरस्ताद्
धाति' इत्यादिभिर्विहिताना दशहोतृव्याहृतीर्हिकारसामिधेनीना क्रमनियामकाभावाद-
नियतक्रमेणोच्येरन्निति प्राप्ते—'हिंक्रुत्य सामिधेनीरन्वाह' इति क्त्वाप्रत्ययेनाव्यवहित-
पूर्वकालकथनात्सामिधेनीभ्यः पूर्वो हिकारः । 'अनुवक्ष्यन् पुरस्तात्' इत्याभ्यामव्यवधाना-
शस्याकथनाद्धिकारात्पूर्वं व्याहृतय । दशहोतुरपि तथैव तथैव श्रवणेऽपि मन्त्रपाठक्रमा-
द्व्याहृतिभ्योऽपि पूर्व निवेशः सर्वत्राव्यवधानस्याशक्यतयाऽल्पव्यवधानेनोपपत्तौ स्थूल-
व्यवधानस्यायुक्ततया प्रैषक्रमः सिध्यति ।

ननु—तारमन्द्रौ (१६-१-२) 'अन्तराऽनूच्यं स देवत्वाय' इति श्रुतावन्तरे-
त्यनेन दशहोतृव्याहृतिमध्यभागे सामिधेनीपाठविधानेन पाठक्रमादिबाधः । न चान्तरा-

शब्दः स्वरवाचकत्वेन कोशादिषु प्रासिद्ध । ' उच्चैर्ऋचा क्रियते ' इत्यादिना स्वरस्य प्रासत्वेन तदनपेक्षणाच्चेति प्राप्ते—'यत्क्रौञ्चमन्वाहासुर तद्यन्मन्द्रं मानुषं तद्यदन्तरा तत्स-
देवम् ' (स० श्रौ० २३-१-१०) इति श्रुत्याऽन्तरापदस्य तारमन्द्रोभयमध्यमभू-
मिकात्वेन स्वराविशेष निर्दिश्यान्तराऽनूच्यमिति विधाने तस्यैवोपस्थितिश्रुतेर्न तस्य क्रम-
विधायकत्वम् ॥ ८ ॥

अथ सामिधेनीसख्या विधत्ते—

प्र वो वाजा अभिद्यव इति पञ्चदश सामि-

धेनीरन्वाह मध्यमस्वरेणेति विज्ञायते ॥ ९ ॥

'प्र वो वाजा अभिद्यव' इत्यनुवाके (तै० ब्रा० ३-९-२) यद्यपि द्वादश पठिता-
स्तथाऽप्येकादशैव । एकस्या पुरुषभेदेन विकल्पितत्वात् । तामु च प्रथमोत्तमयोस्त्रिरा-
वृत्त्या पञ्चदशसख्या पूर्णा भवतीत्यर्थः । अग्रे सामिन्धनार्था ऋचः सामिधेन्यः । दूर-
स्थस्य श्रवणप्राप्तः स्वरः कुष्ठस्वरः । सनिकृष्टस्य श्रवणप्राप्तः स मन्द्रः । तयोरन्तरा
मध्यमेन स्वरेण सामिधेन्योऽध्वर्युर्प्रेषमनु—अध्वर्युर्प्रेषान्ते वक्तव्याः । सामिधेन्यङ्गत्वाद्-
ध्वर्युर्प्रेषोऽपि ब्रह्मामन्त्रेण प्रसवश्च मध्यमेन स्वरेणैव वक्तव्या इति विज्ञायते श्रुतिरिति
शेषः ।

ननु—पञ्चदश (१६-१-४) सामिधेन्य ऋच एकादश पठिता विहितास्तु पञ्चदश ।
तत्र चतसृणामग्निमिन्धनलिङ्गानामागमेन संख्या पूरणीया । तस्या पृथक्त्वानिवेशित्वस्वा-
भाव्यात् । न च प्रथमोत्तमयोर्ऋचोस्त्रिरभ्यासविधानेन तदभिप्रायेण पञ्चदशत्वानुवादो युज्यत
इति वाच्यम् । तथाऽप्यृचामेकादशत्वानपायेन तासां चतु षष्ट्युत्तरद्विशताक्षरत्वेन तासां
त्रीणि च शतानि षष्टिश्चाक्षराणि भवन्ति । 'तावती सवत्सरस्य रात्रय' इति श्रुत्यन्तरवि-
रोधापत्तेः । रात्रिदृष्टान्तेनानभ्यस्ताक्षरनिष्ठत्वेन सख्या प्रतीतेः । तस्मात्षण्णवत्यक्षरपूर्त्य-
र्थमनुष्टुप्त्रयं जगतीद्वयं गायत्रीचतुष्टयं वाऽऽनेयम् । पञ्चदशेति त्वेकादशानामभ्यासविशिष्टा-
नामनुवादकमित्युक्तमिति प्राप्ते—'अक्षरशब्दस्य व्यञ्जनोपसर्जनकस्वरपरत्वेन तेषां च
स्वरा विंशतिरेकश्चेति शिक्षापरिगणितानामल्पत्वेन तदधिकसख्यायाः सर्वत्राम्यासा-
भिप्रायेणैव कथनावश्यभावात्सप्तदश पृष्ठानि' इत्यादौ 'तृचस्याभ्यासेनैव सप्तदशत्वस्य
षष्टिस्त्रिष्टुभौ माध्यदिन सवनम्' इत्यक्षरसप्तेश्च निर्वोढव्यतया प्रकृतेऽपि प्रथमोत्तम-
योरभ्यस्तयोर्भेदनेन पञ्चदशर्चत्वस्य षष्ट्यधिकत्रिंशताक्षरकत्वस्य चोपपत्तेर्नान्यागमः ।
स्पष्ट च कौषीतकिवचनम्—'एकादश सामिधेनीरन्वाह' इति प्रकृत्य 'त्रिः प्रथमया
त्रिरुक्तमयो पञ्चदश संपद्यन्ते पञ्चदश पूर्वपक्षापरपक्षयोरहानि' इत्यादि ॥ ९ ॥

आश्रुतादीनामुच्चैस्त्व त्रिविध मन्द्रो मध्यम. क्रुष्ट इति । तत्र सामिधेनीपूच्चैःस्वरवि-
शेषविधानायाऽऽरभ्यते—

यत्क्रौञ्चमन्वाहाऽऽसुर तद्यन्मन्द्रं मानुष

तद्यदन्तरा तत्सदेवमन्तराऽनूच्यं सदेवत्वाय ॥ १० ॥

क्रौञ्चमन्द्रावुच्चैःस्वरस्याऽऽद्यन्तौ प्रतिषिद्धान्तरेति स्वरविशेषविधानादन्तराशब्देन
मध्यमस्वरोऽभिधीयते ॥ १० ॥

एकादशाना सामिधेनीनामृचामाद्यन्तयोरावृत्तिं विधत्ते—

त्रिः प्रथमामन्वाह त्रिरुत्तमामनवानं

ता एवं पञ्चदश संपद्यन्ते ॥ ११ ॥

प्र वो वाजा अभिद्यव इत्येषा प्रथमा, आजुहोत दुवस्यत' इति वा 'त्व वरुण उत
मित्र' इति वा द्वयोरन्यतरोत्तमा । तत्तेन प्रथमोत्तमयोस्त्रिरभ्यासेन ताश्च पञ्चदश संपद्यन्त
इत्यर्थः । अनवानमनुच्छसन् ।

ननु—सततमन्वाह(११-१-६)'ता एकश्रुतिसततमनुब्रूयात्' इति वचनान्तरेणापि
सातत्य प्रथमोत्तमास्वेव विधीयते । 'त्रिः प्रथमाम्' इति वाक्योत्तरमेवास्य पाठेन
तच्छब्देन सङ्गिहितपरामर्शात् ।

नन्वनवानभिधिनैव तासु सातत्यलाभात्पुनर्विधिर्न वाच्य इति चेन्न । अनवानसात-
त्यभोर्भेदात् । पूर्वोत्तरोच्चारणयोर्मध्ये मौनकृतकालव्यवधानाभावः सतान् । निःश्वासा-
भाषोऽनवानमिति । ननु—सततमुत्तरमर्ध्वमारभेतेति विधिनैव सातत्यलाभाद्वाच्य
इति चेन्न । तेन पूर्वोत्तरार्धद्वयसधौ सतानप्रापणेऽपि प्रत्यृच पूर्वोत्तरार्धयोः सतान-
प्रापणस्यैतत्फलत्वेन फलभेदात् । ननु सततभुत्तरमर्ध्वमारभत इति विधावुत्तरपदेन
तच्चद्वयुत्तरार्धम्यापि प्रतीतेरविशेषात्तेनैव सातत्यप्राप्तेरयं विधिर्न वाच्य इति चेन्न ।
तेनऽऽसुष्कामप्रयोगे प्राप्तावपि नित्यप्रयोगे लाभाय विध्यन्तरस्याऽऽवश्यकत्वात् । तथा च
सूत्रम् । 'अवाच्यत्वान्नेति चेत्स्यात्सयोगपृथक्त्वात्' इति । एव त्रेधासंयोगे पृथक्त्व-
व्याख्यानसंभवेऽपि 'यदैकैकामेव सतनुयात्' इति वि-यन्तरसत्त्वादिति भाष्यकृतो
व्याख्यानं तदवाच्यत्वात्नेत्याक्षेपनिरसनासमर्थत्वादुपेक्ष्यम् । तस्मात्प्रथमोत्तमयोरेव सात-
त्यम् । एकैकामेव इति वचनान्तरमप्यस्यैवानुवाद इति प्राप्ते—तादृशवचनवैयर्थ्यापत्तेश्च
(पत्त्यैव) सामिधेनीमात्रोद्देशेनर्चा मधिषु सातत्यविधिः प्रथमोत्तमपादेन तासां
विशेषमशक्यत्वात् । 'ता एकश्रुतित्यत्र तु सततम् । इत्यनूच्यैकश्रुतिमाप्रविधिः ।

अन्यथा वाक्यभेदात् । ' उत्तरमर्धर्चमारभेत ' इत्यत्राऽऽरम्भपदसमवधानेनोत्तरपदमृग-
न्तरप्रथमार्धर्चमात्रपरम् ।

ननु—दर्शपूर्णमासयो. सामिधेनी. पञ्चदश विधाय एकादशर्च. पठित्वा—त्रिः
प्रथमामन्वञ्च त्रिरुत्तमा तत पञ्चदश सपद्यन्त इति श्रुतम् । तत्र सशय —किमयं
त्रिरभ्यास. प्राथम्यलक्षिताया ऋच प्र वो वाजीयाया धर्मस्तत्कार्यार्थस्ततश्च यत्रतत्रस्या
प्र वो वाजीया त्रिरभ्यसितव्या उत प्रथमस्थानधर्मस्तत्स्थानगतकार्यप्रयुक्त. । ततश्च प्र
वो वाजीयाया अन्याऽपि या विकृतिषु प्रथममुच्यते साऽप्युद्देशेन त्रिरभ्यमितव्येति ।

तत्र स्त्रीलिङ्गनिर्देशादृगनेनाभिधीयते ।

तस्या एव त्रिरभ्याससंबन्धोऽत्र विधीयते ॥ इति ।

उच्यते—

श्रुत्या प्रथमशब्देन प्राथम्यमभिधीयते ।

ऋक्तु लक्षणयोच्येत तस्मात्प्राथम्यधर्मता ॥

प्राथम्यैकार्थसमवेतस्त्रिरभ्यासो विधीयते यत्प्रथममुच्यते तत्रिरिति । तच्च प्राथम्य-
मृगाश्रवत्वेनैव प्राप्तम्—' गुणवचनानां च शब्दानामाश्रयतो लिङ्गवचनानि भवन्तीति
नित्यानुवाद. स्त्रीलिङ्गनिर्देशः । न च प्राथम्यसंबद्धस्य पठमात्रस्य पादमात्रस्य वा
त्रिरभ्याससंबन्धसमवाच्च नित्यानुवादत्व स्त्रीलिङ्गस्येति मन्तव्यम् । ऋच एव कार्य-
समर्थाया वचनस्य प्राप्तत्वात्ता पञ्चदश सपद्यन्त इति च वादात्तस्मात्स्थानधर्मः ॥१॥

अपि वाऽनुवचनेऽनुवचनेऽपानित्युत्तमेऽनुवचनेऽ-

प्रआयाहि वीतय इत्येतस्या अर्धर्चोऽपानित्ये-

वमितरासु पूर्वस्याश्चोत्तरमुत्तरस्याश्च पूर्वमर्धर्चौ

संद्धाति ॥ १२ ॥

अपि वेति पक्षान्तरप्रदर्शनार्थम् । पूर्वभ्या. सामिधेन्या उत्तरार्धमुत्तरस्याः
सामिधेन्या. पूर्वार्धं च सदध्यात् । तथा च ब्राह्मणम्—'अर्धर्चौ संद्धाति ' (तै०
सं० २-९-७) इति ।

ननु सामिधेनीसतानः (मी० सू० १६-१-७) इति । ' एकैकामृच संतन्वन्ति '
इति विधावृच संतन्वन्ति इत्यनुक्त्यैकैकामित्युक्तेरैकैकस्या ऋचो याववयवावर्धर्चौ
तयोराम्नायपाठेन प्राप्तम्य मध्येऽवसानम्य निषेध प्रतीयते । ऋङ्मात्रोद्देशेन विधाने-

त्वृच एकस्या ऋगन्तरेण संतानं प्राप्नुयात् । संततमेकं श्लोकं वक्तीत्यादावर्धयोः संतानप्रतीतेः । तस्मात्प्रवर्ध्यामिव न मध्येऽवसानम् । ऋगन्ते तु भवत्येव (भवे- देव ।) आयुष्कामस्य—‘अग्र आयाहि ’ इत्यस्या ऋचः पूर्वेण सतानविधिरुप- पद्यत इति प्राप्ते—‘एकैकामृचम्’ इत्यनेन सतानप्रतियोगिनः कीर्तनात्तदनुयोगिनोऽपे- क्षायामुपस्थितत्वात्तदुत्तरासामृचामेकैकस्या उपस्थितेरेकैका स्वस्वप्रवरयोः संयोजयेत्, इत्य- र्थप्रतीतेर्नार्धर्चयोः परस्परं सतानावीध । अत एव चरमाया ऋचस्तृतीयावृत्तावनुयो- गिन्या ऋचोऽभावाच्चिगदेनैव सतानो वचनान्तरेण विहितो युज्यते । उत्तमायै तृतीये वचने प्रणवेन निगदमुपसंद्धानिति—‘अग्ने महा५ असि ’ इत्यादिना । ऋगुद्देशेन सतान- विधाने त्ववसानसामान्याभाव एव प्राप्येत । ‘न चार्धर्चो सद्धाति’ इति वचनादनुयो- गिप्राप्तिः । तस्यर्गुत्तरार्धर्गन्तरपूर्वार्धसंधानपरत्वात् । ‘यदस्युक्ता. स्यु ’ इत्यादि- नर्चामसयोगं विनिन्द्या (विचिन्त्या) र्धर्चयोः संधानं विधाय ‘सयुनक्त्येवैना ’ इत्युपसं- हारात् । एतेनान्तरचौरव्यन्य पुनरर्धर्चं व्यन्यात्, इति यथासामान्याय विरामानुवाद- सगच्छते ॥ १२ ॥

सर्वेष्वृगन्तेषु प्रणवं दधाति ॥ १३ ॥

प्रणव ओंकारः । ननु—‘ऋचि प्रणवम् ’ (जै० सू० १६-१-११) इति । तत्रैव—‘ऋचि प्रणव दधाति’ इति श्रुतम् । विधानात्प्रत्यूचमन्ते प्रणव प्रयोज्यः । स च यद्यपि कुण्डे बदरन्यायेन ऋगक्षरासमिश्रो वा दधानि सितान्यायेन तत्समिश्रो वेति द्वेषाऽपि सभाव्यते तथाऽपि प्रकृतेरुपांशुयाज (ज्या) पुरोनुवाक्योत्तरमिव कुण्डब- दरन्याय एव युक्तः । आम्नातऋगक्षराणां मध्य एकस्यापि विकारायोगात् । ‘यो वै सामिधेन्या प्रणवः स गायत्र्या नवमक्षरम् ’ इति श्रुत्यन्तरेणाष्टमाक्षरोत्तरत्वप्रती- तेरिति प्राप्ते—क्रमेणोच्चारणीययोर्द्वयोः शब्दयोः संबन्धस्याङ्गुलिद्वयसंबन्धस्येव वृत्ति- निष्णामकत्वाभावाद्दधीति सप्तमीबोधिता वाराधेयभावबाधापत्तेर्वाचनिकत्वेनाक्षरविकारस्या- दोषत्वात्प्रणवष्टे ’ इति विधिसिद्धत्वाच्चाक्षरं विकुर्वन्नेव निविशते । उपांशुत्वोच्चैस्त्व- धर्मभेदात्तु नोपाशुयार्जायाक्षरविकारः । ऋतुमध्येऽष्टमाक्षरस्यापा (सा) र्धक्येऽपि ब्रह्मयज्ञादौ तस्याविकृतस्य पाठात्तदभिप्रायेण नवमाक्षरत्वोक्तिः कालभेदेन द्वियमाणयो- रपि ‘द्वे वस्त्रयुगे धारयति ’ इति मिलित्वोक्तिदर्शनात् ।

ननु—अन्ते वा (जै० सू० १६-१-१२) इति । निवेद्यमानः प्रणवः प्रथमो- पस्थितत्वादाद्याक्षर एव निवेद्य—‘अग्र आयाहि ’ इत्यादिरितीयेति प्राप्ते—ऋग- क्षराणां क्रमविपर्यासे मानाभावेनाऽऽगन्तुकत्वादन्याक्षरस्यैव विकारः । ‘अग्ने दीद्यतं

बृहत् ' इत्यादौ तु चरमव्यञ्जनसहित. स्वर एकाक्षरम् । अत एव वषट्कारकत्वेन प्रणवस्तुतिरुपपद्यते । ' ऋचमुक्त्वा प्रणौति ' इत्यादौ त्वाधाराधेयभावाभावान्त्वान्त्या क्षरविकारः ॥ १३ ॥

ओंकारमुदात्तमृचा संहितमूनमथवा पूर्णमो-
मित्यूनमो ३ मिति पूर्णं पूर्णमेवावसानीयं यहच्यु-
त्तमं छन्दोमानं तदपोह्य तस्य स्थाने यत्पूर्णं
छन्दोमानं तस्य व्यञ्जनं न तल्लुप्यते ॥ १४ ॥

व्यञ्जनमवयवेऽङ्कादाविति हैम. । ननु—ओकार. (१६-१-१३) इति । ऋचि प्रणवं दधाति, इति विधानात्प्रणव इत्यक्षरत्रयात्मक एव शब्दो निक्षेप्यः । विधौ श्रयमाणशब्दानियमनस्य न्याय्यत्वात् । ' ऐर कृत्वोद्वेयम् ' इत्यादौ तथा दर्शनादिति प्राप्ते—ओंकारस्यैवान्ते निक्षेपः । इरापदार्थस्य भूम्यादे. शब्दानुपूर्वीघटकत्वबाधेनेवेति शब्दस्वरूपलक्षणायामपि प्रणवपदस्य शब्दविशेष एव शक्तत्वेन वाचकशब्दे लक्षणाया मानाभावात् । अग्न्यादिदेवतावाचकपर्यायाणामनियमप्रसक्तौ वैधशब्दानियमनस्य न्याय्य-
त्वेऽपि नियतलब्धशब्दबाधनस्यान्याय्यत्वात् । न हि वेदशास्त्रपुराणानि पठेदित्युक्ते वेदादिशब्दान्पठेदित्यर्थः प्रतीयते । अत एव—' ओमिति प्रणौति ' इति बह्वृचाः प्रणवपदस्यार्थप्रदर्शनी श्रुतिमामनन्ति । तस्मादोङ्कार एव निधेय इति ॥ १४ ॥

नं त्वा समिद्धिरङ्गिर इत्येतां सामिधेनीं त्रिवि-
गृह्णाति । समिद्धो अग्न इति ॥ १५ ॥

उभयत्र सामिधेनीं त्रिविगृह्णातीति सबन्धः ॥ ननु—प्रकरणात् (१६-१-८) इति । ' रथंतरी प्रथमामन्नाह । बार्हेतीमुत्तमाम् ' इति सामिधेनीष्वेव प्रकृतौ श्रुतम् । तद्वशाद्बृ-
हद्रथतरयोर्योनी ऋचावागमयितव्ये ' त्रि. प्रथमाम् ' इति विधिभिः स्तुतयोरप्यभ्यासादि भवेत् । तेन प्र वो वाजीयाद्योर्विकल्प इति प्राप्ते—' प्रतिरथंतरस्य रूप करोति ' इति वचनेन प्र वो वाजीयाया एव रथंतररूपत्वेन सस्तवान्त्वान्त्या ऋक् प्रथमा कार्या । उत्त-
मायास्तूत्तमत्वादेव बृहद्रूपत्वम् । परमत्वमेव निमित्तीकृत्य बृहत्सामत्वेन वेदे बहुश. स्तुतिदर्शनात् । यथैन्द्रवायवोऽग्ने गृह्यते रथंतरस्यैष वर्णो ध्रुव उत्तमो गृह्यते बृहत एष वर्ण इति । ' अयज्ञो वा एष योऽसाम् ' इत्यारभ्य ' अग्न आयाहि ' इति तृच रथतरवाम-
देव्यबृहद्गर्णत्वे सस्तुत्य ' यमेवैतत्सामन्वन्तं करोति ' इत्युपसहाराच्च । अस्मिन्नेष तृचे प्रथमोत्तमयोः सा स्तुतिरित्यपि सुवचम् । अतो नोत्तमाऽप्यन्या ऋक् ।

ननु—‘ त्रिविगृह्णाति ’ (१६-१-९) इति । रायंतरीं प्रथमामित्यादिना ऋक्-
त्रयं स्तुत्वेदमाम्नायते— ‘ त्रिविगृह्णाति अन्तरिक्षेण वा इमे लोका. संतता अन्तरिक्षं
वा अङ्गिर ’ इति । एकस्या ऋचस्त्रिविभागं कुर्यादित्यर्थः । सामिधेनीप्रकरणे चास्य
विधेः पाठात्तासामेवोद्देश्यत्वात् प्रत्यृच त्रिस्त्रिविभजेत् । न च त त्वा सामिद्धिरित्ये
तत्संनिधौ पाठात्तस्या एव त्रिविग्रह इति वाच्यम् । सन्निधानात्सामिधेनीप्रकरणस्य बल-
त्त्वादिति प्राप्ते—‘ त त्वा ’ इत्यृच एव त्रिविभागः, तस्या पाठ विधाय मध्ये विग्रहं
विधायान्तरिक्षं वा अङ्गिर इति पुनस्तस्या ऋच परामर्शेनावान्तरप्रकरणप्रतीतेस्तस्याश्च
सामिधेन्यवान्तरप्रकरणाद्बलवत्त्वात् । यत्तु—शाखान्तरीय वचनं तं त्वा समिद्धिरङ्गिर
इत्येता त्रिविगृह्णाति । इति तन्न्यायासिद्धानुवादकम् ।

ननु पदवादे वा (१६-१-१०) इति । ‘ समिद्धती घृतवती चानूच्येते ’ इति श्रुती
समिद्धतीति स्त्रीलिङ्गवशादृचो विशेष्यत्वावगमात्समिध्यमानवतीं समिद्धवतीं चेत्यादा-
विव समित्पदप्रतीका ऋकतादृश्येव घृतवती चाऽऽनेया । ‘ समिधाऽग्निं दुवस्यत ’
घृतं मिमिक्षिर इत्यादिका । अनूच्येते इत्यृग्द्रयाभिप्रायं द्विवचनमिति प्राप्ते—
‘ तं त्वा समिद्धिरङ्गिरो घृतेन वर्धयामसि ’ इत्यस्या एवायं वादः समिद्धृतयोरग्नि-
समिन्धनानुगुण्यद्योतनार्थः । ‘ अनूद्येते ’ इति द्विवचनं तु च्छान्दसम् । तत्पदवैशिष्ट्य-
भेदेनैकस्या एव द्वित्वोपचार इति तु पदवादे इत्यस्यार्थः । भाष्यकारस्तु— समिद्धती
इति नपुंसकद्विवचनं पदविशेष्यत्वाभिप्रायं समित्पदघृतपदयो ‘ मृष्टिन्यायेनैकैकपदाम्या
व्यपदेशः ’ इत्याह । समिद्धती घृतवती च पदे अनूच्येते इति शाखान्तरवाक्यं तु यतः
पदे अनूच्येते ततः कारणादियमेव ऋक्समिद्धती घृतवती चेति सुयोजम् ॥ १९ ॥

अथ स्तुगादापनादिनिगदेषूक्तशाखान्तरपाठमपि दूषयति—

सोऽव(स व)ध्यायिकं(दिक्) पदं प्रनिषिध्य
दधाति । त(य)था स्तुगादापन उत्तमा नमस्या-
माहोपहृतेडोपहृतेडतीडायाम् । शं नो अस्तु द्विपदे
शं चतुष्पद इति शंयुवाके । यच्चान्यत्प्रकृतावेवं-
जातीयस्य स्यात्तदेव तत्र नियम्येत ॥ १६ ॥

वध्यादिकं पदं—‘ यदन्नूयाद्योऽग्निं होतारमवृथ । इत्यग्निनोभयतो यजमानं परि
गृह्णीयात्प्रमायुकः स्यात् ’ (तै० स० २-९-९) इति । अग्निर्होता वेत्वाग्निरित्यु-
पक्रमे पाठितं साधु ते यजमान देवता, इति अस्मादप्यूर्ध्वं ‘ यद्यग्निं होतारम् ’ इति

१ पटलः] महादेवशास्त्रिसंकलितप्रयोगचन्द्रिकाव्याख्यासमेतम् । ६८३

ब्रूयात्तदोभयोः पाश्चर्योर्यजमानोऽग्निना परिगृहीतो भवेत् । ततो दाहाधिक्येन झ्रियेत । तस्माच्छाखान्तरपाठो नाऽऽदत्तव्य । एवमुपहूतेत्यादिषु तत्र तत्र नियम्येतेत्यर्थः ।

ननु—‘ यदब्रूयात् ’ (१६-३-२०) इति । सूक्तवाकानिगदे— ‘ यदब्रूयात्सूपावसाना च स्वध्यवसाना चेति प्रमायुक्तो यजमान. म्यात् ’ इति विनिन्द्य ‘सूपचरणा च स्वधिचरणा चेत्येव ब्रूयात् ’ इत्येवमादयो विधय श्रूयन्ते । तेषु श्रुतस्यापि गिरापदस्य निषेधेनेरापदविधिना गिरापदघटितमन्त्रस्यान्यत्र विनियोगकल्पनवदश्रुतस्य पदस्य निषेधेन श्रुतदृढीकरणेऽपि निषेधानुमितस्याश्रुतपदप्रयोगस्य विकृतौ निवेश इति प्राप्ते— ‘शाखान्तरे सूपचरणा च ’ इति पाठ विनिन्द्य ‘सूपावसाना च ’ इत्यस्यैव विधिदर्श. नादुभयोरपि प्रकृतौ विकल्पेन निवेश ॥ १६ ॥

आजुहोत दुषस्यतेत्युत्तरया परिदधाति ॥ १७ ॥

अनया सामिधेनीना परिसमाप्यमानत्वादिषु परिधानीया ॥ १७ ॥

तत्र पुरुषभेदेनान्या परिधानीया विकल्पत इत्याह—

त्वं वरुण इति वसिष्ठराजन्यानाम् ॥ १८ ॥

उत्तरया परिदधातीत्यनुवर्तते । ‘त्रिष्टुभा परिदध्यात्’ (तै०स०२-९-१०) इति ब्राह्मणम् ॥ १८ ॥

अथ वैश्यस्य च ‘समिध्यमानो अमृतस्य राजान् ’ इत्येता परिधानीयामाह—

जगत्या वैश्यस्य ॥ १९ ॥

परिदधातीत्यनुषङ्ग । ‘जगत्या परिदध्यात्’ (तै०स० २-९-१०) इति श्रुतेश्च ॥ १९ ॥

राजन्यस्य नित्या परिधानीया विधाय काम्या विधत्ते—

यदि कामयेत ब्रह्मवर्चसमस्तिवति गायत्रिया परिदध्यात् ॥ २० ॥

इति सत्याषाढहिरण्यकेशिश्रौतसूत्र एकविंशप्रश्ने

प्रथमः पटलः ।

‘आजुहोत दुवस्यत ’ इत्येषा गायत्री । ‘ब्रह्मवर्चसं वै गायत्री ब्रह्मवर्चसमेव भवति’ (तै० सं० २-९-१०) इति ब्राह्मणशेषात् ।

ननु—संततमुत्तरम् (मी० सू० १६-१-९) इति । ‘यं कामयेत सर्वमायुरियात् ’ इति प्र वो वाजा इति तस्य त्रिरनवानमनूच्य—अग्न आयाहि वीतय इति संततमुत्तरमर्धर्चमालभेत । ‘ य कामयेत सर्वमायुरियादित्याजुहोत दुवस्यत ’ इति तस्य त्रिरनवानमनूच्य सहोपक्रमेदिति च श्रुतम् । अत्र—प्र वो वाजीयाया अग्न आयाहि इत्यनेन सातत्यविधानात्सार्धाया ऋचस्त्रिरभ्यासः । न चोक्ताक्षरसख्याविरोधः । काम्येन नित्यबाधसभवात् । न च तृतीयानुवचन एवोत्तरार्धर्चसातत्यविधिरस्तु संख्याया अविरोधायेति वाच्यम् । ‘ प्र वो वाजीयामुद्दिश्य संतानविधेः प्रतिप्रवोवाजीयं प्रवृत्तेरावश्यकत्वात् । न च त्रिरनवानमनूच्येति ‘ त्रिः पाठोत्तरकालमेव संतानविधानेन चरमानुवचन एव तल्लाम इति वाच्यम् । ‘ त्रिः प्रथमा त्रिरुत्तमाम् ’ इति विधिभ्यामेव त्रिरभ्यासलाभेन प्रकृतविध्योरनुवचनमात्रोत्तरत्वाविधानादिति प्राप्ते—

अन्यतः प्राप्तत्रिरभ्यासोद्देशेन त्रिरनवानमित्यशेन निरुच्छ्वासत्वाविधिः । आवृत्तित्रयसमाप्तिपर्यन्तमेकेनैवोच्छ्वासेन ब्रूयान्न मध्ये निःश्वसेदित्यर्थः । ऋङ्मात्रोद्देशेनानवानविधौ प्रत्यभ्यासमृचो मध्ये निःश्वासाभावेऽप्युक्तसमाप्तौ निःश्वासाभावो न प्राप्नुयात् । तथा च त्रिरित्यस्य वैयर्थ्यापत्तिः । अभ्यासमात्रस्य विध्यन्तरेण लाभात् । एवम्—अग्न आयाहि इत्यर्धर्चस्य पाठत एवोत्तरत्वलाभेनान्यतरवैयर्थ्यापत्त्येन्द्रवायवाग्रं प्रथममह इत्यत्र प्राथम्यस्येवोत्तरत्वमात्रं विवक्षितम् । ऋग्ग्रहण त्वहः-पठवदनुवादः । तृतीयानुवचनोत्तरं तस्या एवोत्तरत्वात् । तथा च प्रथमद्वितीयानुवचनयोर्द्वितीयतृतीयानुवचनसंबन्धिप्रवोवाजीयार्धर्चनैव सातत्यसिद्धिः । वस्तुतः प्रथमोपस्थितत्वाद्ग्न आयाहीत्येतदेव विवक्षितमिति तृतीयानुवचन एवोत्तर्यर्चा सातत्यम् । तेन याजुषहौत्रविधायककल्पादिसामञ्जस्यम् । उत्तरमित्येव त्वनुवादः । नैमित्तिक तूत्तरात्वमानन्तर्यात्प्रतीयेतेत्युक्तेः । रेवतीवाक्य एव च भावनाविशिष्ट-भावनान्तरविधानान्न वाक्यभेद इति भाष्यकारः । त्रिरभ्यासोद्देशेनानवानमात्रविधिरिति तु युक्तम् । इतराशस्य विध्यन्तरेण लाभस्योत्तराधिकरण एव वक्तव्यत्वात् । तस्मान्न सार्धर्चाभ्यास इति नाक्षरसख्याविरोधः ॥ २० ॥

इति सत्याषाढहिरण्यकेशिश्रौतसूत्रव्याख्यायां महादेवशास्त्रिसंकलितायां

प्रयोगचन्द्रिकायामेकविंशप्रश्ने प्रथमः पटलः ।

अथ द्वितीयः पटलः ।

श्रीःस्तृचाननुब्रूयाद्ब्राह्मणस्य । श्रीःस्तृचाननुब्रू-
याद्राजन्यस्य । श्रीःस्तृचाननुब्रूयाद्वैश्यस्येति
विज्ञायते ॥ १ ॥

प्र वो वाजा इत्येका त्रिरावृत्ता । अग्न आयाहि इत्येकस्तृचः । त्वं वरुण इत्येका
परिधानीया त्रिरावृत्ता । एव त्रयस्तृचाः । ननु सामिधेनीरेव प्रकृत्य श्रीःस्तृचाननुब्रूया-
द्राजन्यस्य त्रयो वा अन्ये राजन्यात्पुरुषा ब्राह्मणो वैश्यः शूद्रस्तानेवास्मा अनुकान्क-
रोति (तै० स० २-९-१०) इति श्रुतम् । सन्ति हि गायत्रीत्रिष्टुप्जगत्यनुष्टुप्चेति
चत्वारि छन्दासि ब्राह्मणादिवर्णचतुष्टयसंबन्धित्वेन तत्र तत्र स्तुतानि । तदत्र राजन्या-
तिरिक्तवर्णत्रयस्य स्ववशवदत्तापादकत्वेन तृचत्रयसंस्तवबलात्तृचा अपि गायत्रजागतानु-
ष्टुभा एव राजन्येनोपादेयाः । तुल्यन्याम्बेन वैश्यस्य गायत्रैष्टुभानुष्टुभा भवन्ति । ' ता
वै गायत्र्यो भवन्ति ' इति प्राकृतविधेर्मित्तिकेन विकारेण बाध इत्यालेखनो मन्यते ।
आश्मरथ्यस्तु—अष्टावेतानि हर्वाषि भवन्ति । अष्टाक्षरा गायत्री इत्यादिवदर्थवाद-
मात्रेण च्छन्दोविशेषपरत्वेन नियमनस्य प्राकृतबाधस्य चायुक्तत्वात्पुनर्विधेः प्रकृतिप्राप्तं
तृचान्तरपरिसरुयार्थत्वेन सार्थक्याद्वायत्र्या एव प्राकृतास्तृचा ग्राह्या इत्याह । ते च तृचाः
प्रथमोत्तमे त्रिरुक्ते इति द्वावग्न आयाहि वीतय इत्यृक्त्रयेण तृतीय इत्येवंरूपाः ।
प्रथमोत्तमे त्रिरुक्ते सह सामन्वता तृचेनेति वाक्यशेषात् । अग्न आयाहि इत्यृक्त्रयस्य
रथंतरवामदेव्यबृहत्सामत्वेन सस्तवात्सामन्वत्तृचपदेन परिग्रहः ॥ १ ॥

अथ राजन्य निमित्तीकृत्य पक्षान्तर विधत्ते—

पाञ्चदशेन विकल्पेरन् ॥ २ ॥

यद्यपि—'पञ्चदश सामिधेनीरन्वाह' इति वर्णत्रयसाधारणवचनेनैवाय पक्षः प्राप्त-
स्तथाऽपि—'श्रीःस्तृचान्' इत्यनेन विशेषवचनेन नित्यबाधप्राप्तौ विकल्पार्थं पञ्चदशेति
प्रतिप्रसवो विधीयते ॥ २ ॥

वैश्यं निमित्तीकृत्य विधत्ते—

वैश्यस्य साप्तदशेन । तस्य पृथुपाजवत्यौ धार्ये

पुरस्तात्समिद्धवत्याः ॥ ३ ॥

'समिध्यमानो अध्वरे' 'समिद्धो अग्न आहुत' इत्यनयोर्मध्ये—'पृथुपाज.

अमर्त्यः ' त* सबाधो यतः क्लृप्त इत्येतयोर्धात्ययो. प्रक्षेपेण सप्तदशसंख्यानिष्पात्ति-
र्भवतीत्यर्थः ।

ननु सप्तदश सामिधेनीरनुब्रूयात् , इत्यारभ्य साप्तदश्य किं प्रकृतावुत विकृताविति
संदेहः । तदर्थं च किं प्राकरणीकेन पाञ्चदश्येन तुल्यबलमुत ततो दुर्बलमिति । तत्र
द्वयोरपि वाक्यसंयोगविशेषात्तुल्यबलता मन्यते । न च प्रकरणेन काश्चिद्विशेषः—

वाक्यात्तदुर्बलं यस्मात्तस्मात्प्रकृतिगामिता ।
पूर्ववत्साप्तदश्यस्य तथा प्राप्तेऽभिधीयते ॥
सामिधेनीस्वरूपेण संबन्धो वाक्यतो भवेत् ।
तन्मात्रसंगते चैते संख्ये स्यातामनर्थिके ॥
अपूर्वसाधनत्वाशे लक्षिते सगतिर्भवेत् ।
तल्लक्षणावबोधश्च शीघ्रं प्रकरणाद्भवेत् ॥

प्रकरणे हि विधीयमानस्य सर्वस्य प्रकृतापूर्वसाधनत्व स्वरसत इति पाञ्चदश्यमपि
तत्रैव विधीयमानं तादर्थ्येन विधातव्यमिति गम्यते । तादर्थ्यं च तत्साधनरूपसबन्धे
घटते न सामिधेनीस्वरूपसबन्ध इति स्वरूपातिक्रमेण साधनरूपलक्षणा तत्र लभ्यते ।
साप्तदश्यस्य तु स्वरूपमात्रं गम्यते नापूर्वार्थत्वम् । स्वरूपस्य च सामिधेनीस्वरूपेणापि
संबन्धो घटतं इति नान्वयोपपत्तये लक्षणा, किंतु विधीयमानस्य साप्तदश्यस्याऽऽनर्थक्य-
परिहाराय प्रतिपन्नक्रतुसबन्धसामिधेनीलिङ्गवशादाविपरिवर्तमानमेव क्रत्वपूर्वं कथंचिद्बृह-
यमागतमपि तादर्थ्यासिद्ध्यर्थं तत्साधनलक्षणाऽऽश्रयणीयेति क्रतुसबन्धविप्रकर्षाद्दौर्बल्यम् ।
अतः पूर्वनिविष्टपाञ्चदश्यावरुद्धत्वात्तेनैव च निराकाङ्क्षा प्रकृतिमलभमानं साप्तदश्यं विकृ-
तिषु निवेक्ष्यते । तत्रापि न सर्वासु किंतु श्रुतसाप्तदश्यासु मित्रविन्दादिष्वेवेति दशमे
वक्ष्यते (३-६-२) ।

ननु सप्तदश वैश्यस्येति यद्वैश्यनिमित्तेन नैमित्तिकं साप्तदश्यं विधीयते तत् प्रकृतौ
वा स्यादुत विकृताविति । प्रकृतेः पाञ्चदश्यावरोधात्पूर्ववद्विकृतिषूत्कर्षे द्वयोर्वा प्रकरणा-
धीतत्वात्क्रत्वर्थत्वाच्च विकल्पे प्राप्तेऽभिधीयते—नैमित्तिकं साप्तदश्यं प्रकृतावेव नित्यं
पाञ्चदश्यं विकृत्य निविशते ।

तुल्यप्रकरणत्वात्तन्नोत्कर्षं तावदृच्छति ।
प्रकृतौ निविशेतातस्तत्रापि न विकल्प्यते ॥
पाञ्चदश्येन किंत्वस्य बाधकत्वेन वर्तते ।
नित्यं सामान्यतः पूर्वं सावकाशं विधीयते ॥

नैमित्तिक विशेषेण पश्चान्निरवकाशकम् ।

नैमित्तिकमतो हेतुत्रयान्नित्यस्य बाधकम् ॥

सामान्येन हि सर्वप्रयोगाणां पाञ्चदश्या तद्यावल्लक्षणया वैश्यकर्तृक प्रयोगो नाऽऽस्करन्ति तावत्तत्रैव साक्षाद्विधीयमानं साप्तदश्यं बलवद्भवति । तथा पूर्वमेव क्रतोः स्वाभाविकं नित्यं विधीयते । तेन तदसजातप्रतिपक्षत्वान्न कस्यचिद्बाधकतयाऽवगम्यते । नैमित्तिकं तु निमित्तसयोगेन विशेषतया विधीयमानं पश्चात्तन्न भवति । ततश्च तदुत्पन्नप्रतिपक्षाविज्ञानावस्थोत्पत्तित्वात्तद्बाधेनाऽऽत्मानं नाल लब्धुम् । लब्धव्यश्च तेनाऽऽत्मा प्रत्यक्षवचनात् । अतः पूर्वगुणबाधकतयैवाऽऽत्मानं लभते । सावकाशं च नित्यं विप्रराजकर्तृके प्रयोगे । अतो न तेनावश्यं नैमित्तिकविषये निवेष्टव्यम् । नैमित्तिकमनवकाशं नित्याबाधेन न शक्यते विधातुं, विधीयते च तदिति बाधकत्वम् । एतेन काम्यस्यापि गोदोहनादेर्गुणस्य नित्यचमसादेर्बाधकत्वं व्याख्यातम् ।

पूर्वपक्षस्तु नैमित्तिकेऽतिमन्द इति कृत्वा भाष्यकारः सूत्रितमपि नैमित्तिकमतिक्रम्य तुल्यन्यायं काम्यमुदाजहार । काम्यस्य हि क्रत्वर्थाभावात्क्रत्वर्थश्चमसस्ततो भिन्नविषयत्वात् तेन बाधितुं शक्यते । तद्बाधे च क्रतोर्वैगुण्यात्फलं न स्यात् । विगुणक्रत्वाश्रिताद्गुणादपि फलं न स्यात् । यो हि मधुन्येव दत्तदृष्टिर्दुर्बला शाखामधिरोहति तस्य विनिपात एव भवति तद्वदिहापि—

मधुदृष्टिवदेवास्य गुणकामं प्रपश्यतः ।

क्रियाफलविनाशात्मा विनिपातः प्रसज्यते ॥

तस्मान्न प्रकृतौ निवेशः सम्भवतीति विकृतिरेव गतिः । अथ वा क्रतवे चमसेन प्रणीय पुनः काम्याय गोदोहनेन प्रणेतव्यं, न तु बाधसम्भवः क्रतुवैगुण्यादिति भवत्येवाधिका शङ्का तन्निराकरणाय काम्योदाहरणं निराकारहेतवश्च नैमित्तिकवन्नयोऽप्यत्रानुसंधेयाः—

आसन्नपुरुषार्थत्वमपरं चापि कारणम् ।

येन काम्यं बलीयं स्यान्नित्यनैमित्तिकादापि ॥

पुरुषार्थप्रयुक्ता हि सर्वस्य प्रवृत्तिः । काम्यं च फलस्य प्रत्यासन्नं शीघ्रं प्रयुज्यते गोदोहनम् । क्रत्वर्थस्तु चममश्चिरेणैति दुर्बलं । अनेन च हेतुना नैमित्तिकादापि क्रत्वर्थात्साप्तदश्यात्पुरुषार्थस्यैकविशत्याद्यनुवचनस्य बलीयस्त्वं भवति । तस्मात्तेन साप्तदश्यं पाञ्चदश्यं च द्वयमपि बाध्यते । सत्यपि भिन्नविषयत्वे प्रणयनादिद्वारतुल्यतयाऽस्ति

विरोधः । ततश्च ऋत्वर्थस्य तस्मिन्प्रयोगे बाधः । प्रयोगान्तरे त्वसाववस्थाप्यते सामा-
न्येन हि स श्रुतः, पशुकामप्रणयनप्रयोगे तु वाक्यान्तरगतश्चमसः संनिधिमात्रेण संब-
ध्यते । गोदोहनं तु तत्रैव श्रुतमिति बलीय । तदुक्तम्—

पशुकामप्रयोगे च क्रमेण चमसाङ्गता ।

श्रौताद्गोदोहनात्त्र चमसस्य निराक्रिया ॥ इति ।

बाधितत्वादेव न तदानीं चमसादेरङ्गत्वमवघातादेरिव कृष्णलादौ । अतस्तल्लोपेन
नास्ति वैगुण्यं येन क्रियाफलविनाशस्तद्भयाच्च प्रणयनाभ्यासः स्यात् ।

गुणहानिर्हि वैगुण्यं न चास्य गुणता तदा ।

गोदोहनं च न गुणः क्रतोः कामाय चोदनात् ॥

किंतु प्रणयनं द्रव्य हानिमङ्गं क्रतोस्तदा ।

काम्यनैमित्तिके तस्मात्प्रकृतौ नित्यबाधके ॥ ३ ॥ इति ।

एवं नैमित्तिकीं विधाय काम्या विधत्ते—

एकविंशतिमनुब्रूयादिति ब्राह्मणव्याख्याताः

काम्याः सामिधेमीकल्पास्तेषां पाञ्चदशेन धर्मा

व्याख्याताः ॥ ४ ॥

अत्र संख्यापूरणं सप्रदायविद्धिरेवमुक्तम्—एकविंशत्यादिषु प्रथमाया उत्तरे द्वे
ईडे अग्निमित्यादिके । अथाग्न आयाहीत्यादि । अथ त्वामग्ने पुष्करादधीति त्रयस्तृचाः ।
अग्निमग्निमित्येकादश । पृथुपाजा इत्यष्टौ । अष्टाचत्वारिंशत्यक्षरस्य दाशतय्यस्तिस्र
आगमयितव्याः । एकविंशत्यादिषु कार्येषु एतासां यथार्थमागम इति । अस्यायमर्थः—
यदा सामिधेनीवृद्धिरेपेक्षिता तदाऽऽम्नातायाः प्र वो वाजा इत्यस्या उपरीडे अग्निमि-
त्यादिकं द्वयं प्रक्षेपणीयम् । तत ऊर्ध्वमग्न आयाहीत्यादिकं यथाऽम्नातं पठितम् । तत्र
समिध्यमानसमिद्धवत्योर्मध्ये त्वामग्न इत्यादिका उदाहृताः प्रक्षेपणीयाः । यावतीना
प्रक्षेपेण संख्या पूर्यते तत्प्रमाणवतीनां प्रक्षेप इति ।

मीमांसकान्तु धार्यासङ्गकानामेव समिध्यमानसमिद्धवत्योर्मध्ये प्रक्षेप इतरासा
त्वन्ते प्रक्षेपमाहुः । तत्रापि परिधानीयाया उत्तमायाः प्रागेवेत्ययं विशेषो
द्रष्टव्यः ।

ननु तत्र सामिधेनीविद्धि ' एकविंशतिमनुब्रूयात्प्रतिष्ठाकामस्य ' (तै० सं०
३-५-१०) इत्यादौ तत्र किं प्राकृतीभ्य एकादशभ्योऽधिकानामागम उत प्रथमो-

त्तमयोरेवाभ्यासेन संख्यापूरणमुत यावदुक्तं त्रिरभ्यासं प्रथमोत्तमयोः कृत्वाऽव-
शिष्टानामागम इति सशये सख्यासामञ्जस्यादेकादशम्यः प्राकृतीभ्योऽतिरिक्ताना सर्वा-
सामागमः । नैवम् । प्रकृतौ हि पञ्चदशसु सामिधेनीषु विहितासु एकादशसु सामिधे-
नीषु पठितासु वचनम्—‘त्रिः प्रथमामन्वाह । त्रिरुत्तमाम्’ इति । [यावत्] सख्यापूरणं
भवति तावत्प्रथमोत्तमयोरभ्यास इत्येवपरम् । पूरणसंख्याभिप्रायश्च त्रिःशब्दो दृष्टार्थ-
त्वात् । त्रित्वस्वरूपपरत्वे हि अदृष्टार्थता स्यात् । तस्मात्प्रथमोत्तमयोरभ्यासेन सख्या-
पूरणमिति प्राप्ते ब्रूमः—

स्यादेवं यदि पूरणसंख्याभिप्रायश्चिःशब्दः स्यान्न त्वेतदस्ति । नह्यवश्य प्रथमोत्तम-
योरभ्यासेन संख्याया पूर्यमाणायामेकैकस्य त्रिरभ्यासो भवति द्विचतुरभ्यासेनापि तत्पू-
रणसंभवात् । तस्मान्त्रिरभ्यास एव तत्र विवक्षितो न यावत्पूरणमभ्यासः । तेन विकृ-
तिष्वपि त्रिरभ्यास एव प्राप्तो न यावत्पूरणमभ्यासः । तस्मात्प्रथमोत्तमे त्रिरभ्यस्याव-
शिष्टानामाग्नेयीना दाशतथीभ्य आगमः । किं पुनरागम्यमानाना कर्मसंबन्धे प्रमाणम् ।
न तावलिङ्गम् । तस्याभ्यासिद्विरूपमात्रविषयत्वेन क्रत्वर्थे प्रमाणाभावात् । सर्वत्र हि
लिङ्गं यत्किञ्चित्प्रमाणक क्रतुसंबन्धसामान्यमपेक्ष्य द्वारविशेषमात्रे प्रमाणमिति याज्या-
पुरोनुवाक्याकाण्डे व्याख्यातम् । न चान्यदपि प्रमाणं पश्यामः । उच्यते—सरुयै-
वात्र संख्येयाना कर्माङ्गत्वे प्रमाणम् । तथा हि—सामिधेनीपरिच्छेदद्वारा क्रतोरु-
पकर्तव्यम् । अग्निमिन्धनप्रकाशिकाश्चर्चः सामिधेन्य उच्यन्ते । तेन तत्समर्था याः
काश्चिद्दोऽवश्यमुपादातव्याः । एवं सर्वत्राऽऽगमे द्रष्टव्यम् । (मी० सू० १०-
९-८) ॥ ४ ॥

अत्र सोमयाजिनमधिकृत्य विधत्ते -

बहुयाजन इति गायत्रीत्रिष्टुभ्यु र्वर्तु-
सोमयाजी बहुयाजी भवतीति विज्ञा-
यते ॥ ५ ॥

बहुभिर्दीक्षणीयादिभिरिष्टिभिरग्नीषोमीयादिपशुभिरैन्द्रवायवादिग्रहैश्च यजत इति
बहुयाजी । एतस्य बहुयाजिनः सवनत्रये गायत्र्युष्णिगनुष्टुब्जगतीरूपाणि सर्वाणि
च्छन्दास्यवरुद्धानि भवन्ति । तस्मात्सोमयाजी यदा दर्शपूर्णमासावनुतिष्ठति तदा तस्य
त्रीणि च्छन्दांस्यनुब्रूयात् । ‘समिध्यमानः प्रथमोऽनु धर्मः’ इत्येषा त्रिष्टुप् ।
‘त्वामग्ने प्र दिव आहुत घृतेन’ इत्येषा जगती । एतदुभय समिद्धवत्याः पूर्वं
पठनीयम् ।

ननु सामिधेनीष्वेव 'सर्वाणि' (जै० सू० १६-२-२) इति च्छन्दांस्यनुब्रूयाद्बहुया-
जिन (तै० स० २-९-१०) इति श्रुतम् । तत्र सप्ताधिकशतसख्यानि च्छन्दासि सर्व-
पदेनोच्यन्ते । सकोचे मानाभावान् । यदि गायत्र्यादिसप्तकमेव निरुपपदच्छन्दःपदेनो-
च्यते । तदधिकोनाक्षराणां त्वातिच्छन्द कृतिच्छन्द पदादिनैव व्यवहारः । अत एवाऽऽ-
थर्वणसर्वानुक्रमण्याम्—'यत्र सर्वाणि च्छन्दासीत्युच्यते तत्र गायत्र्यादिजगत्यन्तानि
सप्त च्छन्दासि जानीयात् ' इति सूत्रमित्यालोच्यते तदा तावन्त्येव प्रयोज्यानि ।
इति प्राप्ते—गायत्रीत्रिष्टुब्जगतीनामेव प्रकृतत्वात्सर्वत्वमिहाधिकारिकम् । अत एव त्रैधा-
तवीयायामप्येतन्नितयमेव सर्वाणि च्छन्दास्येतस्यामिष्ट्यामनुच्यानीत्युक्त्वा ' त्रिष्टुभो
वा एतद्वीर्यम् ' इत्यादिना त्रिष्वेवेतरचतुष्टयरूपतासपादनार्थां स्तुतिरुपपद्यते ।

मन्वभीक्षणम् (१६-२-३) इति । बहुयाजिपदेन यागबाहुल्यप्रतीतेर्बहुयष्टैव
ग्राह्यः । सहस्रदाक्षिणायागकर्तर्यपि सहस्रद इति प्रयोगदर्शनाद्बहुदक्षिणपौण्डरीकादि-
याजी वा ग्राह्य इति प्राप्ते—ऐष्टिकपाशुककर्माण्यपेक्ष्य सोमस्येतिकर्तव्यताबाहुल्याद्विश्व-
सृजामयनान्ताखिलविकृत्यनुगतत्वाच्च सोमयाज्येव बहुयाजी ॥ ९ ॥

तस्य सोमयाजिन. —'त्रीःस्तृचान्' (तै० स० २-९-१०) इत्यनुवाकैऽष्टाचत्वारि-
रिंशतमनुब्रूयात्' (तै० स० २-९-१०) इत्यन्ते य सख्याविशेषस्तत्र स्वेच्छैव मिया-
मिका न तु वाचनिको नियमोऽस्तीति तद्विधत्ते—

अपरिमितमनुब्रूयादिनि । ऊर्ध्वमष्टाचत्वारिंशतं
परिमाणेषु याथाकाम्यन्तेऽधीयीरन् । यासां तु
विकृतौ धाय्याशब्देन विधानं भवति । यथा
पृथुपाजवत्यौ धाय्ये । अनुभत्यौ धाय्ये । उष्णि-
कुकुभौ धाय्ये । मानत्री ऋचौ धाय्ये कुर्या-
दिति पुरस्तात्समिद्धवत्या आगमयेद्गयत्रीराग्ने-
यीरागमयेत्तथाऽऽगमयेद्यथा प्रथमोत्तमयोरारवृच्या
संख्या पूर्णेत ॥ ६ ॥

अपरिमितस्याधिकस्य फलस्येत्यर्थः । ननु एते वै (मी० सू० १६ ४-१) इति ।
पृथुपाजवत्यौ धाय्ये भवत । अनुपदावाज्यमागावित्याद्योऽनारभ्यवादाः प्रकृती निवि-
शेरन्निति प्राप्ते—पञ्चदशसख्याक्षरसख्यादिविरोधाद्वाद्वात्रैविवृषन्त्यवरोधाच्च विकृतावुत्क-
प्येरन् ॥ ६ ॥

उत्तमेऽनुवचनेऽग्रे महा५ असि ब्राह्मणभारते-
त्यत्रापानिति ॥ ७ ॥

अत्राग्ने महानित्यारभ्यासावमावित्यन्त. प्रवरमन्त्र. ॥ ७ ॥

अथ प्रवरं प्रवृणीते । यथा यजमानस्याऽऽर्षेयः
सह परेण त्रीननन्तरानमुतोऽर्वाच इत्यामन्त्रणेन
भार्गववासिष्ठेति विज्ञायते ॥ ८ ॥

ऋषेरपत्यमार्षेयमात्मीयगोत्रर्षीस्तद्विप्रप्रत्ययान्तानामन्त्रितविभक्त्या यथाप्रवरं वृणीते ।
वृणा—अग्ने महाः अस्मि ब्राह्मणभारत । भार्गवच्यावनाप्रवानौर्वजामदम्येति
भृगुगोत्राणा पञ्चार्षेयप्रवर इति । अनेन तत्तदपत्यतयाऽग्निरुपचर्यते । अस्मिन्प्रकरणे
प्रकारविशेषं विधत्ते—परस्तादर्वाचो वृणीते (तै० म २-९-८) इति । वर्तमान यज-
मानमपेक्ष्य पूर्वभावी यो गोत्रप्रवर्तकस्तमारभ्य तदपत्यपरम्परयाऽर्वाचो नीचान्वृणीते
तथैव पूर्वमुदाहृतम्—भृगोरपत्य च्यवनस्तत्यापत्यमप्रवानस्तस्यापत्यमौर्वस्तस्यापत्यं
अमदाग्निस्तस्य संततिर्यजमान इति । तदेतद्वर्वाकत्वम् ।

ननु आर्षेयम् (जै० सू० १९-४-१) इति । दर्शपूर्णमासयोः—आर्षेयं वृणीते,
इति श्रुतम् । तत्र ऋत्विजो वृणीत इति वरणसंस्कृतस्यात्विजो विशेषणमार्षेयपदमृषि-
पक्षस्य तदुक्तमृषिणा 'बन्धने चर्षौ' इति श्रुतिस्मृत्योर्वेदे प्रयोगदर्शनाद्विच्छिन्नवेदार्थ-
विज्ञानानुष्ठानशीलपूर्वपुरुषकत्व बोधयति । अथ देवा योऽनूचान. श्रोत्रियस्तस्यापि वेद
एष वै ब्राह्मण ऋषीणामाषेयो यच्छुश्रुवानेप वै पितृमान्पैतृमत्य आर्षेयो यच्छुश्रुवान्,
इति व्यपदेशात्तादृशत्वमृत्विग्विशेषण वामिष्ठो ब्रह्मेत्यादिवदिति प्राप्ते यजमानस्याऽऽशी-
र्गच्छेदृषीणां हि देवा पुरुषमनुबध्यन्ते इत्यादिना यजमानपूर्वपुरुषपरत्वेन वाक्यशेषे
स्तवनाद्यो वा अन्यस्यान्यस्य प्रवरेणेत्यादिना यजमानेतरप्रवरानुकीर्तने निन्दाश्रवणाच्च ।
ऋषीतकिब्राह्मणे—'अथ यद्यजमानस्याऽऽर्षेयमाह न ता अनार्षेयस्य देवा हविरश्नन्ति'
इति विधावेव यजमानसंबन्धकीर्तनात्तदीयप्रवरार्पिनामकीर्तनपर एवाय विधिः ।

ननु भृगुवासिष्ठेति । (जै० सू० १९-४-२) प्रवरर्षीणा नाममात्रस्य भृगुव-
सिष्ठेत्यादिरूपस्य कथनमात्रेण विविचारितार्थे प्राप्ते 'अग्ने महाः अस्मि ब्राह्मण भारत'
इत्यस्यान्ते, आर्षेययोजनेन यजमानाहवनीययो पितामृत्रभावसंबन्धेनाग्नेः स्तवन कुर्यादि-
त्यर्थस्य शाखान्तरपर्यालोचनलब्धम्याऽऽनुगुण्यायापत्यप्रत्ययान्तसंबुद्धचन्तपदानि भार्ग-
ववासिष्ठेत्यादीनि प्रयोज्यानि ॥ ८ ॥

एकं वृणीते द्वौ वृणीते त्रीन्वृणीते न चतुरो वृ-
णीते न पञ्चातिप्रवृणीत इति कृत्स्नस्य प्रवरस्य
स्थाने मानवेत्येव ब्रूयादित्येकेषाम् ॥ ९ ॥

व्याख्याम्यते । ननु प्रीन्वृणीते (१५-४-३) इति । मन्त्रकृतो वृणीत इत्येक एष विधिः । तत्र चानियमेन बहुत्वसंख्यानां व्यादीनां कपिञ्जलन्यायेन त्रयाणामेव वा वरणप्रसक्तौ न चतुरो वृणीते न पञ्चातिप्रवृणीत इत्याभ्यां चतुःषडादिसंख्याना निरासात्पञ्चार्षेयप्रवरणमेव विधीयते । ‘ एकं द्वौ त्रीन् ’ इत्यवयुत्य वादस्तु स्तुतिमात्रम् । तेन सप्तार्षयोऽपि पञ्चानामेव वरणं कुर्यात् । इतरेषा तु मनुवत्कल्प इति षाष्ठस्य पुनराक्षेपे प्राप्ते—चतुर्वरणम्याप्यवयुत्यवादेनोपपत्तौ न चतुर इत्यत्र नञो वैयर्थ्यापत्तेः । ‘ न पञ्चातिप्रवृणीत ’ इतिवाक्येऽपि पञ्चार्षेयवरणविधेः स्पष्टस्याभावाच्च प्रीन्वृणीत इत्यस्यैव विधित्वावसायात्तेन मन्त्रकृत इत्यस्योपसंहारात् व्यार्षेयस्यैव वरणम् । भाष्यकारस्तु अव्यार्षेयस्य इति सूत्रे प्रकृतसूत्रे च त्रिपदं पञ्चानामप्युपलक्षणम् । परिमाणाचिरुयासेति त्रिपञ्चसंख्योपलिलक्षयिषेत्यर्थकमिति व्याचरन्त्यौ ।

ननु मनुवत् (जै० सू० १५-४-५) इति । आवृञ्च्यत एष ओषधिवनस्पतिभ्यो यः परान्वृणीत इति व्यार्षेयवरण विनिन्द्य मनुवत् , इत्येव ब्रूयात् , इति श्रुतम् । अयं च मनुवत्कल्पो राजन्यवैश्यपरः । तेषां ब्राह्मणार्षिसंतानत्वाभावादिति प्राप्ते—‘व्यार्षेय-वरणप्रतिषेधपूर्वक मनुवत्कल्पविधानात्तस्य च प्रसक्तिपूर्वकत्वेन तस्याश्च ब्राह्मणोष्विव पुरोहितात्स्याऽऽर्षेयेण वेदयेत् ’ इति वचनान्तरेण राजन्यवैश्ययोश्च सत्त्वात्रैवार्णिकानामार्षेयमनुवत्कल्पयोस्तुल्यवद्विकल्पः ।

वस्तुतस्तु निन्दाथेवादस्य विधिशेषत्वेन प्रतिषेधकल्पकत्वाक्षमतया कल्पने च वाक्यभेदापत्तेर्मनुवत्कल्पस्य च व्यार्षेययोग्यातिरिक्तब्राह्मणेषु सावकाशत्वात्सौत्रो विकल्प-शब्दो व्यवस्थितविकल्पपरः । पुरोहितादिक त्वस्यैव गुणसूत्रम् । पञ्चवत्तातिरिक्त-परत्वेन चतुरवत्तस्येव ब्राह्मणातिरिक्तपरत्वेन मनुवत्कल्पस्य व्यवस्थाया निरासार्थम् । राजन्यवैश्ययोः पार्थक्येन विधिदर्शनान्न तेषु मनुवत्पक्षस्य नियता प्रवृत्तिरित्येव व्याख्येयम् ॥ ९ ॥

अथ निविदो दधाति ॥ ४ ॥ देवेद्धो मन्विद्ध

इति प्रतिपद्यते । सप्त पदान्युक्त्वाऽपानिति ॥ १० ॥

देवेद्धो मन्विद्धः, इत्यारम्य ‘ तूर्णिर्हव्यवाट् ’ (३-५-३) इत्यन्ताः सप्त निवि-न्मन्त्राः । नन्वनाम्नानात् (जै० सू० ११-२-४) सामिधेन्युत्तरं पठ्यमानानां निविदामप्यग्निसमिन्धनार्थत्वात्सतानविधिः । प्रवृत्त्या कार्यापत्त्या च तत्रापि प्रवर्तते । सामिधेनीनां स्वरूपे संतानम्याऽऽसन्थक्यादग्निसमिन्धनद्वारा टार्शिकापूर्वसाधनत्वस्योद्देश्यता-वच्छेदकत्वाच्च । अत एव द्वयं वा इदं सर्वं छन्दस्कृत चाच्छन्दस्कृतं च तेन सर्वेणाग्नि

स्तवानीति श्रुत्या ऋचामनृषा चैकधर्माच्छिन्नत्वं बोध्यते । तेन यवेषु प्रोक्षणापिब निविद्विष्वपि सतानः स्यादिति प्राप्ते—

क्रमैकनियामिकायाः प्रवृत्तेरिहाप्रवृत्तेरेकप्रकरणे कार्यापत्त्यभावात्सामिधेनीभिरिष्टा निविद्विरुपस्तुत्य ' इति कार्यभेदश्रवणात्स्तुत्यर्थत्वे वा शूरत्वाच्चित्रत्वादिगुणभेदेन रथं-
न्तरबृहतोरिव स्तुतिवैलक्षण्येन द्वारभेदात्तासा सप्त पदानि 'समस्यावस्येद्य चत्वारि ' इत्येव प्रतिनियतनिर्देशेन धर्मभेदविधानाच्च न निविदा सतानः ॥ १० ॥

एताभ्यश्चतसृभ्यो निविद्भ्य ऊर्ध्वमुच्छ्वास कृत्वा पश्चात्पठनीयानां चतसृणां निवि-
दामर्थं दर्शयति—

अथ चत्वार्यथ चत्वारि ॥ ११ ॥

आस्पात्रं जुहूर्देवानाम्, इत्यारभ्य 'आवह देवान्यजमानाय' (तै० ब्रा० ३-९-३)
इति । चत्वार्येवशिष्टा निविन्मन्त्राः ॥ ११ ॥

देवता आवाहयत्याग्निमग्नावह सोममावहाग्नि-
मावह प्रजापतिमावहाग्नीषोमावावहेत्यग्नीषोमीये
पुरोडाश इति पौर्णमास्याम् ॥ १२ ॥

अत्राऽऽवाहननिगदो मन्त्रकाण्डे समाम्नातः सर्वोऽपि सूत्रकारेण पठितः । हे
आहुत्याधारभूताग्ने प्रथमाज्यभागदेवतामग्निमावह । द्वितीयाज्यभागदेव सोममावह पौर्ण-
मास्याममावास्याया च प्रथमपुरोडाशदेवमग्निमावह । पौर्णमास्यामुपाशुयागदेवं प्रजापति-
मावह । प्रजापतिपद शनैरुच्चार्याऽऽवहेति पदमुच्चैरुच्चारयेत् । पौर्णमास्या द्वितीयपुरोडाश-
देवमग्नीषोमावावहेति ।

अथवाऽऽवह देवानिति सामान्योक्तस्याऽऽवहनस्य विवरणमग्निमग्नावहेत्यादि
निगदसिद्धम् । 'अथ यथादेवतम्' (श० ब्रा० ३-४-१७) इति दर्शपूर्णमासयो-
रुभयत्र योऽग्निः पुरोडाशदेवता तदावाहनानन्तरं निर्वापसमये यस्यै यस्यै देवतायै
येन क्रमेण निरुप्त तेनैव क्रमेण तस्याः सर्वस्या देवतायाः—अग्नीषोमावावहेत्यादिवा-
क्यैरावाहन कार्यमित्यर्थः ।

नन्वावह (जै० सू० १६-२-७) इति । अग्ने नेमिर्देवाश्स्त्वं परिभूरस्यावह-
देवान्यजमानायेति मन्त्रे श्रुतमावहन समस्तदेवताना स्यात् । त्वष्ट्रादीनामपि देवतात्वा-
त्प्राकरणिकत्वाच्च संनिधानेन विशेषपरत्वे तु प्रयाजानामेव प्रथममिज्यमानत्वात्तदेवतापर-
मिति प्रयाजलोपे मन्त्रलोपे इति प्राप्ते—ब्राह्मणानावह चैत्र मैत्रं यज्ञदत्तं चेति लौकि-

कवाक्ये सामान्यवाचिनोऽपि ब्राह्मणपदस्य चैत्रादिमात्रपरत्वप्रतीतेराग्निमग्न आवहेत्याद्यु-
त्तरवाक्येषु कीर्त्यमानानामेवैतदावाहन न सर्वेषाम् ॥ १२ ॥

नामावास्यायामुपाश्रुयाजो विद्यते ॥ १३ ॥

उपाश्रुयाजः प्रजापतिः, निषेधात् ॥ १३ ॥

ऊर्ध्वमाग्नेयस्याऽऽवाहनादिन्द्राग्नी आवहेत्यसंन-
यत इन्द्रमावहेति संनयत इन्द्रयाजिनो महेन्द्रमाव-
हेति महेन्द्रयाजिनो देवाः आज्यपाः आवहेति
समानमुभयत्र ॥ १४ ॥

अमावास्यायाणसानाद्यिनो द्वितीयपुरोडाशदेवत्वेनेन्द्राग्नी आवह । अगतश्रियः
सानाथ्यदेवमिन्द्रमावह । गतश्रियो महेन्द्रमावह । आज्यपान्प्रयाजानूयाजदेवानावह ।
अग्नि होत्राय होमस्य स्विष्टकरणाय । आवाहनविषयाणामुक्ताना देवाना यो यस्य
देवस्य स्वकीयो महिमा सामर्थ्यातिशयस्त महिमानमावह । अत्र हविर्भुज एव देवान
भिप्रेत्य स्व महिमानमित्युच्यते । न त्वावाहनकर्तुरग्नेर्महिमान तस्याऽऽवाहनविषयत्वा-
भावात् । न वेवलमवाहन कर्तव्य किं तु हविष्प्रापणलक्षणो यागोऽपि त्वयैव कर्तव्यः ।
अत्र सूत्रे प्रजापतिमित्युपाश्रावहेत्युच्चैर्यद्देवत्यो वा भवतीत्युक्त तच्चोपाश्रुयाजे प्रजापति-
विष्णवग्नीषोमाणा विकल्पाभिप्रायेण द्रष्टव्यम् ।

नन्वाहवनीय (जै० सू० १६-२-८) इति । अग्निमग्न आवहेत्यत्र बाह्यत्वं
वाहकत्वं चैकर्तव्यव प्रतीयते । उभयोरग्निपदेन व्यपदेशात् । युक्त चैतत् । स्वं महिमा-
नमावहेति स्वभिन्नस्य स्वमहिम्न स्वेनैवाऽऽवहनप्रतीते । स चोभयात्मकोऽग्निराग्नेया
ज्यभागदेवतारूप एव । यदग्निमग्न आवहेत्याह तदाग्नेयाज्यभागायाग्निमावाहयतीति
श्रुतेरिति प्राप्ते—वहनकर्तृकर्मत्वयोरेकस्मिन्विरोधात्स्वमहिमपदस्यापि कौषीतके वायुप-
रत्वेन व्याख्यानात्सामिधेनीभिरिष्ट्वाऽग्निमुपस्तुत्याग्निमग्न आवहेति श्रवणादाहवनीयरूपः
प्रत्यक्षोऽग्निरैवाऽऽवोढा । तेनाऽऽहवनीयभेदेऽप्याहितस्यैकत्वादौपाधिकद्विवस्याप्रयोजक-
तयाऽऽमन्त्रिते वचनोहाभावेऽप्यवभृथेऽग्निमाप आवहेत्यादिरूह ।

नन्वाग्नि होत्राय (जै० सू० १६-२-९) यदग्नि होत्रायाऽऽवाहयति स्विष्टकृतं
तदावाहयतीति श्रुत्या होत्रार्थमोह्यमानोऽग्नि स्विष्टकृद्यागदेवतारूप. स्विष्टकृद्गुणकोऽ-
ग्निरैवेत्यवगतं यदाहवनीये जुहोति तेन सोऽस्याभीष्ट प्रीत इति श्रुत्यन्तरे चाऽऽह-
वनीय आहुतिसंयोगादिष्ट प्रीतश्च भवतीत्यवगमात् स्विष्टकृत्वमाहवनीयाग्नेरेव प्रतीयत
इत्येकस्यैवाऽऽवोढत्वमोह्यत्व चेति द्वयमपि संपन्नम् । तच्चौपाधिकभेदाङ्गीकारेणापि सूप-

पादमित्याहवनीय एव स्विष्टकृदग्नि, इत्यवभृथेऽग्नि होत्रायाऽऽवहेति निगदेऽप इत्यूहः । यत्तु भाष्ये देवतावोदुर्हव्यवोदुश्चैकत्वेनाऽऽवहनहव्यवहनाभ्या स्विष्टकृद्यागसबन्धादसति स्विष्टकृति सर्वहुते देवतावाहनस्यैव लोप इति । तन्न । तच्चेवतावाहने तत्तद्यागानामेव प्रयोजकत्वात् । स्विष्टकृद्देवतावाहने हव्यवहनस्यैव प्रयोजकत्वात् । स्विष्टकृद्यागलोपेऽपि तत्तत्प्रयोजकलोपाभावेन देवतावाहनलोपायोगादिति स्विष्टकृद्यागलोपेऽपि प्राप्ते—अर्मी-त्युपसर्गयोगादिषिधातोऽरिच्छार्थकान्निष्पन्नेष्टशब्दार्थकर्तृत्वस्याऽऽहवनीय उपपादनेऽपि सूपसृष्टयजिघातुनिष्पन्नस्विष्टशब्दाभेदादेकस्यैवौपाधिकभेदाङ्गीकारणोभयनिर्वाहकोपाधरश्रवणादाहवनीयादन्य एवाग्निः स्विष्टकृत् ।

ननु 'स गार्हपत्यः' (जै० सू० १६-२-१०) स आहवनीयादन्यत्वेन निश्चितो देवतारूप एव कश्चिदग्निः स्यात् । स्विष्टकरणे देवताया एव सामर्थ्यादिति प्राप्ते—गार्हपत्यः स्विष्टकृद्भवतीति वचनात्तस्यापि कतिपयाहुतिसयोगेन स्विष्टकृत्त्वसभवाद्गार्हपत्यधिष्ठातृदेवताविशेष एव स्विष्टकृत् ।

ननु स होमाय (१६-२-११) स चोद्यमानो होमार्थमेव । होतृशब्दस्य होमपरत्वात् । कतिपयहोमाधिकरणत्वस्य तत्रापि सत्त्वात् । यस्मिन्नेतदशावाहुतयो ह्यनन्त इत्यादिना होमार्थत्वश्रवणाच्चेति प्राप्ते—होतु कर्म होत्र तन्न हव्यप्रापणम् । हव्यवह यविष्ठ या ते अद्य, यथा वो येन पथा हव्यमा वो वहानीत्यादिमन्त्रलिङ्गेन तथा निर्णयात् । होत्रायेति तादर्थ्यचतुर्थ्या च हव्यवहनप्रयोजनकत्वप्रतीतेः । अतः शयुवन्तासु पत्नीसयाजाभावेऽपि भवेदेवाग्नि होत्रायेति निगदः ।

ननु होत्रीयष्टु(१६-२-१२)भ्य महिमानमावहेत्यत्र स्वशब्दस्याऽऽत्मीयपरत्वेन सभोधनीयाहवनीयपरत्वावश्यंभावात्तन्निष्ठस्य होतृत्वयष्टुत्वादिधर्मनिकरस्यैव महिरूपतया तद्धर्मविशिष्टो भवत्येतदर्थकोऽयं निगद आहवनीयपर एवेति प्राप्ते—अथ यत्स्व महिमानमावाहयति वायु तदावाहयति वायुर्वा अग्नेः स्वो महिमेति कौषीतके श्रवणाद्वायुपदस्य च 'वायोरग्निः' इत्यादिश्रुत्या जनकपरत्वेनाऽऽहवनीयजनकगार्हपत्यपर एवायं निगदः । होतृत्वादिधर्माश्च देवतावोदृत्वेनाऽऽहवनीय इव हव्यवोदृत्वेन गार्हपत्येऽपि सभवन्तीति न त आहवनीयासाधारणा । अग्ने यदद्य विशो अध्वरस्य होतः पावक शोचेवेष्टुं हि यज्जेति स्विष्टकृत्यपि प्रयोगात् । तस्मादेकस्यैव गार्हपत्यस्य हव्यवोदृत्वेनाऽऽहवनीयजनकत्वेन चाऽऽवाहनम् । आवाह्यतावच्छेदकभेदादावहतेरावृत्तिः । तेन पितृयज्ञे वाक्यद्वयस्यापि स्थानेऽग्नि कव्यवाहनमावहेत्येक एव निगदः ।

ननु—अतूर्तः (१६-२-१३) अतूर्तो होता तूर्णहिव्यवाद्, इति वाक्ये हव्यवाहनलिङ्गाद्गार्हपत्य एवाभिधीयत इति प्राप्ते—देवेद्धो मन्विद्ध इत्युपक्रमे समिध्यत्वलिङ्गेन सामिधेनीभिः ऋतस्याऽऽहवनीयस्यैवैष वादः ।

नन्वा चाग्ने (१६-२-१४) अग्निं होत्रायाऽऽवहेत्युपक्रम्याऽऽ चाग्ने देवान् वह सुयजा च यज जातवेद , इत्यत्रापि गार्हपत्यवादे प्राप्ते अग्निमग्न आवहेति सर्वोपक्रमे संबोधितस्येहापि प्रत्यभिज्ञानादाहवनीयस्यैव वादः ॥ १४ ॥

वरणं प्रत्यूर्ध्वञ्जुमुपविशति ॥ १५ ॥

ऊर्ध्वो जानू यस्य (सः) त होतारमुपविशेदित्यर्थः ॥ १५ ॥

ऊर्ध्वञ्जुरासीनो वृणीत इति हेतुर्विज्ञायते ॥ १६ ॥

श्रुत्यन्तरे चोदयति । ननु—‘वरणार्थं वा’ (जै० सू० १६-२-५) इति । आसी-
नमूर्ध्वञ्जुं होतारं वृणीते, इत्यत्र विधीयमानमूर्ध्वजान्वासनमृत्विक्संस्कारद्वारा प्रकरण-
धर्मः । वरणस्यैव वाऽयं धर्मः । होतृपदं च वहनसाधनत्वाद्दृत्विक्परम् । तेन सर्वेषा त्रिय-
माणानामूर्ध्वजान्वासनमिति प्राप्ते—होतार वृणीत इति वाक्यान्तरेणैकवाक्यतयोर्ध्वजान्वास-
नविशिष्टहोतृवरणविधानान्न सर्वेत्विक्वरणधर्मः ॥ १६ ॥

यत्राभिजानात्यसौ मानुष इति तदुपोत्थाय

नमो मात्रे पृथिव्या इति पृथिवीमभिमृशति ॥ १७ ॥

जानाति शृणोति होतेति शेषः । पृथिवीमन्तर्वेदिमित्यापस्तम्बः ॥ १७ ॥

चतुर्होतारं पञ्चहोतारं षड्होतारं सप्तहो-

तारमिति जपित्वेन्द्रमन्वारभामह इति

दाक्षिणेन हस्तेनाध्वर्युमन्वारभते ॥ १८ ॥

पृथिवी होतेति चतुर्होतारमग्निर्होतेति पञ्चहोतार द्वौ षड्होतारौ सूर्यं त इत्येको
वाग्धोता, इत्यन्यः । तत्र होतृब्राह्मणे—वाग्धोता षड्होतृणाम् (तै० ब्रा० ३-१२-५)
इति दर्शनात् । स एव—उत्तरतः प्राञ्च षड्होतारम् (तै० ब्रा० ३-१२-५) इति
विधीयते । सूर्यं त इत्यस्य तु पशुबन्धादिषु विनियोगः । सूर्यं त इति षड्होतार महा-
हविरिति सप्तहोतारं च । दिवमिति मन्त्रान्तः । अन्वारभते स्पृशतीत्यर्थः ॥ १८ ॥

सव्येन तूष्णीमाग्नीध्रम् ॥ १९ ॥

अन्वारभत इत्यनुवर्तते ॥ १९ ॥

षाष्टिश्चाध्वर्यो नवातिश्च पाशा इत्यन्तरेणाऽऽ-

हवनीयमध्वर्युं च प्रत्यङ्ङुकेत्य समुद्रं माऽवप-

दमादित्यस्याऽऽवृत्तमन्वारवर्त इति प्रदक्षिणमन्वा-

वर्तते ॥ २० ॥

होतेति च्छान्तः । स्वात्मान प्रदाक्षिणमावर्तत इत्यर्थः ॥ २० ॥

षण्मोर्वीरि२हसस्वाम्तु त्वेति जपित्वा होतृषदनं
प्राप्य निरस्तः परावसुरिति होतृषदनात्तृणं नि-
रस्याप उपस्पृश्य ये नः सपत्ना अप ते भव-
न्त्स्विति होतृषदनमववाधतेऽभ्युक्ष्य होतृषदनमु-
ञ्चिवत् उदुद्गतश्च गेषमिति । उपविशति सीद होत
रिति च ॥ २१ ॥

षण्मोर्वीरि२० आषष्ठीषधयश्चेत्यन्तः । होतृषदनात्तृणं दर्भतृणानिरसनमपामुपस्पर्शनं
श्रीतम् । येन सपत्ना० अकञ्चित्यन्तः । उञ्चिवत्० अद्याह इत्यन्तः । होतृषदनमद्भि-
रभ्युक्ष्य, सीद होत० वयोधा इत्यन्तः । उपविशति होतृषदने प्राङ्मुख इत्यर्थः ॥ २१ ॥

निहोता होतृषदन इत्यासीनो जपति ॥ २२ ॥

निहो अग्निरित्यन्तः ॥ २२ ॥

लोककृतौ लोकं मे कुण्ठपिति गार्हपत्याहव-
नीथी समीक्षते ॥ २३ ॥

एष वां लोक इत्यन्तः । मन्त्रावृत्त्या गा(तिर्गा)र्हपत्याहवनीयावितिद्विवच-
नात् ॥ २३ ॥

प्र मे ब्रूत भागधेयमिति देवता उपतिष्ठते ॥ ५ ॥ २४ ॥

नाराश२सायेत्यन्तः ॥ २४ ॥

न्नतः सुखावादापयत्याग्निर्होता वेत्स्वदिर्होत्रं वेत्स्विति ॥ २५ ॥

बभ्रु—अग्निर्होता (१६-२-१९) सुगादापननिगदे—अग्निर्होता वेत्स्वग्निः
(१० ब्रा० ३-५-४) इत्यत्राप्यनियमे प्राप्ते—अग्निर्होतेत्याहाग्निर्वै देवानां तं
कुण्ठस्य इत्युक्त्वा योऽग्निं होतारमवृषा इत्याहवनीधे पुनर्वृणीत इति श्रवणात्पुनरित्यनेन
पूर्ववृत्तस्य होतुरग्रेराहवनीयत्व गम्यते । ज्वलनस्य देवतायाश्च परस्परभेदेन बहुशो
ध्वजहारदर्शनात् ॥ २५ ॥

मन्त्रेण स्थानेन प्रागाज्यभागाभ्याम् । मध्यमेन
प्रधानानि । उक्तमेव स्विष्टकृत्प्रभृति ॥ २६ ॥

उरासि मन्द्रः शालागतो वा स मन्द्र इति मन्द्रलक्षणम् । आरम्भप्रभृति आज्यमा-

गाभ्यां प्राग्यान्याश्रुतादीनि तानि मन्द्रम्बरेण प्रयोक्तव्यानि सामिधेनीर्वर्जयित्वा । कण्ठे मध्यममिति मध्यमस्वरलक्षणम् । मध्यमेन प्राक्स्विष्टकृत. (आप. परि० १-१३) इत्यापस्तम्बः । स्पष्टमन्यत् ॥ २६ ॥

समिधो यजेति सप्रेषिते समिधो अग्न आज्यस्य वियन्त्विति यजति । तनूनपादग्न आज्यस्य वेत्तिवति द्वितीयम् । नराशंसो द्वितीयः प्रयाजो वसिष्ठशुनकानां नराशंसो अग्न आज्यस्य वेत्तिवतीदो अग्न आज्यस्य वियन्त्विति तृतीयम् । बर्हिरग्न आज्यस्य वेत्तिवति चतुर्थं स्वाहाऽग्निं स्वाहा सोमं स्वाहाऽमुमिति चोत्तमे प्रयाजे यथोक्तदेवता उपलक्षयति ॥ २७ ॥

पञ्च प्रयाजान्यजतीति पञ्चसरुया प्रयाजानामुत्पत्तिशिष्टा नव प्रयाजान् यजतीति एकादश प्रयाजान्यजतीति नवैकादशसरुयया बाधायोगाद्वैकृतीना सरुयाऽभ्यासेनैव पूर्णयिति ।

वाजसनेयिशाखायामप्यविशेषेण श्रुतम्—अथ तनूनपातं यजति (श० ब्रा० १-४-१०) इति । परंतु शाखान्तरेऽत्रास्ति विशेषोऽपि । तथाहि—राजन्यात्रिवद्भ्यश्च वसिष्ठवैश्यशुनकानां कण्वकश्यपसकृतीनां नाराशंसो द्वितीयः प्रयाजस्तनूनपादन्येषाम् । (का० श्रौ० ३-३-८) इति वसिष्ठशुनकानां नाराशंसः । अग्नीणां चैके (का० श्रौ० १९-६-८।९) इति च कात्यायनः । नराशंसो, अग्न आज्यस्य वेत्तिवति द्वितीयो वसिष्ठशुनकानामत्रिवद्भ्यश्चानां कण्वसकृतीनां राजन्यानां प्रजाकामानां च (शा० श्रौ० १ । ७ । ३) इति शाङ्खायनः । तान्येकादशाऽऽप्रसूक्तानि । तेषां वसिष्ठमात्रेय वाद्भ्यश्च गार्त्समदमिति नाराशंसवन्ति, मेधातिथिं दैर्घतमस प्रेषिकमित्युभयवन्ति । अतोऽन्यानि तनूनपात्वन्ति (या० नि० ८-३-७) इति चाऽऽह यास्क । आपस्तम्बस्तु—‘नराशंसो द्वितीयः प्रयाजो वसिष्ठशुनकानाम् । तनूनपादितरेषा गोत्राणाम्’ (आप० श्रौ० २४-८-१०) इत्येवाऽऽह । आश्वलायनेन त्विह बह्व्युक्तानि तानि तत्रैव द्रष्टव्यानि (आश्व० श्रौ० ३-२-१।८) ।

ननु स्वाहाऽग्निम् । (जै० सू० १६-२-१९) इति । उत्तमप्रयाजे स्वाहाऽग्निं होत्राज्जुषाणा इत्यत्र होत्रायेति तादर्थ्यस्यानाम्नानात्प्रयाजदेवताया अग्नेरेव वाद उपक्रान्तत्वादिति प्राप्ते—स्वाहा देवानाज्यपानित्यस्योत्तरपाठादेव स्थानाद्यदनिष्टाम्यो देवताभ्यः स्वाहा करोतीति वचनेन यक्ष्यमाणदेव । तेऽयाप्रतीतेर्होत्रादित्यनेन ह्यव्यवहाननिमित्तकत्वस्य सौविष्टकृतहविर्जोषणे मृतिरूपे प्रतीतिसंभवात्स्विष्टकृत एवैव वादः ॥ २७ ॥

अथाऽऽज्यभागाभ्यां प्रचरति ॥ २८ ॥

बक्षुषी वा एते यज्ञस्य यदाज्यभागौ यदाज्यभागौ यजति (तै० सं० २-१-२) इति ब्राह्मणम् । प्रयाजानन्तरं प्रकृतत्वात् ॥ २८ ॥

तयोर्याज्यापुरोनुवाक्ये ॥ २९ ॥

अतोऽन्ययोर्न जामिताऽस्ति । द्वितीय. परिहार आज्यभाग. प्रधानद्वयं वेति कोटि-
द्वयं विषयीकृत्य प्रवृत्त इति द्रष्टव्यम् ॥ २९ ॥

याज्यैव प्रयाजानुयाजेषु ॥ ३० ॥

प्रधानं स्यात् ॥ ३० ॥

तेषां प्रचर्य सर्वासु पुरोनुवाक्यासु

प्रणवं दधाति स व्याख्यातः ॥ ३१ ॥

पुरोनुवाक्यास्विति समुच्चयः ॥ ३१ ॥

अथ याज्याया यदृच्युत्तमं छन्दोमानं तेनोदा-
त्तेनाभिसंदधद्वौषडिति वषट्करोति ॥ ३२ ॥

वौषडिति वषट्करोतीति सामान्येन विधाय वषडित्येके वौशाडित्येके षडित्येके वासडित्येके इति कल्पान्तराणि विधाय वषडिति ब्राह्मणस्य वषट्कुर्याद्वौषडिति राज-
न्यस्य वौशाडिति वैश्यस्य षडिति शूद्रस्येति निमित्तसयोगेनाप्याम्नातम् । अत्र पञ्चाना
सुख्यवद्विकल्पः । ब्राह्मणस्येत्यादयोऽवयुन्यानुवादा इति वृत्त(लि)कृता पक्षे प्राप्ते—
भाष्यकार आह—ब्राह्मणादिवाक्याना वैश्वर्यस्यागुक्तत्वाद्वृहस्पतिसवराजसूयवैश्य-
स्तोमेषु क्रमेण त एव शब्दा नियता नैमित्तिकैरन्येषा बाधात् । नित्यस्यावशिष्टाना
वषट्काराणा चान्यत्र सुख्यवदेव विकल्प इति । वस्तुतस्तु एतत्पक्षेऽपि ब्राह्मणादिश-
ब्दानां तत्तन्मात्राधिकारिककर्मविशेषे लक्षणापत्तेस्तत्तर्तृककर्मसामान्यसंबन्धस्यैव सप्तदश
वैश्यस्येत्यादाविव प्रतीतस्य बाधापत्तिः । अतो नैमित्तिकविधिभिः सामान्यतो विहि-
तानामुपसंहारः । अनुपसंहृताना तु पक्षाणा सर्वकर्मसु सर्वेषा विकल्पः । शूद्रशब्दस्तु
श्रैवर्णिकातिरिक्ते लाक्षणिक. सन्निषादादिपरस्तान्त्रिककर्माभिप्रायो वा । (११-३-२)
॥ ३२ ॥

त(य)त्रैतदेकारैकारौ याज्यान्ते भवतः । आइ-
कारं तत्र कुर्याद्यत्रौकारौकारावा उकारं तत्र

कुर्यात् । इत्यत्र प्रब्रहेभ्योऽथ यत्र कवर्गप्रथमा
याज्यान्ते स्युस्तृतीयं स्ववर्गीयं वकारे वच-
(व) ङकारणकारनकारेण विकारः ॥ ३३ ॥

याज्यान्त इति सर्वत्र ॥ ३३ ॥

अथ यत्रावर्णोपधो विसर्जनीयः । आकारं दीर्घं
रभतेऽनुसरेफमिवर्णोपध ईकारमुवर्णोपध ऊकारं
वषट्कारो याज्याम्ताः प्लुताः स्वराभ्यञ्जना-
न्तायाः पूर्वो ब्रूहि प्रैष्योकारौ श्रौषडित्यक्सान्ते,
वीहीति च वह आ च वह ये यजामहे परं च ।
न स्वं महिमानमावहेत्याश्रावयोश्रावय घोरा
(योराद्ये) ये इति विभाषा, ईदगयणेत्युभयतः
प्रावनं व्याकरणम् । सर्वत्र न प्रावयेन्न च श्रूयत
इति काशकृत्स्नस्य ॥ ३४ ॥

काशकृत्स्नग्रहणमादरार्थम् ॥ ३४ ॥

चेकितानो यथालक्षणं तु प्रवचनशेषोऽभिलक्षणं
ब्रूहीति पुरोनुवाक्यासंप्रैषो यजेति याज्यासंप्रैषो
ये यजामह इति प्रतिवचनः ॥ ३५ ॥

स्पष्टोऽर्थः ॥ ३५ ॥

ये यजामहेऽमुमिति यथादेवतमुपलक्ष्य व्याहृती-
र्जपित्वा याज्यान्ते वषट्करोति ॥ ६ ॥ ३६ ॥

अनुवाक्यायाज्ययोः क्रमेण देवताह्वानहविःप्रदानसाधनत्वं द्रष्टव्यम् । तद्यथा—
आग्निर्मूर्धा इति पुरोनुवाक्यामनूच्य ये यजामहेऽग्निं भूर्भुवः सुवर्भुवो यज्ञस्येति । तस्यैः
समनन्तरं वषट्कुर्यादिति विधिः ॥ ३६ ॥

वषडित्येके समामनन्ति । वौषडित्येके । वाषडि-
त्येके । बषाडित्येके ॥ ३७ ॥

समामनन्तीत्यन्वयः सर्वत्र ॥ ३७ ॥

२ षटलः] महादेवशास्त्रिसंकलितप्रयोगचन्द्रिकाख्याख्यासमेतम् । ७०१

याज्यावषट्कारधोर्निरन्तर्यमाह—

संततमृचा वषट्करोतीति विज्ञायते ॥ ३८ ॥

ऋचा याज्या सह संतत निरन्तरं यथा भवति तथा वषट्कार उच्चारणीयः ।
विज्ञायते बहुवचशाखायामित्यर्थः ॥ ३८ ॥

बलीय ऋचा वषट्करोतीति विज्ञायते ॥ ३९ ॥

बलिशब्देनाक्षरपारुष्यम् ' बलि वषट्करोति ' (ऐ० ब्रा० ११-७) इति शुक्ल-

न्तरम् ॥ ३९ ॥

अनिष्टफलान्तरसाधनत्वं दर्शयति—

यं कामयेत पापीयान्त्स्यादिति नीचैस्तरा तस्य
याज्याया वषट्कुर्यात् ॥ ४० ॥

पापीयान्द्विद्वो नरकयोग्यो वा यजमानः स्यादिति कामयमानो होतृर्षी वाज्यां शूनै-
रुच्चार्य वषट्कारमतिशयेनोच्चैर्ब्रूयात् ॥ ४० ॥

अथेष्टफलसाधनत्वं दर्शयति—

यं कामयेत न पापीयाक श्रेयानिति क्षत्रं तस्य
याज्याया वषट्कुर्यात् ॥ ४१ ॥

श्रेयान्दारिद्र्यरहितः पापरहितश्च यजमानः स्यादिति कामयमानो होतृर्षी यज्यां
शनैरुच्चार्य वषट्कारमतिशयेनोच्चैरुच्चारयेत् । स्पष्टमन्यत् ॥ ४१ ॥

अनिष्टफलसाधनत्वं दर्शयति—

यं कामयेत वसीयाच्छ्रेयान्त्स्यादित्युच्चैस्तरा तस्य
याज्याया वषट्कुर्यात् ॥ ४२ ॥

कृतयज्ञोऽपि फलरहितः स्यादिति यं यजमानं होता कामयेतास्य यजमानस्यैव
स्वरेण याज्या ब्रूयात्तेनैव स्वरेण वषट्कारमपि ब्रूयात् ॥ ४२ ॥

अपमूर्त्य वषट्करोति स्तृस्या इत्युच्चैर्षी कण्ठ-
संयोगात् ॥ ४३ ॥

नमु—अवगूर्य(१६-३-४) आगूःशब्दस्येवापमूर्त्यस्यस्यापि वे वषट्कारमपि वापमूर्त्य
वषट्करोतीति वचनेन तदानन्तर्यस्य वषट्कारे कण्ठस्येव पिशापायाव्यवधिं वषट्कारसमुच्च-

यपक्षस्य च ज्ञापकसिद्धत्वेन निरपेक्षप्रदानार्थत्वबोधयविकल्पाद्दुर्बलतया चासार्वत्रिक-
तया एव वक्तव्यतया यदा समुच्चयस्तदा याज्योर्ध्वं वषट्कारः । यदा केवलो वषट्कार-
स्तदा ये यजामहव्यवहितोत्तरमेव प्रयोक्तव्य इति प्राप्ते—

किंचिद्वचवधानेऽपि भुक्त्वा गत इत्यादौ लोके पुरोनुवाक्यामनूच्य याज्यया जुहोतीति
वेदेऽपि क्त्वाप्रत्ययप्रयोगात्समुच्चयविकल्पयोर्विकल्पकल्पनम्यात्यन्तजघन्यत्वादुत्तरका-
लतायामेवाव(प) गूर्येति ल्यप् । वस्तुतस्तु आधानावधानयोरानयनावनयनयोरालाहारावहा-
रयोरुपसर्गभेदेनार्थभेदस्य बहुशो दर्शनादवगोरणस्य ब(व)धाध्यवसायपरत्वेनान्यत्र प्रयो-
गादिह तदसंभवेऽपि लक्षणयोश्चैरुच्चारणाध्यवसानमेवार्थं ॥ ४३ ॥

यं कामयेत प्रमायुकः स्यादिति तस्योच्चैरपगूर्यं
निष्विदन्ति वषट्कुर्यादित्युच्चैः क्रौञ्चमिव वषट्-
कुर्यात्स्वर्गकामस्येति विज्ञायते ॥ ४४ ॥

ननु यं कामयेत (१६-३-५) वषट्कारमेव प्रकृत्याऽऽज्ञायते यं कामयेत प्रमायुकः
स्यादिति नीचैस्तरां तस्य याज्याया वषट्कुर्यादित्यस्यान्ते उच्चैः क्रौञ्चमिव वषट्कुर्या-
त्स्वर्गकामस्येति श्रुतौ द्वावपि काम्यविधी, कुर्यादिति लिङ्श्रुतेरविशेषात् । दीर्घरोग-
संतप्तस्य प्रत्याख्यातभिषक्क्रियस्य मरणकामनाया अपि संभवात् । अन्यथा तादृशस्याऽऽ-
स्महननविधेः स्मृतिषु वैयर्थ्यापत्तेः । सर्वम्बारादिश्रौतकर्मस्वपि मरणकामाधिकारिकता-
दर्शनात् । पुरुषामिप्राणया विचित्रत्वात् । वस्तुतस्तु य. प्रमायुक. स्यादित्यनुक्त्या
होतृगत एवैष काम. प्रतीयते । स च द्वेष्ये यजमाने संभवत्येव । अत एव ऋत्विगा-
चार्यो नातिचरितव्याविति स्मृतिरपि दृष्टार्था सती युज्यते । न चाऽऽदधीतेत्युपग्रहविशेष-
विरोधः । यस्मिञ्जात एतामिष्टिं निर्वपति पूत एव स इति श्रुत्येव क्वचिदपवाद-
स्यापि संभवात् । अत एव प्रउगशस्त्रे सप्त देवताः शसतीति सप्ताना तृचाना शंसनं
होतृविधाय स यजमानस्य पापभद्रमाद्रियेतेति ह स्माऽऽह योऽस्य होता स्यादित्य-
त्रैवैनं यथा कामयेत तथा कुर्यादित्युपक्रम्य य कामयेत प्राणेनैव व्यर्थयानीति वायव्य-
मस्य लुब्ध शसेदृच वा पद वाऽतीयादित्यादिना तृचभेदेन तत्तद्गतपदादिलोपेन यज-
मानस्य प्राणादिसप्तकवृद्धिर्होतृकाम्यमाना प्रतिपादितोपपद्यते । तस्मात्प्रधानफलमङ्ग-
फलं वा यजमानतदितरसाधारण यथावचनं स्वीकार्यम् । प्रकृते च होतृपदाश्रवणेऽ-
प्यैतरेयब्राह्मणे—प्रउगसजातीयस्यैव वाक्यस्य श्रवणाद्दोतुरेवाय काम्यो विधि
रिति प्राप्ते—

अनवधिकटुःखरूपस्य मरणस्य सर्वथाऽनिष्टत्वेन तदधिकतदेकजन्यफलान्तरा-
भावेन तस्य नान्तराधिकत्वाभावाच्च सर्वम्बारमरणादौ साधनान्तरकथनाच्चावीचिकित्स्य-

रोगवता मरणविधेरभ्यनुज्ञामात्रत्वाच्च न यजमानस्य कामः संभवतीति स्वर्गकामविधेरयमर्थवाद एव जर्तिलवाक्यादाविव विधिप्रत्ययस्याविधायकत्वात् । विष्ं मुञ्च मा चास्य सन्नानि भुक्था इति लौकिकवाक्येऽपि पूर्वविधेरुत्तरविध्युपपादकतयैकवाक्यतादर्शनात् । नापि होतुः कामः, अनन्यथासिद्धापवादादर्शनात् । प्रउगशस्त्रेऽपि यमु कामयेत सर्वैरेनमङ्गैः सर्वेणाऽऽत्मना समर्घयतीत्येतदेवास्य यथापूर्वमृजुकल्लस शसेदिति विधेरर्थवादत्वेनैव सप्तवाक्यानामुपपत्तेः ॥ ४४ ॥

अथ होतुर्वषट्कारादूर्ध्वमनुमन्त्रणमाह—

वषट्कृत्य वषट्कृत्य प्राण्यापान्य निमिषेत् । वा-

गोजः सह ओजो वाग्वषट्कारो नमस्ते अस्तु

मा मा हिंसीरिति प्रयुक्त वषट्कारमनुमन्त्रयते ॥ ४५ ॥

वषट्कृत्य वषट्कृत्य यदा यदा वषट्करोति तदा तदा निमिषेत् । वागिति मन्त्रेणानुमन्त्रयेत् । यद्वा—वषट्कृत्य वागित्यनुमन्त्रयेतेति वषट्कारानुमन्त्रणयोरैकत्वं श्रुत्यन्तरेऽप्युक्तम् । अत्राप्यात्मन्येव तद्धोता (ऐ० ब्रा० ११—८) इत्यैतरेय-ब्राह्मणे होतृकर्तृकत्वं प्रतीयते । ततोऽनुमन्त्रणस्य यजमानकर्तृकत्वमन्यैरुक्तं बाधित्वा होतृकर्तृकत्वमेव द्रष्टव्यम् ॥

ननु वषट्कृत्य (जै० सू० १६—३—८) क्वचिच्छाखाया वषट्कृत्यापान्याजि-मिषदपानेनैव प्राण दधाति निमेषेण चक्षुरिति श्रुतम् । वषट्कृत्य प्राण्यादथापान्यादथ निमिषेदिति तु शाखान्तरे । तत्र शाखाभेदेन केषाचिद्विधिव्ययं केषाचिद्विधित्रयमेतदिति प्राप्ते—अपाननार्थवादस्यापाननविध्युत्तरमेव युक्तेऽपि पाठेऽपानननिमेषविध्योरुत्तरमर्थवा-दद्वयश्रवणेन वषट्कृत्येयस्य निमिषविधावप्यनुषङ्गप्रतीतिरपानननिमेषयोर्वषट्कारावयव-हितोत्तरकाल एव प्राप्सौ शाखान्तरे वषट्कारोत्तरं प्राणनस्यैकस्यैव विधिः, इतरयोः क्रमार्थमनुवादः ॥ ४६ ॥

अथाऽऽज्यभागयाज्यापुरोनुवाक्या आह—

अग्निर्वृत्राणि जङ्घनदित्याग्नेयस्याऽऽज्यभागस्य पुरो-
नुवाक्या । त्वं सोमासि सत्पतिरिति सोमस्य वृध-
न्वती । अमावास्यायामग्निः प्रत्नेन जन्मनेत्याग्नेयस्य ।
सोम गीर्भिष्टा वयमिति सौम्यस्य । समानी याज्ये आ-
ज्यभागौ जुषाणा याज्यावेके समामन्ति ॥ ऋग्याज्या-

वेके । स्रवा(ह)विषववेके । अमूहमित्युत्तरमाहेति विद्वा-
चसे ॥ ४६ ॥

अमूहमित्येव षाऽऽज्यभागप्रधानद्वययोरजामिस्वम् । प्रधानद्वययोर्जुषाण इत्यस्यासंभ-
वात् । अमूहमित्येव षाऽऽज्यभागप्रधानयोर्देवतैक्यं तथाऽऽज्यभागस्यर्चमभिर्वृत्राणि, त्व५ सोषा-
ष्टि, इत्यदिफलानुषण्णा कृत्वा जुषाणो अग्निराज्यस्य वेत्तु, जुषाणः सोम इति जुषा-
णेन यजति सधिरस्कौ मन्त्री (तै० ब्रा० ३-९-६) द्रष्टव्यौ । अन्ये शास्त्रान्तर-
स्या इति ।

ननु जुषाणः (१६-३-११) आज्यभागयोर्जुषाणो अग्न आज्यस्य वेत्तु । जुषाणः
सोम आज्यस्य हविषो वेत्तु (तै० ब्रा० ३-९-६) इति निगदरूपौ याज्यमन्त्रौ
भ्रुती । ऋगुषावेकेषां जुषाणयाज्यौ भवतः । ऋगयाज्यौ भवतः । सहविषौ भवतोऽहविषौ
भवत इति च विधयः । तत्र ऋगजुषाणयोर्विलक्षणार्थप्रतिपादकत्वेन कार्यभेदान्समु-
च्चयः । सहविष्यहविष्ययोस्तु षडमात्रसदसद्भावकृतभेदेऽपि प्रतिपाद्याभेदादुत्तमप्रयाज-
कत्वात्सां हविष्यदस्येव विकल्पः कार्यैक्यादिति प्राप्ते-

अर्थप्रतिपादनरूपद्वारभेदेऽपि मरुयाविशेष्यभूतप्रदानप्रकाशनरूपकार्यैकत्वाद्गुषाण-
निगदयोर्विकल्पः । षाज्यावषट्कारयोस्तथात्वेऽपि वाचनिकः समुच्चय इत्युक्तम् । हवि-
ष्यदस्येव त्वहविःसहविष्यदयोः समिद्धृतन्यायेनोक्तयोरेव निगदयोः प्रयोगसंभवादनु-
षादकावन् । उत्तमप्रयाजे तु शास्त्रान्तरिय हविष्यदरहितं निगदाशमनद्याग्न आज्यस्य
विधानिषति हेक आहुर्न तथा कुर्यादिति निषिद्य (ध्य) विनिन्द्य तस्मात्स्वाहा देवा
आज्यया जुषाणा अग्न आज्यस्य हविषो वियन्त्वित्येव ब्रूयादिति निगमनाद्गुदानुदित
होमवाद्दिकल्पः । प्रकृते तु हविष इत्युत्तरमाहेति वचनान्तेरेण व्यवस्थापनात् सहवि-
ष्यदहविषा इत्यनयोर्विहित्वम् ॥ ४६ ॥

इत्यमाज्यमागौ निरूप्य तदीये याज्यानुवाक्ये उपरितनस्याऽऽग्नेवस्य प्रधानस्य हविषो
याज्यानुवाक्ये च क्रमेणाऽऽह—

अथ प्रधानानां याज्यानुवाक्या अग्निर्मूर्धा भव

इत्याग्नेयस्य प्रजापते सवेदसेत्युपा५शुयाजस्य ॥ ४७ ॥

प्रथमनिर्दिष्टत्वाद्दग्निर्मूर्धेत्येव पुरोनुवाक्या पश्चान्निर्दिष्टत्वाद्भव इति याज्या । यद्य-
प्यर्थानुसारेणानुवाक्यास्येव भवत इति विधातव्यं तथाऽऽप्यल्पाच्युतरम् (पा० सू०
२-२-१३) न्यकरणसूत्रानुसारेण यज्याशब्दस्य पूर्वनिपातो द्रष्टव्यः ।

ननु गायत्री (१६-३-१२) दर्शपूर्णमासप्रकरणे गायत्री पुरोनुवाक्या भवति त्रिष्टुब्याज्या, त्रिपदा पुरोनुवाक्या भवति चतुष्पदा याज्या, पुरस्ताहक्ष्मा पुरोनुवाक्या भवत्युपरिष्टालक्ष्मा याज्या, मूर्धन्वती पुरोनुवाक्या भवति नियुत्वती याज्या (तै० सू० २-६-२) इत्येवजातीयकानि बहूनि वाक्यानि श्रूयन्ते । अग्निर्मूर्धेत्येषर्कृत्रिपदा गायत्री, प्रथमपाद एव देवतापदवती मूर्धपदवती च । भुवो यज्ञस्येति तु चतुष्पदा त्रिष्टुप्, उत्तरार्धदेवतापदवती नियुत्पदवती च । एवमन्या अप्यूचो यथासभवं वर्तन्ते । तेनैतयोरेव क्रमप्रकरणाभ्या प्रासाङ्गताकयोर्ऋचो स्तावकानि नित्यानुवादरूपाणि वाक्यानीमानीति प्राप्ते—क्रमादिना तत्तद्व्यक्तित्वस्याङ्गतावच्छेदकत्वेन बोधितस्य बाधेन गायत्रीत्वादिधर्माणामङ्गतावच्छेदकत्वबोधनेन सार्थक्यसभवेन केवल नित्यानुवादः । तेन भावनासंस्पर्शेन विवक्षिततयाऽऽर्थिकत्वाभावेन चोदकतस्तेषामप्यतिदेशे यस्या विकृतावे-
तद्विरुद्धा ऋच आम्नातास्तत्रोपदेशेनैवातिदेशबाध । यास्त्वनाम्नातयाज्यानुवाक्याका विकृतयस्तत्र सति संभव आनीयमाना ऋचश्चोदकतिदिष्टधर्मिका एवाऽऽनेया इति सिध्यति । तेन धर्माणा विकृतौ संभवत्समुच्चयो यथायथ बोध्यः ॥ ४७ ॥

अग्नीषोमा युवमित्यग्नीषोमीयस्येन्द्राग्नी रोचनादिव
श्रयद्वृत्रमित्येन्द्राग्नस्येन्द्रसानासि रथि प्रससाहिष
इत्येन्द्रस्य महा र इन्द्रो य ओजसा महा र
इन्द्रो नृवदिति माहेन्द्रस्य ॥ ४८ ॥

प्रधानाना याज्यानुवाक्या इत्यनुकर्षः । यद्वै द्र सानायमिति बौधायनः ॥ ४८ ॥

पिप्रीहि देवा र उशतो या ऋष्ट इति स्विष्टकृतः
पुरोनुवाक्या ये यजा हेऽग्नि र भ्विष्टकृतमयाडमु
ष्यायाडमुष्येति यथोक्तदेवत उपलक्ष्याग्ने यदद्य
विशो अध्वरस्य होतरिति रजति ॥ ७ ॥ ४९ ॥

अथ स्विष्टकृतः पिप्रीहीति पुरोनुवाक्यामनुच्य ये यजामहेऽग्नि र स्विष्टकृतं भूर्भुव
सुवरायाडग्निरग्नेरित्युक्त्वा यथादेवतं तन्म पुक्त्वं जातवेदा जुषते र हवि रंशे अदद्य विशो
अध्वरस्येत्यनुच्य यजतीति वैखानसः ।

ननु गायत्री (जै० सू० १६-३-१३) दर्शपूर्णमासयोरेव गायत्री संयाज्ये
ब्रह्मवर्चसकामस्य त्रिष्टुप्सौ वीर्यकामस्येत्यादि श्रुत्वा । पिप्रीहि देवानग्ने यदद्येत्यनयोस्त्रि-
ष्टुभोर्नित्यवदाद्यातत्वेन केवलकाम्यप्राये (प्रयोगे) । तयोर्विशिष्य पाठाभावेन च तादृशा-

कृषावन्ये वीर्यकामस्याऽऽगमयितव्ये इति प्राप्ते—त्रिष्टुप्शब्देनापि द्रव्यवचनेन संनिहित-
योर्ऋचोः परामर्शसंभवात् सयोगपृथक्त्वेनोभयार्थता ।

ननु अनुष्टुभावात् (१६-३-१४) स्विष्टकृन्निगदे अयाङ्देवानामाज्यपानां प्रिया
धामानीत्यंशेन प्रयाजदेवता एवाभिधीयन्ते, तासामेवेष्टत्वात् । यदनिष्टाम्य इत्यस्यार्थ-
वादत्वेनाविवक्षितार्थत्वेऽपि मन्त्रस्य तथात्वायोगात् । अयाङ्ङिति भूतार्थकलकारश्रवणा-
द्वाक्यगम्यार्थस्य लिङ्गेन बाधादिति प्राप्ते सर्वकालेष्वपि ' छन्दासि लुङ्ङल्लिटः ' इति
विधामदर्शनादिष्टानामनिष्टानामपि स्मरणसंस्कार्यत्वस्याविशेषात्प्रयाजानूयाजदेवतागामुप-
यासामभिधानम् । अत एव यदयाङ्ङदेवानामाज्यपानामिति तत्प्रयाजानूयाजानामिति
शाखान्तरीयं वचनं न्यायसिद्धानुवादकमुपपद्यते । तस्मात्प्रयाज उदयनीयेऽपि न तल्लोपः
॥ ७ ॥ ४९ ॥

अथ स्विष्टकृद्वागे गुणान्तरमाह—

गायत्र्यौ वा संयाज्ये ब्रह्मवर्चसकामस्य कुर्यात् ।
त्रिष्टुभौ वीर्यकामस्य । जगत्यौ पशुकामस्या-
नुष्टुभौ प्रतिष्ठाकामस्य पङ्क्त्यौ यज्ञकामस्य वि-
राजावन्नकामस्येति विज्ञायते ॥ ५० ॥

गायत्र्याधुमे स्विष्टकृद्वागस्य संयाज्ये कुर्यात् । कीदृशोऽधिकारी । ब्रह्मवर्चसं श्रुता-
ध्ययनसंपत्तिः । तस्याप्यधिकारी । संयाज्याशब्दार्थमाश्वलायन आह—'स्विष्टकृतः
संयाज्ये इत्युक्ते सौविष्टकृती प्रतीयान्ति' इति । स्विष्टकृत्स्वन्विधन्यौ याज्याधुवाक्ये
इत्यर्थः । फलान्तराय च्छन्दोन्तरं द्रष्टव्यम् ॥ ५० ॥

अङ्गुलिपर्वणी भवघ्नायाप उपस्पृशति ॥ ५१ ॥

आज्यसिक्ते अवघ्नायापामुपस्पर्शनं श्रौतम् ॥ ५१ ॥

अथास्याध्वर्युरन्तरेणाङ्गुष्टप्रादेशनी च लेपादुप-
स्तृणाति स्वयं होता मध्यतो द्विरादत्तेऽध्वर्यु-
र्वाऽन्यतरल्लेपेन चाभिघारितं विनिगृह्णाति चाङ्गु-
लिभिः ॥ ५२ ॥

पुरस्तात्प्रस्थङ्कासीन इडाया होतुर्हस्तेऽवान्तरेडामवघ्नास्यध्वर्युः प्रथममवदानमवघ्नाति
स्वयं होतोत्तरमिति वैखानस । तद्विद होतुरवदानम् 'इडा स्वयमादत्ते, नखान्यः' इति
६ तै० स० २-६-८) भाष्यकृत् ॥ ५२ ॥

विज्ञायते च न प्रसृत* हस्तं धारयेद्यत्प्रसृत* हस्तं
धारयेत्प्रभ्र*शुक्ला अस्मात्पशवः स्युः ॥ ५३ ॥

प्रसृतहस्तधारणनिषेधार्थोऽय श्रुत्यर्थः ॥ ५३ ॥

अभिनिगृह्येवाऽऽसीताथेडामुपह्वयते ॥ ५४ ॥

इडाशब्देन गोशरीरधारिणी देवतोच्यते । तस्या उपह्वानमिडोपहूतेत्यादिवाक्येन
कुर्यात् ॥ ५४ ॥

मुखेन संमितोपहृत*रथंतरमित्युपा*शूक्त्वोपहृता*
इते इत्यत उच्चैरितरत् ॥ ५५ ॥

तदिदं स्पष्टं बौधायनो दर्शयति । उक्ता इडाया जपास्तानुपा*शूक्त्वोच्चैरुपह्वयत
उपह्वयेति प्रतीचीमिडोपहूतेति पराचीम्, इति । अस्यार्थः—गोशरीररूपाया इडाया
देव्या जपा वेदे स्पष्टं प्रोक्ता उपहृत* रथंतरमित्येवमारभ्योपहृता* ३ हो इत्येवमन्ताः ।
तान्मन्त्रानुपांशु जपेत् । तत ऊर्ध्वमिडोपहूतेत्यादिकमुच्चैः पठेत् । उपहृतशब्दस्य प्रथ-
मप्रयोगे इडा प्रतीचीनमुखा भवति । चरमप्रयोगे पराचीनमुखेत्युच्यत इति ॥ ५५ ॥

यं कामयेतापशुः स्यादिति पराचीं तस्येडामुपह्व-
यते । यं कामयेत पशुमान्स्यादिति प्रतीचीं तस्ये-
डामुपह्वयत । इडोपहृतोपहृतेडेति तत्प्रतीच्योपह्वय-
मानायाम् ॥ ५६ ॥

ननु पराचीम् (जै० सू० १३-३-१८) इडामेव प्रकृत्य यं कामयेतापशुः
स्यादिति पराचीं तस्येडामुपह्वयते । यं कामयेत पशुमान्स्यादिति प्रतीचीं तस्येडामुप-
ह्वयत इति श्रुतौ प्रत्यक्छब्देन प्रत्यङ्मुखता कर्तुरुच्यते । एव पराकशब्दोऽपि स मुखं
प्रत्युपह्वयत इति वचनान्तरादिति प्राप्ते—

अभ्यासानभ्यासवचनावेतौ शब्दौ । पराची सामिधेनीरन्वाह पराक्वहिष्पवमानेन
स्तुवत इति प्रयोगात् । यदिडोपहूतेति तत्पराचीं यदुपहूतेडेति तत्प्रतीचीत्याम्नानाच्च ।
अभ्यासस्तु इडोपहृतोपहृतेत्येक इत्यादिनाऽनेकविधो य. प्रतीयते तस्यायं प्रतिषेधः ।
मुखं प्रतीति तु मुखसंमितामवस्थापयेदित्यर्थकम् । इष्टकाना तु मुखसंभवाद्दशब्दत्वाच्च
कर्तृमुखवाद एवाऽऽश्रितः ॥ ५६ ॥

इडाभागप्राशनमन्त्रावाह—

अवान्तरेडां प्राश्नाति वाचस्पतये त्वा हुतं
प्राश्नामि सदसस्पतये त्वा हुतं प्राश्नामीति ॥५७॥

यद्धोता प्राश्नीयात् (तै० स० २-६-८) इति ब्रह्मणे भक्षणं प्रशंसति ॥५७॥

चतुर्धा कर्णिकानां होतृभागं प्राश्नाति पृथिव्यै
भागोऽसीति ॥ ५८ ॥

स्वीयभागं प्राश्नाति होता मन्त्रेण ॥ ५८ ॥

अन्वाहार्यं प्रतिगृह्य प्रत्येत्यानूयाजादि प्रतिप
द्यते ॥ ५९ ॥

देवस्य त्वा० राजा त्वा० इत्यादिभिः प्रतिगृह्य स्वस्थानं प्रत्यागत्येत्यर्थः
॥ ५९ ॥

नानूयाजेषु ये यजामह करोति ॥ ६० ॥

आगूर्याज्यादिरनुयाजवर्जम् (आश्व० श्रौ० १-६-४) इत्याश्वलायनीयेऽपि
निषेधात्कोऽयमागूरित्याहाऽऽश्वलायनः—ये ३ यजामह इत्यागूः (आश्व० श्रौ०
१-६-९) इति । अनूयाजेष्विति सर्वत्र वचनम् ॥ ६० ॥

व्याहृतिभिरेव प्रतिपद्यते ॥ ६१ ॥

भूर्भुवः सुवर्देवं बर्हिंरित्यादि ॥ ६१ ॥

देवान्यजेति संप्रेषिते ॥ ८ ॥ देवं बर्हिर्वसुवने
वसुधे यस्य वेत्तिवति यजति । देवो नराशसो
वसुवने वसुधे यस्य वेत्तिवति द्वितीयम् । देवो
अग्निः स्विष्टकृदित्यनवानमुत्तममनूयाजं यजत्य-
मत्सते वा समत इति विज्ञायते ॥ ६२ ॥

देवानिति बहुवचनान्तेन देवशब्देनाध्वर्युः प्रेष्यति, न बर्हिर्यजेत्यादिना । होताऽपि
सर्वत्र व्याहृतिभिरेवोक्त्वा देवमिति प्रथमो बर्हिर्धाग., द्वितीयो नराशसयागः, तृतीयस्तु
स्विष्टकृदग्नियागः, इति क्रमो ज्ञेयः, अमत्सते वेत्यत्रावसाय वाऽनवसाय वा यजेत् ।

ननु—अनवानम् (जै० सू० १६-३-१५) अनुयाजान्प्रकृत्यानवानं यजतीति

श्रुतम् । शाखान्तरे चोत्तमेनावान्यादिति श्रूयते । तत्रानुयाजत्रयसामान्येन प्राप्तस्यान-
वानस्योत्तम उपसहार इति प्राप्ते—

उत्तम इति वाक्यस्यानुवादकत्वेन विशेषविधित्वाभावात्नोपसंहारकत्वम् । सूत्रेऽप्यनु-
वादपदमनुवर्तयितव्यमिति भाष्यकारः । बर्हिनेगशंसयाज्ययोरल्पाक्षरत्वेन तावन्मध्येऽन-
वानस्य कादाचित्कत्वेन प्राप्तावनवानोच्चारण नियम्यते । स्विष्टकृदनुयाजयाज्यायास्त्व-
त्तिदीर्घत्वान्मध्येऽनवान नित्यमेव प्रसक्तमतस्तस्य प्रतिषेधः । तेनानयोर्भिन्नविषयत्वाद्धिधि-
प्रतिषेधरूपत्वाच्च नैकेनान्यस्योपसंहारः । एव सत्यपि प्राणाभ्यासशालिनो दीर्घयाज्या-
या मपि कदाचिदनवानस्याप्राप्तिरस्यस्तीत्येतावन्मात्रेण पाक्षिकीं प्राप्तिमादाय पारिषी पशू-
न्नियुञ्जीत, इति विधेरिव नियमविधित्वं तृतीयानुयाजशेऽपि संभवन्न निरसितुं शक्यम् ।
अत एव सकृदवान्यादेवमप्यनवानमिति न्यायसिद्धस्यैव गौणानवानस्य कण्ठतोऽनुवादे-
नानवानं यजतीति विधिगतानवानपठ गौणमुख्यसाधारण्येन व्याचक्षणा श्रुतिरनुयाजत्र-
यविषयकत्वं विधेरनुमन्यते । अतस्तेनैव सिद्धौ प्रतिषेधोऽनुवादत्वात्नोपसंहारकम् इत्या-
शयः ॥ ६२ ॥

सूक्ता ब्रूहीति संप्रेषित इदं द्यावापृथिवी भद्रम-
भूदिति सूक्तवाकं प्रतिपद्यते । सूक्तवाक्के यथो-
क्तदेवता उपलक्षयति । उपाश्रुयाजे जुषतावीदृषे-
ताकृतेत्युपांशुच्चैरितरत् ॥ ६३ ॥

यदा जानाति सूक्ता ब्रूहीति तदा सूक्तवाकमन्वाहेदं द्यावापृथिवी इत्यारभते ॥ ६३ ॥

आशास्तेऽयं यजमानोऽसाविति यजमानस्य
नामनी गृह्णाति । तृतीयसोमयाजिनः ॥ ६४ ॥

असाविति नाम निर्दिशेत् । यद्वा—असावसावित्यत्र यजमाननामनी प्रथमया
विभक्त्या निर्दिशेत् । साव्यवहारिक नाक्षत्र तृतीय च सोमयाजिनः । होतुर्गुरुश्चेद्यज-
मानः स्यात्तत्सनिधावुपाशु नामनी ब्रूयात्तथाचाऽऽहाऽऽश्र्वलायनः—उपाशु संनिधौ
गुरोः (आश्र्व० श्रौ० १-९-९) इति ।

ननु—यत्र निर्दिशेत् (१६-३-२१) आशास्तेऽयं यजमानोऽसाविति यज-
माननामनिर्देशस्य विधिनिषेधाभ्या षोडा(पुरोडा)श प्रकृत्य यत्र निर्दिशेत्प्रतिवेशं
यज्ञम्याऽऽशीर्गच्छेद्यजमानोऽसाविति निर्दिश्यैवैनं सुवर्गं लोकं गमयति (तै० सं०
२-६-९) इति श्रुतौ नामनिर्देशस्य विधिनिषेधाभ्या षोडशिन इव विकल्पे प्राप्ते—

वचनं निर्दिष्टोदित्थं नित्यानुवादः । अनिर्देशस्यैषोत्तरत्र निन्दितत्वात् । अनिर्देशस्य प्रापकान्तराभावात् । अतो नित्यं निर्देशः ।

ननु—नामनी गृह्णीयान्नाम गृह्णीयादिति च श्रुतम् । यजमानस्यामुकत्वेन ज्ञापना र्थत्वाद्गृह्णामशास्त्रिनोऽपि यत्किञ्चिदेक नाम ग्राह्यमतो विधौ बहुत्वमविवक्षितमिति प्राप्ते—दृष्यक्षरचतुरक्षरनामानि कुर्यादिति विधाय सोमयाजी तृतीयं नाम कुर्वति, इति बहुनामविधेः सोमयाजिपरत्वेनोपसहारादितरेषा द्वे एव नामनी इति स्थितिः । एतेषां च विधीना वैयर्थ्यापत्तेर्नामानित्येक एव विवक्षितसंख्यो विधिः । एकवचनबद्धित- स्त्ववस्तुस्थानुवादः । एतद्देशादेवासोमयाजिनामपि यज्ञकाम इति तृतीयं नामेति केचित् । नामानीत्यथैकत्वातिरिक्तसंख्यापरत्वेन सुव्याख्यत्वान्न यज्ञकामपदे प्रमाणमिति भाष्या- क्षयः ॥ ६४ ॥

क्षोथोर्गृहीति संप्रेषिते तच्छंयोरानृणीमह इति
शंयुवाकं प्रतिपद्यते ॥ ६५ ॥

अनुवाक्यावदप्रणवम् (आ० श्रौ० १-१०-१) इत्याश्रलायनः, अनुवाक्यावद्- चनमैकश्रुत्युपापणार्थम् । अप्रणवमिति प्रणवो निषिध्यते । चतुष्पद इत्यन्तः ॥ ६५ ॥

उक्त्वा शंयुवाकं हविःशेषान्प्राश्नाति ॥ ६६ ॥

इतरैः सह ॥ ६६ ॥

पत्नीसंयाजेषु वेदमादाय प्रत्यङ्ङेत्यापरेण गार्ह- पत्यमुषविश्य पत्नीः संयाजयति । उपांशुध्वानेन वाऽऽप्यायस्थ सं त इति सोमस्येह त्वष्टारमग्रियं तन्नस्तुरीपमिति त्वष्टू राकामहं यास्ते राक इति राकायाः सिनीवालि या सुपाणिरिति सिनी- वाल्याः कुहूमहं कुहूर्देवानामिति कुह्वोः । देवानां पत्नीरुशतीरवन्तु न उतम्रावियन्तु देवपत्नीरिति देवानां पत्नीनामग्रिर्होता गृहपतिर्वेयमु त्वा गृह- पतै जनानामित्यग्नेर्गृहपतेः ॥ ६७ ॥

स्वयमेव तूर्णी वेदमादाय गार्हपत्यात्प्रङ्ङेत्याऽऽगत्योर्ध्वज्जुरुषविशेत् । प्राङ्मुख इति वैश्वानसः । सप्त देवताः (ताना) क्रमेण याज्यानुवाक्या इत्यर्थः ।

१ पटल.] महादेवशास्त्रिसंकलितप्रयोगचन्द्रिकाव्याख्यासमेतम् ।

७११

नन्वुपांशु (जै०सू० १६-३-१६) पत्नीसंयाजेषुपांशुयाजे चोपांशु यजतीति विहितमुपांशुत्वं साक्षाद्यागेऽसभवात्तदङ्गमन्त्रेष्वविशेषात्सर्वेषु निविशत इति प्राप्ते-प्रैषार्पादिप्रतिपत्त्यर्थत्वेनाऽऽश्रुतप्रत्याश्रुतप्रणववषट्कारादिभिन्नमन्त्रेष्वेव वस्तुसामर्थ्यादुपांशुत्वम् ॥ ६७ ॥

अक्ते अङ्गुलिपर्वणी अवघ्रायाप उपस्पृशति ॥ ६८ ॥

गतः ॥ ६८ ॥

आज्येडामुपह्वयते यथा समान्नातः ॥ ६९ ॥

उपहृतः रथतरमित्यारभ्य विश्वस्य प्रियस्योपहृतस्योपहृता, (तै० ब्रा० १-१-११) इत्यत्रोत्तरभिडामुपह्वयते यथासमान्नातमिति सूत्रकारवचनात् । पर्वाञ्जनाद्युपह्वानान्तं कार्यम् । नात्रावान्तरेडा । पाणितलस्थमाज्यमिडेत्युच्यते । ततः सर्वा प्राञ्ज्यादित्युच्यते ।

नवाज्येडा (जै०सू० १६-३-१७) औषधेडाया इव आज्येडाया अपि प्रकरणे पाठात् प्राकरणिकसर्वयागानामाज्यसापेक्षत्वेन तत्संस्कारकत्वात्तद्द्वारेयं सर्वेषामङ्गमिति प्राप्ते—येनाऽऽज्येन पत्नीसयाजा इष्टास्तच्छेषेणैवाऽऽज्येडायाः कथनात्तस्यैवाऽऽज्यसंस्कारद्वारा पत्नीसंयाजमात्राङ्गत्वम् । एवमौषधेडाऽप्याग्नेयादीनामेव । तेन शश्विडान्तेषु नाऽऽज्येडा ॥ ६९ ॥

ऊर्ध्वं पिष्टलेपफलीकरणहोमाभ्यां वेदोऽसि
वित्तिरसीति वेदं पत्न्यै प्रयच्छति ॥ ७० ॥

गतः । सनेयमिति मन्त्रान्त ॥ ७० ॥

वेदोऽसि वेदसे त्वा वेदो मे विन्देति वा ॥ ७१ ॥

प्रदाने मन्त्रो वैकल्पिक. ॥ ७१ ॥

घृतवन्तं कुलादिनमिति वेदः होता स्तृष्णोति
गार्हपत्यात्संततमाहवनीयात् ॥ ७२ ॥

गतार्थः । वाजिनमित्यन्त ॥ ७२ ॥

यथेतं प्रतिनिष्क्रामति ॥ ७३ ॥

गतम् । अयाङ्गिरिति ममिधमाधाय हुत्वोपस्थाय यथार्थं गच्छतीति वैश्वानसे, ऋक् ॥ ७३ ॥

संतिष्ठते दर्शपूर्णमासयोर्हौत्रम् ॥ ९ ॥ ७४ ॥

इति सत्याषाढहिरण्यकेशिसूत्र एकविंशतिप्रश्ने द्वितीयः पटलः ।

नन्वाचार्यैः स्वशाखोक्तं (प) लब्धं याजुषहौत्रं स्वकल्पसूत्रे तत्र तत्र सम्यग्विशदीकृत्य प्रयुज्य (परिभाषाया) पुन.—ऋग्वेदेन होता करोतीत्यप्युक्तं तदर्थं चिन्त्यते । याजुष हौत्रं कर्तव्यं न कर्तव्यं वेत्यत्र पूर्वपक्षयति ऋग्वेदेन होता करोतीत्याचार्यः । अकृत्स्नत्वाद्द्वौप्रस्येत्याश्वलायन । प्रकृतौ प्रयोगे प्रयुक्ते विकृतौ शाखान्तरमपेक्षते, ततः प्रयोगवैलक्षण्यसम्भवः । तस्माद्याजुर्वेदिकं हौत्रं न कर्तव्यम् ।

अत्रोच्यते—ऋग्वेदेन होता करोतीति सत्याषाढवचनं तु तद्बहुवृचच्छन्दोगयजमानपरम् । कुत.—आध्वरसूत्रे परिगृहीते कृत्स्नस्य श्रौतसूत्रस्य प्राप्तेर्हौत्राशस्यापि प्राप्तेः शङ्का स्यात् । बहुवृचास्तु स्वीयं सूत्रं विधायकं मत्वाऽऽध्वरसूत्रोक्तं हौत्रं नाङ्गीकरिष्यन्ति ब्रह्मवत् । छन्दोगस्तु हौत्रार्थं सूत्रान्तरं परिग्रहीष्यमाणस्य मम येन केनापि सूत्रेण हौत्रं करोत्विति वदिष्यति । तस्यनेन हौत्रेणानुष्ठातुमशक्यत्वात् । अकृत्स्नप्रयोगो गं भूदिति तन्नियमार्थमिदं सूत्रमारब्धम्—ऋग्वेदेन, इति न स्वशाखीयनिषेधार्थम् । एतदर्थमेवाऽऽश्वलायनोऽप्यकृत्स्नत्वाद्द्वौप्रस्येत्यवदत् । छान्दोग्ये काचिद्द्वौत्राभ्यानात् । आश्वलायनवचनं तु न निन्दा निन्दितुमिति न्यायात्प्राशस्त्यपरमेवास्तु । याजुषाणां प्राकृतहौत्रमारभ्य निरूढपशुसौत्रामणीचातुर्मास्यक्राम्येष्टिकाम्यपशूनामाग्निकानां च यावदिष्टिपशूनां हौत्रस्य कृत्स्नाभ्यानमस्ति तर्ह्येषु कर्मसु हौत्रं सिद्धम् ।

विकृतिषु का गतिरित्युक्ते ऋग्वेदेन होता करोतीत्यनेनैव सूत्रेण परिग्रहं प्रसज्यते । अत्र प्रयोगवैलक्षण्यरूपं दूषणं दत्तं चेत्तद्दूषणं बहुवृचानामप्यस्ति । कौकिली-नक्षत्रेष्टिस्वर्गसन्निभृगाराश्वमेधाप्रासूकतादिषु परिग्रहप्रसङ्गात् । कौकिली स्वतन्त्रभूता, आद्या त्वङ्गभूता कौकिल्येव सस्थान्तर्गता विकृतिष्वपि यत्र यत्रास्मच्छखासूत्रोक्तं हौत्रमस्ति तत्र तत्र कुर्महे कृत्स्नं च तन्त्रम् । उपदेशादितराणीत्यापस्तम्बवचनात् । अनुवचनानिष्ठषशन्ननिविदसौमिकयाज्याश्च वैशेषिकं तन्त्रं च परिग्रहीष्यामः । कुतः—आध्वरसूत्रेषु उत्तरक्रतुष्वपि तत्र तत्र हौत्रप्रयोगसूचनात् । हौत्रस्य मिश्रतन्त्रतैषास्तु । अस्माभिः प्राकृतं हौत्रमृचैव क्रियते न यजुषा । एतदर्थं तु प्रस्तुत्य कैश्चिदाचार्यैर्ऋषा हौत्रं कर्तव्यमिति सम्यगुक्तम् ।

सोमे कुतो भवदीयं हौत्रमस्तीत्युक्ते तान्युदाह्रियमाणं (हरिष्यामः) दीक्षणी-येष्टी, अश्वरे प्रथमो देवतानामिति याज्यानुवाक्यानां या. प्रायणीयस्य पुरोनुवाक्यास्ताः

उदयनीयस्य याज्याः करोतीति ब्राह्मणम् । त्रिष्टुभः सतीर्गायत्रीरिवान्वाह धर्माभि-
ष्टवे तिस्र एव सामिधेनीरनूच्येत्युपसत्सु याः प्रातर्याज्याः स्युस्ताः साय पुरोनुवाक्याः
कुर्यादिति ब्राह्मणम् । तथा च सूत्रम्—नव सामिधेनीरन्वाह तिस्र ऋचस्त्रिरनूक्ता
भवन्ति नक्षत्राणि वा पराङ्गीरिति विधानान्तरम् । प्रातरनुवाके सर्वाणि च्छदाः स्यन्वाह गाय-
त्रिया तेजस्कामस्य परिदधा(ध्या)स्त्रिष्टुभेन्द्रियकामस्य जगत्या पशुकामस्यानुष्टुभा प्रति-
ष्टाकामस्य षड्क्त्याः यज्ञकामस्य विराजाऽन्नकामस्येति काम्यविधानम् । अध्वर्यो वेरपा
३ इति होताऽध्वर्युं त्रिः पृच्छति द्विदेवत्यग्रहग्रहणे मयि वसुरिति ग्रहः होत्रे प्रय
च्छति तेनैव होता प्रतिगृह्य दक्षिण ऊरावासाद्य हस्ताभ्या निगृह्याऽऽस्त इति सूत्रम् ।
एतरेयब्राह्मणेऽपि येनैव यजुषाऽध्वर्युं पृच्छति तेन होता प्रतिगृह्णाति प्रस्थितयागान्तेऽ-
याङ्ग्रीदित्युक्ते सभद्रमकर्यो निःसोम पाययिष्यतीति होता प्रत्याह । एतदाद्युदाहर-
णानि भूयांसि वर्तन्ते । विस्तरभयान्नेह प्रपञ्चितानीति दिक् ।

इति सत्याषाढाहिरण्यकेशिसूत्रव्याख्याया महादेवशास्त्रिसंकलिताया

प्रयोगचन्द्रिकायामेकविंशप्रश्ने द्वितीयः पटलः ।

=====

अथैकविंशप्रश्ने तृतीयः पटलः ।

अथ गोत्रप्रवरनिर्णयः । तत्र बौधायनः—विश्वामित्रो जमदग्निर्भरद्वाजोऽथ गौतमः ।
अत्रिर्वसिष्ठः कश्यप इत्येते सप्त ऋषयः । सप्तानामृषीणामगस्त्याष्टमाना यदपत्य तद्गो-
त्रमित्याक्षत इति । अत्रापत्यपद केवलपुत्रापत्यपर न भवति किंतु पौत्रादिपरामिति
(मपि) । अत एव पाणिनिः—अपत्य पौत्रप्रभृति गोत्रम् (पा० सू० ४-१-१६२)
इत्याह ।

ननु केवलभृगुगणेषु यस्कादिषु केवलाङ्गिरोगणेषु हरितादिषु च सप्तर्ष्यपत्यत्वाभावा-
द्गोत्रत्व न स्यादिति चेन्न । एक एव ऋषिर्यावत्प्रवरेष्वनुवर्तते । तावत्समानगोत्रत्वम-
न्यत्र भृवङ्गिरसा गणात् ॥ इति बौधायनोक्तपर्युदासानुपपत्त्या तत्सिद्धे । प्राप्ति-
सभावनाया हि पर्युदासो भवति । यथा यजतिषु ये यजामह करोति इति सामान्यवा-
क्यादनूयाजेषु ये यजामहप्राप्तिसभावनाया नानूयाजेष्वित्येनानूयाजव्यतिरिक्तेष्वित्येव
पर्युदासः क्रियते तथाऽत्रापि । सप्तानामृषीणामगस्त्याष्टमाना यदपत्य तद्गोत्रम्, इति
सूत्रं तु (न) लक्षणप्रदर्शकं किं तु अयोगव्यावृत्तिमात्रप्रदर्शकमिति न पूर्वोत्तरसूत्रवि-
रोधः । अत एव विज्ञानेश्वरमाधवमदनपारिजातादिषु गोत्र वंशपरम्पराप्रसिद्धमि-
त्युक्तम् ।

उक्तं च महृपादैरपि — समानेऽपि ब्राह्मण्ये कुण्डिमोऽग्निरिति स्मरणस्तर्जुनं गोत्रम् । इति । एवं च यत्राभियुक्तानां गोत्रत्वप्रसिद्धिस्तद्गोत्रमित्येव मिदुष्टं गोत्रत्वज्ञानं यत्र-
स्वादिषस्तिभेदं भवति । एतेन वसिष्ठादीनां गोत्रत्वानुपपत्तिः । अस्मदादीनां परस्परत्वं
तदपत्यत्वेन गोत्रत्वापात्तिश्च परिहृता भवति । यानाघिकृत्य प्रवरा आम्नातास्तादृशा
गणा ऊनपञ्चाशात् । तथा च बोधायनः—‘गोत्राणां तु सहस्राणि प्रयुताम्हर्षुदाभि च ।
ऊनपञ्चाशादेवैषा प्रवरा ऋषिदर्शनात् ’ इति । अथ प्रवरसूत्रं प्रदर्शयते । तत्र प्रतिज्ञा-
सूत्रम्—

प्रवरान्व्याख्यास्यामः ॥ १ ॥

एतच्च प्रतिज्ञानमाग्निमाणा भार्गवच्यावनाप्रवानौर्वजामदन्येत्यादीनां प्रवर इति संज्ञा-
सिद्धचर्यम् । प्रत्रियन्तेऽग्नेर्विशेषणत्वेनोत्कीर्त्यन्त इति प्रवराः । तान्व्याख्यास्यामः,
एकत्र संगृह्य कथयिष्याम । अग्नेर्विशेषणत्वेनोत्कीर्तनं तु अग्ने महा५ अग्नि ब्राह्मण
भारत ’ (तै० ब्रा० १-६-३) इत्यादीष्टिमन्त्रेषु प्रतिपादितम् । विवाह उत्कीर्तनं
तु स्वविशेषणत्वेनैव । अन्यस्यासमावात् । विवाह आर्षगोत्रोच्चारणं तु वाचनिकं, तच्च
सप्रवरत्वसगोत्रत्वशङ्कानिवारणार्थमदृष्टार्थं च भवति । शान्त्यादिकर्मसु तु वाचनिकं
कुत्रचित् । कुत्रचिदाचारप्राप्तम् ॥ १ ॥

प्रवरणं कर्तव्यमित्यस्मिन्नर्थे श्रुतिं प्रदर्शयति—

आर्षेयं वृणीते बन्धोरेव नैत्यथो संतस्या इति

विज्ञायते ॥ २ ॥

आर्षेयमृषेरपत्यमाहवनीयमग्निं यजमानेनोत्पादितत्वाद्यजमानस्यर्षिसंतानत्वात् वृणीते
प्रार्थयते तद्गोत्रत्वायेति । एव सति बन्धोरेव नैति पूर्वर्षिसबन्धाच्च कथ्यते । अपो अपि
च सतत्यै पूर्वेषां पूर्वजानामात्मनश्च सतानायेति विज्ञायते श्रुतिरिति शेषः ॥ २ ॥

देवैर्मनुष्यैश्चाऽऽर्षेयवरणं न कर्तव्यं कितु ऋषिभिरेवेत्येतदर्थं श्रुतिं दर्शयति—

न देवैर्मनुष्यैरार्षेयं वृणीत ऋषिभिरेवाऽऽर्षेयं वृणीत

इति विज्ञायते ॥ ३ ॥

न देवैः प्र(प्रा)जापत्यादिभिरार्षेयं वृणीते न वा मनुष्यैर्विद्वद्भिर्देवत्तादिभिरार्षेयं
वृणीते कितु ऋषिभिर्वसिष्ठादिभिर्मन्त्रहग्भिरेवाऽऽर्षेयं वृणीत इति विज्ञायते श्रुतिरिति
शेषः ॥ ३ ॥

आर्षेयोच्चारणकर्तव्यताविषये श्रुतिं दर्शयति—

आर्षेयमन्वाचष्ट ऋषिणा हि देवाः पुरुषमनुब-

ध्यन्त इति विज्ञायते ॥ ४ ॥

कार्षेयमन्वाषष्टे । कस्मात् । ऋषिणा पूर्वजेन कीर्तितेन देवप्रसिद्धेन तदपस्यं पुरुषं
देवा अनुश्रुयन्ते योज्यास्तोऽयं तदपस्यत्वादिति जानन्ति हीत्यर्थः ॥ ४ ॥

स्वस्वाऽऽर्षेयवरणं परित्यज्याम्यस्याऽऽर्षेयवरणे दोष इत्येतदर्थे श्रुतिं दर्शयति—

यौ वा अन्यः सन्नन्यस्याऽऽर्षेयं वृणीते स वा
अस्य तद्विपरिच्छं वीत वृङ्क्त इति विज्ञायते ॥५॥

यो वै यजमानोऽन्यगोत्रः सन्नन्यगोत्रस्याऽऽर्षेयेण प्रवृणीते स वै स एव ऋषिरस्य
यजमानस्य तद्विच्छं यागफलं बीतं ब्राह्मणतर्पणादिकं वृङ्क्ते गृह्णातीत्यर्थः ॥ ५ ॥

आर्षेयसंख्याभियमार्थिका चतुर्वरणपञ्चातिप्रवरणनिषेधिका च श्रुतिं दर्शयति—

एकं वृणीते द्वौ वृणीते त्रीन्वृणीते न चतुरो
वृणीते न पञ्चातिप्रवृणीत इति विज्ञायते ॥ ६ ॥

एकमार्षेयं वृणीते, एकमृषिं सकीर्त्य तदपस्यमग्निं वृणीते । तथा द्वौ वृणीते
त्रीन्वृणीत इत्यत्रापि । चतुरो न वृणीते पञ्चातीत्य षड्वादीन् वृणीत इत्यर्थः । आत्मीयाना-
मृषीणां बहूनामनिषमेन वरणप्राप्तेः सत्यामेकं वृणीत इत्यादयः संख्यानियमविधयः ।
न चतुरो वृणीते न पञ्चातिप्रवृणीत इत्येतद्द्वयामुष्यायणविषयम् । द्वयामुष्यायणस्य
गोत्रद्वयस्यापि द्व्यार्षेये चतुर्णां वरणप्रसक्तिः । त्र्यार्षेये तु षण्णां पञ्चार्षेयत्वे द्व्यार्षेया-
दिसंनिपाते सप्तादीनामपि वरणप्रसक्तिः ।

तन्निषेधार्थमुक्तम्— ' न चतुरो वृणीते, न पञ्चातिप्रवृणीते ' इति । ' त्रीन्वृणीते
मन्त्रकृतो वृणीते अथर्षि मन्त्रकृतो वृणीते ' इति श्रुतिमनुसृत्य प्रवृत्ते— ' अत्र्यार्षेयस्य
हानं स्यादधिकारात् ' (जै० सू० १-१-११) इत्यास्मिन्नाधिकरणे मीमांसकास्तु
त्रीन्वृणीत इत्ययमेव विधिः । एकं वृणीते द्वौ वृणीत इत्युभयमवयुस्यानुवादः । अन्यथा
वाक्यभेदापत्तेः । न च त्रीन्वृणीत इत्यत्रापि वाक्यभेदात्तदवस्थ्याद्विधित्वासंभव इति
वाच्यम् । विशिष्टविधाने वाक्यभेदाभावेन विधित्वसंभवात् । स्तुत्यर्थोऽयमेकं वृणीत
इत्यादिरनुवादः । एकवरणद्विवरणे अप्रशस्ते अपि यदा कर्तव्ये तदा त्रिवरणस्य प्रश-
स्तस्य कर्तव्यत्व किमु वक्तव्यमिति स्तुतिः । चतुर्थनिषेधपञ्चातिक्रमनिषेधाभ्यामपि
त्रिन्वमेव स्तुयते । न च तयोर्निषेधो विधातव्यः । प्रसक्त्यभावादेव तदप्रवृत्तेः । चतुरा-
दयोऽस्यस्तबिलम्बकारित्वादप्रशस्ताः । त्रित्वं तु न तथेति प्रशस्तम् । तस्मात्कर्मण्यधि-
कुर्यन्त्यजमानस्त्रीनेवोच्चारयेन्न न्यून नाप्यधिकमिति तात्पर्यार्थ इत्याहुः ।

एकार्षेयादीनामपि मनुष्यपक्षाश्रयणेनाधिकार इति तन्वरत्ने । ' असमानार्थगोत्रज्ञाम् '
इति याज्ञवल्क्योक्तमविवाहप्रयोजकं समानप्रवरत्वापरपर्याय समानार्थत्वं द्विविधमेकप्रवर-

साम्यं द्वित्रिप्रवरसाम्यं चेति । तत्राऽऽद्यं भृग्वङ्कुरोगणव्यतिरिक्तेषु ! द्वितीयं भृग्वङ्कुरो-
गणेषु । तत्र पञ्चप्रवराणां त्रिप्रवरसाम्यं त्रिप्रवराणां द्विप्रवरसाम्यमविवाहप्रयोजकमिति
मन्तव्यम् । ' पञ्चानां त्रिषु सामान्यादविवाहस्त्रिषु द्वयोः । भृग्वङ्कुरोगणेष्वेवं शेषेष्वे-
कोऽपि वारयेत् ' इति वचनात् । शेषेष्वेकोऽपि प्रवरः समानश्चेत्तद्विवाहं वारये-
दित्यर्थः ॥ ६ ॥

अथ प्रवरगणना । तत्राऽऽदौ भृगवः—

भृगूनेवाग्ने व्याख्यास्यामः ॥ जामदग्न्या वत्सा-
स्तेषां पञ्चार्षेयो भार्गवच्यावनाम्रवानौर्वजामद-
ग्न्येति जमदग्निवदुर्ववदम्रवानवच्च्यवनवद्भृगुव-
दिति त्र्यार्षेयमु हैके भार्गवौर्वजामदग्न्येति जमद-
ग्निवदुर्ववद्भृगुवदित्येष एवाविकृतो जामाल्यैति-
शायनविरोहितमाण्डव्यावटमण्डुबैदरेतवाहप्राचीन-
योग्यानामथाऽऽर्ष्टिषेणानां पञ्चार्षेयो भार्गवच्या-
वनाम्रवानांर्ष्टिषेणानूपेत्यनूपवदृष्टिषेणवदम्रवानव-
च्च्यवनवद्भृगुवदिति । त्र्यार्षेयमु हैके भार्गवार्ष्टिषे-
णानूपेत्यनूपवदृष्टिषेणवद्भृगुवदिति ॥ अथ वीतह-
व्या यास्कवाधूलमौनमौकरजातवाहास्तेषां त्र्यार्षे-
यो भार्गववैतहव्यसावेदसेति सवेदोवद्वीतहव्यव-
द्भृगुवदिति ॥ अथ वैन्याः पार्थास्तेषां त्र्यार्षेयो
भार्गववैन्यपार्थेति पृथुवद्वेनवद्भृगुवदिति ॥ अथ
गात्समदाः शुनकास्तेषामेकार्षेयो गात्समदेति
होता गृत्समदवदित्यध्वर्युः । अथ वाड्यश्वा मित्र-
युवस्तेषामेकार्षेयो वाड्यश्वेति होता वड्यश्ववदि-
त्यध्वर्युः ॥ १० ॥ ७ ॥

एवकार इतरेषां व्यावृत्त्यर्थः । अग्र आदौ व्याख्यास्यामो वक्ष्यामः । प्राधान्यादिति
शेषः । भृगोः प्राधान्यं तु ' महर्षिणा भृगुरहम् ' इति भगवद्वाक्यान्मोक्षधर्मेषु भृगोर्वा-
सुदेवाशताश्रवणादाधानमन्त्रेषु भृगूणामेवाऽऽदौ पार्थक्येन मन्त्रकथनाच्च ।

अथवा—एवकारोऽग्रशब्देनान्वेति । अग्र आदावेव ये भृगुत्वं प्राप्ता भृगवस्ता-
न्वक्ष्यामः । न द्व्यामुष्यायणत्वेन पञ्चाद्भृगुत्वमापन्नानिति । द्व्यामप्यायणानामत्तरत्र
वक्ष्यमाणत्वात् ।

जामदग्न्या वत्सा इत्यत्र वत्सानां जामदग्न्या इति विशेषणमजामदग्न्यवत्सनिरा-
करणार्थं पञ्चावत्स्वप्राप्त्यर्थं जामदग्न्याप्रीप्राप्त्यर्थं च । तेषां जामदग्न्यवत्सानां पञ्चार्षेयः
प्रवरः, भार्गवच्यावनाप्रवानैर्विजामग्न्येति । अयं च होतुरमुतोऽर्वाञ्चो होतेति
वचनात् । अमुतो मूलभूताहषेरारभ्यार्वाञ्चोऽर्वाग्जातान्मन्त्रदृशः । क्रमेण तदपत्यसंबन्धेन
प्रार्थयते तमग्निमित्यर्थः । जमदग्निवदुर्ववदप्रवानवक्ष्यावनवद्भृगुवदित्ययं प्रवरोऽध्वर्यो-
रत ऊर्ध्वान्मन्त्रकृतोऽध्वर्युर्वृणीत इति वचनात् । अतो यजम्ननादूर्ध्वान्म-
न्त्रहग्निभरव्यवहितानां मूलभूतान्दृष्टक्रमेण सकीर्त्य तद्वत्तद्वदिति सादृश्यसंबन्धेनाग्नि
वृणीते प्रार्थयत इत्यर्थः । एष एव प्रवरक्रमविशेषो होतुरध्वर्योश्चाऽऽध्यायपरिसमाप्तेः
सर्वत्रोपदेष्टव्यः । व्यार्षेयमु हैके ब्रुवत इति शेषः । व्यार्षेयं प्रवरमेक आचार्या ब्रुवत
इत्यर्थः । उ हेति निपातोऽवधारणार्थो वाक्यालंकारार्थो वा । त प्रवरं दर्शयति—
' भार्गवैर्विजामदग्न्येति जमदग्निवदुर्ववद्भृगुवदिति ' इति । एनमेव प्रवरमन्येष्वतिदिशति—
एष एवाविकृतो जामा (वा) ल्यैतिशायनेत्यादिना प्राचीनयोग्यानाम् ' इत्यन्तेन
सूत्रेण । एषोऽनन्तरोक्तः पञ्चार्षेयार्षेयो वा जामा (वा) ल्यादीनां नवानां भव-
तीत्यर्थः ।

अथाऽऽर्षिषेणानामित्यत्राथशब्दः पृथगयं गण इति ज्ञापनार्थः । एवं सर्वत्र ।
अन्यद्गतार्थम् । अथ वीतहव्या इत्यारभ्य पृथवद्वेनवद्भृगुवदिन्यन्तं सूत्रं
स्पष्टार्थम् ।

चतुर्विधा हि शुनकाः । केचिच्छुनकादेव जाताः । केचिद्भृत्समदादेव जाताः ।
केचिद्भृगोरपत्यं गृत्समदस्ततो जाताः । केचिद्भृगोरर्षेयं शुनगोत्रस्तदपत्यं गृत्समद-
स्ततो जाताः । तत्र गृत्समदादेव ये जातास्तेषामेवायं प्रवरो नान्येषामित्येतदर्थं गृत्स-
मददृष्टाप्रीप्रापणार्थं च गार्त्समदा इति विशेषणम् । इतरेषां तु सूत्रान्तरोक्ताः प्रवरा
ज्ञेयाः । तत्राऽऽद्यानां शौनकाः प्रवरः । तृतीयानां भार्गवगार्त्समदेति व्यार्षेयः ।
चतुर्थानां भार्गवशौनहोत्रगार्त्समदेति व्यार्षेय इति । एकार्षेयस्मृतोऽर्वाञ्चो होताऽत
ऊर्ध्वान्मन्त्रकृतोऽध्वर्युर्वृणीत इत्यनयोर्विध्योर्व्यवस्थापकत्वाभावादव्यवस्थाप्राप्तौ होत्रध्व-
र्युर्ग्रहणं तद्वितान्तो होतुः प्रवरो वत्प्रत्ययान्तोऽध्वर्योरित्येवं व्यवस्थेति प्रदर्शनार्थम् ।
मित्रयुवां वाङ्मयश्वा इति विशेषण वाङ्मयश्चदृष्टाप्रीप्रापणार्थम् । वाङ्मयश्चेति होता
वङ्मयश्चवदित्यध्वर्युरित्यत्र होत्रध्वर्युर्ग्रहणमुक्तव्यवस्थायास्तत्रैव प्राप्तिश्चाऽनिरासा-
र्थम् ॥ १० ॥ ७ ॥

उक्तानुधावनस्वेदं प्रयोजनमपिद्यमानभृगुशब्दानामपि शुभकमिन्नयुवां भृगुत्वं यथा
 स्वादिति । तेन ' भृगूणां त्वा ' इति यथर्थाधाने ' मार्गवो होता भवति ' इत्यादौ
 योपप्रवेशसिद्धिः । जामदग्न्यवस्तानां जामा (वा) इत्यादीनां च परस्परमविवाहः ।
 प्रथैक्यास्तसगोत्रत्वाच्च । एवमाहिंषेणानामपि त्रिप्रवरसाम्यात् । यद्यपि त्रिप्रवराहिंषे-
 णानां नान्यैः सह द्विप्रवरसाम्यं तथाऽपि पञ्चर्षेयसंगतमपि प्रवरसाम्यमेवविवाहप्रयो-
 जकम् । यस्मात्विदा आहिंषेणा इत्येतेषामविवाह इति बोधायनोक्तेः । अजामदग्न्य-
 वस्ताहिंषेणाभ्यां सप्रवरत्वादविवाहः । वीतहव्यादीनां तु स्वं स्वं गणं हित्वा
 परस्परं पूर्वंः सह विवाहो भवत्येव । द्विप्रवरसाम्याभावात् ।

इति भृगुगोत्रप्रवरकाण्डम् ॥ ८ ॥

अथ गौतमगोत्रप्रवरकाण्डं विधत्से—

अथातोऽङ्गिरसामयास्या गौतमास्तेषां त्र्यार्षेय
 आङ्गिरसायास्यगौतमेति गौतमवदयास्यवदङ्गि-
 रोवदिति । अथौतथ्या गौतमास्तेषां त्र्यार्षेय
 आङ्गिरसौतथ्यगौतमेति गौतमवदुतथ्यवदङ्गि-
 रोवदिति । अथौञ्जिजा गौतमास्तेषां त्र्यार्षेय
 आङ्गिरसौञ्जिजकाक्षीवतेति कक्षीवदुदुशिजवदङ्गि-
 रोवदिति । अथ वामदेवा गौतमास्तेषां त्र्यार्षेय
 आङ्गिरसवामदेववार्हदुकथेति वृहदुकथवद्वामदेव-
 वदङ्गिरोवदिति ॥ ९ ॥

अन्नातःशब्दो हेत्वर्थे । यतो 'भृगूणां त्वाऽङ्गिरसा व्रतपते व्रतेनाऽऽदधामीति भृगव-
 ङ्गिरसामादध्यात् ' इति श्रुत्यैकस्मिन्नेव वाक्ये भृगुगोत्रिणामाधानमन्त्रं पूर्वमुक्त्वाऽम-
 न्तरं गौतमादिगोत्रिणामाधानमन्त्रं उक्तः । अतो हेतोरित्यर्थः । अङ्गिरसामिति निर्वा-
 रणे षष्ठी । अङ्गिरोगणानां मध्ये येऽस्यास्या गौतमा अङ्गिरसस्तेषां त्र्यार्षेयः प्रथरो
 भवतीत्यर्थः । अथास्या इति विशेषणमयास्य उद्गाता भवतीत्यत्र येऽयास्यगणपठितास्ते-
 वामेव प्रह्वणार्थम् । उतथ्या औञ्जिजा वामदेवा इत्यादीनि गौतमविशेषणानि सांकर्य-
 निवावणार्थानि । अन्यस्त्वहम् । एषां सर्वेषां गौतमाङ्गिरसां परस्परमविवाहः । गौत-
 मस्य त्रियमाणतया सत्तया वाऽनुवृत्तेः । सगोत्रत्वात्त्रायेण द्वित्रिप्रवरसाम्याच्च । इति
 गौतमगोत्रप्रवरकाण्डम् ॥ ९ ॥

अथ भरद्वाजगोत्रप्रवरकाण्ड विधत्ते—

अथ भरद्वाजाणां त्र्यार्षेय आङ्गिरसबार्हस्पत्य-
 भारद्वाजेति भरद्वाजवद्बृहस्पतिवदङ्गिरोवदिति ।
 एष एवाविकृतस्तुध्याग्निवेश्योर्जयानानां सर्वेषां च
 स्तम्भस्तम्बशब्दानाम् । अथर्षाणां पञ्चार्षेय आ-
 ङ्गिरसबार्हस्पत्यभारद्वाजधानन्दनमातृवचसेति मत-
 चोवद्वन्दनवद्भरद्वाजवद्बृहस्पतिवदङ्गिरोवदिति ।
 त्र्यार्षेयम् हेतु आङ्गिरसवानन्दनमातृवचसेति । मत-
 वचोवद्वन्दनवदङ्गिरोवदिति । अथ द्व्यामुष्यायणा-
 नां कुलानां यथा शौङ्गशैशिरयो भरद्वाजाः शुङ्गाः
 कताः शैशिरयस्तेषां पञ्चार्षेय आङ्गिरसबार्हस्प-
 त्यद्भरद्वाजकात्यासिलेत्यसिलवत्कतवद्भरद्वाजव-
 द्बृहस्पतिवदङ्गिरोवदिति । त्र्यार्षेयम् हेतु आङ्गि-
 रसकात्यासिलेत्यसिलवत्कतवदङ्गिरोवदिति ।
 ॥ ११ ॥ अथ गर्गाणां त्र्यार्षेय आङ्गिरसगा-
 र्ग्यशैन्येति शिनिवद्गर्गवदङ्गिरोवदिति । भारद्वा-
 जम् हेतु आङ्गिरसः स्थाने भारद्वाजगार्ग्यशैन्येति
 शिनिवद्गर्गवद्भरद्वाजवदिति । अथ कपीनां
 त्र्यार्षेय आङ्गिरसमाहृत्यवौरुक्षय्येत्युरुक्षय-
 वन्महृत्युवदङ्गिरोवदिति तरस्वाधस्तलो विदुः
 शालुः पतञ्जलिर्भूयसीर्दद्वकीर्जलन्द्रः । कपेरष्ट-
 विधाः मजाः ॥ १० ॥

तुष्य आग्निवेश्य और्जयान एतेषां, स्तम्भशब्दो यन्नामसु वर्तते ते स्तम्भशब्दाः ।
 स्तम्बशब्दो यन्नामसु वर्तते ते स्तम्बशब्दाः । एतेषां चैषोऽनन्तरोक्तस्थ्यार्षेय एव प्रवरो
 भवेदित्यर्थः । द्वाभ्यां गोत्राभ्यां व्यपदेशाद्व्यामुष्यायणानि कुलानि । यथा शौङ्गशै-
 शिरय इति पुरातन द्व्यामुष्यायणकुलम् । इदानींतनानां द्विगोत्राणां द्वयोरपि गोत्रयो-
 रविवाह वक्तुं दृष्टान्तस्वेनोदाहृतम्—शुङ्गा भरद्वाजाः कताः शैशिरयो विश्वामित्राः ।
 भारद्वाजस्य शुङ्गस्य बीजाद्वैश्वामित्रस्य शैशिरः क्षेत्र उत्पन्नाः शौङ्गशैशिरा इत्युच्यन्ते ।
 तत्संततिजातानां पञ्चार्षेय प्रवरो द्रष्टव्यः । आङ्गिरसबार्हस्पत्यभारद्वाजकात्यासिलेति
 होतुः । असिलवत्कतवद्भरद्वाजवद्बृहस्पतिवदङ्गिरोवदित्यध्वयोः । त्र्यार्षेयमेक आङ्गि-

रसकात्याक्षिलेति होतुः । अक्षिलवत्कतवदङ्करोवदित्यध्वर्योः । अस्मिन्प्रवरे जनाधितुः पूर्वः प्रवरः प्रतिग्रहीतुरपरो यथोक्तस्तथाऽन्येष्वपि पुत्रिकापुत्रदत्तकक्रीतकृत्रिमपुत्रादीनामपि द्वयोरपि गोत्रयोः प्रवरो ज्ञेयः । शौङ्गशैशिरीणा दृष्टान्तत्वेनोपादानात् । सर्वेषां द्व्यामुष्यायणानां गोत्रद्वयसंबन्धिवरणप्रसक्तौ व्यवस्थामाहाऽऽश्वलायनः—‘ तेषामुभयतः प्रवृणांत एकमितरतो द्वावितरती द्वौ वेतरतस्त्रीनितरतो न हि चतुर्णां प्रवरोऽस्ति न पञ्चानामतिप्रवरणम् ’ इति । एकमितरतो द्वावितरत इति त्र्यार्षेयं द्वौ वेतरतस्त्रीनितरत इति पञ्चार्षेयं तत्र पूर्वं कस्य प्रवर इत्याकाङ्क्षाया कात्यायनलौगाक्षी आहृतुः—‘ पूर्वः प्रवर उत्पादयितुरुत्तरः प्रतिग्रहीतुः ’ इति । एव वक्ष्यमाणेषु सकृत्यादिष्वपि द्रष्टव्यम् । गर्गाणां भरद्वाजत्वं पाक्षिकभरद्वाजवरणादेव सिद्धम् ।

यद्यपि कपीनां पाठः केवलाङ्किरोगणमध्ये सर्वेषु सूत्रपुस्तकेषु दृश्यते तथाऽपि स नाऽऽदर्थव्यः । गोत्रप्रर्वरमञ्जरीप्रयोगपारिजातम्भृत्यर्थसारादिबहुग्रन्थविरोधाद्बहुस्मृतिपुराणसूत्राविरोधात्, भारद्वाजैः सह विवाहः केवलाङ्करोभिः सह विवाह इत्येतादृशस्य शिष्टाभिमतान्तरस्यान्यथात्वापत्तेश्च । अथ वा द्वौ कपी ज्ञेयौ । एको भरद्वाजगणस्थः । अपरः केवलाङ्किरोगणस्थः । तथा च मण्डनः—‘भारद्वाजप्रवरणे केचिदाहु कपी पृथक्’ इति । इति भरद्वाजगोत्रप्रवरकाण्डम् ॥ १० ॥

अथाग्निगोत्रप्रवरकाण्डं विधत्ते—

अथाग्नीणां त्र्यार्षेय आग्नेयार्चनानसश्यावाश्वेति
शवाश्ववदर्चनानसवदत्रिवदिति । अथ गविष्टिरा
णां त्र्यार्षेय आग्नेयार्चनानसगाविष्टिरोति गविष्टि-
रवदर्चनानसवदत्रिवदिति । एष एवाविकृतो
वामरध्यसुमङ्गलबीजवापानाम् ॥ १२ ॥ ११ ॥

गतार्थम् । अग्नीणां सर्वेषामविषाह । सगोत्रत्वात्सप्रवरत्वाच्च । इत्यग्निगोत्रप्रवर-
काण्डम् ॥ १२ ॥ ११ ॥

अथ विश्वामित्रगोत्रप्रवरकाण्डं विधत्ते—

अथ विश्वामित्राणां देवराताश्रिकितकालवचमनु-
तन्तुवभ्रुयङ्गवल्कौलान्त्येर्मरिबृहदग्निसांशित्यवार-
कितारकायणशालावतास्तेषां त्र्यार्षेयो वैश्वामि
प्रदैवरातौदलोति उदलवद्देवरातवद्विश्वामित्रवदिति ।

अथ श्रौमतकामकायनास्तेषां त्र्यार्षेयो वैश्वामित्र-
माधुच्छन्दसधानंजयति धनंजयवन्मधुच्छन्दोव-
द्विश्वामित्रवदिति । अथाष्टका लोहिनास्तेषां द्व्या-
र्षेयो वैश्वामित्राष्टकेति । अष्टकवद्विश्वामित्रवदिति ।
अथ पूरणाः पारिधापयन्त्यस्तेषां द्व्यार्षेयो वैश्वा-
मित्रपौरणेति । पूरणवद्विश्वामित्रवदिति । अथ कता-
स्तेषां त्र्यार्षेयो वैश्वामित्रकात्यासिलेति । असि-
लवत्कतवद्विश्वामित्रवदिति । अथाघमर्षणाः कुशि-
कास्तेषां त्र्यार्षेयो वैश्वामित्राघमर्षणकौशिकेति ।
कुशिकवदघमर्षणवद्विश्वामित्रवदिति ॥ १२ ॥

गतार्थम् । विश्वामित्रगणानां परस्परमविवाहः । सगोत्रत्वात्सप्रवरत्वाच्च । इति विश्वा-
मित्रगोत्रप्रवरकाण्डम् ॥ १२ ॥

अथ ऋषिगोत्रप्रवरकाण्डमाह—

अथ कश्यपानां त्र्यार्षेयः काश्यपावत्सारनैध्रुवेति
निष्ठुबवदवत्सारवत्कश्यपवदित्येष एवाविकृतो
धौम्याभिषेप्यमाठराणाम् । अथ रेभाणां त्र्यार्षेयः
काश्यपावत्साररैभ्येति । रेभवदवत्सारवत्कश्यप-
वदिति ॥ १३ ॥ अथ शण्डिलानां द्व्यार्षेयो दैव-
लासितेति । असितवद्वैवलवदिति । त्र्यार्षेयमु द्वैके
काश्यपदवत्सितेति । आसितवद्वैवलवत्कश्यपव-
दिति । द्व्यार्षेयास्त्वेव न्यायन ॥ १३ ॥

मर्षेऽपि द्व्यार्षेया एवमनेन प्रकारेण त्र्यार्षेया एव भवितुमर्हन्ति न शण्डिला एव ।
तस्मादष्टकानां लोहितानां च द्व्यार्षेयाणां त्र्यार्षेयत्वमेव द्रष्टव्यम् । द्व्यार्षेया एव मर्षे
शण्डिला भवितुमर्हन्ति न त्र्यार्षेया इति केचित् व्याचक्षते तदमुपपन्नम् । ‘ अत्र्यापयस्य
हानं स्यादत्रिकारात् ’ (जै० सू० ६-१-११) इति त्रिमिनीयन्यायविरोधात् ।
अन्यद्वैतार्थम् । कश्यपानां परम्परमविवाहः । कश्यपस्य त्रियमाणनया सत्तया वाऽनु-
वृत्तेः सगोत्रत्वात्सप्रवरत्वाच्च । इति ऋषिगोत्रप्रवरकाण्डम् ॥ १३ ॥

अथ ऋषिगोत्रप्रवरकाण्डं विवृते—

एकार्षेया वामिष्ठा अन्य गोपमन्युपराशत्कुण्डि

नेभ्यो वासिष्ठेति होता वसिष्ठवदित्यध्वर्युः ।
 अथोपमन्यूनां त्र्यार्षेयो वासिष्ठैन्द्रप्रमदाभरद्गसो
 इति । आभरद्गसुवदिन्द्रप्रमदवद्गसिष्ठवदिति । अथ
 पराशराणां त्र्यार्षेयो वासिष्ठशाक्त्यपराराशर्येति ।
 पराशरवच्छक्तिवद्गसिष्ठवदिति । अथ कुण्डिनाणां
 त्र्यार्षेयो वासिष्ठमैत्रावरुणकौण्डिन्येति । कुण्डिन्-
 वन्मित्रावरुणवद्गसिष्ठवदिति । अथ संकृतिपूतिषा-
 षतण्डिना त्र्यार्षेयः शाक्त्यसांकृत्यगौरिवीतेति ।
 गुरिवीतवत्संकृतिवच्छक्तिवदिति ॥ १४ ॥

उत्तरत्र विधानादेवोपमन्युप्रभृतीनां त्र्यार्षेयत्वे सिद्धेऽन्यत्रोपमन्युपराशरकुण्डिनेभ्य
 इति वचनं केवल वसिष्ठभेदा न संकृत्याद्यस्तेषां व्यामुष्यायणत्वादिति प्रदर्शनार्थम् ।
 वासिष्ठमैत्रावरुणकौण्डिन्येत्यस्मिन्प्रवरे मित्रावरुणसज्ञकौ कौचिदृषी मन्त्रदृशी द्रष्टव्यौ
 न प्रसिद्धौ देवताविशेषौ । न देवैर्न मनुष्यैरार्षेय वृणीत इति विशेषात् ॥ तयोश्च
 मित्रावरुणयोः संहतयोरेवर्षित्वमत्र द्रष्टव्यं न प्रत्येकम् । न चतुरो वृणीत इति चतुर्णां
 वरणप्रतिषेधात् । मत्स्यपुराणे मित्रावरुणयोर्बर्दर्याश्रमे तपस्यतोरगतामुर्वशीं दृष्टवतोः
 शुक्र स्कन्न कश्चित्तोयपूर्णं कलशे गृहीत ततो वसिष्ठो जातो वसिष्ठश्च कुण्डिनो जात
 इति दृष्टत्वात्तयो सहतयोरेवर्षित्वं पितृत्व चेति द्रष्टव्यम् । एषा वसिष्ठानां परस्परम-
 विवाहः । सगोत्रत्वात्सप्रवरत्वाच्च । सकृत्यादीनां द्व्यामुष्यायणानां वसिष्ठत्वं तु वसि-
 ष्टगणमध्ये पाठाद्वासिष्ठस्य शक्तेर्वरणाच्च । इति वसिष्ठगोत्रप्रवरकाण्डम् ॥ १४ ॥

अथागस्त्यगोत्रप्रवरकाण्डं विधत्ते—

अथागस्तीनामेकार्षेय आगस्त्येति होताऽगस्ति-
 वदित्यध्वर्युः । त्र्यार्षेयमु हैके आगस्त्यदादृर्ध-
 ष्युतैध्मवाहेति । इध्मवाहवदृच्युतवदगस्तिव-
 दिति ॥ १५ ॥

अगस्तीनां सर्वेषां परस्परमविवाह । सगोत्रत्वात्सप्रवरत्वाच्च । इत्यगस्तिगोत्रप्रवर-
 काण्डम् ॥ १५ ॥

अथ क्षत्रियप्रवरकाण्डं विधत्ते—

अथ क्षत्रियाणां त्र्यार्षेयो मानवैडपौरुरवसेति ।
 रुरवोवदिडवन्मनुवदिति । अथ यदि ह सार्षाः

प्रवृणीरन्नेक एवैषां प्रवरो यद्यु वै पृथक्प्रवृणी-
रन्येषामु ह मन्त्रकृतो न स्युः सपुरोहितप्रव-
रास्ते । अथ येषा स्युरपुरोहितप्रवरास्ते सपुरो
हितप्रवरास्त्वेवं न्यायेनैकार्षेया विशो वात्सप्रति
होता वत्सप्रवदित्यध्वर्युः ॥ १६ ॥

द्विविधाः क्षत्रियाः सार्षा अनार्षाश्च । तत्र यदि सार्षा आर्षेयवन्तो राजान प्रवृ-
णीरन्तेतैषा प्रवर उक्त एक एव भवति । यद्येते पृथगेव प्रवृणीरन्पुरोहितप्रवरानेव
प्रवृणीरन् । येषां राज्ञा मन्त्रकृत ऋषय आर्षेया इति यावत्, न स्युर्न भवेयुस्ते सपु-
रोहितप्रवरा ज्ञेयाः । येषा राज्ञा यदि मन्त्रकृत स्युरपुरोहितप्रवरास्ते ज्ञेयाः । मन्त्र-
कृतो राज्ञान् । सपुरोहितप्रवरास्त्वेवमेतत्प्रकारेण न्यायेन भवन्ति नान्यथा । कोऽसौ
न्यायोऽभिमतः । स उच्यते—सर्वेषा पुरोहितस्य विद्यमानत्वात्तेन च विना कर्मान-
धिकारात् । पुर एन हितमेतत्सर्वं नयतीति पुरोहितशब्दव्युत्पत्तेः । आत्मीयप्रवरपक्षे
सर्वेषा समानप्रवरत्वादविवाह प्रसज्यतेति न्याय । अयमेव न्यायो वैश्यानामपि
द्रव्यः ।

एवं च विवाहे क्षत्रियाणा वैश्याना च पौरोहित्यप्रवरैक्यप्रयुक्त एव निषेधो न तु
स्वप्नरैक्यप्रयुक्त इति सिद्धम् । कर्मणि वरणादौ भवतु विकल्पः । उक्तसूत्रस्य कर्मा-
धिकारे प्रवृत्तेः । सोऽपि व्यवस्थित । एषा कुले यादृश वरणमागत तथैव कर्तुमाचित-
मिति विप्रैष्वपि व्यवस्थादर्शनात् ।

मन्त्रकृद्गता सर्वराज्ञामपुरोहितप्रवरानामपि विवाहमात्रे सपुरोहितप्रवरत्वमेवेति फलि-
तोऽर्थः । राज्ञ्योऽर्पिताना दत्ताना ब्राह्मणाना राज्ञा ये प्रवरास्त एव तेषाम् । एव
ब्राह्मणोऽर्पिताना राज्ञा ब्राह्मणाना ये प्रवरास्ते तेषामिति । तथा च सूत्रम्—तथा
ब्राह्मणाना । राज्ञार्पिताना राज्ञा वा ब्राह्मणार्पितानाम् । इति ॥ १६ ॥

अथाराज्ञातबन्धुना गोप्रप्रवरकाण्ड विधत्ते—

अथानाज्ञातबन्धोः पुरोहितप्रवरेणाऽऽचार्य-
प्रवरेण वा ॥ १७ ॥

न, आर्षसंयोज्ञातो बन्धुयेन सोऽनाज्ञातबन्धुस्तस्यानाज्ञातबन्धो. 'असप्रज्ञातबन्धोः'
इति दर्शपूर्णमासप्रवृत्तस्थस्य प्रवरविधायकस्य सूत्रस्य पाठः । न सम्यक्प्रज्ञातो बन्धु-
येन सोऽसंप्रज्ञातबन्धुः, इति तद्विग्रह । अर्थस्तु स एव । तस्य पुरोहितस्य पूर्वोक्तस्य
प्रवरेण धर्मोपदेक्षःऽऽचार्यस्तस्य वा प्रवरेण प्रवरणमित्यर्थ ।

ननु—‘ यो वा अन्यः सन्नन्यस्याऽऽर्षेयं वृणीते स वा अस्य तद्विषिरिष्टं वीतं वृद्धे ’ (स० श्रौ० २१-३-६) इति निषेधस्य जागरूकत्वात्कथं पुरोहिताचार्य-प्रवरप्रवरणमिति चेन्न । एतस्य प्रवरज्ञानसत्त्व एव प्रवृत्तेः ॥ १७ ॥

सार्ववर्णिकमर्षेयं दर्शयति—

अथ ह ताण्डिन एकार्षेयं सार्ववर्णिकं समा-
मनन्ति मानवेति होता मनुवादित्यध्वर्युः । मान-
व्यो हि प्रजा इति हि ब्राह्मणमिति हि ब्राह्म-
णम् ॥ १४ ॥ १८ ॥

इति सत्याषाढहिरण्यकेशिसूत्र एकविंशत्प्रश्ने तृतीयः पटलः ॥

इति हिरण्यकेशिसूत्र एकविंशः प्रश्नः ॥ २१ ॥

ताण्डिन आचार्या एकार्षेय मानवेत्येवरूपं प्रवर सार्ववर्णिकं सर्वेषां वर्णानां ब्राह्म-
णादीनां समामनन्ति । तत्र हेतुभूता श्रुतिमुदाहरन्ति—‘मानव्यो हि प्रजा इति हि ब्राह्म-
णम्’ इति । हि यस्मादेव तैत्तिरीयशाखायां ब्राह्मण प्रत्यक्षमेव पठ्यतेऽग्निचयन उखा-
प्रकरणे—‘मानव्यो हि प्रजाः’ इति तस्मादित्यर्थः । द्विरुक्तिः प्रश्नसमाप्तिज्ञेयतार्था ।
एतत्सूत्र वैशेषिकप्रवरनिषेधपरं न भवति किंतु सार्ववर्णिकप्रवरस्तुतिपरम् ।

नन्वेवं कृत्स्नमेकेषां प्रवर प्रतिषिध्य मनुवादित्येतद्विदधाति, इत्येतत्सूत्रविशेष इति
चेन्न । अत्र प्रतिषेधशब्देनाप्राशस्त्यस्यैवोक्तत्वात् । एव च कृत्स्नवैशेषिकप्रवराणाम-
प्राशस्त्य उक्ते सार्ववर्णिकस्य प्रशस्तत्वमथात्सिद्धं भवति । वैशेषिकाः प्रवरां दुर्विज्ञेयां
बहुप्रयासलभ्याश्च तस्मान्न कार्याः । अयं तु लघुतरप्रयत्नलभ्यत्वात्कर्त्तव्य इत्येवं
सार्ववर्णिकस्य प्रवरस्य प्रशस्तत्वम् । कथं पुनरयमभिप्रायो गम्यत इति चेत्—अन्यथा
प्रवराध्यायानारम्भप्रसङ्गात् । आरभ्यते चायम् । अयं प्रवरः श्रौतकर्मवशात्प्रतिवादादि-
ष्वेव न विवाहे । अन्यथा समानप्रवरत्वाद्विवाहाभावप्रसङ्गात् । पुरोहितगोत्रप्रवरयोरा-
चार्यगोत्रप्रवरयोश्चाज्ञाने तु स्मृत्यन्तरे—

आचार्यगोत्रप्रवरानभिज्ञस्तु द्विज स्वयम् ।

दत्त्वाऽऽत्मानं तु कस्मैचित्तद्गोत्रप्रवरो भवेत्’ इति ॥

अत्राऽऽचार्यग्रहणं पुरोहितोपलक्षणम् । आचार्यशब्देन निषेकात्क्रियाकर्ता द्विज
इति श्रवणाद्ब्राह्मणक्षत्रियवैश्यानां विधिः । यत्तु—‘गोत्रस्य त्वपरिज्ञाने कस्यपि गोत्र-

३ पटलः] महादेवशास्त्रिसंस्कृतप्रयोगचन्द्रिकाव्याख्यासमेतम् ।

७२५

मुच्यते' इति तत्पुरोहिताचार्ययोगोत्राहाने सत्येव विवाहातिरिक्तविषयम् । इति सूत्रोक्तः
प्रवरनिर्णयः ॥ १४ ॥ १८ ॥ २१ ॥

प्रयोगवैजयन्त्यास्तुः माहायाः सूत्रसंस्थितेः ।

न्यायसूत्रस्येह कृतो निर्णयः कौस्तुभो मणिः ॥

मध्यगो यज्ञवपुषस्तुष्टयेऽस्तु मन्वार्पितः ।

गृह्णाति हि किमप्येष भक्तैर्यद्यत्ततः कृतम् ॥

इति सत्याबाडहिरण्यकोशिसूत्रन्याख्यायां प्रयोगचन्द्रिकायां महादे-

वशास्त्रिसंस्कृतायामेकविंशप्रश्ने तृतीयः पटलः ।

प्रश्नश्च समाप्तः ।



